

يېڭى تۈزۈلگەن نۇسخىسى

مۇشۇ بويۇنچە ئىشلەنسە، دېگەن تەكلىپنى

بېرىمەن!

ئىمما. ئاخۇننىڭ رەسمىي كىتابىنىڭ مۇقاۋىسىدا داۋاملىق ساقلىنىپ

قىلىۋېرىدۇ.

رەھمەت!

ھۆرمەت بىلەن: ئابدۇرېشىت ھاجى كېرىمى

2013 - يىلى 25 - ئاپرېل

شۋېتسىيە - توكھولم

ئابدۇرېشت ھاجى كېرىمى

قاراجۇلدىكى جەڭ

مۇستەقىللىق يولىدا كۈرەش

خەلقئارا قەلەمكەشلىرى ئۇيغۇر مەركىزى



ئاپتور: ئابدۇرېشت ھاجى كېرمى
2013- يىل 20- ئاپرېل
شۋېتسىيە - ستوكھولم

شەرقىي تۈركىستان خەلق ئىنقىلابىي پارتىيىسى،
 قەشقەر بىيۇروسىنىڭ باش سېكرېتارى مەرھۇم قوماندان
 ئاخۇنوپ ۋە شېھت بولغان ۋە رىيازەت چەككەن بارلىق
 سەپداشلىرىمنىڭ ئەزىز خاتىرىسىگە بېغىشلايمەن.

«ۋەتىنىم مېنى سۆيىمىسە، مەن ۋەتىنىمنى سۆيىمەن،
 خەلقىم مېنى تونۇمىسا، مەن خەلقىمنى تونۇيمەن.»
 - ئاپتوردىن

قارا جۈلدىكى جەڭ

مۇستەقىللىق يولىدا كۈرەش

ئاپتورى: ئابدۇرېشىت ھاجى كېرمى
 مەسئۇل مۇھەررىرى: كۈرەش ئاتاخان
 ئۇيغۇر قەلەمكەشلىرى مەركىزى نەشر قىلدى
 2012 - 12 - ئاي

شۈبھىسىز

مۇھەررىردىن

ھۆرمەتلىك ئوقۇرمەنلەر، 40-يىللاردىكى مىللىي ئىنقىلابنىڭ داۋامى سۈپىتىدە تىللاردا داستان بولۇپ كەتكەن بولسىمۇ، خىتاي تاجاۋۇزچىلىرىنىڭ چېكىدىن ئاشقان ئاق تېررورلۇقى سەۋەبىدىن ھازىرغىچە تارىخچىلىرىمىز تەرىپىدىن تولۇق خاتىرىلىنىش پۇرسىتىگە ئېرىشەلمەي كەلگەن 50-، ۋە 60-يىللاردىكى مۇستەقىل شەرقىي تۈركىستان جۇمھۇرىيىتىمىز ئۈچۈن ئېلىپ بېرىلغان كۈرەشلەر ئەكس ئەتتۈرۈلگەن «قاراجۈلدىكى جەڭ» دېگەن كىتابنىڭ ئىككىنچى قېتىملىق نەشرى سىز بىلەن يۈز كۆرۈشۈش ئالدىدا تۇرۇۋاتىدۇ.

بۇ كىتاب شۇ يىللاردىكى مىللىي ئىنقىلابنىڭ ئاكتىپ ئىشتىراكچىلىرىدىن بىرى، 10 يىللاپ خىتاي زىندانلىرىدا ئىزتىراپ چەككەن مىللىي ئىنقىلابچىلىرىمىزنىڭ بىرى، پېشقەدەم ئۇستازىمىز ئابدۇرېشىت ھاجى كېرىمى ئەپەندى تەرىپىدىن قەلەمگە ئېلىنغان بولۇپ، 2006-يىلى نوپۇسدا تۈركىيەدىكى تەكلىماكان ئۇيغۇر نەشرىياتى تەرىپىدىن بىرىنچى قېتىم نەشر قىلىنىپ، ۋەتەن ئىچى ۋە سىرتىدا خەلقىمىزنىڭ قىزغىنلىق بىلەن ئوقۇشىغا سازاۋەر بولغانىدى.

كىتاب تۈركىيە-ئىستانبۇلدا نەشر قىلىنىپ كىتابنىڭ مەزكۇر

يېڭى نۇسخىسى نەشرگە ھازىرلانغىچە بولغان ئارىلىقتا، كىتابنى نەشر قىلغان ئورۇن ۋە كىتابنىڭ مۇئەللىپى كەڭ ئوقۇرمەنلەردىن بىر تەرەپتىن كىتاب ھەققىدە نۇرغۇن ئىجابىي ئىنكاسلارنى تاپشۇرۇپ ئالغان بولسا يەنە بىر تەرەپتىن كىتابنى تولۇقلاپ يېزىش ۋە ئايرىم تۈزىتىشلەر ئېلىپ بېرىش ھەققىدە ئاز بولمىغان پىكىر-تەلەپلەرنى تاپشۇرۇۋالدى.

كىتابنىڭ مۇئەللىپى ئابدۇرېشىت ھاجى كېرىمى ئەپەندى ئوتتۇرىغا چۈشكەن ھەر تۈرلۈك پىكىر-تەكلىپلەرنى نەزەردە تۇرۇپ، ئۇشبۇ كىتابنى تولۇقلاپ يېزىپ چىقتى ۋە ئىككىنچى قېتىم نەشرگە ھازىرلىدى.

بۇ كىتاب شەرقىي تۈركىستان خەلق ئىنقىلابى پارتىيىسى ھەققىدە ئومۇمىي بايان؛ ئاتالمىش مەدەنىيەت زور ئىنقىلابىي شەرقىي تۈركىستاندا؛ قەلەم بىلەن ھۇجۇم قىلىپ، ئەلەم بىلەن قوغدىنىش؛ شەرقىي تۈركىستاندا ئومۇمىي يۈزلۈك قوراللىق قوزغىلاڭغا ھازىرلىنىش؛ شەرقىي تۈركىستاندا قوراللىق قوزغىلاڭنىڭ باشلىنىشى؛ تاجاۋۇزچى خىتاي زىندانلىرىدا؛ سەپداشلىرىمنى ھەسرەت بىلەن ئەسلەيمەن قاتارلىق يەتتە بابتىن باشقا، ئاپتور ئابدۇرېشىت ھاجى كېرىمى ئەپەندىنىڭ ئۇزاق يىللىق ئىنقىلاب جەريانىدىكى جان-جىگەر سەپدىشى، دوستى يۈنۈس ھاجىم قەشقىرىنىڭ شۇ يىللاردىكى ئىنقىلاب ھەققىدە يازغان

شەرقىي تۈركىستاندا 60-يىللاردىكى قوراللىق قوزغىلاڭنىڭ تەشكىللىنىشى ۋە مەغلۇپ بولۇشى ھەققىدىكى تارىخىي ئەسلىمىسى؛ داڭلىق يازغۇچى ئۈمىد يىلتىزنىڭ كىتابىنىڭ قايتا نەشرىگە يازغان كىرىش سۆزى، قاتارلىقلار، ئۇنىڭدىن باشقا تاجاۋۇزچى خىتاي مەنبەلىرىدىكى شۇ قېتىمقى ئىنقىلاب ھەققىدىكى مۇھىم ھۆججەتلىك ماتېرىيال ھېسابلىنىدىغان «شىنجاڭدا مىللىي بۆلگۈنچىلىككە قارشى تۇرۇش كۈرەش تارىخى» دېگەن ماقالە قاتارلىقلاردىن تەركىب تاپتى.

بۇ كىتابتا ئىككىنچى جۇمھۇرىيىتىمىز دەۋرىدە مىللەتپەرۋەر ۋە ۋەتەنپەرۋەر ئىنقىلابچىلار تەرىپىدىن قۇرۇلۇپ، ۋەتەننىڭ ئازادلىقى ئۈچۈن غايەت زور تۆھپىلەرنى قوشقان، مىللىي مۇناپىقلارنىڭ ساتقۇنلۇقى، خەلقئارا جاھانگىر كۈچلەرنىڭ تىل بىرىكتۈرۈپ زىيانكەشلىك قىلىشى نەتىجىسىدە ۋەتەن مۇنقەرز قىلىنغاندىن كېيىن يەر ئاستى پائالىيەت قىلىشقا مەجبۇرلانغان شەرقىي تۈركىستاننىڭ مۇنەۋۋەر ئوغلى، مىللىي قەھرىمان مەمتىمىن ئىمىنوف لېدىرلىكىدە ۋەتەننىڭ مۇستەقىللىقىنى قولغا كەلتۈرۈش يولىدا تىللاردا داستان بولىدىغان تارىخ سەھىپىلىرىنى قالدۇرۇپ كەتكەن «شەرقىي تۈركىستان خەلق ئىنقىلابىي پارتىيىسى» نىڭ تەڭرىتېغىنىڭ جەنۇبىنى مەركەز قىلىپ ئېلىپ بارغان خىتاي

تاجاۋۇزچىلىرىغا قارشى ئۇنتۇلۇپ كېتىش گىردابىغا بېرىپ قالغان بىر قاتار پائالىيەتلىرى خېلى ئەتراپلىق يورۇتۇپ بېرىلگەن.

«قاراجۇلدىكى جەڭ» ناملىق بۇ كىتاب 50- ۋە 60- يىللاردا پۈتۈن شەرقىي تۈركىستان مىقياسىدا يۈز بەرگەن بۈيۈك ئىنقىلاب ھەققىدە ۋەتەن سىرتىدا يېزىلغان تۇنجى ئەسەر بولۇش سۈپىتى بىلەن، ئۇنتۇلۇپ كېتىش خەۋپىگە دۇچ كەلگەن شۇ يىللاردىكى ۋەقەلەرنى قايتىدىن جانلاندۇرۇپ، بىر پۈتۈن تارىخىمىزنى يورۇتۇپ بېرىشتە تارىخچىلار ئۈچۈن بىرىنچى قول ماتېرىيال بولۇپ قالدى.

«قاراجۇلدىكى جەڭ» ناملىق بۇ كىتاب مەشھۇر قوماندان ئاخۇنوپ، مىللىي قەھرىمان مەجىت ساقى، ئارسلان يۈرەك مۇھەممەد ئىمىن قانداق قاتارلىق مىللىي ئىنقىلابچىلىرىمىز ۋە ئۇلارنىڭ سەپداشلىرى بېسىپ ئۆتكەن شانلىق كەچۈرمىش ۋە شۇ دەۋردىكى ئاجايىپ ۋەقەلەر ئارقىلىق، خەلقىمىزنىڭ بولۇپمۇ ياش ئەۋلادلىرىمىزنىڭ ۋەتەنپەرۋەرلىك ۋە مىللەتپەرۋەرلىك ئىدىيىسىنى كۈچلەندۈرۈپ، ئۇلارنىڭ مىللىي ئىپتىخارلىق تۇيغۇسى ۋە جاسارەت بىلەن مۇستەقىللىق ھەرىكىتىمىزگە قەدەم تەشرىپ قىلىشى ئۈچۈن پايدىلىق بولغان مۇھىم ئوقۇشلۇقلارنىڭ بىرى بولالايدۇ.

«قاراجۇلدىكى جەڭ» ناملىق بۇ كىتاب ئارقىلىق شۇنى كۆرەلەيمىزكى، ئىككىنچى جۇمھۇرىيىتىمىز خىتاي تاجاۋۇزچىلىرى تەرىپىدىن 60 يىل ئىلگىرى مۇنقەرز قىلىنغان بولسىمۇ،

مىللىتىمىزنىڭ ھۆر ياشاش ئىرادىسىنى سۇندۇرالمىدى. 30-، 40-، 50- ۋە 60- يىللاردىكى ئىنقىلاب مەشئىلىنى كۆتۈرگەنلەر ۋە ئۇلارنىڭ نۆۋەتتىكى ئىز باسارلىرى خىتايلارغا تەسلىم بولمىغانلىقىنى، تەسلىم بولمايدىغانلىقىنى دۇنياغا جاكارلاۋاتىدۇ. بۇ كىتاب كۈندىن- كۈنگە كۈچىيىپ بېرىۋاتقان مىللىي ھەرىكىتىمىزنى ۋەتەن ئىچى ۋە سىرتىدا قانداق قىلىپ قانات يايدۇرۇش، قانداق شەكىلدە تەشكىلاتلىنىش، تەشكىلاتلارنى قانداق قىلىپ بىر ئىزدا توختاپ قالمايدىغان سەۋىيىگە كۆتۈرۈش، كىملىرى بىلەن ئىتتىپاقلىشىپ، كىملىرىگە قارشى كۈرەش قىلىش ۋە ئەجدادلىرىمىزدىن قالغان ئىنقىلاب مەشئىلىنى كېلەچەك ئەۋلادلارغا قانداق يەتكۈزۈش قاتارلىق جەھەتلەردە داۋا قوشنىمىزدىكىلەرگە ئىجابىي دەرسلىك بولۇپ قالسا ئەجەبەمەس.

(ك. ئاتاخان)

2012 - يىلى 12 - نوپابىر گېرمانىيە

كىتابنىڭ قايتا نەشرگە كىرىش سۆز

ئۈمىد يىلتىز

ۋەتەن ھالىڭنى ياد ئەتسەم، كۆيەر دىل دەردۇ-ئارماندىن،
 شىكايەت ئەيلىبان ئۆتتۈڭ، بۇچەرخى كاج دەۋراندىن.
 سېنىڭ بەختىڭ ئۈچۈن كەچتى ئوغۇل-قىزلار ئەزىز جاندىن.
 سۇغۇرۇلدى قارا تۇپراق، تۆكۈلگەن لاللىرىڭ قاندىن،
 خازان بولدى يېشىل گۈلباغ، بىۋاخ يەتكەن زىمىستاندىن
 غېرىبى - "ۋەتەن"

« قارا جۈلدىكى جەڭ » ناملىق كىتابنىڭ تولۇقلانغان نۇسخىسى خەلقىمىز بىلەن تەكرار يۈز كۆرۈشۈش ئالدىدا تۇرۇۋاتىدۇ. مەن بۇ ئەسەرنى يەنە بىر قېتىم زور قىزىقىش ۋە ھاياجان ئىچىدە ئوقۇپ چىقتىم.

مەن، ئۇ مەزگىللەردە يۈزبەرگەن ۋەقەلەرنىڭ بىۋاسىتە، ئاكتىپ ئىشتىراكچىلىرىدىن بولمىساممۇ، گۇۋاھچىسى بولغۇنۇم، ئەسەردە ئىسمى زىكىر قىلىنغان كىشىلەرنىڭ بىر قىسمىنى ئۇزاقتىن، يېقىندىن تونۇغانلىقىم، بەزىلىرى بىلەن دوست، ھەمسۆھبەتتە بولغانلىقىم، ئىش ۋە باشقا ئىجتىمائىي ئالاقە مۇناسىۋەتلەردە

ۋاستىلىك ياكى بىۋاسىتە ئالاقىدار ۋە ئۇلارنىڭ كېيىنكى ئەھۋالىنىڭ بىر قىسمىدىن خەۋەردار بىر كىشى بولۇش سۈپىتىم بىلەن ئەسەرنى ئوقۇۋېتىپ يەنە خاتىرىلەر قاينىمغا چۆكۈپ كەتتىم.....

ئۇ ۋەقە - ھادىسىلەر، ئادەملەر ... ئۇلارنىڭ ھەرىكەت پائالىيىتى، گەپ- سۆزلىرى، تەققى تۇرقى، تەقدىرى - ئاقىۋىتى، ھەممە، ھەممىسى خۇددى كىنو لېنتىسىدەك كۆز ئالدىمىدىن بىر- بىرلەپ ئۆتتى. مانا ھەش - پەش دېگۈچە قىرىق نەچچە يىل بوپتۇ. ئەمما، ئادەمگە تۈنۈگۈندەكلا تۇيۇلىدۇ. ئۇلارنى ئۇنۇتقىلى بولامدۇ؟

ۋەتىنىم شەرقىي تۈركىستان، جۈملىدىن قەشقەر رايونىدىكى ئاتالمىش «پىروپىتارىيات مەدەنىيەت زور ئىنقىلابى» (ئەمەلىيەتتە ۋە خەلق ئاغزىدىكى تەبىرى بويۇنچە ئېيتقاندا «بەتنىيەت ئىنقىلابى») جەريانى، ئارقىسىدىن ئېچىنىشلىق ئاقىۋەت بىلەن تاماملانغان، ئەمما، خەلق قەلبىدە مەڭگۈ ئۇنتۇلماس مىللىي ئازادلىق ھەرىكىتىنىڭ، قىسقىچە قانلىق تارىخىنى بايان قىلغان بۇ ئەسەرنىڭ، ئۆز تۇپرىقىمىزدا ئەمەس، ۋەتەندىن نەچچە مىڭ كىلومېتىر ئۇزاقتىكى شىۋېتسىيە نىڭ ستوكھولم شەھىرىدە قەلەمگە ئېلىنىپ نەشر قىلىنىشى، تەسەۋۋۇرىمىزغا سىغماس ئىدى. بۇ ھەقتە بەلكى ۋەتەندە يېزىلغان ئەسەرلەر، خاتىرىلەر، ھۆججەتلەر ھۆكۈمەت ئارخىپلىرىدا بۆلىشى مۇمكىن. مۇنداق بىر

رىئال ھەقىقەتنى ھازىرقى شارائىتتا ئۇلارنىڭ نەشر قىلىشى، خەلق بىلەن يۈز كۆرۈشتۈرۈشى ئەسلا مۇمكىن ئەمەس ئىدى. بۇ ئەسەرنى پەقەت ئابدۇرېشىت ھاجى كېرىمى يېزىپ بىزلەرگە تەقدىم ئېتىۋاتىدۇ.

بۇ تارىخى ۋەقەلەرنىڭ ئىشتىراكچىلىرى، ھەقىقىي شاھىتلىرى ئالەمدىن ئۆتكەندە ئەۋلادلىرىمىزغا، ئۇندىن - بۇندىن ئاڭلىغان يېرىم - ياتا ھېكايىلەر، رىۋايەت بولۇپ ئېغىز دىن - ئېغىزغا، قۇلاقتىن - قۇلاققا ئاڭلىنىپ تارىخى مىراس شەكلىدە، ئەسلى ئۆزگەرگەن ھالدا ساقلىنىپ قېلىشى مۇمكىن ئىدى.

ئابدۇرېشىت ھاجى كېرىمى يازغان بۇ ئەسەرنىڭ نەشر قىلىنىشى، يۇقىرىقى ئېھتىمالغا، قىسمەن بولسىمۇ خاتىمە بېرىدۇ، دېگەن ئۈمىدتمەن.

چۈنكى، بۇ كىتابنىڭ ھەرخىل يول ۋە ۋاستىلار بىلەن ۋەتەنداشلىرىمىزغا ئۇلۇشۇپ، ئوقۇرمەنلەرنىڭ خەۋەردار بولىدىغانلىقىغا ئىشەنچىم كامىل!

« كۆز يېشى بىلەن نەملەنگەن زىمىن»، «تىنچىماس ئۇيغۇر دىيارى» ۋە باشقا سۈپەتلەر بىلەن تەرىپلەنگەن ئانا ۋەتىنىمىز شەرقى تۈركىستان ئىسمىنىڭ ئالدىغا « ھەق - ھوقۇق دەپسەندە قىلىنىۋاتقان يېگانە ماكان»، «قان سىڭگەن تۇپراقلار»، « ئالتۇن تاۋاقلق دىۋانە يۇرت»، « ئۈستى ئوچۇق تۇرما».... دېگەندەك بىر

مۇنچە ئىبارلەرنى ئىلاۋە قىلساق ھېچ مۇبالىغە قىلغان بولمايمىز. ئەجەبا، بۇ سۈپەتلەرنىڭ ھەر بىرىنى تارىخى، بۈگۈنى، ئىجتىمائىي، قانۇنى، سىياسىي، ئىقتىسادى ھوقۇق، مەدەنىيەت جەھەتلەردىن ئايرىم- ئايرىم ئىزاھلىساق قانچە توم كىتاب بولار؟ شۇنداقلا ئۇنىڭ رېئال ئۆتمۈشى، كۈنىمىزدىكى جەريانى، سەۋەب ئامىللىرىنى ئىنچىكىلەپ تەتقىق قىلغان تەقدىردە، ئىنساننىڭ يۈرىكىنى ئېچىشتۇرىدىغان پۇشايمانلىقلار، ئاھ - ۋاھلار، ئىستىلەر، ئەپسۇسلار ۋە كاشكى ... لارنى قوشۇمچە قىلىشىڭىزچۇ؟ⁱ

«ھۈببۇل ۋەتىنى مەنەل ئىمان» (ۋەتەن سۆيۈش ئىمان جۈملىسىدىندۇر. ھەدىس شىرىپ) ۋە «تۇغقان ئىلىڭ ئامان بولسا، رەڭگى رويۇڭ سامان بولماس» دېگەن ئۇيغۇر خەلق ماقالىلىرىنىڭ مەنىۋى ئەھمىيىتىنىڭ نەقەدەر ئۇلۇغ، شۇنداقلا بىر مىللەتنىڭ مەۋجۇدىيىتىدە نەقەدەر ھاياتى كۈچكە ئىگە ئىكەنلىكىنى تارىخ ئىسپاتلاپ تۇرۇپتۇ!

ۋەتەن ۋە مىللەتنى سۆيمەك ئەھلى ئىسلام شانىدۇر،
بۇ ھەقىقەت، بۇ ئادالەت، تەڭرىنىڭ پەرمانىدۇر.

(ئابدۇل ئىززىز مەخسۇم شېئىرلىرىدىن)

ۋەتەن - ئىنسانلار ياشىغان، ياشاۋاتقان، ئۇزاق تارىخى ئۆتمۈشى، كېلەچەك ئۈمىدلىرى، ئارزۇ - ئارمانلىرى، خۇشاللىق، قايغۇ -

ھەسرەتلىرى، مېھنىتى - تۆھپىسى، ئەجدادلىرىنىڭ تارىخى مەدەنىي - مراسىلىرى، ئەقىل - تەپەككۈر خەزىنىسىنى باغرىدا ساقلىغان، بېيىتقان، ئاسرىغان ۋە ئۆزىدىن كېيىنكى نەسللەرگە ئامانەت قىلغان ئەۋلادلارنىڭ ماكاندۇر.

بۇ ماكان - بۇ زېمىن پارچىسىنىڭ بىر مىللەتنىڭ ئەبەدىي ۋەتىنى بولۇپ مەۋجۇت ۋە مەزمۇت تۇرۇشى - ئۇنىڭ ئۈچۈن جانلىرىنى پىدا قىلغان قەھرىمان ئوغلانلىرىنىڭ ھىممەت، جاسارىتى، تۆكۈلگەن قانلىرىنىڭ بەدىلىگە باغلىقتۇر.

قەلبىدە ۋەتەن، مىللەت سۆيگۈسى بولغان ھەربىر ئىنسان بۇنى ھېچبىر زامان ئۇنتۇماسلىقى لازىم.

چۈنكى، ۋەتەن - جان ھەم قاندۇر، روھتۇر. مىللەتنىڭ ئەبەدىيەت مەۋجۇتلۇقىنىڭ - كاپالىتى، مىللەتنىڭ غەمگۈزار - ئانىسىدۇر.

بۇ قۇرلارنى يېزىۋېتىپ 1933 - يىلى قۇرۇلغان جۇمھۇرىيەت زامانىدا نەشر قىلىنغان «ئىستىقلال» گېزىتىگە بېسىلغان مىر سالىھ مەخدۇمنىڭ « ۋەتەن سۆيگۈسى» قەسىدىسىدىن بىر كۆپلەپ قىستۇرۇپ ئۆتۈشنى مۇۋاپىق كۆردۈم:

ۋەتەن جەننەت، ۋەتەن راھەت، ۋەتەن ئەيشۇ ۋەتەن ئىشرەت،
ۋەتەن باغۇ، ۋەتەن گۈلشەن، ۋەتەن غەيرەت ۋەتەن دۆلەت.
ۋەتەن شانۇ - شەرەپ ئىنسان ئۈچۈن ئۇ كەلتۈرەر ئىززەت.
ۋەتەنسىز قايسى مىللەتتە تېپىلغاي قېنى باق قىممەت.

جانمىز تەندىلا بولسا، ۋەتەن دىلدىن ئورۇن ئالغان،
ۋەتەن سۆيمەك بولۇر دىندىن كى، بىزدە بار ئىشەنچ ئىمان.

ئاھ، ۋەتەن! سەندىن ئايرىلىپ، دۇنيانىڭ ھەر تەرىپىگە تارقالغان
باغرى قان پەرزەنتلىرىڭنىڭ پەقەت سېنىڭ ھەسرەتنىڭ بىلەن
كۆيۈپ يانغان يۈرەكلىرىدە، پەقەت ساڭا تەئەللۇق مۇھەببەت،
سۆيگۈسى باردۇر. بۇ مۇھەببەت ۋە سۆيگۈ - ئۇلارنىڭ سېغىنىش
ھېسسىي بىلەن تولغان قەلبىنى ئىسسىتتىپ كەلمەكتە. بۇ
بىزنىڭ غۇرۇرىمىز ۋە شۇرىمىزدۇر.

ۋەتىنىمىزنىڭ يېقىنقى زامان تارىخىغا نەزەر سالساق، بوران -
چاپقۇنلۇق، قانلىق كۈرەشلەر، ئىككى جۇمھۇرىيەتنىڭ قۇرۇلۇشى،
يوق قىلىنىشى ۋە پەردە ئارقىسىدا چوڭ دۆلەتلەرنىڭ ئويۇنلىرى
قارا كۆلەڭگىلەر، ساتقۇنلىقلار، خائىنلىقلار، ھىيلە - مېكرلەر...
بىر تەرەپتە ئەجدىھا، بىر تەرەپتە سېرىق يولۋاس، بوز ئېيىق،
ئوتتۇرىدا چارىسىز تەمتىرەپ ئاخىرى يەم قىلىنغان بەختسىز
ئۇيغۇرلار... بۇنى ئۈنۈتقىلى بولارمۇ؟!

تۆكۈلگەن قانلار، ھاياتىنىڭ باھارىدا شېھت بولغان نەۋقىران
ياشلار، خىتاينىڭ ئۆلۈم قۇسقان تۈرمىلىرىدە قىيىن قىستاق،
تاياق - توقماق، ئېلېكتىرلىك شوك، ئىنساننىڭ ئەقلىگە
كەلمەيدىغان قىيىن ئىسكەنجىلەر بىلەن ئۆلتۈرۈلگەن گۆدەك

ياشتىكى بالىلار، قىزلار، قېرىلار... بۇنى ئۇنۇتقىلى بولارمۇ؟!
 بىر شائىرنىڭ تۆۋەندىكى بىر كۆپلەپ شېئىرى، يۇقىرىقى تارىخى
 رېئاللىقنى ئىخچام، ئەمما قىسمەن ئەكس ئەتتۈرگەن.
 قان تۆكۈپ قىلدۇق جىھاد، بەردۇق شېھىت جەڭلەر ئارا،
 ئاھ، نادامەت! « ۋا دەرخا! ئوقنى تەگكۈزدۇق چالا».
 « سودىگەر» لەر ئارىسىدا مىسلى مالدەك سېتىلىپ،
 ھالىمىز بۇ « ھەممىدىن يامان ئىكەن سۈلھى - سالا».

(مەتبەلى زۇنۇن شېئىرلىرىدىن)

«قاراجۇلدىكى جەڭ» نى ئوقۇۋاتىمەن. كۆزۈمنى يۈمدۈم،
 خىيالىمدا ھەممە خاتىرىلەر جانلاندى: ئەنە، ئەمدىلا ئون يەتتە
 ياشقا كىرگەن، ۋەھشىي دۈشمەننىڭ ئوقىدا شېھىت بولغان بالا -
 نىزامىدىننىڭ ئوچۇق كۆزلىرى.
 يارىسىدىن بۇلدۇقلاپ ئاققان قىزىل قان، ئەنە يۇلغۇنلۇق تۇپراقتا
 ئۇزالغان مەريەمنىڭ جانسىز بەدىنى، ئەنە قوماندان ئاخۇنوپ،
 ئوسمانجان، خەيرۇللانىڭ بىر - بىرىگە گۆرە سالغان ھالدا ئۆزلىرىگە
 قورال تەڭلەپ يېقىنلىشىۋاتقان خىتاي ئەسكەرلىرىگە نەپرەت،
 ئۆچمەنلىك، قىساس ئوتلىرى يانغان كۆزلىرى بىلەن بېقىشلىرى ۋە
 ئارقىدىن ئوسمانجاننىڭ قولىدىكى بومبىنىڭ پارتلىغان ئاۋازى...
 بۇ ئاۋاز قۇلاقلىرىمدا يەنە بىر قېتىم گۈمبۈرلىدى....

ئەنە « ئەييا! » دەپ يەر چىشلىگەن دۈشمەن ئەسكەرلىرى ۋە غولى ھەربىلەنگەن مەزمۇت قارىغايىدەك يىقىلغان ئۈچ ئەزىمەت گەۋدە... ئەنە مۇھىم ئىشلاردا جەسۇر ۋە كەسكىن قارار ئالالايدىغان، گەپتىن كۆپرەك ئەمەلىي ھەرىكىتى بىلەن خەلقنىڭ ئالقىشىغا سازاۋەر بولغان مەجىت سېلىڭ، شىددەتلىك جەڭلەردە باتۇرلۇقنى نامايان قىلغان، ئۆلۈم ئالدىدا كۆكرىكىنى كېرىپ، بېشىنى ئەگمىگەن، ھاياتىنىڭ باھارىدا (تېخى 24 ياشقا توشمىغان ئىدى) ئۆزىنىڭ ۋەتەن ئازادلىقىدىن ئىبارەت ئۇلۇغۋار غايىسى ئۈچۈن شېھىت بولغان مۇھەممەد ئىمىن قادىر، قىيىن قىستاق، تۇرما ئازابىنى كۆپ چەككەن ۋە ئاخىرى زالىم خىتايلار تەرىپىدىن شېھىت قىلىنغان روزى ھېكىم...

ئەنە، ئون گۈلىنىڭ بىرى ئېچىلمىغان جەسۇر جەڭچى، ئەمدىلا يىگىرمە ياشقا كىرگەن يۈسۈپ قادىر داۋۇتنىڭ جانسىز گەۋدىسى، شېھىت قىلىنغاندىن كېيىن « ۋاي ئاكام » دەپ ئۆزىنى جەسەتنىڭ ئۈستىگە ئاتقان 16 ياشلىق سىڭلىسى بىلەن يانمۇ - يان دەپنە قىلىنغان چاغدىكى ئاتا - ئانا، ئۇرۇغ تۇغقانلارنىڭ يۈرىكىنى ئەزگەن يىغا زارى...

ئەنە، تۈرمىلەرنىڭ ئىدارىسىنى قولغا ئالغان بىڭتۇەننىڭ ۋەھشى قاتىل خىتايلارنىڭ قولىدا « ئاۋازىڭنى چىقىرىپ گەپ قىلدىڭ »، دېگەن باھانە بىلەن ھەم باشقا مەھبۇسلارنىڭ كۆزىنى

قورقۇتۇش ئۈچۈن توكلۇق رېزىنكە كالتەك، مىلتىقنىڭ پايىنىكى، كەمەر، مۇش - پەشۋا بىلەن تۇرما كارىدورىدا ئۇرۇپ ئۆلتۈرۈلگەن يىگىرمە بەش ياشلىق ۋاسكېتبولچى، قەددى قامىتى كېلىشكەن يىگىت ئىمىن توختىنىڭ ئېچىنىشلىق ئۆلۈمى، (ھوشسىز ھالدا كامېرغا تاشلاپ قويۇپ، كېچىچە جان ئۈزۈپ كەتكەن ۋە ئارىلانغان مازارلىقىغا جەستىنى كۆمۈۋەتكەن)، ئۇنىڭ ئىز دېرىكىنى ئىلىش ئۈچۈن مەكتەپتىن كېلىپ، يوللاردا سەرسان بولۇپ، قەشقەردە ئۆلۈم خەۋىرىنى ئاڭلاپ يىغا - زارى بىلەن بېھوش قايتقان مەرھۇمنىڭ ۋەدىلەشكەن قىزى ھۆرىگۈلنىڭ يامغۇردەك كۆز ياشلىرى... ئەخمەتجان مۇنىر، سىدىق توختى، ھاۋۇت پاۋان، يەنە قانچە - قانچىلىرى، بۇ ۋەتەن، بۇ تۇپراقلار ئۈچۈن، ھەممىدىن ئۈستۈن كۆرىدىغان ئەزىز مىللىتى ئۈچۈن، پەقەت ئەركىنلىك، ھۆرلۈك ئۈچۈن جانلىرىنى پىدا قىلدى...

بۇلارنى ئۇنتۇپ كېتىش مۇمكىنمۇ؟

ئۇلارنىڭمۇ ئائىلىسى بار ئىدى. ئەتراپىدا پەرۋاندىدەك ئايلىنىپ، ئاغرىپ قالسا ئۇخلىماي بېشىدا تۈنىگەن شەپقەتلىك پىداكار ئانىلىرى، مېھرىبان ئاتىلىرى، شېكەر تىللىق ئوماق بالىلىرى، ۋاپادار ئاياللىرى، « سەن ئۈچۈن جېنىمىز پىدا» دەيدىغان قېرىنداشلىرى، تۇغقانلىرى، دوستلىرى، ئەھلى - مەھەللىسى بار ئىدى. يەيدىغان ئېشى، خەجلەيدىغان پۇلى، قىلىدىغان ئىش -

ھەرىكەتلىرى بارئىدى. ئەقلى - ھوشى جايدا ئىدى. ئۇلار ئۈچۈن مۇھىم بولغىنى ئۆزىنىڭ كېچىك ئائىلىسى ئەمەس، شۇ ئائىلىنى ئۆز ئىچىگە ئالغان تېخىمۇ چوڭ بىر ئائىلىنىڭ بارلىقىنى بىلىش ۋە بۇ ئائىلىنىڭ مەسئۇلىيىتىنى ئۆز زىممىسىدە ھېس قىلىش، «ۋەتەن» دەپ ئاتالغان بۇ چوڭ ئائىلىنى قوغداش، قۇتقۇزۇش، ئۇنى ئۆزىدىن كېيىنكى ئەۋلادلارغا مۇستەقىل، باي، ئاۋات، ياشىيالىغۇدەك شەرت - شارائىتى بىلەن ئامانەت قىلىش، گېزى كەلسە بۇيولدا ھاياتىنى قۇربان قىلىش كېرەكلىكىنى چۈشەنگەن، شۇ دەۋرنىڭ ئوت يۈرەك ياشلىرى، جەسۇر ئىنسانلىرى ئىدى.

ئەرك ئۈچۈن ئۆلگەن شېھىتىنىڭ قېنى يەردە قالمىغاي،

نامى تارىخ بەتلىرىگە يېزىلىپ ئۇنتۇلمىغاي.

«يەتمىگەي جانانغا جاندىن كەچمىسەڭ» ھىممەت بىلەن،

قىلمىساڭ جورئەت ئۆزۈڭ، ھېچكىم كېلىپ قۇتقازمىغاي.

(« مەرسىيەدىن پارچە »)

دىن، ۋەتەن، مىللەت، نومۇس ئۈچۈن جانلىرىنى پىدا قىلغان شېھىتلارنىڭ جايى جەننەت ئىكەنلىكى، جەننەتتە ئۇلارنىڭ ئاللاھ تەرەپتىن رىزىقلاندۇرۇلىدىغانلىقى، ئۆلۈمىسىزلىكى قۇرئان ئايەتلىرى بىلەن سابتۇر. پانى دۇنيادا بىز ئۈچۈن شېھىتلار جان بەرگەندە

ئەمەس، ئۇنتۇلغاندا ئۆلىدۇ. ئۇلارنى ھېچبىر زاماندا ئۇنتۇماسلىق، ھەر دائىم ئەسلەش، ئەۋلادلارغا ھەم ئۇنتۇتۇرماسلىق، ئۇلار ھاياتىنى بېغىشلىغان ئۇلۇغۋار غايىگە ۋارىسلىق قىلىش، ئۇلارنىڭ كۈچلۈك ئىرادىسى ئېتىقادىدىن ئۆرنەك ئىلىشىمىز، ئۇلارنىڭ روھىغا دۇئا قىلىشىمىز ھەممىمىزنىڭ ۋىجدانى بۇرچىمىزدۇر.

ئىنسان، ئۆزىگە، ئۆزى مەنسۇپ بولغان مىللەتكە ۋە بۇ مىللەت ياشاۋاتقان ۋەتەننىڭ پايدىلىق، مەنپەئەتلىك بولغان ھەرقانداق بىر شەيئى ئۈچۈن كۈرەش قىلىشى، مۇجادىلە قىلىشى لازىم. ئەكسىچە بولغاندا ئۆمۈر بويى پۇشايىماندا قالىدۇ. بۇنىڭدا ئەڭ مۇھىم نەرسە ۋەتەننىڭ مۇستەقىللىقىدۇر. بۇ كۈرەشتە خۇددى دانىشمەنلەر ئېيتقاندەك «ئون نەرسە لازىم، بىرى ئەسكەر، قالغان توققۇزى مىللەتسۆيەرلىك، ۋەتەنپەرۋەرلىكتۇر».

شۇنىڭ ئۈچۈن ۋەتەن سۆيگۈسى ھەققىدە كۆپرەك توختالدىم. شېھىتلىرىمىز شۇ ۋەتەن يولىدا مىللەت ئۈچۈن قىممەتلىك ھاياتىنى بېغىشلىمىدىمۇ!؟

تۈركىيەدە دۆلەت ئەركانلىرى ۋە خەلق ئارىسىدا پات-پات تەكرارلىنىپ تۇرىدىغان ئاتا سۆزى ئورنىدا قوللىنىدىغان بىر جۈملە سۆز بار:

« گەپنىڭ ماۋزۇسى ۋەتەن ئىكەن، قالغىنى قۇرۇق لاپتۇر».

شۇنداق بىر كىچىك ھېكايە ئوقۇغان ئىدىم. 19- ئەسىرنىڭ

كېيىنكى يېرىمىدا يۈزبەرگەن سېۋاستىپول ئۇرۇشىدا (رۇسلار بىلەن ئوسمانلى ئارمىيىسى) تۈرك ئەسكەرلىرىدىن خېلىل چاۋۇش ئون بېشى ئېغىر يارىدار بولىدۇ، دوختۇر ئوپىراتسىيە قىلىپ كۆكرىكىدىن بىر تال ئوقنى چىقىرىدۇ. خېلىل چاۋۇش ھوشىغا كېلىپلا كارىۋىتىنىڭ بېشىدا كۆز يېشى قىلىپ يىغلاۋاتقان بىر يۇرتلۇقى ئىبراھىم چاۋۇشقا كۆڭلىكىنىڭ يانچۇقىنى شەرەت قىلىدۇ، ئۇيانچۇقىدىن لاتىغا ئورالغان بىر تال ئوق چىقىدۇ، خېلىل چاۋۇش ئۇنى ئۆزىنىڭ كۆكسىدىن چىقىرىلغان قان يۇقى ئوق بىلەن بىللە قوشۇپ ئىبراھىم چاۋۇشقا بېرىپ « بۇ بىرتال ئوق بىلەن دادام شېھىت بولغان ئىكەن بۇنى دادام ماڭا ساقلاش ئۈچۈن ئەۋەتكەن ئىكەن، مانا ئەمدى بۇ ئوق ئىككى تال بولدى، سەن بۇنى مېنىڭ ئوغلۇمغا بەر، بۇ ئىككى تال ئوق ئۈچ تال بولسۇنكى دۈشمەن بىزنىڭ جەننەت ماكان ۋەتىنىمىزگە ئاياغ باسقۇچى بولمىسۇن!» - دەپ جان ئۈزگەن ئىكەن.

بۇ بىر ناخشا تېكىستى بولۇپ ھازىرغىچە ئاناتولىيىنىڭ «زەيبەك ھاۋاسى» دا ئوقۇلۇپ كەلمەكتە. مانا بۇ ۋەتەن سۆيگۈسى! مانا بۇ ۋەتەنگە بولغان مۇھەببەت.....

بىزنىڭ تۇغۇلغان ۋەتىنىمىز زالىم خىتاينىڭ تۆمۈر تاپىنى ئاستىدا مەھكۇم، ۋەتەندىن ئۇزاق دۇنيانىڭ ھەر تەرىپىگە تارقىلىپ مۇساپىرچىلىق، دۆلەتسىزلىكنىڭ دەردىنى تارتىۋاتقان يۈزمىڭلارچە

ۋەتەن ئەۋلادى، ھېچبىر زامان ۋەتىنىنى ئۇنتۇپ قالمىدى ۋە ئۇنتۇپ قالمايدۇ. چۈنكى، بىز ئۇنداق مىللەتلەردىن ئەمەسمىز! كۆزىمىز، قۇلقىمىز ۋە تەندە، ئۇ يەردە بولۇپ ئۆتكەن كىچىككىنە ئىشمۇ بىزنىڭ نەزەر دائىرىمىزدە تەسىر كۈچىنى كۆرسىتىدۇ. ئاھ! گۈزەل يار ئوينىغان قەشقەر، كۇچار، يەكەن، خوتەن، نېمىلەر بولدىكىن، ئىپلاس ئاياقتا پاك ۋەتەن...

(نىمىشپەست شېئىرلىرىدىن)

خەلقىمىز ئۆز ۋەتىنىدە ۋەتەنسىز، ئەسىر مۇئامىلىسىگە ئۇچرىماقتا. خىتايلار خەلقىمىزنى دىن ۋە تىل ئەنئەنىسىدىن، مىللىي كىملىكىدىن ئۇزاقلاشتۇرۇپ، شان - شەرەپلىك تارىخى بار بىر مىللەتنى دۇنيا سەھنىسىدىن سۈپۈرۈۋېتىشكە ئۇرۇنماقتا. ئەمما، بۇ ئۇنچىلىك ئاسان ئىش ئەمەس. دۇنيا ئۇنتۇماسلىقى كېرەككى، « تۈلكىنىڭ سوزىقىغا، خورازنىڭ جاۋابى بار»، «ھەمىشە ئۈمىد بىلەن ياشاش، ھېچقاچان چۈشكۈنلۈككە بېرىلمەسلىك، ھەقىقىي مەرد ئادەمنىڭ پەزىلىتىدۇر» - دەيدۇ لۇتس پىلۇر. ئەي دىلىم قاينۇرمىغىن كۆپ، كەلگۈسىڭ پارلاق بولۇر، نىسپىي ئاي قاراڭغۇ بولسا، نىسپىي روشەن ئاق بولۇر.

(نىمىشپەست شېئىرلىرىدىن)

بىز ئەنە شۇ ئۈمىدۋار، مەرد ئەجدادلارنىڭ ئەۋلادىمىز. گەرچە بۈگۈنىمىز ئەپسۇس ھەسرەت بىلەن ئۆتسىمۇ، ئەتىمىز ئۈچۈن، ئۈمىد ئارزۇلارغا تولغان ساپ سەمىمى قەلبىمىز بار!

ۋەتەن ئوتى چوغ ئىكەن ئۆچمەيدىغان،

يىلتىزى بەكمۇ چوڭقۇر كۆچمەيدىغان.

ۋەتەن تۇپرىقى ئالتۇن، بېغى بوستان،

ياتلار چەيلەپ يۈرسىمۇ ئۆگمەيدىغان.

(ئىسسىق نۇردىن ئۆتۈپ ئىشەنچلىرىمىز)

تارىخ - پەقەت ئۆتمۈشنى ئەسلەش ئەمەس، بەلكى كېلەچەك ئىستىقبالنىڭ ھۈلىنى ھازىرلاشنىڭ دەستۇرىدۇر. ھەرقانداق بىر مىللەت ئۆز تارىخىدىن ئۇزاقلاشسا، ئۆزىنىڭ ھەقىقىي تارىخى بىلەن يۈزلەشمەسە، ئۆز تارىخىنى ئۆز قەلىمى بىلەن يازمىسا، ئۇنۇتسا، باشقىلارنىڭ ئويدۇرما ۋە بۇرمىلانغان ھالدا يېزىپ بەرگەن تارىخى بىلەن قانائەت قىلسا، دۇنيادا ئۆزىنىڭ بارلىقىنى ساقلاپ قىلىشى ۋە قەد كۆتۈرۈشى ئەسلا مۇمكىن ئەمەس.

مەشھۇر ئەرەب تارىخچىسى ئىبنى خالدۇن تارىخ ھەققىدە شۇنداق دەيدۇ: « تارىخ - كۆپ كىشىلەرنى ئۆتكەن ۋەقەلەردىن ۋاقىپ قىلىدۇ، ئايرىم كىشىلەرنى يوشۇرۇن سىرلاردىن خەۋەردار قىلىدۇ، تارىخ ماۋزۇسىدا ئالدىنقى قىلىشنىڭ ئالدىنى ئېلىش

كېرەك» .

ھەقىقەتەن تارىخ - ئەجدادلارنىڭ ئەۋلادلارغا قالدۇرغان مىراسى، تۆھپىسى، ئىبرەت ئەينىكى، يول خەرىتىسى، تەجرىبە ساۋاق قامۇسىدۇر.

مەھكۇمىيەتكە بويۇن ئەگكەن، زۇلۇمغا، ھەقسىزلىق، ھوقۇقسىزلىققا سۈكۈت قېلىپ رازى بولغان، مىللىي كىملىكىنى يوقاتقان، مەنئىيىتى خاراب، نادان مىللەتنىڭ - دۇنيا تارىخ سەھنىسىدىن يوقىلىشى مۇقەررەردۇر!

گېرمانىيەلىك پەيلاسوپ شوپىنخائۇئىر « غالىبلار تارىخىنى، مەغلۇپلارنىڭ دۈمبىسىگە يازىدۇ» - دېگەن ئىكەن.

بىزنىڭ ياش ئەدىبلىرىمىزدىن بىرى « دۈمبىسىنى تۇتۇپ بەرمىگەنلەر مەغلۇپ سانالمايدۇ» - دەپ يازغان ئىدى.

ھەقىقەتەن خىتايىلار بىزنىڭ تارىخىمىزنى « ئەزەلدىن» دەپ باشلىغان مۇقەددىمىدىن « ئازادلىق تىن كېيىن ...» دەيدىغان خاتىمىسىگە قەدەر ئويدۇرما، ساختا پاكىتلار بىلەن تولدۇرۇپ دۈمبىمىزگە ئەمەس، بەلكى پېشانىمىزگە ئۆچمەس قارا سىياھ بىلەن يېزىشقا ئۇرۇنۇپ كەلمەكتە.

ئەمما، ئۇيغۇر خەلقى تارىخىدىن بۇيان خىتاي مۇستەملىكىچىلىرىنىڭ قەلىمىگە نە دۈمبىسىنى، نە پېشانىسىنى تۇتۇپ بەرگەن ئەمەس. بېشىغا نېمە پالاكت كەلسە كەلسۇن،

ئەجدادلىرىنىڭ قىزىل قانلىرى سىڭگەن، ئاپئاق سۆڭەكلىرى كۆمۈلگەن بۇ تۇپراقلاردا ئۆز مەۋجۇدىيىتىنى ساقلاپ، تىرىشىپ - تىرىشىپ، تىرىشىپ، تىرىشىپ يىقىلماي تىك تۇرۇپ كەلمەكتە!

دېمەك، تارىخنى ئۇنىڭ ھەقىقىي قەھرىمانلىرى بولغان خەلق ئۆزى يازغاندىلا ئۆزىنى ئەجدادلىرىنى نېمە ئۈچۈن كۈرەشكە ئاتلانغانلىقىنى، غايىسىنى، سەۋەب نەتىجىلىرىنى دۇنياغا تونۇتۇش بىلەنلا قالماي ھۆرلۈك - ئەركىنلىك ئۈچۈن جان پىدا قىلغان ئەزمەتلىرىنى، غازى، شېھىتلىرىنى ئۇلارنىڭ مۇبارەك نام - شەرىپلىرىنى ھۆرمەت ئېھتىرام بىلەن ياد ئېتىپ ئۇلارنىڭ ئۇنتۇلماسلىقى، ئۇنتۇتۇرۇلماسلىقى ئۈچۈن خەلق قەلبىدە گۈزەل ۋە يىقىلماس بىر ئابىدە تىكلەيدۇ. مانا بۇ ھەقىقىي مىللىي تارىخنىڭ رولى.

« قاراجۇلدىكى جەڭ » - يېقىنقى زامان تارىخىمىزدا يۈز بەرگەن بىر قېتىملىق قوراللىق كۈرەشنىڭ رايون خاراكتېرلىك بىر تراگېدىك كارتىنىسى بولۇپ، شۇ مەزگىلدە يۈز بەرگەن ۋەقەلەرنىڭ جەريانى، ئاقىۋىتى، ئەسلى ماھىيىتى ھەققىدە كېلەچەك ئەۋلادلارغا مۇھىم بىر تارىخ دەرسى بېرىدۇ.

شۇنداقلا يېقىنقى زامان تارىخىمىزدا مۇھىم سىياسىي رول ئوينىغان «شەرقىي تۈركىستان خەلق ئىنقىلابى پارتىيىسى» نىڭ قىسمەن پائالىيەتلىرى تار دائىرىدە تىلغا ئېلىنغان بولسىمۇ، بۇ

ھەقتە خەلقىمىزنىڭ ئەسلى چۈشەنچىسىگە يېڭى چۈشەنچىلەر قاتىدۇ.

بۇ كىتاب، چوڭقۇر، ئەتراپلىق تەتقىقات، ئىنچىكە مۇلاھىزىلەر بىلەن يېزىلغان تارىخى ئەسەر ياكى تارىخى رومان ئەمەس ياكى بەدىئىي ئۇسلۇب بىلەن قۇراشتۇرۇلۇپ، ئوبرازلاشتۇرۇلغان قەھرىمانلار ھېكايىسىمۇ ئەمەس. ئاپتورنىڭ ئېيتقىنىدەك، پەقەت يېقىن ئۆتمۈشتىكى ئۆزى شەخسەن قاتناشقان ياكى شاھىت بولغان ياكى ۋەقە ئىشتىراكچىلىرىنىڭ ئۆز ئاغزىدىن بىۋاسىتە ئاڭلىغان تارىخى ۋەقەنىڭ سەرگۈزەشتى ۋە بۇ ۋەقەلەردە رول ئوينىغان شەخسلەرنىڭ پائالىيەت جەريانىنى رېئال ئەكس ئەتتۈرگەن بىئوگرافىك شەجەرە خاراكتېرلىك تارىخى ئەسلىمىدۇر.

شەرقىي تۈركىستان ۋە ئۇيغۇر تارىخ ھەققىدە ئىزدىنىپ، ساناقسىز «نېمىشقا؟»، «نېمە ئۈچۈن؟» لەرگە جاۋاب تېپىشقا قىزىققان تارىخ ھەۋەسكار ياشلىرىمىزغا 60- ۋە 70- يىللاردىكى ھادىسىلەر ھەققىدە بىرىنچى قول يازما ماتېرىيال سۈپىتىدە سۇنۇلغان بۇ ئەسەرنى پۈتۈن ئۇيغۇر ياشلىرىنىڭ تولۇق ئوقۇپ چىقىشىنى تەۋسىيە قىلىمەن.

بىر كىتاب يېزىپ ئوقۇرمەنلەرنىڭ ھۇزۇرىغا سۇنۇش، ئۇلارنىڭ تەقدىرىنى قازىنىش، ئۇلارنىڭ كۆڭلىدە قايىللىق ھېسسىنى ئويغىتىش، تەپەككۈرىنى ئېچىپ ئاڭ تۇيغۇلىرىغا خىتاب قىلىش

ئوڭاي ئىش ئەمەستۇر.

شۇنىڭ ئۈچۈن « بىر كىتابنى قانچە كۈندە ئوقۇپ بولۇشنى ئەمەس، قانچە يىلدا يېزىلغانلىقىنى چۈشىنىشىمىز لازىم» - دېگەن پىكىر ھەقىقەتەن توغرا.

يېشىنىڭ چوڭىيىپ قېلىشىغا قارىماي، تىرىشىپ، غەيرەت قىلىپ، مۇھاجىرەت ئالىمىدە بۇ كىتابنى يېزىپ مىللەت ھۇزۇرىغا سۇنغانلىقى ئۈچۈن ئابدۇرېشىت ھاجى كېرىمگە ئالاھىدە تەشەككۈر ئېيتىمەن. ئاللاھ ئۇزۇن ئۆمۈر ئاتاقلىسۇن، ئامىن!

ئاخىرىدا دېمەكچى بولغانلىرىمنى «ۋەتەن» ناملىق مۇخەممەسنىڭ ئاخىرقى كۆپلىتى بىلەن ئاياغلاشتۇراي.

پاراغەت ئەتمەسمۇ بۇ مىللەت، زۇلۇم پەريادى كۆز ياشتىن،
 « نى باشلار كەتتى سەۋدادىن، بۇ سەۋدا كەتمىدى باشتىن»
 ئۈمىد ئۈزۈمە كېلەچەكتىن، لەپىلدەر كۆكتە كۆك بايراق
 « جاپانى كىم تولا چەكسە، گۆھەرنى شۇ ئالۇر تاشتىن».
 شېھىتلار روھى شادلانغاي، ئۈكۈنكى توي، زەپەر - شاندىن،

(خەلق ناخىشىلىرىدىن)

2011 - يىلى. تۈركىيە

بىرىنچى باب
شەرقىي تۈركىستان خەلق ئىنقىلابى
پارتىيىسىنىڭ پائالىيەتلىرى
ھەققىدە ئومۇمىي بايان

ئەسسالامۇئەلەيكۇم ئەلەيكۇم:

ھۆرمەتلىك ئوقۇرمەن، ئەزىز قېرىنداشلىرىم!
سىز ئوقۇۋاتقان « قارا جۈلدىكى جەڭ » ناملىق بۇ كىتاب،
شەرقىي تۈركىستان خەلق ئىنقىلابى پارتىيىسى، قەشقەر
بييوروسىنىڭ باش سېكرېتارى ئاخۇنوپ ۋە سەپداشلىرىمنىڭ خىتاي
تاجاۋۇزچى گۇرۇھىغا قارشى مىللەتنىڭ ئازادلىقى، ۋەتەننىڭ
مۇستەقىللىقى ئۈچۈن ئېلىپ بارغان قوراللىق قوزغىلىڭىنىڭ
جەريانى ۋە ئالدى - كەينىدىكى ھادىسىلەر ھەققىدىكى ئەسلىمە
بولۇپ، ۋەقەنىڭ نېگىزى 1969 - يىلى 8 - ئاينىڭ 23 - كۈنى،
ھازىرقى قىزىلسۇ قىرغىز ئاپتونوم ئوبلاستى ئاتۇش ناھىيىسىنىڭ

قاراجۇل يېزىسىدا يۈز بەرگەن .

مەن شۇ ۋەقەنىڭ ھاياتتا قالغان بىۋاسىتە ئىشتىراكىچىلىرىدىن بىرى ۋە شاھىتى بولۇش سۈپىتىم بىلەن ئەينى زاماندا كەڭ جامائەتچىلىككە مەلۇم بولغان ۋە خىتاي دائىرىلىرى تەرىپىدىن دېلولاشتۇرۇلغان بۇ ۋەقەلىكنى بىرىنچى قول ھۆججەتلىك ماتېرىياللار ئاساسىدا رەتلەپ كىتاب قىلىپ يېزىپ چىقىپ 2005 - يىلى تۈركىيە ئىستانبۇلدىكى « تەكلىماكان ئۇيغۇر نەشرىياتى » دا نەشر قىلدۇرۇپ ئېلان قىلغانىدىم .

كىتاب نەشرىدىن چىققاندىن كېيىن ۋەتەن ئىچىدىكى ئاز بولمىغان سەپداشلىرىم ئىچىدە مۇنازىرە غۇلغۇلا پەيدا بولۇپ كىتابتا ۋەقەنىڭ ئەسلى ئاكتىيورلىرىدىن بەزى شەخسلەرنىڭ ئىسىملىرى، پائالىيەتلىرى، قەھرىمانلىق ئىش ئىزلىرىنىڭ تىلغا ئېلىنمىغانلىقىنى، بەزى ھادىسىلەر ھەققىدە قانائەتلىنەرلىك ئىسپات - دەلىللەرنىڭ يېتەرسىزلىكى، ئەتراپلىق يورۇتۇپ بېرىلمىگەنلىكى شۇنىڭ ئۈچۈن كىتابنىڭ قايتا تولۇقلاپ نەشر قىلىنىشىنىڭ لازىملىقى ھەققىدە بەزى تەۋسىيىلەر، پىكىرلەر كەلدى . شۇنداقلا بىر قىسىم ئەسلىمە خاراكتېرلىك يازما ماتېرىياللارنى ۋە بىر قانچە پارچە رەسىم - فوتوگرافلارنى تاپشۇرۇپ ئالدىم .

بۇ قېتىم ئاشۇ ماتېرىيال ۋە رەسىملەرنى كىتابقا كىرگۈزۈپ

قايتا تولۇقلاپ چىقىپ كىتابنىڭ تولۇقلانغان ئىككىنچى نەشرىنى ھوزورۇڭىزلاغا سۇندۇم.

مەن ۋەتەندە شۇ قېتىم بولۇپ ئۆتكەن ئىشلارنى، يۈز بەرگەن تارىخى ۋە قەلىكلەرنى، مىللىي قەھرىمانلىرىمىزنىڭ باتۇرلۇق ئىش - ئىزلىرىنى، ۋەتەن سۆيەر ئەزمەتلىرىمىزنى، چېلەكتىن ئالغان بىر تامچە سۇ سۈپىتىدە ئەسلەپ ئۆتتۈم.

مەن بۇ ئىشلارنىڭ بىردىنبىر شاھىتى ئىدىم. كۆپ ئىشلارغا مەن ئۆزۈم قاتناشقان ۋە بىلگەن ياكى مېنىڭ ھايات قالغان سەپداشلىرىمدىن ئاڭلىغان ئىشلار ئىدى. مەن تارىخى چىنلىققا ھۆرمەت قىلىش ۋە ئاشكارىلاشقا بولمايدىغان مىللىي مەخپىيەتلىكىمىزنى قوغداش يۈزىسىدىن شىر يۈرەك ئەزمەتلىرىمىزنىڭ تىللاردا داستان بولغان تالاي ئىش - ئىزلىرىدىن پەقەت خىتاي دائىرىلىرى تەرىپىدىن پاش بولۇپ دېلو قىلىنىپ تۇرغۇزۇلغان قىسمىنىلا خەلقىمگە تونۇشتۇرۇش مەقسىتىدە بۇ كىتابنى يېزىپ قالدۇردۇم.

خۇددى بىر كىتابىدا يېزىلغاندەك:

«ئىنساننىڭ يازغىنى غەلەتسىز بولماس،

تەقدىرگە يازمىشتىن غەلەت تېپىلماس».

سەۋىيەم تۆۋەن، قەلەم قۇۋۋىتىم ئاجىز، يېشىم چوڭىيىپ، ئەستە تۇتۇش ئىقتىدارىم كۈندىن - كۈنگە زەئىپلىشىۋاتقان بىر

ھالدا قۇدرىتىمنىڭ يېتىشىچە غەيرەت قىلىپ بىۋاسىتە باشتىن كەچۈرگەن سەرگۈزەشت ۋە ئۆزۈمگە مەلۇملۇق ۋەقە - ھادىسىلەرنى بايان قىلىشقا تىرىشتم.

ۋەقەلەرنىڭ بىۋاسىتە ئىشتىراكچىلىرى، شاھىتلىرىدىن ھايات ياشاۋاتقانلار يازغانلىرىمنىڭ كامكوسا ۋە مۇۋاپىق بولمىغان تەرەپلىرى بولسا قوشۇمچە قىلىپ تولۇقلىسا مىننەتدارلىقىمنى بىلدۈرىمەن.

مېنىڭ يازغانلىرىم بىر دەۋردە يۈزبەرگەن تارىخى ھادىسىلەرنىڭ پەقەت بىر پارچىسى خالاس. ئەسلىدە ۋەتىنىمىزنىڭ ھەرقايسى ۋىلايەت، شەھەر، ناھىيە، يېزىلىرىدا ئۆچمەس ئىز قالدۇرغان بۇنىڭدىنمۇ قالتىس ۋەقەلەرنىڭ بولۇپ ئۆتكىنى شۈبھىسىز.

باشقىلارنىڭمۇ قىممەتلىك پىكىرلىرى، خاتىرىلىرى، تەۋسىيە - تەكلىپلىرى سايبىسىدا تېخىمۇ مۇكەممەل تارىخى ئەسەرلەر مەيدانغا چىقسا ۋە كەلگۈسى ئەۋلادلارنىڭ ۋاقىپلىنىش، دەرس ئىلىشى، تەجرىبە - ساۋاقلارنى يەكۈنلەپ، توغرا يول يېڭى ئۇپۇقلارنىڭ ئېچىلىشىغا تۈرتكە بولسا، ئەينى زاماندىكى تارىخى ۋەقەلەرنىڭ ۋاسىتىلىك، بىۋاسىتە قاتناشقۇچىلىرى، شاھىتلىرى بېشىدىن ئۆتكۈزگەن سەرگۈزەشتىلىرىنى، جەريان ۋە يەكۈنىنى ئۆز قەلىمى بىلەن يېزىپ قالدۇرسا، يازالمايدىغانلار ئۆزى ئىشەنگەن قەلەم قابىلىيىتى بار، زېھنى ئۆتكۈر ياشلارغا يازدۇرسا، ياكى ئۆز

ئەۋلادلىرىغا سۆزلەپ بەرسە، ئۇلار قەلەم تەۋرىتىپ يېزىپ چىقسا، ھازىر ئىمكان بولمىسا (ئېلان قىلالمىسا) مۇۋاپىق شەرت - شارائىت ھازىرلانغاندا كەڭ خەلق ئاممىسى بىلەن يۈز كۆرۈشتۈرسە نېمە دېگەن ياخشى بولاتتى، دەپمۇ ئويلايمەن.

شۇئاندا مەرھۇم شائىر ۋە يازغۇچى ئابدۇللا تالىپنىڭ بىر كۆپلىت رۇبائىيسى ئېسىمگە كېلىپ قالدى.

چىنلىققا كۆز يۈمۈپ كۆرۈم بار دېمە،

ھەق سۆزنى قىلالماي، سۆزۈم بار دېمە.

ئەلگە بىر ياخشىلىق قىلالماي ياشاپ،

تارىخنىڭ ئالدىدا يۈزۈم بار دېمە.

مەن ۋە تىنىم، خەلقىم ئۈچۈن ھېچ ئىش قىلىپ بېرەلمىدىم. ئەپسۇسكى ئۇلۇغۋار غايە، كۆڭۈل ئارزۇلىرىم ئەمەلگە ئاشمىدى. مانا يېشىم 70 دىن ئاشتى. چاچ ساقاللىرىم ئاقىرىپ، قېرىلىقىم ۋايىغا يەتتى. پۈت قولىلىرىمدا مادار قالمىدى. ھەممىدىن يامىنى تۇغۇلغان ۋەتەندىن ئۇزاق، يات دۆلەتتىكى مۇساپىرچىلىق، يالغۇزلۇق، تولىمۇ ئېغىر تۇيۇلماقتا.

مەن بۇ ئەسلىمنى يېزىۋاتقىنىمدا قەلىمىمنىڭ ئەڭ چوڭقۇر قاتلىمىدىن ئۇرغۇپ چىقىۋاتقان دەردلىك ئاھلىرىم، قەلىمىدىن يېزىق بولۇپ تۆكۈلۈپ، ئاق قەغەز بېتىگە سۆز - جۈملە شەكىلدە نەقىش بولۇپ ئۇيۇماقتا. بۇلاق سۈيىدەك بۇلدۇقلاپ تۆكۈلگەن

ھەسرەتلىك كۆز يېشىم، قەلىمىم سىياسىيغا قوشۇلۇپ باشقا بىر تەبىئىي رەڭ ھاسىل قىلماقتا ئىدى...

ئۇ قانلىق جەڭدە شېھىت بولغان سەپداشلىرىمنىڭ جان ئۈزۈش ۋاقتىدىكى ھالىتى كۆزئالدىمغا كېلىۋېلىپ، مېنى ھۈركۈرتۈپ يىغلاتماقتا. يۈرىكىم ئېزىلمەكتە ئىدى. ئۇلار شېھىت بولدى، مەن ھايات قالدىم. بۇنى ئاللاھنىڭ تەقدىرىگە باغلىماستىن باشقا يەنە نېمە چارە ئىمكان بولسۇن؟

كىم بىلىدۇ؟ بەلكى، ئۇ ھادىسىلەرنى كېلەچەك نەسىللەرنى خەۋەردار قىلىش، ھەقىقەتنى بىلدۈرۈش، يالغان - ياۋىداق ئەپسانىلەر، بۇرمىلاشلار، قەستەن ئويدۇرمىلار، ھاقارەت، پىتنە - ئىغۋالارغا رەددىيە بېرىش، ئىشنىڭ ئەسلىنى چۈشەندۈرۈش ئۈچۈن، قاراڭغۇ، جاپالىق تۇرما، قىيىن - قىستاق، «ئەمگەك بىلەن ئۆزگەرتىش»، دەپ ئاتالغان جازا لاگېرىدىكى ئېغىر ئەمگەك، ئاچلىق ئازابى، روھى بىسىملاردا ئۆلمەي ھايات قالغانلىقىم بىر تەقدىرى - ئىلاھى قىسمەتتۇر.

تارىخى تەجرىبىلەردىن خۇلاسىە چىقارغىنىمىزدا، ئېيتقان غايە، ھۆرلۈككە ئىنتىلىش ۋە مىللىي شوئار، بىر مىللەتنىڭ قېنىدا مەۋجۇت ئىكەن، ئۇنىڭغا قارشى چىققان، ئۇنى يوق قىلىشقا ئۇرۇنغان ھەرقانداق بۈيۈك كۈچمۇ ئامالسىز قالدۇ ۋە ئاخىرى مەغلۇپ بولىدۇ.

«قاراجۇلدىكى جەڭ» ئۇيغۇر خەلقىنىڭ ۋاقتى كەلگەندە دۈشمەنگە قارشى، ئۆلۈمدىن قورقمايدىغان روھى ۋە جاسارەت بىلەن شىردەك ئىلىشالايدىغان مىللەت ئىكەنلىكىنى يەنە بىر قېتىم ئىسپاتلىدى.

مۇشۇ دەۋرگە قەدەر خەلقىمىزنىڭ مۇستەملىكىچى خىتاي باسقۇنچىلىرىغا قارشى كۆرۈشى، ھەجىمنىڭ چوڭ - كىچىكلىكىدىن قەتئىي نەزەر ھېچ توختاپ قالمايدى ۋە توختىمايدۇ.

ئاتاتۈرك مۇستاپا كامالنىڭ «تۈرك بالىسى، ئەجدادىنى تونۇغاندا، تېخىمۇ بۈيۈك ئىشلارنى ۋۇجۇدقا چىقىرىش ئۈچۈن ئۆزىدە قۇۋۋەت تاپالايدۇ»، دېگەن مەشھۇر سۆزى بار.

ۋەتىنىمىز ئۇيغۇرىستان ھازىر خىتاينىڭ مۇستەملىكە ئاسارىتى ئاستىدا ئىگىزلىكتە. مىللىتىمىز - دۇنيا تارىخىنىڭ قەھرىمانلىق، مەدەنىيەت سەھىپىلىرىگە ئۆچمەس تامغا ئۇرغان بولسىمۇ، تەقدىرنىڭ قارا بورانلىرى ئىچىدە يوقىلىش گىردابىغا ئىتتىرىلمەكتە.

ئەھۋالىمىز تولىمۇ خەتەرلىك باسقۇچقا كېلىپ قالدى. بۇ ئەھۋالدا مەملىكەت ئىچى ۋە سىرتىدىكى بارلىق ئۇيغۇرلار ۋە باشقا قېرىنداشلار بىر دىل، بىر نىيەتتە ئۇيۇلتاشتەك ئىتتىپاقلىشىپ، ۋەتەن، مىللەتنى قۇتۇلدۇرۇش ئۈچۈن قولىمىزدىن كەلگۈچە غەيرەت

قىلىپ كۈچ چىقىرىپ « بۇ سەپتە مەنمۇ بار» دېيەلىشىمىز لازىمكى، دۈشمەنگە، دۈشمەن غالىپلىرى، خائىن جاسۇسلىرىنىڭ ئارىنى بۇزۇش، قۇتراتقۇلۇق قىلىش، بۆلگۈنچىلىك سېلىش ھەرىكەتلىرىگە قەتئىي يول قويماسلىقىمىز، ھوشيارلىقىمىزنى ئۆستۈرۈپ، ھەرزامان سەزگۈر، ئېھتىياتچان، ئەمما، جۈرئەتلىك، مۈشكۈل ۋەزىيەتكە دۇچ كەلگەندە تەدبىرلىك، روھلۇق بۆلىشىمىز لازىم.

ھۆرمەتلىك ئوقۇرمەنلەرنىڭ چۈشەنچىلىرىنى ئايدىڭلاشتۇرۇۋېلىش، ئىزدىنىش، تەتقىق قىلىش مەلۇماتىنى كېڭەيتىش مەقسىتىدە «شەرقىي تۈركىستان خەلق ئىنقىلابى پارتىيىسى» نىڭ قۇرۇلۇشى، پائالىيىتى، شۇ چاغدىكى ئومۇمىي ۋەزىيەت ھەققىدە قىسقىچە شەخسى مۇلاھىزەمنى بايان قىلماقچىمەن:

30- ۋە 40- يىللار، شەرقىي تۈركىستان تارىخىدا بوران چاپقۇنلۇق، ئۆزگىرىشچان، شىددەتلىك ئىنقىلاب ۋە ئىختىلاپ دەۋرى بولدى.

33- يىلى قۇرۇلغان « شەرقىي تۈركىستان ئىسلام جۇمھۇرىيىتى» رۇسلار ۋە خىتاي تاجاۋۇزچىلىرىنىڭ تىل بىرىكتۈرۈشى بىلەن يوقىتىلدى. سابىت داموللام قولغا ئېلىندى. خوجا نىياز ھاجىم تۈرمىدە - ئۆلتۈرۈلدى. گېنېرال مەخمۇت مۇھىدى چەتئەلگە چىقىپ كەتتى. مىللىي قوشۇن تارقىتىۋېتىلدى. يۈزمىڭلارچە

شېھت قانلىرى بىلەن بارلىققا كەلگەن مىللىي ھاكىمىيەت قولىدىن كەتتى. ۋەتەن مىقياسىدا دەھشەتلىك قەتلىئام يۈرگۈزۈلدى. ئادەملەر كېچە - كۈندۈز دەككە - دۈككىدە، خاتىرجەم ئىش - ھەرىكەت قىلالماي، كېچىلىرى ئارامىدا ئۇخلىيالمىدىغان ۋەزىيەت بارلىققا كەلدى.

جۇڭگودا ياپونغا قارشى ئۇرۇش داۋام قىلىۋاتقان بولسا، گىتلىپىر گېرمانىيىسىنىڭ پولشاغا يۈرۈش قىلىشى بىلەن 2-دۇنيا ئۇرۇشى پارتلىدى.

1942 - يىلى 6 - ئايدا گېرمانىيە ئارمىيىسى سوۋېت ئىتتىپاقىغا ھەربىي يۈرۈش قىلغان جىددىي شارائىتتا، ئومۇمىي ئىچكى تاشقى ۋەزىيەتنى توغرا تەھلىل قىلىپ، تارىخى رېئاللىقنى كۆزدە تۇتۇپ، شەرقىي تۈركىستان خەلقىنى نىجاتلىققا ئېرىشتۈرۈش ئۈچۈن چىقىش يولى ئىزدىگەن بىر قىسىم ئاڭلىق، مىللەتنىڭ ئابىرۇيلۇق زىيالىيلىرى، مۆتىۋەرلىرى، بۇ جاپالىق يولدا مىللەتنى يېتەكلىيەلەيدىغان بىر سىياسىي پارتىيىنىڭ قۇرۇلۇشىنىڭ مۇھىملىقىنى تونۇپ يەتكەن ئىدى. شۇ ۋەجىدىن «شەرقىي تۈركىستان خەلق ئىنقىلابى پارتىيىسى» قۇرۇلغانىدى.

ئابلىكىم باقى ئىلتەبىرنىڭ «شېھىتلەر شەجەرىسى» ناملىق ئەسىرىدە كۆرسىتىلىشىچە،

«... 1942-يىلىنىڭ ئاخىرىدا ئۈرۈمچى شەھىرىدە توختى قۇربان، كەنجى قاسىم زۇليار، ئەزىز قاسىم، زۇلال، مامۇتوپ قۇربان، ئىمىنجان، ئابدۇرېھىم ئۆمەر قاتارلىقلار « خەلق ئازادلىق تەشكىلاتى» نى قۇردى. 1945-يىلى 12- ئاينىڭ 7- كۈنى، شەرقىي تۈركىستان جۇمھۇرىيىتىنىڭ مەركىزى غۇلجا شەھىرىدە شەرقىي تۈركىستان خەلق ئىنقىلابى پارتىيىسىنىڭ شۆبىسى رەسمىي ۋە مەخپىي قۇرۇلدى...»، دەپ يازىدۇ.

تۈركىيەدىكى پروفېسسور سۇلتان مەخمۇت قەشقىرىنىڭ «20- ئەسىردە خىتاي سىياسىي پارتىيىلىرى ۋە ھاكىمىيەتلىرىنىڭ شەرقىي تۈركىستان خەلقىگە قاراتقان سىياسىتى ۋە ئۇنىڭ ئېغىر ئاقىۋەتلىرى» ناملىق ماقالىسىدە:

- « 1946-يىلى 5- ئاينىڭ 5- كۈنى شەرقىي تۈركىستان جۇمھۇرىيىتىنىڭ مەركىزى غۇلجا شەھىرىدە ئابدۇكېرىم ئاباسوۋ يېتەكچىلىكىدە ياشلاردىن تەشكىل تاپقان 15 كىشى تەرىپىدىن مەخپىي ھالدا « شەرقىي تۈركىستان خەلق ئىنقىلابى پارتىيىسى» (قىسقارتىلغان ئىسمى « خپ») قۇرۇلدى، مەركىزى كومىتېت ئەزالىرى يەتتە كىشىدىن تەركىب تاپتى. ئابدۇكېرىم، ئاباسوۋ (خپ سېكرېتارى)، سەيدۇللا سەيپۇللايوف (مۇئاۋىن سېكرېتارى)، سەيپىدىن ئەزىزى، ئەسئەت ئىسھاقوۋ، مەمتىمىن ئىمىنوف، ئەنۋەرخان بابا، ئابدۇللا زاكىروۋدىن ئىبارەت ئىدى»، دەيدۇ.

پروفېسسور سۇلتان مەخمۇت قەشقىرى يەنە شۇ ماقالىسىدە،
سىياسىيون ۋە يازغۇچى قەھرىمان غوجەمبەردىنىڭ «ئۇيغۇرلار»
(قەدىمكى زاماندىن ھازىرغا قەدەر بولغان سىياسىي تارىخ)
كىتابىدىن تۆۋەندىكى نەقىلنى كەلتۈرگەن:

- ...1962-يىلىنىڭ كۈز ئايلىرىدا ئۈرۈمچىدە قاتتىق
مەخپىيەتلىك ئىچىدە ئېچىلغان قۇرۇلتايدا، شەرقىي تۈركىستان
خەلق ئىنقىلابى پارتىيىسىنىڭ لېدىرلىقىغا، 1944-يىلى
قۇرۇلغان جۇمھۇرىيەت مىللىي ئارمىيىسىنىڭ قوماندانلىرىدىن
بىرى، خىتاي خەلق ئازادلىق ئارمىيىسىنىڭ گېنېرالى، ئۇيغۇر
ئاپتونوم رايونىنىڭ مۇئاۋىن رەئىسى مەمتىمىن ئىمىنوف سايلاندى.
مەركىزىي كومىتېت 25 كىشىدىن تەركىب تاپتى، بۇلاردىن بىزگە
ئىسمى مەلۇم بولغانلاردىن ئەسئەت ئىسھاقوۋ (تاتار)، پاتخان
سۇغۇربايېۋ (قازاق)، ئەنۋەر جاكۇلىن (قازاق)، ئابدۇللا زاكىروۋ،
توختى قۇربان (شىنجاڭ گېزىتىنىڭ مۇئاۋىن باشلىقى)، ئىبراھىم
تۇردى، نىياز ئۆمەر، ئەخمەتجان ئاخۇنوپ (مىللىي ئارمىيە
ئوفىتسېرلىرىدىن 1950 -يىلى مىللىي ئارمىيىنىڭ قەشقەرگە
يەرلەشتۈرۈلگەن 13-دېۋىزىيىسىنىڭ شتاب باشلىقى بولغان)،
ئابدۇرېھىم باقى، ئىمىن ئەيسا، ئابابەكرى ناسىر، ئىمىنجان ئىكرام
(ئۆزبېك) قاتارلىقلار بولۇپ، «خپ» نىڭ ئاساسىي مەقسىتى،
شەرقىي تۈركىستاننى خىتاي زۇلۇمى ئىستېلاسىدىن قۇتۇلدۇرۇش،

مۇستەقىل شەرقىي تۈركىستان دۆلىتىنى بەرپا قىلىشتىن ئىبارەت ئىدى. «خپ» نىڭ شۆبە تەشكىلاتلىرى شەرقىي تۈركىستاننىڭ كۆپ جايلىرىدىكى ۋىلايەت، ناھىيىلىرىدە مەخپىي قۇرۇلۇپ پائالىيەتلىرىنى داۋام قىلدۇرۇشقا باشلىدى...»

(يۇقىرىقى كىتاب 786-791 - بەتلەر، قازاقىستان، ئالمۇتا، 2009-يىل نەشرى)

ئاتالمىش «ئۇيغۇر ئاپتونوم رايونلۇق پارتكوم پارتىيە تارىخى تەتقىقات ئىشخانىسى تەرىپىدىن تۈزۈلگەن» مەدەنىيەت زور ئىنقىلابى مەزگىلىدە «شەرقىي تۈركىستان پارتىيىسىنىڭ قەپەستىن چىقىشى ۋە يوقىتىلىشى» ناملىق ماتېرىيالدا تۆۋەندىكى مەلۇماتلارنى ئۇچرىتىمىز:

«شەرقىي تۈركىستان خەلق ئىنقىلابى پارتىيىسى» 1967-يىل 4-ئاينىڭ 10-كۈنى ئۈرۈمچى، قەشقەردە قايتىدىن مەخپىي تەرتىپكە سېلىندى. دەسلەپتە ئۇنىڭ نامى «ئۇيغۇرىستان خەلق ئىنقىلابىي پارتىيىسى» بولۇپ ئاتالدى. كېيىن يېڭىدىن تەرتىپكە سېلىنغان ۋاقتىنى 1960-يىلى 11-ئاينىڭ 12-كۈنى، دەپ ئۆزگەرتتى. (شەرقىي تۈركىستان ئىسلام جۇمھۇرىيىتىنىڭ قۇرۇلغان كۈنىگە توغرىلىدى - ئاپتوردىن) شۇنىڭ بىلەن بىللە پارتىيە نامى ئەسلىگە كەلتۈرۈلۈپ «شەرقىي تۈركىستان خەلق ئىنقىلابى

پارتىيىسى»، دەپ ئاتالدى...» 1968-يىلى 2-ئايدا پارتىيە مەركىزى كومىتېتى تەشكىللەندى»، «...1969-يىلى 1-ئايدىن 4-ئايغىچە، ئۈرۈمچى شۆبىسى، ئالتاي شۆبە بىيۇروسى، ئىلى كومىتېتى، بۆرتالا شۆبە بىيۇروسى، قەشقەرنى مەركەز قىلىپ جەنۇبىي تەڭرىتاغ بىيۇروسى قاتارلىق تارماق ئاپپاراتلارنى قۇردى. 78 ئاساسىي قاتلام تەشكىلاتىنى قۇرۇپ 12 ۋىلايەت، ئوبلاست، شەھەرگە ۋە ئۇيغۇر ئاپتونوم رايونىدىكى 22 رايون دەرىجىلىك ئورۇنلارغىچە كېڭەيدى...»

يۇقىرىقىلاردىن مەلۇمكى، شەرقىي تۈركىستان خەلق ئىنقىلابى پارتىيىسى، قايسى تارىختا، كىملىرى تەرىپىدىن قايسى ئىسىم بىلەن، قايسى ئۇسۇلدا قۇرۇلغانلىقىدىن قەتئىي نەزەر، ۋە تەننىڭ نامى، پروگراممىسى، نىزامنامىسى، ئاخىرقى مەقسىتى يەنى شەرقىي تۈركىستاننىڭ مىللىي مۇستەقىللىقىنى قولغا كەلتۈرۈشتىن ئىبارەت غايىنى ئەمەلىيلەشتۈرۈش ۋە ئۇنىڭ ئۈچۈن كۈرەش قىلىش ئىدى.

ئوخشاشمىغان ئىسىم، ئوخشاشمىغان تارىخ، ئوخشاشمىغان شەرت شارائىتىدا بۇرۇنقىلارنىڭ ئىزىنى كېيىنكىلەر بېسىپ، تەشكىلى قۇرۇلۇشىنى يېڭىلاپ ئەينى مۇددەت، ئەينى مەقسەت، ئەينى نىشان غايە ئۈچۈن، خېيىم - خەتەردىن، جاپا-مۇشەققەت، قىيىن -

قىستاقتىن، ئۆلۈمدىن قورقماي كۈرەش مەيدانىغا ئېتىلغان، جېنىنى پىدا قىلغان ئۇ ئەزىمەتلەرنى شەرقىي تۈركىستان خەلقى ھېچبىر زامان ئۇنتۇمايدۇ!

ئەمدى، شەرقىي تۈركىستان تارىخىغا ئىسمى ئالتۇن ھەرپ بىلەن يېزىلغان بۇ شەرەپلىك پارتىيە ھەققىدە « شېھىتلەر شەجەرىسى » دە بېرىلگەن قىسقىچە مەلۇماتنى ئەينەن ھوزورۇڭىزلاغا سۈنمەن:

«بۇ پارتىيەنىڭ شەرقىي تۈركىستان جۇمھۇرىيىتىنىڭ دۆلەت رەھبەرلىرى، ھەربىي قوماندانلار، زىيالىيلار، جەڭچى - ئوفىتسېرلار، كادىر، ئىشچى - خىزمەتچىلەر، شەھەر ئاھالىلىرى، دېھقان - چارۋىچىلاردىن تەركىب تاپقان پارتىيە قوشۇنى، تېزلىكتە كېڭىيىپ، ھاكىمىيەتنىڭ سىياسەت بەلگىلەش ۋە ئىستراتېگىيەلىك پىلان تۈزۈش ئىشلىرىغا تەسىر كۆرسەتكۈدەك يوشۇرۇن كۈچكە ئىگە بولدى.

خەلق ئىنقىلابى پارتىيىسىنىڭ ئالدىدا، ئىستراتېگىيە جەھەتتە رۇس ۋە خىتاي كوممۇنىستلىرىنىڭ ئامبۇردەك قورشاشىدا قالغان شەرقىي تۈركىستاننىڭ ھەقىقىي مۇستەقىللىقىنى قولغا كەلتۈرۈشنىڭ توغرا سىياسىي پروگراممىسىنى تۈزۈپ چىقىشتەك نازۇك ۋە مۇرەككەپ ۋەزىپە تۇراتتى. تاكتىكا جەھەتتە ئۇزاق مۇددەتلىك ياكى ھەل قىلغۇچ قوراللىق ئۇرۇشنىڭ تەشكىلى،

ماددىي ۋە مەنىۋى ھازىرلىقنى قىلىشتەك شەرەپلىك ۋە ئۈزۈل - كېسىل ئازادلىق نىشانى تۇراتتى. يەنە كېلىپ ئەمدىلا دۇنياغا كەلگەن شەرقىي تۈركىستان جۇمھۇرىيىتىنىڭ ھاكىمىيەت ھوقۇقى ھەر زامان رۇس ۋە خىتاي جاسۇسلىرىنىڭ كونترول تەھدىتى ئاستىدا تۇراتتى. بولۇپمۇ خىتاي گومىنداڭى بىلەن ئاشكارا شەرتنامە تۈزۈپ، خىتاي كوممۇنىستلىرىنى يوشۇرۇن قوللاۋاتقان ستالىن رۇس كوممۇنىستلىرىنىڭ « يالتا شەرتنامىسى » داۋامىدا شەرقىي تۈركىستان خەلقىنىڭ جانجان مەنپەئىتىنى ئاشكارا سېتىۋەتكەنلىگىدەك ھەقىقەت ئالدىدا، قىل ئۈستىدە تۇرغان خەلق، مىللەت، ۋەتەن تەقدىرىنى قانداق قىلىپ خەتەردىن قۇتۇلدۇرۇپ قىلىشتەك باش تارتىپ بولمايدىغان مەسئۇلىيەت ۋە مەجبۇرىيەت شەرقىي تۈركىستان خەلق ئىنقىلابى پارتىيىسىنىڭ زىممىسىگە يۈكلەنگەن ئىدى.

2- دۇنيا ئۇرۇشىنىڭ نەتىجىسى - « يالتا شەرتنامىسى » شەرقىي تۈركىستان خەلق ئىنقىلابى پارتىيىسىنىڭ پائالىيىتىنى تېخىمۇ قىيىن ھالغا قىستاپ قويدى. ئىككى يىلدىن كېيىن 1946- يىلى 1- ئايدا موسكۋا- ستالىن، 11- ئايدا يەنئەن - ماۋ زېدۇڭ، دۇڭ بىۋۇلار شەرقىي تۈركىستاندىكى ھاكىمىيەت ۋە ھەربىي قاتلامنىڭ ئىچىدە ئورۇن ئالغان بۇ يوشۇرۇن پارتىيىدىن خەۋەردار قىلىندى. بۇ چاغدا پارتىيە ئەزالىرىنىڭ سانى 4 مىڭدىن ئارتۇق

بولۇپ، ئارمىيە ۋە ھۆكۈمەت ئىچىدە ئاشكارا پائالىيەت قىلىۋاتقان شەرقىي تۈركىستان ياشلار تەشكىلاتى ئۇنىڭ ئاساسىي تايانچ قوشۇنى ئىدى. پارتىيىنىڭ تەشكىلى ئىنتىزامى ناھايىتى چىڭ بولۇپ، رۇسپەرەس ياكى خىتياپەرەس دەپ تونۇلغانلارغا قارىتا قەتئىي مەخپىيەتلىك ساقلانغان ئىدى.

11 بىتىمدىن كېيىن، بىرلەشمە ھۆكۈمەت تەركىبىدە ئۈرۈمچىگە يۆتكىلىپ كەلگەن پارتىيە يېتەكچىلىرى ۋە ئەزالىرى پۈتۈن شەرقىي تۈركىستان زېمىنلىرىدا پارتىيە تەشكىلى خىزمىتىنى قانات يايدۇردى. ئەزالىرى 40 مىڭدىن ئېشىپ كەتكەنىدى. بۇ دەۋردە پارتىيە مەركىزىي كومىتېتى سولغا مايىل بولغان، كوممۇنىستىك پىكىرلەر ئارىلاشقان خاتا يۆنىلىش بەلگىلىگەن بولسىمۇ (تاكىكا بۆلىشى مۇمكىن)، ئەمما، شەرقىي تۈركىستان خەلقىنى مۇستەقىل قىلىش نىشانى ئېنىق بەلگىلەنگەن ئىدى. ئەينە چاغدا، شەرقىي تۈركىستان زېمىنىنى مۇستەملىكە قىلىپ تۇرغان ۋە شەرقىي تۈركىستاندا بىر نەچچە يۈزىڭ زامانىۋى ئامېرىكا ئايروپىلانلىرى ۋە قوراللىرى بىلەن قوراللانغان ئەسكىرى بولغان گومىنداڭ تاجاۋۇزچىلىرىنى يوقىتىش ھەمدە رۇس كوممۇنىستىلارنىڭ كونتروللۇقىدىن قۇتۇلۇش ئۈچۈن ئۆزىدىن ئاجىز بولغان خىتاي كوممۇنىستلىرى بىلەن ۋاقىتلىق ئىتتىپاقلىشىش ئەڭ مۇۋاپىق يول دەپ تاللانغان بۆلىشى

ئېھتىمالغا يېقىن.

1950 - يىلىدىن ئېتىبارەن، خىتاي كوممۇنىستلىرى بىلەن تىل بىرىكتۈرۈۋالغان رۇس كوممۇنىستلىرى شەرقىي تۈركىستان مىللىي ئازادلىق كۆرۈشىنىڭ غەلبىسىنى تارتىۋالدى ۋە شەرقىي تۈركىستاننى « يالتا شەرتنامىسى» دىكى ۋەدىسىگە بىنائەن خىتاي گومىنداڭغا ئەمەس، ھاكىمىيەتنى ئىلىۋالغان كوممۇنىستلارنىڭ ئاسارتىگە تۇتۇپ بەردى. مۇستەقىل جۇمھۇرىيىتىمىز يوق قىلىنغان بولسىمۇ، خىتاي كوممۇنىست قوشۇنلىرى بېسىپ كىرگەندىن كېيىن، مىللىي ئارمىيىمىزنىڭ ھەيۋىسى، خەلقىمىزنىڭ بىسىمى ئارقىسىدا شەرقىي تۈركىستان خەلق ئىنقىلابى پارتىيىسى بىلەن خىتاي كوممۇنىستىك پارتىيىسى بىرلەشمە ھۆكۈمەتكە قاتناشتى. ستالىن بولسا ئاللىبۇرۇنلا شەرقىي تۈركىستان خەلق ئىنقىلابى پارتىيىسىنىڭ 132 نەپەر غوللۇق ئەزالىرىنىڭ ئىسىملىكىنى ماۋزېدوڭغا يوللىغان ئىدى.

شەرقىي تۈركىستان خەلق ئىنقىلابى پارتىيىسى ئەسلىدىكى زور ۋە كونا ئىككى دۈشمىنىدىن قۇتۇلغاندىن كېيىن، قىلچە ئىككىلەنمەي، يېڭى دۈشمىنى خىتاي كوممۇنىستلىرىنىڭ بويۇنتۇرۇقىدىن قۇتۇلۇش، مىللىي مۇستەقىللىقنى قولغا كەلتۈرۈش يولىدا ئالدىنقىلارنىڭ يولىنى كېيىنكىلىرى بېسىپ، 60 نەچچە يىلدىن بېرى 200 قېتىمدىن ئارتۇق قوراللىق،

قورالسىز، ئاشكارا ۋە يوشۇرۇن كۈرەش قىلىپ كەلدى. خەلقنى تەشكىللەپ كۆپ قېتىم قوزغىلاڭ كۆتۈرۈپ ھاكىمىيەتنى تارتىۋېلىپ مۇستەقىل شەرقىي تۈركىستان قۇرۇش ئۈچۈن تىرىشتى. شۇنداق قىلىپ بۈگۈنكى كۈندە، خىتاي كوممۇنىستلىرىغا قارشى پروگراممىسى ئەڭ ئېنىق بولغان، تەشكىللىك، ئىنتىزامچان ۋە سىستېمىلىق كۈرەش ئېلىپ بارالايدىغان، ئىستېراگېيىلىك پىلانلىرى مۇكەممەل بولغان، ئەزالىرى دۇنيانىڭ ھەرقايسى جايلىرىغىچە تەكشى تارقالغان، مەخپىيەتلىك پىرىنسىپى تېخىمۇ چىڭ بولغان ئىككى مىليونغا يېقىن خەلقنى تەشكىللەپ، 78 ئاساسىي قاتلام تەشكىلاتىدا ئاتىمىش مىڭدىن ئارتۇق پېشقەدەم، ئىسسىق سوغۇقنى بېشىدىن كۆچۈرگەن ۋە ئېغىر سىناقلاردىن ئۆتكەن ئەزاسى بولغان، ئاممىۋى ئاساسىي كۈچلۈك، يېتەكچىلىك رولى چوڭ، جەڭگىۋار سىياسىي ۋە تارىخى پارتىيىگە ئايلاندى. بىر قاتار قوراللىق ئۇرۇشلار، سىياسىي كۈرەشلەر ۋە مەدەنىيەت تاللاشلىرىغا رەھبەرلىك قىلغان خەلق ئىنقىلابى پارتىيىسى، شەرقىي تۈركىستاننىڭ ئۈزۈل كېسىل ئازادلىقنى نىشان قىلىپ، خەلقنىڭ ئۈمىد مەشئىلىگە، خىتاي كوممۇنىستلىرىنىڭ كۆزىگە قادالغان خەنجەرگە ئايلاندى.

شەرقىي تۈركىستان خەلقىنىڭ يېرىم ئەسىردىن ئارتۇق كوممۇنىست ئىستېلاچىلارغا قارشى كۈرەش تارىخىغا نەزەر

تاشلايدىغان بولساق، خىتاي زالىملىرى خەلق ئىنقىلابى پارتىيىسىنى ئۈزلۈكسىز ئالداپ ۋە تەقىب قىلىپ باستۇردى، يوشۇرۇن ۋە ئاشكارا ئىنكار قىلىپ ئۇنتۇلدۇرۇشقا ئۇرۇندى. ئەڭ ئاخىرىدا ئاشكارا ئېتىراپ قىلىپ تۇرۇپ قانلىق باستۇرۇشقا كىرىشتى. ئەمما، خەلقنىڭ قەلبىدىن ئورۇن ئالغان بۇ تەشكىلات بارغانسېرى كېڭىيىپ، كۈچىيىپ ۋە ساغلاملىشىپ ئىلگىرىلىدى.»

ئابلىكىم باقى ئىلتەبىر: " شېھىتلەر شەجەرىسى " 1-6 - بەت، (شەرقىي تۈركىستان ھەمكارلىق جەمئىيىتى نەشرىياتى) ئىستانبۇل.

شەرقىي تۈركىستان خەلق ئىنقىلابى پارتىيىسى، داۋاملىق ئىز بېسىپ ئىلگىرىلەش پىرىنسىپى بويۇنچە تەجرىبە ساۋاقلارنى يەكۈنلەپ، كەلگۈسى ئۈچۈن ئۇل ھازىرلاش، ئاخىرقى غايە بولغان مۇستەقىللىقنى قولغا كەلتۈرۈش يولىدا، خەلقئارا ۋە ئىچكى ۋەزىيەتنى كۈزۈتۈپ مۇۋاپىق شەرت - شارائىت يېتىلگەندە ھەرىكەت قىلىش ئۈچۈن مەخپىي ھازىرلىقلارنى ھېچ توختاتمىدى.

60- يىللارنىڭ باشلىرىدا « خپ » نىڭ ھاياتتا قالغان بىر قىسىم يېتەكچىلىرى، مىللىي ئازادلىق كۆرۈشىنى قوزغاش، ھەرىكەتكە ئۆتۈش ھەققىدە پىكىردە بىرلىككە كەلدى.

سوۋېت ئىتتىپاقى كوممۇنىست پارتىيىسىنىڭ سېكرېتارى سېرگېيېۋ خروشىۋ باشچىلىقىدا ئېچىلغان س س س ر 20- قۇرۇلتىيىنىڭ قارارلىرى - خىتاي كوممۇنىست پارتىيىسى ۋە خىتاي دۆلىتى بىلەن سوۋېت ئىتتىپاقى ئوتتۇرىسىدىكى سىياسىي، دىپلوماتىك، ئىقتىسادىي، ھەربىي ساھەلەردىكى ئۆز - ئارا مۇناسىۋەتلىرىنىڭ يامانلىشىشىغا يۈزلىنىشنىڭ باشلانغۇچ نۇقتىسى بولدى.

1962- يىلى ئىلى - چۆچەك ۋەقەسى (29- ماي غۇلجا ۋەقەسى) يۈز بەردى. شۇنداقلا، كۈندىن كۈنگە يامانلاشقان ئىككى دۆلەت مۇناسىۋىتى ۋە ئۇنىڭ ئىچكى ۋەزىيەتتە داۋالغۇشۇش پەيدا قىلىشى، شەرقىي تۈركىستان خەلق ئىنقىلابى پارتىيىسىنىڭ ھەرىكەت باشلىشىغا تۈرتكە بولدى.

رەھبەرلىك يادروسى - «خىتاي بىلەن سوۋېت ئوتتۇرىسىدىكى ئىختىلاپ، بۇ تەرىقىدە داۋام قىلسا، چوقۇم قوراللىق توقۇنۇشقا ئايلىنىدۇ ۋە بۇ پۇرسەت بىزنىڭ چوڭ بىر قېتىملىق ئازادلىق جېڭىگە ئاتلىنىش ئىمكانىيىتىنى يارىتىدۇ، سوۋېت ئىتتىپاقى بىزگە ياردەم بېرىدۇ» - دەپ تەخمىن قىلدى.

تارىخنىڭ بەزەن تەكرارلىنىشىدەك ئىلمىي ھەقىقەتنىڭ ماھىيىتىنى ۋاقتىدا چۈشىنىپ يېتەلمەسلىك، تارىختىكى ئاغمىچىلىق، مەنپەئەت ئۈچۈن ساتقۇنلۇق، يېرىم يولدا قوشۇلغان

ھەمراھلارنىڭ ۋاپاسزلىقى ۋە خىيانىتى تەكرار - تەكرار ئۇنتۇلۇپ كېتىش، تەجرىبە - ساۋاقلاردىن دەرس ئالماسلىق بىزنى تارىختا قانداق ئېغىر، قانلىق بەدەل ئۆتەتكەن بولسا بۇ قېتىم شۇنداق بەدەل ئۆتەيدىغانلىقىمىزنى پەرەز قىلالىمىدۇق.

ئەمما، ئاقىۋىتىنى بىلسەكمۇ بىلىپ تۇرۇپ بۇ يولغا تەۋەككۈل قىلىپ كۆردۈك. مەجبۇر ئىدۇقكى، چۈنكى پىچاق سۆڭەككە يەتكەن ئىدى. مەجبۇر ئىدۇق چۈنكى بىزنىڭ تارىخى، جۇغراپىيىسى، ستېراگىيىلىك ئورنىمىز، شەرت - شارائىتىمىز شۇنداق ئىدى...

«ئېتىمنى بەختىيار قويدى، خۇدا بەرمەسمۇ بەختىمنى، خۇدا بەرگەندە بەختىمنى، ئالۇرمەن تاجۇ تەختىمنى»، دېگەندەك بىر تەرەپتىن ئۈمىدۋار بولساق، بىر تەرەپتىن «يېتىپ قالغۇچە، ئېتىپ قال» روھى بىلەن بۇ جەڭگە ئاتلاندىق. قول قوشتۇرۇپ، نالە قىلىپ، بىتەلەيلىكتىن قاقشاپ ئۆلۈمنى كۈتۈپ ئولتۇرۇش - مىللىتىمىزنىڭ شان - شەرىپىگە داغ چۈشۈرەتتى...

مانا شۇ روھ ۋە ئىشەنچ بىلەن شەرقىي تۈركىستان خەلق ئىنقىلابى پارتىيىسى، ۋەتەننىڭ ھەرقايسى جايلىرىدا يەر ئاستى پائالىيەتلىرىنى جانلاندۇردى. ئىشەنچلىك مەلۇماتلارغا قارىغاندا، پارتىيىنىڭ قايتا يېڭىدىن تەشكىللىنىشى، پارتىيىنىڭ يېڭى پروگراممىسى، ھەرىكەت پىلان لايىھىسى، مەشھۇر قوماندان

ۋەتەننىڭ قەھرىمان ئەۋلادى مەتتىمىن ئىمىنوپىنىڭ باشچىلىقىدا، توختى قۇربان، نىياز ئۆمەر، قاسىم پەرسا، ئىسمائىل ئىبراھىم قاتارلىق ۋەتەنپەرۋەر زىيالىيلارنىڭ بىرلىكتە باش قاتۇرۇپ پىلانلىشى بىلەن مەيدانغا كەلگەن بولۇپ، پارتىيىنىڭ ھەرقايسى جايلىرىدىكى ئورگانلىرى رەتكە سېلىنىپ قايتا تەشكىللەندى.

1964-يىلى مەركىزى بىيۇرو قەشقەرگە يۆتكەلدى. قەشقەر رايونى ئۇيغۇرلارنىڭ ئەڭ زىچ ئولتۇراقلاشقان، چەتئەللەر بىلەن چېگرىلىنىش يېقىن، ستېراگىيىلىك ئورنى مۇھىم جاي بولۇپ، ئوڭۇشلۇق ۋە ئوڭۇشسىز ھەرقانداق شارائىت ئاستىدا بىر چىقىش يولى تېپىش مۇمكىنچىلىكى بار، دەپ ھېسابلاندى. (خىتاي ھۆكۈمەت دائىرىلىرىنىڭ قارىشىچە «ئوت مەركىزى» قەشقەر ئىدى).

شەرقىي تۈركىستان خەلق پارتىيە مەركىزىي كومىتېتى، خىتاينىڭ شەرقىي تۈركىستاندا يۈرگۈزۈۋاتقان ھاكىمىيەت سىستېمىسىدىكى يۈز بېرىش ئېھتىماللىقى بولغان بىر قاتار قالايمىقانچىلىقتىن پايدىلىنىپ، ۋاقىتنى چىڭ تۇتۇپ دەرھال مەخپىي ھالدا تەشۋىق - تەرغىبات، ئەزا تەرەققىي قىلدۇرۇش خىزمىتىنى باشلىۋەتتى. بۇ ئىنتايىن ئاقىلانە بىر قارار ئىدى. «ئىتتىپاق» ژۇرنىلى، «ئىستىقلال» گېزىتى قاتارلىق شىپىگراپ بىلەن بېسىلىپ، كۆپەيتىلىپ يوشۇرۇن تارقىتىلدى.

ئۇنىڭ بىلەن بىرلىكتە دەسلەپكى قەدەمدە 10 مىڭ كىشىلىك نامايىش ئۇيۇشتۇرۇش، يۈزەنچە ئورۇندىكى بېنزىن ئىسكىلاتلىرىغا ئوت قويۇۋېتىپ، پەيلومەيداندىكى مەھبۇسلارنى قۇتقۇزۇپ قوراللاندىرۇشۇش ئومۇمىي قوزغىلاشقا تەييارلىق ئىشلىرى باشلاندى ۋە بۇ ئىشلارغا قەشقەرنى مەركەز قىلغان جەنۇبىي تەڭرىتاغ بىيۇروسىنىڭ باشلىقى قادىر ساۋۇت مەسئۇل قىلىندى.

1965-يىلى 8-ئايدا قادىر ساۋۇتنىڭ ئورۇنلاشتۇرۇلۇشى بىلەن پالتا مەتتىمىنىڭ پەيلو مەيداندىكى مەسئۇل خىزمىتىدىن پايدىلىنىپ يوشۇرۇن يۆتكەپ كېلىنگەن قوراللار « بوران پارتىيىسى» (ئەسلى خەلق ئىنقىلابى پارتىيىسىنىڭ بىر تارمىقى بولۇپ مەخپىيەتلىكنى ساقلاش ئېھتىياجىدىن ۋاقىتلىق بۇ ئىسىم قوللىنىلغان) ئەزالىرىغا تارقىتىلدى ۋە قىسقىغىنە ۋاقىت ئىچىدە مەيدان (ئەمگەك بىلەن ئۆزگەرتىش مەيدانى) خىتاي ئەسكەرلىرىدىن تازىلاندى.

ئەمما، سىرتتىن كېلىدىغان ياردەم ۋە قوراللار يېتىپ كېلەلمىدى. ئۇ ئارىلىقتا يۈزلەرچە ماشىنا بىلەن قەشقەر تەرەپتىن كەلگەن خىتاي ئەسكەرلىرىنىڭ قاتمۇ قات قورشاۋىغا چۈشۈپ قالغان مۇجاھىدلار تۆت سائەتكىچە زەمبىرەك تانكىلارغا قارشى بەرداشلىق بەردى. 37 مۇجاھىد شېھىت بولدى. (ياتقان جايلىرى جەننەتتىن بولسۇن. ئامىن!) يۈزلەرچە خىتاي ئەسكىرى يەر چىشىدى ۋە

يارىدار بولدى.

تەشكىلاتچىلاردىن قانداق ساۋۇت تۈرىمىدە قىيىن ئۆلتۈرۈلدى. قالغان مۇجاھىد پارتىيە ئەزالىرى جازا تېخىمۇ ئېغىرلاشتۇرۇلۇپ ئۆلۈم جازاسىغا، مۇددەتلىك ۋە مۇددەتسىز قاماق جازاسىغا ھۆكۈم قىلىندى. قەشقەر ۋىلايىتى تەۋەسىدە بىر قانچە ئايغىچە ھۆكۈم سۈرگەن دۆلەت تېررورى، تۇتقۇن قىلىشلار ھەممە كىشىنى جېنىدىن جاق تويغۇزۇۋەتتى. شۇنىڭ بىلەن «خپ» نىڭ خىزمىتى تېخىمۇ مەخپىي ھالەتكە كۆچتى.

1966 - يىلى 5 - ئايدا ماۋزېدۇڭنىڭ بىۋاسىتە قول تىقىشى بىلەن ئاتالمىش «پروپىتارىيات مەدەنىيەت زور ئىنقىلابى» باشلاندى.

«بۇرژۇئا ئىلىم نوپۇزلۇقلىرىنى پىپەن قىلىش» دىن باشلاپ «تۆت كۈننى يوقىتىش»، «كاپىتالىزم يولىغا قاراپ ماڭغان ھوقۇقلاردارلارنى پىپەن قىلىش»، تارتىپ چىقىرىشىغىچە بولغان مەزگىلدە جاللات ۋاڭ ئىنماۋ شەرقىي تۈركىستاندا، بۇ ھەرىكەتنىڭ تىغ ئۈچىنى مىللىي كادىرلارغا، بىلىملىك زىيالىيلارغا، دىنىي ئۆلىمالارغا قاراتتى.

«ئوڭچى»، «يەرلىك مىللەتچى»، «پانتۈركىست»، «پان ئىسلامىست»، «ئەكسىلىنقىلابچى»، «بۇزۇق ئۇنسۇر»، «كونىلىق تەرەپدارلىرى ئۇنسۇر»، «قاراڭغۇ بازارچى» ۋە ھاكازا دېگەن قالىقلارنى

كيدۈرۈپ، قاتتىق قوللۇقلۇق بىلەن جازالىدى. كېيىن ۋاڭ ئىنماۋنىڭ ئۆزىمۇ « كاپىتالىزم يولىغا قاراپ ماڭغان ھوقۇقدار» دەپ ئاتىلىپ يوقىتىش ئوبىكتىۋىغا ئايلاندۇرۇلدى...

شەرقىي تۈركىستان تەۋەسىدە مىڭلارچە ئاممىۋى تەشكىلاتلار قۇرۇلدى، ھەرخىل دەيدەبىلىك، مەنالىق ئىسىملار بىلەن ئاتالغان بۇ تەشكىلاتلار ۋاڭ ئىنماۋنى قوغدىغۇچىلار (بۇلارنىڭ شوئارى، ئاپتونوم رايونىنىڭ مۇئاۋىن سېكرېتارى ۋوگۋاڭ، لۈي جەنرېن، جاك جۇڭخەن، بۇرھان شەھىدى ۋە ئىمىنوپلارنى يوقىتايلى، دېگەندىن ئىبارەت ئىدى) بۇ تەرەپتىكىلەر ۋاڭ ئىنماۋ ياخشى يولداش! دەپ جارسالاتتى.

يەنە بىر تەرەپ بولسا ۋاڭ ئىنماۋنى يوقىتايلى! دەپ ئوتتۇرىغا چىققان ئىدى.

يەنە بىر گۇرۇھ بولۇپ بۇلار ھەرىكىلى كۆز قاراشقا قارشى تۇرۇپ بى تەرەپ ھالدا تۇرۇشاتتى. شەرقىي تۈركىستاندا شۇ ۋاقىتنىڭ ئۆزىدە 3 چوڭ خىتاي تەشكىلاتى بار ئىدى. خەلق ئىنقىلابىي پارتىيىسى ئەزالىرى بۇ ئۈچ خىتاي تەشكىلاتىغا تەكشى تارقالغان بولۇپ، ئۆزىنىڭ ئىستراتېگىيىسى ئۈچۈن مەخپىي ھەرىكەت قىلىۋاتاتتى. كۆرۈنۈشتە ئۇلار بىر بىرى بىلەن رەقىبلەردىن ئىدى. شەرقىي تۈركىستان خەلق ئىنقىلابىي پارتىيىسىنىڭ ئىچكى

جەھەتتىن ماسلىشىپ ھەرىكەت قىلىشى نەتىجىسىدە ۋەتىنىمىزنىڭ ھەرقايسى جايلىرىدا خىتاينىڭ دۆلەت ئاپپاراتى پالەچ ھالەتكە چۈشۈپ، ھۆكۈمەتسىزلىك ئانارخىزم تازا ئەۋج ئالغانىدى.

بولۇپمۇ 1967-يىلىنىڭ بېشىدا ماۋنىڭ ئايالى جياڭ چىڭنىڭ - «قەلەم بىلەن ھۇجۇم قىلىپ، ئەلەم بىلەن قوغدىنىڭلار»، - دېگەن چاقىرىقى چىقىشى بىلەن، پۈتۈن ئاممىۋى تەشكىلاتلار ئۆز ئالدىغا قوراللىنىپ بىر - بىرى بىلەن رەسمىي قوراللىق ئىلىشىشقا باشلىدى.

شەرقىي تۈركىستان خەلق ئىنقىلابى پارتىيىسى بۇ پۇرسەتتىن پايدىلىنىپ، ھەرقايسى تەشكىلاتتىكى ئەزالىرىغا قوشۇننى تېزلىكتە كېڭەيتىش، قورال - ياراق، ئوق - دورا توپلاشقا سەپەرۋەر قىلدى. رەھبەرلەر ئازادلىق كۈرەشكە پۇختا تەييارلىق قىلىش ئۈچۈن تەشكىلى قۇرۇلۇشنى رەتكە سېلىپ ھەرخىل پىلان - لايىھىلەرنى تۈزۈپ چىقىشتى...

شەھەر ئاھالىسى، مەكتەپلەردىكى زىيالىي ئوقۇتقۇچى، كادىرلار، ئىشچىلار، يېزىلاردىكى دېھقانلارنى قوزغاپ تەشكىلاتنى كېڭەيتىش، كەڭ كۆلەمدە ئەزا قوبۇل قىلىش، قورال توپلاشقا جىددىي تۇتۇش قىلىش، ئومۇمىي يۈزلىك قوزغىلىشقا تەييار بولۇپ تۇرۇش توغرىسىدا جىددىي خىزمەتلەر ئىشلەندى. شۇنىڭ بىلەن بىللە، ئۇزۇن

يىللىق تارىخقا ئىگە ۋە ئالتۇن تامغىسى، بايرىقى، ھۆكۈمەت تەرەپتىن مۇسادىرە قىلىنغان، ئەزالىرى ھەرخىل جازا ئۇسۇللىرى بىلەن باستۇرۇۋېتىلگەن» شەرقىي تۈركىستان ئىسلام پارتىيىسى» ئۆزىنىڭ تەشكىلى ئاپپاراتىنى قايتىدىن تەشكىللىدى.

دىنىي زاتلار تېزلىكتە ياشلار ۋە ئۆسمۈرلەرنى، يۇرتىنى قۇتۇلدۇرۇش، خەلقنى قوغداش ئۈچۈن غازات قىلالايدىغان، شېھىتلىكنى غايە بىلىدىغان، دىنىي ۋە تەنپەرۋەرلىك روھىدا تەربىيەلەش ئۈچۈن جانپىدالىق بىلەن خىزمەت قىلىشقا باشلىدى. تەشۋىقات - تەرغىبات ئىشلىرىنى كەڭ كۆلەمدە راۋاجلاندۇرۇش ئارقىلىق خەلقنى ئويغىتىپ، ئومۇميۈزلۈك قوزغىلاڭ كۆتۈرۈش ئۈچۈن زېمىن ھازىرلىدى. ھەرقايسى جايلاردا قوراللىق جەڭگىۋار گۇرۇپپىلار قۇرۇلدى.

شەرقىي تۈركىستان تەۋەسىدە ئاممىۋى ئاساسىي، خىتاي كوممۇنىستىك پارتىيىسىدىن نەچچە ھەسسە كۈچلۈك بولغان بۇ پارتىيىنىڭ ئۈرۈمچىدىكى مەركىزىي كومىتېتى، شۆبە بىيۇروسى بىرلىكتە «شەرقىي تۈركىستاننىڭ تەقدىرى»، «شەرقىي تۈركىستان خەلق ئىنقىلابى پارتىيىسىنىڭ ئومۇمىي پروگراممىسى»، «شەرقىي تۈركىستان خەلق ئىنقىلابى پارتىيىسىنىڭ نىزامنامىسى» قاتارلىق ھاياتى كۈچكە ئىگە ئەھمىيەتلىك ھۆججەتلەرنى تەييارلاپ ھەرقايسى جايلارغا تارقىتىدى.

شۇنداقلا شەرقىي تۈركىستان جۇمھۇرىيىتىنىڭ دۆلەت گىربى، دۆلەت بايرىقى نۇسخىلىرىنى ھازىرلىدى.

1968 - يىلى 2 - ئايدا شەرقىي تۈركىستان خەلق ئىنقىلابى پارتىيىسىنىڭ مەركىزى ھەيئەت رىياسىتى قۇرۇلغاندىن كېيىن، ھەرتەرەپكە ئادەم يوللاپ، ئالاقە باغلاشقا، تەشكىلاتنى كېڭەيتىپ كۈچەيتىشكە كىرىشتى.

بۇ ئارىدا شۇنى ئەستىن چىقارماسلىق لازىمكى، « مەدەنىيەت زور ئىنقىلابى » نىڭ قالايمىقانچىلىقى ھۆكۈم سۈرگەن شۇ كۈنلەردە « شىنجاڭ ئۇنىۋېرسىتېتى » نى مەركەز قىلغان « قىزىل 3 - لىيەن قوماندانلىق شتابى » قۇرۇلدى.

ختايچە « خوڭ سان لىيەن » دەپ ئاتالغان بۇ تەشكىلات ئالىي مەكتەپ ستۇدېنتلىرىدىن تەركىب تاپقان بولۇپ، « پارتىيە ئىچىدىكى كاپىتالىزم يولىغا قاراپ ماڭغان ھوقۇقدارلارنىڭ ئەدىپىنى بېرىش » نى مەقسەت قىلغان بولۇپ، شەرقىي تۈركىستاندىكى ئۇيغۇر كادىرلارنىڭ چوڭ - كىچىك ھەممىسى بىردەك تارتىپ چىقىرىلىپ كۈرەش - پىپەنگە تارتىلغان ئىدى.

« ئاپتونوم رايون » نىڭ مۇئاۋىن رەئىسى، سابىق مىللىي ئارمىيىنىڭ قوماندانلىرىدىن بولغان گېنېرال مەمتىمىن ئىمىنوپ « مەسىلە تاپشۇرۇش »، « كۈرەش قىلىش » باھانىسى بىلەن ئۇنىۋېرسىتېتتا ساقلىنىپ قالغان ئىدى. ئەمەلىيەتتە بۇ زات،

قېزىل 3- لىەن تەشكىلاتى تەرىپىدىن قوغداپ قېلىنغان ئىدى. قېزىل 3- لىەن - ئاساسەن ئۇيغۇر، قازاق ئوقۇغۇچىلىرىدىن تەركىب تاپقان بىر سىياسىي تەشكىلات بولۇپ، ئۇلارنىڭ رەھبەرلىك يادروسى- ئابىت، ئايتان، ئالىم غازى قاتارلىق ياشلاردىن تەركىب تاپقان ئىدى.

بۇ ھەرىكەت « ئاپتونوم رايونلۇق ھۆكۈمەت ئىشخانىسى، مۇناسىۋەتلىك ئىدارىلەرنىڭ ئارخىپلىرىدىن قولغا چۈشكەن مۇھىم ماتېرىياللار ئاساسىدا، خىتاي ئارمىيىسىنىڭ شىنجاڭغا كىرىشىنىڭ ئالدى كەينىدىكى ۋەقەلەردىكى ئارقا پىلانلىرى، «ئەكسىلەنقىلا بچىلارنى باستۇرۇش»، «ئۈچكە قارشى كۈرەش». «بەشكە قارشى كۈرەش» ھەرىكىتى، « ئوڭچى يەرلىك مىللەتچىلىككە قارشى تۇرۇش كۆرۈشى» ۋە ئۇنىڭ سەھنە ئارقىسى، 60- يىللاردىكى ئاچارچىلىق، باي ناھىيىسىدىكى ئاچارچىلىقتىن ئۆلگەن 10 مىڭدىن ئارتۇق ئادەمنىڭ ئەھۋالى ۋە ئۇنىڭ ئارقا كۆرۈنۈشى»، تىزما ماقالىلەر بولۇپ يېزىلىپ ۋە تەننىڭ بۇلۇڭ - پۇچقاقلرىغىچە تارقىتىلدى. شىپىگراپتا بېسىلىپ كۆپەيتىلىپ تارقىتىلغان بۇ ماتېرىياللار ئىچىدە: « ۋاڭ ئىنماۋنىڭ مىللىي سىياسەتتىكى تۈتەك پەردىسىنى يىرتىپ تاشلايلى!»، دېگەن ماقالىلەر توپلىمى ئالاھىدە دىققەتكە سازاۋەر ئىگە بولغان ئىدى. بۇ مەخپىيەتلىكنىڭ ئوتتۇرىغا چىقىشىدا مەرھۇم ئىمىنوپنىڭ

رولى ناھايىتى چوڭ بولغانىدى.

1968- يىلى 3- مارتتا، خىتاينىڭ شەرقىي شىمالى رايونىدا سوۋېت ئىتتىپاقى بىلەن چېگرا سىزىقى بولغان ئامۇر دەرياسىنىڭ تۆۋەن ئېقىمىدىكى جىنباۋداۋ (رۇسلارنىڭ دامانسكى ئارىلى) دا چېگرا توقۇنۇشى يۈز بەردى. . ئۇزاق ئۆتمەي تارىخاتايىنىڭ تېرەكتى رايونىدا يەنە بىر قېتىملىق قوراللىق توقۇنۇش بولدى.

بۇ ھادىسىلەر ئىككى دۆلەت مۇناسىۋىتىدىكى زىددىيەتلەرنىڭ نەقەدەر يامانلاشقانلىقىنىڭ بىر ئىشارىتى ئىدى.

شەرقىي تۈركىستان خەلق ئىنقىلابى پارتىيىسى ۋاقتىنى چىڭ تۇتۇپ، چوڭ قوزغىلاڭغا تەييارلىق قىلىش پائالىيىتىنى قانات يايدۇردى. خىتاي دائىرىلىرىنىڭ ئاشكارىلىشىچە، شۇ مەزگىلدە،

« شەرقىي تۈركىستان خەلق ئىنقىلابى پارتىيىسى ئىلى شۆبىسى، ئۈرۈمچى شۆبىسى، ئالتاي شۆبە بىيوروسى ئىلگىرى - ئاخىر بولۇپ 12 قېتىم سوۋېت ئىتتىپاقى بىلەن موڭغۇلىيەگە ئادەم ئەۋەتىپ

قورال - ياراق، تىلگراپ ئاپپاراتى ھەمدە ھەربىي ئىشلار مەسلىھەتچىسى ئەۋەتىپ بېرىشنى تەلەپ قىلغانىدى. سوۋېت

ئىتتىپاقىنىڭ جاسۇسلۇق ئاخبارات ئورگىنى ئۇيغۇرىستانغا 9 تۈركۈمدە خۇپىيانە ھالدا 14 ئادەم قېتىم تېلېگراف ئاپپاراتى،

قورال - ياراق ۋە ھەرىكەت خىراجىتى كىرگۈزۈپ، شەرقىي

تۈركىستان خەلق ئىنقىلابى پارتىيىسى بىلەن ئالاقىلەشتى»،

« بۆرتالا شۆبىسى چېگرا مۇداپىئە گازامىسى ئاتلىق ئەسكەرلەر تارماق ئەترىتى ۋە ساقچىخاننىڭ قورال - ياراقلارنى بۇلىغاندىن كېيىن قارا تولۇق تېغىنىڭ ئېغىزىدا قورال - يارق بازىسى قۇرۇپ، پارتىزانلىق ھەرىكىتى ئېلىپ بېرىش قەستىدە بولدى،» دەپ يازىدۇ.

شەرقىي تۈركىستان خەلق ئىنقىلابى پارتىيىسى بۆرتالا شۆبىسى ھەققىدە سۆز ئېچىلغانىكەن، بۇ ھەقتە بىر ئاز توختىلىپ ئۆتسەك ئارتۇقچە بولماس.

بيۇرونىڭ رەھبىرى، سابىق مىللىي ئارمىيە ئوفىتسېرلىرىدىن بىرى، مىللەتسۆيەر، ۋەتەنپەرۋەر قەھرىمان شەيخاجى ئىيسا بولۇپ، 1962 - يىلىدىن كېيىن خىتاي سوۋېت مۇناسىۋەتلىرى يىرىكلەشكەن ۋە بۇ سەۋەبتىن شەرقىي تۈركىستاندا شەكىللەنگەن يېڭى ۋەزىيەت ئاستىدا خەلق ئىنقىلابى رەھبەرلىرىدىن بىرى، مەشھۇر مىللىي قەھرىمانىمىز نىياز ئۆمەر تەرىپىدىن تەشكىلاتقا قوبۇل قىلىنغان.

ئۇندىن باشقا بۆرتالادىكى ۋەتەنپەرۋەر، ئابرويلۇق كىشىلەردىن مەمەت ئىمىن ئىيسا بايپۇ، مۇھەممەد ھاجىيېۋ (مىللىي ئارمىيە ئوفىتسېرلىرىدىن)، غاپپار ھەسەن، ئىسمائىل پالۋان قاتارلىق كىشىلەرمۇ تەشكىلاتقا قوبۇل قىلىنغان.

1968 - يىلى يازدا، شۆبە مەركىزى كومىتېتىنىڭ يوليورۇقىغا

ئاساسەن پائالىيەتنى كۈچەيتىپ تەشكىلاتنى كېڭەيتىشكە كىرىشتى. يېڭى ئەزا قوبۇل قىلىش، كەڭ - كۆلەمدە تەشۋىقات، تەرغىبات ئېلىپ بېرىش بىلەن شۇغۇللاندى. ئۈرۈمچىدىكى ستۇدېنتلار ھەرىكىتىنىڭ باشلامچىلىرى (قىزىل 3 - روتا) ئەسلى بۆرتالالىق ئابىت ياقۇپ، ئايتان يۈسۈپخانلار بۆرتالاغا كېلىپ، شەيخەجى بىلەن كۆرۈشۈپ ئالاقىلەشكەندى.

1969 - يىلى 7 - فېۋرال كۈنى ئېچىلغان مەخپىي يىغىندا، شۆبە بىيۇرونىڭ ئەزالىرى رەسمىي بېكىتىلىپ، شەيخەجى رەھبەر بولۇپ سايلاندى. ۋەزىپىلەر تەقسىم قىلىندى. پروگراممىلار قارارلاشتۇرۇلدى. ئۈرۈمچىدىكى مەركىزى كومىتېت پېرىزدېمۇمى تەرىپىدىن ئەۋەتىلگەن ئىسمائىل ئىبراھىم، ئابىت ياقۇپ، ئايتان يۈسۈپخان قاتارلىق بەش كىشىنىڭ 1969 - يىلى 21 - فېۋرال 5 ئات ۋە يان قوراللار بىلەن جابدۇنۇپ شىمالدىكى بوردا تاغ يولى ئارقىلىق خىتايلار « ئۇچار قاناتمۇ ئۆتەلمەيدىغان پولات قورغان» دەپ داۋراڭ سالغان چېگراسىدىن ئامان ئېسەن سوۋېت ئىتتىپاقى تەۋەسىگە ئۆتۈپ كېتىشكە شەرت ھازىرلاپ بەرگەندى.

خىتاي ساقچى دائىرىلىرى، جاسۇسلۇق ئورگانلىرى ئىتتەك بۇراپ، تىمسىقلاپ بۇ تەشكىلاتنىڭ پېيىگە چۈشتى.

شەيخەجى باشچىلىقىدىكى تەشكىلات ئەزالىرى تەشۋىق ۋاراقلىرى تارقىتىش، خەلقنى قوزغاش، لازىملىق قورال - ياراق

توپلاش، پەيتى كەلسە مىللىي ئىنقىلابنى بۆرتالادىن باشلاشقا جىددىي تۇتۇش قىلماقتا ئىدى.

1969- يىلى 3- ئاينىڭ 3- كۈنى يۈزبەرگەن جىنباۋداۋ ۋەقەسىدىن كېيىن پۈتۈن دىققەت ئېتىبارىنى چېگرا رايونلارغا قاراتقان خىتاي دائىرىلىرى، بەزى خائىن، تۇراقسىز ئىنسانلارنىڭ پاش قىلىشى بىلەن تەشكىلاتنىڭ بىر قىسىم غوللۇق ئەزالىرى تۇتقۇن قىلىندى.

4- ئاينىڭ 18- كۈنى تەشكىلات رەھبەرلىرىدىن شەيخىھاجى، ئابلىكىم خۇدابەردىلەر قولغا ئېلىندى.

ئەينى زاماندا بەزىلەرنىڭ چەتئەلگە چىقىپ كېتىش تەكلىپىنى رەت قىلغان شەيخىھاجى تۈرمىدە، ئىقرار قىلدۇرۇش، باشقىلارنى پاش قىلىش ئۈچۈن قوللانغان ئېغىر ئازاب، قىيىن قىستاقلارغا باتۇرانە بەرداشلىق بەردى. سەپداشلىرىنى ساتمىدى. ھەر كۈنى ۋەھشىيانە تاياق، قىيىن - قىستاق ئازابلار ئۇنى باش ئەگدۈرەلمىدى. ھەتتا، كامپىرغا ئۆز ئادەملىرىنى كىرگۈزۈپ ئۇردۇردى، خورلىدى. ھېچ نەرسىنى ئىقرار قىلمىدى، ھەقىقىي قەھرىمانلىقنىڭ بۈيۈك ئۈلگىسىنى ياراتتى.

1970- يىلى 21- مارت، خىتايلارمەزكۇر تەشكىلاتنىڭ ئەزالىرىنى جازالاش مەقسىتى بىلەن ئاتالمىش « ھۆكۈم ئېلان قىلىش چوڭ يىغىنى » ئۇيۇشتۇرۇلدى. كوچا-كوچىلاردا تانكا،

برونېۋېك، زەمبىرەكلەرنى توختىتىپ ھازىرلا ئۇرۇش بولىدىغاندىكىدەك سۈرلۈك بىر ھالەت شەكىللەندۈرگەنىدى.

بۇنىڭدىن بىر ئاي بۇرۇنلا، پۈتۈن ئىدارە - جەمئىيەت، يېزا - قىشلاقلاردا خەلقنى، سوتلىنىۋاتقان 20 نەپەر ئىنقىلابچىنىڭ ئۆلۈم بىلەن جازالاندۇرۇلۇشى ئۈچۈن جامائەت پىكرى توپلاش ۋە بۇ ئارقىلىق «ئۆلتۈرمىسە خەلقنىڭ غەزىپى بېسىلمايدۇ...» دېگەن گەپنى ھۆكۈمنامىگە كىرگۈزۈش ۋە بۇنىڭ « ئاممىنىڭ رايى» ئىكەنلىكىنى ئىسپاتلاش ئۈچۈن مەجلىس ئۈستىگە مەجلىس، يىغىن ئۈستىگە يىغىن ئېچىپ ئادەم توپلاپ، قامالغانلارنى ئەيىبلەش، ھاقارەت قىلىشقا مەجبۇرلىغان ۋە « ئۆلۈم جازاسى بېرىلسۇن» دېگۈزگەنىدى.

21- مارت كۈنى پۈتۈن بۆرتالا ئاھالىسىنى توپلاپ سوغۇق يەردە ئولتۇرۇشقا بۇيرۇق بەردى. ئورنىدىن تۇرۇشقا رۇخسەت قىلىنمىدى. ئاتالمىش « جىنايەتچىلەر» مەيدانغا ئېلىپ كېلىنگەندە بىر قانچە چوڭ ماشىنىدا چىش- تىرنىقىغىچە قوراللانغان ئەسكەرلەر بىرىنچى دەرىجىلىك ئۇرۇش ھازىرلىقىدا تەق تۇردى.

ئاتالمىش « جىنايەتچىلەر» قوللىرى باغلانغان، پۇتغا كىشەن سېلىنغان، تىللىرى ئىنچىكە سىم بىلەن باغلانغان، مەيدىسىگە « ئەكسىلەنقىلابچى» دېگەن تاختا ئېسىلغان ئىدى.

يېرىم سائەت ئىچىدىلا ھۆكۈم ئېلان قىلىنىپ، بۆرتالانىڭ

جەنۇبىدىكى دەريا بويىدا، شەيخەجى ئىيسا، ئابلىكىم خۇدابەردى، مەتتىمىن ئىيسابايېۋلەر ئېتىپ ئۆلتۈرۈلدى. قالغانلارغا 20 يىلدىن 5 يىلغىچە قاماق جازاسى بېرىلدى. (قىيىن - قىستاق، ئازاب - ئوقۇبەت، تاياق - توقماق، ئاچلىق - ئۇسسۇزلۇق ئازابىدىن مەرھۇم شەيخەجى ئورۇغلاپ كىچىككەنە بالغا ئوخشاپ قالغانىدى).

ھۆكۈم بۆرتالا شۆبە ھەربىي رايون ھەربىي سوت تەرىپىدىن چىقىرىلغان بولۇپ، شۆبە ھەربىي رايوننىڭ قوماندانى دۇڭ شاكى سىڭ شۇنداقلا ئۈرۈمچىدىن مەخسۇس تەكلىپ بىلەن چاقىرىلغان جاللات گېنېراللار قاتارىدا مىللىي مۇناپىق، خىتاي ئارمىيىسىنىڭ گېنېرال مايورى زاھىر ساۋدانوپمۇ يىغىن مۇنبىرىدە ئولتۇرغانىدى. نۇرغۇن كىشىلەر چاندۇرماي كۆز ياشلىرىنى تۆكۈپ، ئۈنسىز ئاھ ئۇردى، «شېھىتلەر قەلبىمىزدە مەڭگۈ ھايات!»، دېيىشكەندى. (قىرغىستان "ئىتتىپاق" گېزىتى، "تارىخىمىزدىكى يارقىن سىمالار" دىن ئىلىندى).

شەرقىي تۈركىستان خەلق ئىنقىلابى پارتىيىسى بۆرتالا شۆبىسىنىڭ ئېغىر تالاپەتكە ئۇچرىشى، ئەزالىرى ۋە رەھبىرى خادىملىرىنىڭ قۇربان بۆلىشى، پۈتۈن شەرقىي تۈركىستان خەلقى ئۈچۈن زور بىر يوقىتىش بولدى. خىتاي مۇستەملىكىچى زالىملىرى «بۆلگۈنچىلىك، ۋە

بۆلگۈنچىلەر ئۈستىدىن قازىنىلغان بۈيۈك غەلبە» دەپ ھۆركىرىدى. خىتاينىڭ ئىچكى ماتېرىياللىرىدا «... شەرقىي تۈركىستان خەلق ئىنقىلابى پارتىيىسى بۆلگۈنچىلىك گۇرۇھى 1970- يىلى 3- ئايدا تارمار قىلىندى...» دەپ چار سالدى. بۆرتالا شۆبىسىنىڭ يوقالغانلىقىنى «پۈتۈن شەرقىي تۈركىستاندىكى خەلق پارتىيىسىنىڭ يوقىتىلغانلىقىدىن دېرەك بېرىدۇ» دەپ ۋەتەن ئىچىدىكى بىر قىسىم ئاممىنى ۋاقىتلىق ئالدىدى. ئەمما، بۇ پارتىيە يوقىتىلمىغان ئىدى، ھېلىمۇ مەۋجۇت ئىدى، ئۇنىڭ خىتاي كوممۇنىستلىرى تەرىپىدىن يوقىتىلىشى ئەسلا مۇمكىن ئەمەس ئىدى!

خىتاي كوممۇنىست دائىرىلىرى بۇ پارتىيىنىڭ تامامەن يوقىتىلغانلىقىنى خەلق ئاممىسىغا تەكرار ئېيتقان بولسىمۇ، يەنىلا ئۇنىڭ تەشۋىقات ۋاراقچىلىرى، «مەشئەل» گېزىتى. «ئىستىقلال» گېزىتى قاتارلىق گېزىتلىرى ھەر كۈنى دېگۈدەك كوچا- كوچىلاردا مەخپىي ھالدا كەڭرى تارقىتىلماقتا ئىدى. ئۇندىن باشقا يەنە، سوۋېت ئىتتىپاقىنىڭ ئالمۇتا، تاشكەنتتىن بېرىلىدىغان ئۇيغۇرچە رادىئو دولقۇن خەۋەرلىرى شۇنداقلا «ۋەتەننى قۇتقۇزۇش» رادىئوسىنىڭ خەۋەرلىرىمۇ شەرقىي تۈركىستان خەلق ئىنقىلابى پارتىيىسىنىڭ ھەرىكەت پائالىيەتلىرىنى ھەركۈنى دېگۈدەك ئاڭلىتىلىپ تۇراتتى.

1969 - يىلى، شەرقىي تۈركىستان خەلق ئىنقىلابى پارتىيىسى «شمالدىن شەپە بېرىپ، جەنۇبىنى تىزگىنلەش» تكتىكىسىنى قوللىنىپ، ئومۇمىي يۈزلىك قوراللىق قوزغىلاڭ كۆتۈرۈش قارارىغا كەلدى. 6 - ئاينىڭ 28 - كۈنى قوراللىق قوزغىلاڭنىڭ كۆتۈرۈلۈش كۈنى قىلىپ بېكىتىلدى.

سانجى، قاراماي، شىخەنزە، غۇلجا بۆرتالا، چۆچەك - تارباغاتاي ۋىلايىتى، ئالتاي قاتارلىق شىمالدىكى شەھەرلەردە بىرلا ۋاقىتتا پارتلىتىش ۋەقەسى پەيدا قىلىش بىلەن بىرلىكتە تەشۋىقات ۋاراقچىلىرىنى كۆپلەپ تارقىتىپ، دۈشمەننىڭ دىققىتىنى شىمالغا بۇراپ، جەنۇبى تەرەپتىكى قوزغىلاڭچىلار قەشقەر ئەتراپىدىكى ناھىيىلەردە قوراللىق قىسىملارنىڭ قوراللىرىنى تارتىۋېلىپ ئاتۇش تەرەپكە يۈزلىنىپ، ئۇلۇغچاتقا ھۇجۇم قىلىپ، چېگرا مۇداپىئە قىسىملىرىنى قورالسىزلاندۇرۇپ، چېگرىنى ئېچىۋېتىش، ئەسكىرى كۈچىنى مەركەزلەشتۈرۈپ قەشقەرگە ھۇجۇم قىلىش، پۈتۈن ناھىيە، يېزىلار تەڭلا قوزغىلىپ قەشقەرنى ئىگىلەش بىلەن بىر ۋاقىتتا شەرقىي تۈركىستان جۇمھۇرىيىتىنىڭ قايتىدىن قۇرۇلغانلىقىنى پۈتۈن دۇنياغا ئاڭلاتقاندىن كېيىن ئافغانىستان، پاكىستان، ھىندىستان ئارقىلىق چەتئەللەر بىلەن بولغان دىپلوماتىك مۇناسىۋەتنى باغلاپ جىددىي ۋە تىز سۈرئەتتە قورال - ياراق سېتىۋېلىپ ئۈرۈمچىگە قاراپ ھۇجۇم باشلاش، ئاخىرىدا پۈتۈن

شەرقىي تۈركىستان زېمىنىدىن خىتاي تاجاۋۇزچىلىرىنى قوغلاپ چىقىرىپ، ئازاد - ھۆر، مۇستەقىل بىر دۆلەت قۇرۇپ چىقىش مەقسىتىگە ئېرىشىش پىلانلانغان ئىدى.

يېپىشكەن ئەرك ئۈچۈن سىزمۇ قورالغا،
 قىساستىن قىسسەلەر قالسۇن زامانغا.
 شېھىتلەر قىنىدا نەملەنگەن تۇپراق،
 ئۇ سېنىڭ ۋەتىنىڭ تارىخىڭغا باق..

....

بۇ ھەرىكەت پىلانلىرىنىڭ ئەمىلىلىشىدە ئەڭ زور ئۈمىد «چەتئەلنىڭ» ياردىمى ئىدى. ۋەدىلەر، كېلىشىملەر ھەتتا قەسەملەرگە كۆرە ئاخىرغىچە بىر سەپتە كۈرەش قىلىش، ھايات - ماماتتا بىرگە بولۇش، غەلبىدە - مەغلۇبىيەتتە ئورتاق بولۇش پرىنسىپى ئاساسىدا چېگرا بويلىرىدا تايانچى ھەربىي بازا قۇرۇش، ئەسكىرى ئىشلاردا بىر تۇتاش پىلانلاپ بىر مەركەزدىن قوماندانلىق قىلىش، ئارقا سەپ تەمىنات (قورال - ياراق، ئوق - دورا، يېمەك - ئىچمەك، كۈچ تولۇقلاش...) خىزمەتلىرىنى تولۇق ۋە يېتەرلىك دەرىجىدە كاپالەتكە ئىگە قىلىش، تەشۋىقات - تەرغىبات ئىشلىرىنى كۈچەيتىپ، خەلقئارادا جامائەت پىكرى توپلاش، ھوقۇقى داۋادا،

شەرقىي تۈركىستان خەلقىنىڭ ئۆزىنى - ئۆزى ئىدارە قىلىش، مۇستەقىل دۆلەت قۇرۇشنىڭ تەبىئىي ھەقىقىي ئىكەنلىكىنى دۇنياغا ئاڭلىتىش باش تارتىپ بولمايدىغان مەسئۇلىيەت ۋەزىپىسى ئىدى.

شەرقىي تۈركىستان خەلقى بۇ يولدا قانچىلىك ئېغىر بولسىمۇ بەدەل تۆلەشكە رازى ئىدى. پەقەت بىرلا مەقسەت - خىتاي تاجاۋۇزچىلىرىنى ۋەتەن تۇپرىقىدىن تەلتۆكۈس قوغلاپ چىقىرىش، مۇستەقىل ئۆز - ئۆزىگە خوجا بولغان بىر شەرقىي تۈركىستان دۆلىتىنى قۇرۇپ چىقىش ئىدى.

ئىشلار كۈتكەندەك ئۆز يولىدا بولمىدى. پىلانلار ئاستىن - ئۈستۈن بولدى. ئومۇمىي ۋەزىيەتتىن قورققان ۋە ئالاقزادە بولغان خىتاي ساقچى ئىدارىلىرى بارلىق كۈچىنى ئىشقا سېلىپ جاسۇسلۇق ئورگانلىرى ئارقىلىق بۇ مەخپىي تەشكىلاتنىڭ پېيىغا چۈشتى...!

خىتاي دائىرىلىرىنىڭ ئىچكى مەخپىي ھۆججەتلىرىنىڭ قەيت قىلىنىشىچە:

- «... 1969 - يىلى 1 - ئايدا ئۇيغۇر ئاپتونوم رايونلۇق جامائەت خەۋپسىزلىك قوغداش بۆلۈملىرى تەرىپىدىن تەشكىللەنگەن

مەخسۇس دېلو تەكشۈرۈش گۇرۇپپىسىنىڭ ئەتراپلىق تەكشۈرۈپ، رازۋېدكا قىلىش ئارقىلىق، شەرقىي تۈركىستان خەلق ئىنقىلابى پارتىيىسىنىڭ ھەرىكەت ئەھۋالىنى ئاساسى جەھەتتىن ئىگىلەپ ھەمدە تولۇق، ئىشەنچلىك پاكىتلارنى قولغا چۈشۈرۈپ بۇنىڭ ئازادلىقتىن بۇيان شىنجاڭدا يۈز بەرگەن ئەڭ چوڭ تەشكىلات، ئىكەنلىكى، بىر يۈرۈش مۇكەممەل پروگراممىسى، ئۇزۇنغا سوزۇلغان ھەرىكەت پىلانى بولغان ئەكسىلىنىنقىلابىي بۆلگۈنچىلىك گۇرۇھى دېلوسى ئىكەنلىكىنى بايقىدى..» دېيىلگەن...

بۇ تەشكىلاتنىڭ خاراكتېرى ۋە ئۇنىڭ مۇددىئاسى تولۇق ئىگەللەنگەندىن كېيىن ئۆز - ئۆزىگە ئىشەنمەي قالغان خىتاي ھۆكۈمەت دائىرىلىرى ھودۇقۇپ كېتىپ ئەھۋالنى، خىتاي دۆلەت باش مىنىستىرى جۇئىنلەيگە مەلۇم قىلىدۇ. خىتاي دۆلەت ئىشلار كابىنېتى بۇ ئىشنى جۇڭگونىڭ تەقدىرىگە مۇناسىۋەتلىك چوڭ ئىشلار قاتارىدا قارار ماقۇللاپ شەرقىي تۈركىستان زېمىنىغا خىتاينىڭ ئىچكى ئۆلكىرىلىرىدىن ئەسكىرى كۈچ يۆتكەپ كېلىشكە باشلايدۇ.

خىتاي ئىچكى ئىشلار كابىنېتىنىڭ قارارىدىن ۋاقىپ تاپقان شەرقىي تۈركىستان خەلق ئىنقىلابى پارتىيىسىنىڭ مەسئۇللىرى، دەرھال ھەرىكەتكە كېلىپ ھەرقايسى تەشكىلات پارتىيە ياچىيىكىلىرى، ھەر قايسى رايونلاردىكى يەر ئاستى تەشكىلات

باشلىقلىرىغا «مەخپىيەتلىكنى جانتىكىپ قوغداش، ئوڭۇشسىزلىقلارغا بەرداشلىق بېرىش، ئەزا تەرەققىي قىلدۇرۇشنى ۋاقتىنچە توختىتىش، مەلۇم مەزگىل سۇغا چۆكۈۋېلىش»، «ئۆلگەن بولۇپ يېتىۋېلىش» تاكتىكىسىنى قوللىنىپ پائالىيەتلەرنى ۋاقتىنچە توختىتىشقا، ئەھۋالنى كۆزىتىش» ھەققىدە يوليورۇق بېرىدۇ.

شۇنىڭ بىلەن بىر ۋاقىتتا سالاھىيىتى ئاشكارىلىنىپ قالغان بىر تۈركۈم كىشىلەر، ھەرخىل يوللار بىلەن چەتكە چىقىرىۋېتىلدى. مەركىزى كومىتېتنىڭ ئاساسلىق كىشىلىرى بىخەتەر جايلارغا يۆتكىلىپ مۇداپىئەلەندى. پېشقەدەم جۇمھۇرىيەت جەڭچىلىرى ۋە ئاساسى رەھبىرى كۈچلەر ئاستا - ئاستا جەنۇبقا يۆتكەلدى... ھەر دەۋردە بولغاندەك، بۇ قېتىمۇ ئەڭ مۇھىم باسقۇچ، ھالقىلىق پەيتتە، شەرقىي تۈركىستان خەلقىنىڭ ھاياتى، جانىجان مەنپەئىتىنى تارىختىن بىرى خىتايغا سېتىپ ئادەتلەنگەن «چەتئەل» يەنە ۋەدىسىگە، قەسىمىگە خىلاپلىق قىلىپ خائىن يۈزىنى يەنە بىر قېتىم كۆرسەتتى.

قوزغىلاڭغا ئۈچ كۈن قالغاندا، پۈتۈن پىلان ئاشكارىلىنىپ قالدى...!

1969 - يىلى 6 - ئاينىڭ 25 - كۈنى، خىتاي دۆلەت باش مىنىستىرى جۇڭيىنلەينىڭ بىۋاسىتە قول سىلىشى، بۇيرۇقى بىلەن

ختاي دۆلەت ئىچىدىكى ھەرقايسى ھەربىي رايونلارغا قاراشلىق ھەربىي قىسىملىرىدىن چاقماق تېزلىكىدە يۈزمىڭلىغان ھەربىيلەرنى ۋە قوراللىق ساقچى قىسىملىرىنى ۋە تىنىمىز مىقياسىغا يۆتكەپ ئەكېلىپ، يەرلىك بىڭتۇەن قىسىملىرىنىڭ ئىچكى جەھەتتىكى ماسلىشىشى بىلەن بىرلا ۋاقىتتا شىمالدىكى 15 شەھەردە قانلىق باستۇرۇش، تۇتقۇن قىلىش تېررورلۇق ھەرىكىتىنى باشلىدى...

پۈتۈن قاتناش يوللىرى قامال قىلىندى، ناھىيە يېزىلار قورشاۋغا ئېلىندى، ئالدىن قولغا چۈشۈرگەن «قارا تىزىملىك» بويۇنچە يول ئېغىزلىرىدا، ئۆي - ئۆيلەردە، مەھەللە - مەھەللىلەردە، مەكتەپلەردە، زاۋۇت - كان كارخانىلاردا، ئىدارە جەمئىيەتلەردە، نوپۇس تەكشۈرۈش باھانىسى بىلەن ئونمىڭلارچە شەرقىي تۈركىستان ئوغۇل - قىز پەرزەنتلىرى بىگۇناھ قارىقويۇق تۇتقۇن قىلىندى. تۈرمىلەر توشۇپ كېتىپ سولايدىغانغا بوش يەر تاپالماي، مەكتەپلەرنىڭ ئوقۇتۇش سىنىپلىرى، ئالىي، باشلانغۇچ ۋە ئوتتۇرا مەكتەپ شۇنداقلا تېخنىكوملارنىڭ سىنىپ، ياتاق بىنالىرى، كىنوخانا، تىياتىرخانىلار ھەممىسى دېگۈدەك تۈرمىگە ئايلاندۇرۇلدى.

شۇ قېتىمقى تۇتقۇندا، دەسلەپكى مەلۇماتلاردىن ئىگەللىشىمىزچە شەرقىي تۈركىستان خەلق ئىنقىلابى پارتىيىسىنىڭ ئەزالىرىدىن

32 مىڭ ئادەم تۇتقۇن قىلىنغاندىن باشقا يەنە 30 مىڭچە بىگۇناھ خەلقىمۇ تۇتقۇن قىلىنىپ ئوخشىمىغان دەرىجىدە جازاغا تارتىلغان. بۇ تۇتقۇن قىلىنغانلارنىڭ ئارىسىدا ئىز-دېرەكسىز غايىب بولغانلارنىڭ سانى ھازىرغىچە ئېنىق ئەمەس ئىدى...

گەرچە ئەھۋال شۇ دەرىجىدە ئېغىر بولغان بولسىمۇ، قەشقەرنىڭ ۋەزىيىتى بىر قەدەر ياخشى ئىدى. شىمالدىن جەنۇبقا مەخپىي كەلگەن پارتىيىنىڭ مەسئۇل خادىملىرى، شەرقىي تۈركىستان خەلق ئىنقىلابى پارتىيىسى قەشقەر بىيۇروسىنىڭ باش سېكرېتارى ئاخۇنوپنىڭ قوماندانلىقىدا يېڭى پىلانلارنى تۈزمەكتە ئىدى.

ئاخۇنوپنىڭ قولىدا زەرەپشان مۇستەقىل پولىكىدىن باشقا يەنە ھەرقايسى ناھىيە-يېزىلىرىدا مۇستەھكەم تايانچ پونكىتلىرى، خوتەن، قاراقاش، قاغىلىق، ئاقسۇ، ئاتۇش، ئاقتۇ، تاشقورغان، توققۇزاق، تاشمىلىق، بۇلاقسۇ، ئويتاغ، مۇجى قاتارلىق جايلاردا قوراللىق قىسىملىرى ۋە پارتىزانلىق ئەترەتلىرى بار ئىدى.

بۇ قوشۇنلار كۆرۈنۈشتە «پىرولېتارىيات مەدەنىيەت زور ئىنقىلابى» نامىدىكى ۋاڭ ئىنماۋنى يوقىتىدىغان ئاممىۋى تەشكىلاتلار بولۇپ «قەلەم بىلەن ھۇجۇم قىلىپ، ئەلەم بىلەن قوغدىنىش» نامى بىلەن قوراللانغان تەشكىلاتلار ئىدى.

(بۇ ھەقتە كېيىنكى بابتا تەپسىلىي توختىلىمىز)

«پرولېتارىيات مەدەنىيەت زور ئىنقىلابى» دەپ ئاتالغان بۇ ئاتالمىش ئاممىۋى خاراكتېرلىك ئىنقىلابتا، پۈتۈن خىتاي مىقياسىدا زور قالايمىقانچىلىق يۈز بەردى. خۇسۇسەن، ماۋزېدۇڭنىڭ ئايالى جاڭ چىڭ مەدەنىيەت ئىنقىلابى رەھبەرلىك گۇرۇپپىسىنىڭ مۇدىرلىق ھوقۇقىنى قولغا كىرگۈزۈۋېلىپ ئارقىدىنلا « قەلەم بىلەن ھۇجۇم قىلىپ، ئەلەم بىلەن قوغدىنىڭلار» دېگەن چاقىرىقنى چىقاردى. شۇنىڭ بىلەن پۈتۈن ئامما تەشكىلاتلارغا ئۇيۇشۇپ ئۆزىنى قوغداش مەقسىتى بىلەن قوراللىنىشقا باشلىدى. ئارمىيە ۋە قوراللىق قىسىملىرى كۆرۈنۈشتە « بى تەرەپ» بولۇۋالغان بىلەن « سولچىلارنى قوللايمىز» دېگەن باھانە بىلەن ئاممىۋى تەشكىلاتلارغا ئاستىرتىن سۈكۈت بەرگەندى. ھەر قايسى ئاممىۋى تەشكىلاتلار ئۆزىنى قوغداش شوئارى بىلەن كەلگەن يەردە قورال بۇلاشقا كىرىشتى. ھەتتا، سوۋېت ئىتتىپاقىنىڭ ۋېتنامغا توشۇپ كېتىۋاتقان بىر پويىز قوراللىرىنىمۇ ئاممىۋى تەشكىلاتلار ھەش - پەش دېگۈچە بۇلاپ كەتكەن ئىدى...

خىتاينىڭ ئىچكى ئەھۋالى يامانلاشقاندىن كېيىن ۋەزىيەتنى كونترول قىلىشقا كۆزى يەتمىگەن خىتاي مەركىزى ھۆكۈمەت ئورگانلىرى ئاممىۋى تەشكىلاتلارنىڭ قولىدىكى قوراللارنى دەرھال

يىغىۋېلىش ئۈچۈن جىددىي يىغىن چاقىرىپ، ماۋزېدۇڭنىڭ ئالىي يوليورۇقى، كومپارتىيە سىياسىي بىيۇرونىڭ قارارى، دەپ « 1969 - يىلى 23 - ئىيۇل بۇيرۇقى» نى چىقاردى. بۇيرۇقتا:

- «ھەرقايسى ئاممىۋى تەشكىلاتلار قوراللارنى تاپشۇرۇپ، چوڭ بىرلىشىشنى ئەمەلگە ئاشۇرۇش لازىم، تەشكىلات ئىچىدىكى بۇزۇق كاتتىۋاشلارنى ئامما ئۆزلىرى ھەرىكەتكە كېلىپ تۇتۇپ جامائەت خەۋپسىزلىك ئورگانلىرىغا تاپشۇرۇشى شەرت»، دەپ كەڭ تەشۋىقات ئېلىپ باردى. بۇنى كىشىلەر « 23 - ئىيۇل بۇيرۇقى» دەپ ئاتىدى. گەرچە، بۇ بۇيرۇق مەركەزنىڭ ماۋزېدۇڭنىڭ بۇيرۇقى دەپ جاكارلانغان بولسىمۇ، ئاممىۋى تەشكىلاتلار بۇ بۇيرۇققا ئانچە ئەھمىيەت بېرىپ كەتمىدى. چۈنكى، تەشكىلاتلار ئالدى بىلەن ئۆزىگە قارشى بولغان تەشكىلاتلارنىڭ ئالدىن قورال تاپشۇرۇشى لازىملىقىنى، ئاندىن ئۆزلىرىنىڭمۇ قورال تاپشۇرىدىغانلىقىنى بىلدۈرۈپ بىر - بىرىگە خىرىس قىلىپ، بەس سېلىشىپ قورال تاپشۇرۇشنى قەستەن رەت قىلىشىۋاتاتتى.

خىتاي مەركىزى ھۆكۈمەتنىڭ بۇ خىلدىكى بۇيرۇقى تازا ئۈنۈم بەرمىگەندىن كېيىن، خىتاي ھۆكۈمەت دائىرىلىرى « قۇم ئارىلاشتۇرۇش» سىياسىتىنى قوللىنىشقا باشلىدى.

يۈزمىڭلىغان خىتاي ئارمىيە ئەسكەرلىرىنى ئوتتۇرىغا چىقىرىپ ئۇلارنى يەرلىك ئاممىۋى تەشكىلاتلار، ئىدارە - جەمئىيەتلەرگە، كان

- كارخانلارغا ئەۋەتىپ مەركەزنىڭ قورال تاپشۇرۇش توغرىسىدىكى بۇيرۇقىنى ئىزچىللاشتۇرۇشقا مەقسەتلىك ئورۇنلاشتۇردى، بۇ ئەسكەرلەر ھەربىي فورمىدىكى كىيىملەرنى كىيگەن بولۇپ، قوللىرىدا ماۋزېدۇڭنىڭ ئەسەرلىرى، خىتاي مەركىزى ھۆكۈمەتنىڭ «يوليورۇقى» نى كۆتۈرۈۋېلىپ ئەتىدىن كەچكىچە قورال تاپشۇرۇش، چوڭ بىرلىشىشنى ئىشقا ئاشۇرۇش ھەققىدە تەشۋىقات ۋە مەجبۇرلاش سىياسىتىنى يۈرگۈزۈشكە باشلىدى.

شەرقىي تۈركىستان تەۋەسىدە، مىللىيلار كۆپ جايلاشقان رايونلاردا خىتاي ئارمىيىسى ئىچىدىكى مىللىي ئەسكەرلەرنى ئوتتۇرىغا چىقىرىپ، يەرلىك ئۇيغۇر خەلق ئارىسىغا سىڭدۈرۈپ كىرگۈزۈپ خىتاينىڭ «قورال تاپشۇرۇش ۋە چوڭ بىرلىشىش» نى ئىشقا ئاشۇرۇش ھەققىدە تەشۋىقات ئېلىپ باردى.

شۇ چاغدىكى بۇ ئىشلارغا بىۋاسىتە قول تىقىپ ئىشلىگەن ئۇيغۇر ئەمەلدارلىرىدىن « شىنجاڭ ھەربىي رايونى» نىڭ مۇئاۋىن قوماندانى گېنېرال مايور زاھىر ساۋدانوپ، « جەنۇبى شىنجاڭ ھەربىي رايونى» سىياسىي باشقارمىسىنىڭ مۇئاۋىن مۇدىرى ئولاتايوپ (قەشقەر خەلقى لاتايوپ - دەيدىغان). «جەنۇبى شىنجاڭ ھەربىي رايونى» نىڭ مۇئاۋىن سەنمۇجاڭ تۇراق ئىسمائىللار خىتاي ھۆكۈمىتىنىڭ بىر قاتار سىياسىي يېتەكچى ئىدىيىلىرىنى خەلققە تېڭىپ قورال تاپشۇرۇشقا ھەيدەكچىلىك قىلىش ۋەزىپىسىنى

ئۆتەۋاتاتتى .

ختاي ھاكىمىيىتىنىڭ بۇ خىل سىياسىتى كېيىنكى كۈنلەردە «ھۆكۈمەتنى ھەربىي ئىدارە قىلىش» دەپ ئاشكارا جاكارلاندى . ھەممە يەر «ھەربىي ئىدارە قىلىش» ئورگىنىغا ئۆتۈپ، مەكتەپلەردىن تارتىپ ئىدارە - جەمئىيەت، زاۋۇت، كان - كارخانىلار، قاتناش ترانسپورت، يەسلى، كوچا باشقارمىلىرى مەھەللىلەرگىچە ھەربىي ۋەكىللەر كىرىپ ئورۇنلاشتى .

ھەتتا، پارتىيە - ھۆكۈمەت ئورۇنلىرىمۇ «ھەربىي ئىدارە قىلىش» تۈزۈمىگە بويسۇنۇپ ھۆكۈمەتسىزلىكتىن ئىبارەت ۋەزىيەت خىتاي كوممۇنىست دائىرىلىرىنىڭ تىزگىنىگە چۈشۈشكە باشلىدى . . . مەدەنىيەت زور ئىنقىلابىدىكى زور كۈچنى تەشكىل قىلغان ئاممىۋى تەشكىلاتلار ئامالسىزلىقتىن بارا - بارا قورال تاپشۇرۇشقا باشلىدى . تەشكىلاتلارنىڭ قورال تاپشۇرۇشى ناھايىتى ئاستا ۋە قىسمەن قارشىلىق كۆرسىتىش ھەرىكەتلىرىمۇ سادىر بولۇپ تۇردى . تاپشۇرغان قوراللىرى ئىپتىدائىي جەمئىيەتتە ياسالغان كونا ئوۋ مىلتىقى، ئۆزلىرى ياسىۋالغان يەرلىك ئۇسۇلدىكى مىلتىق - ئۇندىن باشقا ۋاقتى ئۆتكەن ئاپتوماتلار، زەمبىرەك - توپلار . . . قاتارلىق قوراللارنى تاپشۇردى .

بۇنداق بىر جىددىي شارائىتتا شەرقىي تۈركىستان خەلق ئىنقىلابى پارتىيىسى قوراللىق قوزغىلاڭغا تەييارلىق قىلىش

ھەرىكىتىنى يەنىمۇ جىددىي، مەخپىي، تېخىمۇ يوشۇرۇن، ئېھتىياتچان ھالەتتە ئېلىپ بېرىشقا مەجبۇرلاندى.

«ھەربىي ئىدارە قىلىش» ئورگانلىرىنىڭ مەسئۇللىرىدىن تۇراق ئىسمائىل قەشقەر شەھىرىگە قاراشلىق 36 ئاھالە كومىتېتىغا چۈشۈپ يېقىنلىرىنى ئەگەشتۈرۈپ كۆچمۇ- كۆچما، مەھەللىمۇ- مەھەللىمە چىپپ يۈرۈپ قورال تاپشۇرۇش، قارىمۇ - قارشى تەشكىلاتلار چوڭ بىرلىشىشنى ئەمەلگە ئاشۇرۇش جەھەتتە خەلقنىڭ مېڭىسىنى يۇيۇش بىلەن ئاۋارە ئىدى.

ساۋدانوپ بولسا، مەكتەپ ناھىيىسىگە بېرىپ مەكتەپتىكى ئاممىۋى تەشكىلاتلارنىڭ قوراللىرىنى يىغىۋېلىش، تەرەپلەرنى بىرلەشتۈرۈش ئىشىغا مەسئۇل بولغان ئىدى.

مەكتەپ ناھىيىسى قەشقەر ۋىلايىتىدە ئالاھىدە بىر ناھىيە بولۇپ، مەكتەپنىڭ بارلىق ھوقۇقى ئاساسى جەھەتتىن ئىسيانچىلارنىڭ قولىدا ئىدى. خىتاي ئاققۇنلىرىغا پۈت تىرەپ تۇرالغۇدەك جاي تېپىلمايتتى.

ناھايىتى ئاز ساندىكى خىتاي ئەمەلدارلىرىدىن باشقا خىتاي ئاققۇنلىرى ناھىيىنى تاشلاپ باشقا يۇرتقا قېچىپ كەتكەنىدى.

مەكتەپنىڭ ئەمەلىي ھوقۇقى روزى ھېكىم، مۇھەممەد ئىمىن قانداق باشلىق ئىسيانچىلارنىڭ قولىدا ئىدى. ناھىيىلىك تىراكتور پونكىتىنى تايانچ پونكىت قىلىپ قوراللىق ساقلانغان بۇ

تەشكىلات، ئاللىبۇرۇن شەرقىي تۈركىستان خەلق ئىنقىلابى پارتىيىسىنىڭ رەھبەرلىكىگە بويسۇنۇپ جەڭگىۋار ۋەزىپە ئۆتەش ھەربىي ھالىتىدە ئىدى.

روزى ھېكىم، مۇھەممەد ئىمىن قادىرلارنىڭ كۈشەندىسى بولغان مەكتىتىكى بىر قىسىم جاھىل خىتاي ئاققۇنلىرى، ھۆكۈمەتنىڭ ۋە بىگتۈەننىڭ ئاستىرتىن ياردىمى بىلەن پاختا زاۋۇتىنى قورغان قىلىپ، تراكتور پونكىتى ئىسيانچىلىرىغا ھەركۈنى دېگۈدەك ۋەھىمە قىلىپ ئوق چىقىرىپ پاراكەندىچىلىك سېلىۋاتاتتى. بىگۇناھ دېھقان ئاھالىسىنى تۇتۇپ قىيناپ ئۆلتۈرۈپ، جەستىنى كۈچلارغا تاشلاپ قورقۇنچلۇق ۋەزىيەت يارىتىشقا تىرىشىۋاتاتتى. بۇ ئىشتىن خەۋەر تاپقان ئىسيانچىلار چوڭ ئىشقا تەسىر يېتىپ قالمىسۇن ئۈچۈن شەرقىي تۈركىستان خەلق ئىنقىلابى پارتىيىسىنىڭ تاپشۇرۇقى بويسۇنۇپ قوراللىق قوزغىلاڭغا جىددىي تۇتۇش قىلىۋاتاتتى.

ساۋدانوپ ھەركۈنى دېگۈدەك تراكتور پونكىتىغا كېلىپ ۋەز - نەسىھەت قىلىپ قورال تاپشۇرۇپ، خىتايلار بىلەن كېلىشىم ھاسىل قىلىشنى ئوتتۇرىغا قويغان ئىدى.

دەسلەپكى قەدەمدە مۇھەممەد ئىمىن قادىر ساۋدانوپنىڭ يۈزىگە كېلەلمەي، «نېمىلا بولمىسۇن بىر ئۇيغۇر ھەربىي ئەمەلدار ئىكەن ھەم ياشتا چوڭ ئىكەن بۇنىڭغا قاتتىق يىرىك گەپ قىلماي، ھە -

دەپلا ئۆتكۈزۈۋېتەي» دەپ ئويلايدۇ.

ساۋدانوپ بولسا مۇھەممەد ئىمىن قادىرنىڭ ھۆرمەت تۇيغۇسىنى خاتا چۈشىنىپ «نېمىلا بولسۇن بۇلارنى ئەيۋەشكە كەلتۈردۈم، قورال تاپشۇرىدۇ، ۋاقتىنى سەل ئالدىغىراق سۈرۈپ قورال تاپشۇرۇش مۇددىتىنى ئىلگىرى سۈرەي» دەپ خاتا چوت سوقۇپ كېيىنكى قېتىم كەلگەندە دەرھال قورال تاپشۇرۇشقا مەجبۇرلايدۇ.

دەل شۇكۈنى پاختا زاۋۇتىنىڭ ئالدىدىن ئۆتۈپ كېتىۋاتقان بىر دېھقاننىڭ ئايالى بىلەن بالىسى خىتايلارنىڭ ھۇجۇمىغا ئۇچراپ بېھۇدە ئۆلۈپ كېتىدۇ. بۇ ئېچىنىشلىق ئەھۋالدا ئېغىر مۇسبەتتە تۇرغان مۇھەممەد ئىمىن قادىرنىڭ يېنىغا ساۋدانوپ يەنە كېلىپ قوپاللىق بىلەن قورال تاپشۇرۇشقا مەجبۇرلايدۇ.

ئۆزىنى تۇتۇۋالالمىغان مۇھەممەد ئىمىن قادىر دەرغەزەپكە كېلىپ، يېنىدىن تاپانچىسىنى قېپىدىن چىقىرىپ، ساۋدانوپنىڭ چېكىسىگە تەڭلەپ « سەن مۇناپىق نېمانداق ھەددىڭدىن ئاشسەن! خىتايلار قورال تاپشۇرۇش ئۇياقتا تۇرسۇن ھەركۈنى بىزگە پاراكەندىچىلىك سېلىپ، ئوق چىقىرىپ ئادەملىرىمىزنى ئۆلتۈرۈۋاتىدۇ، سەن ئەبلەخنىڭ يەل بېرىشى بىلەن بۇ خىتايلارنىڭ خورىكى ئۆسۈپ كەتتى. سېنى جەھەننەمگە ئۈزىتىپ ئاندىن خىتايلارنىڭ جاجىسىنى بېرىمەن...» دەپ، ئوق چىقىرىشقا ئىنتىلىدۇ. ۋەزىيەتنىڭ يامانلاشقىنىنى بايقىغان روزى

ھېكىم دەرھال مۇھەممەد ئىمىن قادىرنى قۇچاقلىۋېلىپ:
 - ھاي ئۇكام، ئاچچىقىڭغا ھاي بەر، ئۇنداق قىلما، مېنىڭ يۈز
 خاتىرەمنى قىل - دەپ ساۋدانوپىنى ئۆلۈمدىن قۇتقۇزۇۋالدى.
 شۇ كۈندىكى ساۋدانوپىنىڭ رەڭگى روھى قورقۇش ھالىتىنى ئۆز
 كۆزى بىلەن كۆرگەن دوستلىرىمنىڭ دەپ بېرىشىچە» ھەربىي
 قوماندانلارنىڭ جېنى باشقىلارغا قارىغاندا بەكرەك تاتلىق ئىكەن،
 مۇھەممەد ئىمىن قانداق تاپانچىسىنى قېپىدىن چىقىرىپ
 ساۋدانوپىنىڭ چېكىسىدە شۇنداق تەڭلىۋېدى، ئۇنىڭ چىرايى
 تاتىرىپ لاغىلداپ تىترەپ، پۇت قولىدا جان قالمىدى، خۇددى قىش
 پەسلى سۇغا چۈشۈپ مۇزلاپ ئۆلەر ھالىغا كەلگەن مۈشۈكتەك
 سىلكىنىپ تىترەپ جاقىلداپ كەتتى، روزى ھېكىم تۇتۇۋالمىغان
 بولسا مۇھەممەد ئىمىن قانداق ئۇ ئەبلەخنى جەھەننەمگە ئۇزاتقان
 بولاتتى»، - دېگەندى.

.....

ۋەتەننىڭ ۋەزىيىتى يامانلىشىشقا باشلىدى. خىتاينىڭ
 جاسۇسلىرى ھەر تەرەپتىن قاترىغىنى تۇردى، خىتاي ئەسكەر
 ساقچىلارنىڭ جىددىي ھەرىكەتكە ئۆتۈشى، ھەر تەرەپكە پىتتەك
 تارالغان جاسۇس، پايلاقچىلارنىڭ پائالىيەتلىرى سەۋەبىدىن بەزى
 بىر مەخپىي ئىشلارنىڭ ئاشكارىلىنىپ قىلىنىشى بىلەن
 ۋەزىيەتنىڭ بارغانسېرى كەسكىنلىشىپ يامان تەرەپكە

كېتىۋاتقانلىقىنى، سەزگەن شەرقىي تۈركىستان خەلق ئىنقىلابى پارتىيىسى مەركىزى كومىتېتى، قەشقەر ۋىلايىتىنىڭ ھەرقايسى جايلىرىدىكى خەلق قوراللىق كۈچلىرىنىڭ سالمىقى، ئوڭۇشلۇق تەبىئىي يەر شارائىتى، چەتئەللەر بىلەن بولغان مۇناسىۋەت باغلاش ئىمكانىيىتىنىڭ قۇلايلىقلىقى قاتارلىقلارنى كۆزدە تۇتۇپ، قەشقەردە قوراللىق قوزغىلاڭنى باشلاش ھەققىدە بۇيرۇق چۈشۈردى.

قەشقەر بىيۇروسىنىڭ باش سېكرېتارى ئاخۇنوپ يەنىلا قوراللىق قوزغىلاڭنىڭ باش قوماندانلىقىغا تەيىنلەندى.

ئەمما، ئىشلار پىلانلانغاندەك مۇۋەپپەقىيەتلىك بولمىدى. خائىن، جاسۇس سېتىملىرىنىڭ تەقىبىدىن قۇتۇلۇش تولىمۇ قىيىنغا توختىدى. قوزغىلاڭ ھەرقايسى جايلاردا بىرلا ۋاقىتتا ئەمىلىلەشمىدى. ۋە بۇ سەۋەبلىك قوزغىلاڭ ئومۇمىي خەلق ئىنقىلابىغا ئايلىنالمايدى.

ئەپسۇسكى، بۇنىڭدىكى ئاساسىي سەۋەب، ئامىللار ھەققىدە ھازىرچە تولۇق بىر نېمە دېيەلمەيمىز!

.....

شەرقىي تۈركىستان خەلق ئىنقىلابى پارتىيىسىنىڭ شەرقىي تۈركىستان زېمىنىدا ئېلىپ بارغان بىر قانچە قېتىملىق قەھرىمانلىق ئىش - ئىزلىرىنى، خەلقىمىزنىڭ قەلبىدە ئۆچمەس ئىز قالدۇرغان شۇ تارىخى ۋەقەلەردىن قىسقىچە ئەسلەپ

ئۆتمەكچىمەن:

1969- يىلى 8- ئاينىڭ 16- كۈنى ئاقتۇ ناھىيىسىنىڭ بارىن يېزىسىدىكى ئەزىز ئوسمان باشچىلىقىدا قوراللىق قوزغىلاڭ پارتلىدى. ئاقتۇ ناھىيىلىك قوراللىق بۆلۈمگە ھۇجۇم قىلىپ ناھىيىلىك قوراللىق بۆلۈمنىڭ قوراللىرىنى قولغا چۈشۈرۈپ، بارىننى بازا قىلىپ يەرلىشىپ قوشۇننى ئۈزلۈكسىز چوڭايتىشقا باشلىدى.

1969- يىلى 8- ئاينىڭ 18- كۈنى كېچىدە قەشقەردە چوڭ تۇتقۇن بولدى. قەشقەر بىيۇرونىڭ قوراللىق قوزغىلاڭغا رەھبەرلىك قىلىۋاتقان تايانچى كۈچلەردىن 18 ئادەم تۇتقۇن قىلىندى، باش قوماندان ئاخۇنوپ مۇھاسىرىنى بۆسۈپ چىقىپ دۈشمەن قولىدىن ئامان - ئېسەن قۇتۇلدى.

1969- يىلى 8- ئاينىڭ 20- كۈنى ئاقتۇ ناھىيىسىنىڭ بارىن يېزىسىدىكى ھۆكۈمەت ئەمەلدارى مەمەت ئىيسا مىڭلىغان قوراللىق كۈچلەرگە يېتەكچىلىك قىلىپ ئەزىز ئوسماننى قوللاپ تەكرار ئاقتۇ ناھىيىلىك قوراللىق بۆلۈمگە ھۇجۇم قىلىپ، ئاقتۇ ناھىيىسىنى تەلتۆكۈس ئازاد قىلىپ، ناھىيىنى بازا قىلىپ باشقا ناھىيىلەرگە يۈرۈش قىلدى.

1969-يىلى 8- ئاينىڭ 7- كۈنىدىن 20- كۈنىگىچە بولغان ئارىلىقتا، مەكت زەرەپشان پولكىنىڭ جەڭچىلىرى پولكوۋنىڭ مۇھەممەد ئىمىن قادىرنىڭ يېتەكچىلىكىدە غەلبىسىرى ئۇرۇش قىلىپ يەكەندىن پوسكامغا بارىدىغان پوسكام كۆۋرۈكىنى ساقلاۋاتقان 100 دىن ئارتۇق خىتاي ئەسكەرلىرىنىڭ قوراللارنى بۇلاپ ئۇلارنى ئەسەرگە ئېلىپ مەكت ناھىيىسىگە ئامان ئېسەن يېتىپ باردى.

مەكت ناھىيىسىنىڭ «چاسا بۇدۇي» دەپ ئاتالغان خىتاي ئارمىيىسىنىڭ 7994- قىسىم ھەربىي بازىسىغا، زەرەپشان پولك جەڭچىلىرى ھۇجۇم قوزغاپ، خىتاي ئارمىيىسىنىڭ باشلىقلىرىنى باغلاپ قۇمغا كۆمۈپ، جىگدە شېخىغا ئېسىپ، نەچچە مىڭ دانە يەڭگىل تىپتىكى قوراللارنى ئولجا ئېلىپ زەپەر قۇچۇپ مەكت ناھىيىسىگە كېلىپ قوشۇن زورايتقان ئىدى.

مەكتتە قەشقەر بىيورۇغا بىۋاسىتە قارايدىغان « زەرەپشان مۇستەقىل پولكى» قۇرۇلغانىدى. مايور مۇھەممەد ئىمىن قادىر بۇ پولكىنىڭ پولكوۋنىكى ئىدى.

مەكتتىن قەشقەرگە قاراپ چېكىنىۋاتقان خىتاي ئارمىيىسىنىڭ 30 دىن ئارتۇق ماشىنىدىكى تولۇق قوراللانغان ئەسكەرلىرى

مەكت بازىرىغا كەلگەندە زەرەپشان پولىك جەڭچىلىرىنىڭ تۇيۇقسىز ھۇجۇمىغا ئۇچراپ قورال ياراقلىرىدىن ئايرىلىپ قۇرۇق قول قەشقەرگە كەتكەنىدى.

پۈتۈن مەكت ناھىيىسى ئاساسى جەھەتتىن ئازادلىققا ئېرىشىپ، خىتاي ئەمەلدارلىرىدىن بىرىمۇ قالمىغان ئىدى. تېرىك قولغا چۈشكەن خىتاي ئەمەلدارلىرىدىن بىرنەچچىسى زەرەپشان پولىكى تەرىپىدىن ئۆلۈمگە ھۆكۈم قىلىنىپ دارغا ئېسىلىپ ئۆلتۈرۈلگەن ئىدى.

كىشىلەر قوشاق قېتىپ ناخشا توۋلاپ دولاندا دۆلەت قۇرۇلدى، دېيىشكەن ئىدى.

مەكتتە بولۇپ ئۆتكەن ۋەقەلەر، زەرەپشان پولىكى ۋە ئۇنىڭ قوماندانى مۇھەممەد ئىمىن قانچە ھەققىدە بىر قانچە كىتاب يېزىلسىمۇ ئازلىق قىلىدۇ. مەن پەقەت ناھايىتى ئاز بىر قىسىم ۋەقەلىكلەر بىلەنلا چەكلىنىپ قىلىۋاتىمەن.

مۇھەممەد ئىمىن قانچە دەسلەپكى قەدەمدە ئەسكەرلىككە ئادەم ئېلىش ئۇقتۇرۇشى چىقىرىپ تىزىملىتىشنى باشلىغاندا كۈتۈلمىگەن يەردىن بىر تۈركۈم قىزلارمۇ ئىختىيارى ھالدا كېلىپ تىزىمغا ئالدۇرغان ئىدى. بەزىلەر ئۇ قىزلارنىڭ ئەسكەر بولۇپ زەرەپشان پولىكىنىڭ جەڭچىسى بولۇشىنى ياقتۇرمىغانىدى. لېكىن، قىزلارنىڭ جىددى تەلىپى ۋە ئۇلارنىڭ ۋەتەن مىللەت

ئۈچۈن ئۆلۈمدىنمۇ قورقمايدىغان كەسكىن ئارزۇ - ئىرادىسىنى پەرەز قىلغان زەرەپشان پولىك مەسئۇللىرى بىر تۈركۈم خوتۇن - قىزلارنى تىزىمغا ئېلىشقا ماقۇل بولدى.

بۇ قىزلار جەڭدە ئۇرۇش قىلىش بىلەنلا چەكلىنىپ قالماي بەلكى دوختۇرلۇق، ھەمىشە، نورمال كۈنلەردە جەڭچىلەرگە ئاش - تاماق ئېتىپ بېرىش، كىر-قاتلىرىنى يۇيۇپ بېرىش، يارىدارلارنىڭ خىزمىتىدە بولۇش ۋەزىپىسىنى بەجاندىللىق بىلەن ئورۇنلىغان مېھرىبان ئانا، كۆيۈمچان بىر سىڭىلغا ئايلانغانىدى.

ھەتتا، ئۇلارنىڭ بىر قىسمى زەرەپشان ئاتلىق قوشۇنىغىمۇ قېتىلىپ، ئات ئۈستىدە قىلىچۋازلىق قىلىش، مىللىتى، ئاپتومات قاتارلىق قوراللىرىنى ئېتىش، قارىغا ئېتىش مەشىقلىرىنى پۇختا ئىگىلىگەنىدى.

خىتاينىڭ بىڭتۇەن دەپ ئاتالغان قوراللىق قىسىملىرى بىلەن بولغان بىر قېتىملىق جەڭدە جەينىكى ئۈزۈلۈپ كەتكەن، ئۈزۈلگەن جەينىكىنى بەلۋېغىغا قىستۇرۇۋېلىپ، يەنە بىر ساق قولى بىلەن يېنىك پىلىموتتىن يۈزلەرچە خىتاي دۈشمىنىگە ئوق ئۈزۈپ مۇھاسىرىنى بۆسۈپ ساق - سالامەت بازىغا قايتىپ كەلگەن بەختىياردەك قەھرىمانلار، ئاتقان ئوقى زايە بولمايدىغان ھاۋۇت پاۋاندەك ئوت يۈرەك ئەزىمەتلەر، دىكتار پىلىموتتىن ئۈزۈپ - ئۈزۈپ

يەككە ئوق چىقىرىپ ھەر بىر پاي ئوقنى دەل جايغا تەگكۈزۈپ مەرگەنلىكتە داڭقى چىققان ئوبۇل تېرىم ۋە ئۇنىڭ ئوغلى قورقماس شىركەبى باتۇر، دەپ نام قازانغان ئابدۇسەمەت ئوبۇل، ھېچنېمىدىن قورقمايدىغان جەسۇر جەڭچى ئىككى قولىدا ئىككى تاپانچىنى تۇتۇپ دۈشمەننى بىر - بىرلەپ يەر چىشلەتكەن يۈسۈپ قادىر داۋۇتقا ئوخشاش باتۇر ئەزمەتلەرنى يېتىشتۈرگەن ئەزىز ۋە تىنىمىزدە يەنە مىڭلىغان، ئونمىڭلىغان باتۇر ئەزمەتلىرىمىز تاكى بۈگۈنكى كۈندىمۇ ئۆز باتۇرلۇقىنى نامايەندە قىلماقتا!

1969 - يىلى 23 - ئاۋغۇست قارا جۈلدە جەڭ بولدى.....

1969 - يىلى 8 - ئاينىڭ 23 - كۈنى ئاخۇنوپ باشچىلىقىدىكى قوراللىق قوزغىلاڭچىلار قوشۇنى ئەتىگەن سائەت بەشلەردە ئاتۇشنىڭ قاراجۇل دېگەن يېزىسىدىكى كەڭرال دەپ ئاتالغان يۇلغۇنزارلىققا كېلىپ ئورۇنلىشىپ، سىرتتىن كېلىۋاتقان قوراللىق قوشۇننى كۈتسە يەنە بىرتەرەپتىن قاراجۇلنى ھەربىي بازا قىلىپ، چەتئەل قوشۇنلىرىنىڭ كېلىشىگە چېگرادىن ئېچىق ئېچىش ئۈچۈن جىددىي تەييارلىق قىلىۋاتاتتى.

چۈشتىن كېيىن سائەت 2:00 لەر ئۆچپۇرسىدە دۈشمەننىڭ تولۇق قوراللانغان بىر توپ ئەسكەرلىرى ئىز قوغلاپ بىز بار يەرگە يېتىپ كەلگەنىدى. قاراۋۇللۇقتا تۇرۇۋاتقان ياش جەڭچىمىز مەريەم

دۈشمەننىڭ كەلگەنلىكىنى سېزىپ دەرھال تاپانچىسىدىن ئوق چىقىرىپ، دۈشمەننىڭ ئىككى ئەسكىرىنى ئۆلتۈرۈپ يەنە بىر ياك فامىلىلىك باشلىقنى يارىدار قىلىپ كەينىدىن كەلگەن دۈشمەن ئوقىدا شېھىت بولغانىدى.

دۈشمەن بىلەن شۇ كۈندىكى جەڭ 6 سائەتتەك داۋام قىلىپ، دۈشمەننىڭ 3 قېتىملىق ھۇجۇمىنى چېكىندۈرۈپ قوماندان ئاخۇنوپنىڭ شېھىت بولۇشى ۋە ئوسمانجان، خەيرۇللا، نىزامىدىن قاتارلىق 5 نەپەر سەپدەشمەننىڭ ھاياتىدىن ئايرىلىشى، قورال - ياراقلارنىڭ تۈگەپ كېتىشى بىلەن بۇ ئۇرۇش ئاخىرلاشقانىدى.

ئوسمانجان بىلەن خەيرۇللا ئۇرۇش ئاخىرلىشىپ دۈشمەن تازىلاش ئېلىپ بېرىۋاتقاندا، دۈشمەنگە يالغاندىن تەسلىم بولغاندەك قىلىپ، يوشۇرۇپ قويغان ئەڭ ئاخىرقى بىر تال گېراناتنى مەخپىي تۇتۇپ، بىر بىرلەپ دۈشمەن ئالدىغا كېلىپ گېراناتنىڭ يىپىنى تارتىپ دۈشمەن ئالدىغا تاشلاپ، دۈشمەننىڭ 6 ئەسكىرى بىلەن ئۆزىنى قوشۇپ پارتلىتىپ قەھرىمانلىق تارىخىغا يېڭى سەھىپە ئاچقان ئىدى.

كۆپ قىسىم ئەزىمەتلىرىمىز ئوق دورىلارنىڭ تۈگىشى بىلەن

ئوخشىمىغان دەرىجىدە يارىدارلىنىپ يېرىم ئۆلۈك ھالەتتە ئەسىرگە چۈشكەن ئىدۇق. (تەپسىلاتىنى قاراجۈلدىكى جەڭ دېگەن بابتىن كۆرۈڭ).

قەشقەر ھۆكۈمەت ئۇچۇر توربېتىنىڭ « قەشقەر تارىخىدىكى مۇھىم چوڭ ئىشلارخاتىرىسى » سەھىپىسىدە ۋە « شىنجاڭ ئۇيغۇر ئاپتونوم رايونلۇق پارتىيە كومىتېتى پارتىيە تارىخى تەتقىقاتى ئىشخانىسى » نىڭ ئەينى يىللىرى يېزىپ قالدۇرغان ھەق-ناھەق ئاستىن-ئۈستۈن قىلىۋېتىلگەن ئاتالمىش ئىچكى مەخپىي ھۆججەتنىڭ ئەسلى نۇسخىسىنى، كىتابنىڭ بۇ قېتىمقى نەشرىگە قوشۇپ كىرگۈزدۈم.

قەشقەر ھۆكۈمەت ئۇچۇر تورىدا مۇنداق يېزىلغان: (تور بېتى خىتايچە بولۇپ، ئۇيغۇرچىسى يوق)
تەرجىمىسى:

« 1969 - يىل 8 - ئاينىڭ 20 - كۈنى » شەرقىي تۈركىستان خەلق ئىنقىلابىي پارتىيىسى » نىڭ قەشقەر شۆبىسى ئاتالمىش مەركىزى پىيۇروسىنىڭ يوليورۇقىغا ئاساسەن، ئۇزۇن مۇددەت ئىنچىكە پىلانلاش ئارقىلىق ئاخۇنوپنىڭ يېتەكچىلىكىدە، شۇ كېچىسى بىر تۈركۈم ھەقىقىي ئەھۋالنى بىلمەيدىغان ئاممىنى

ئەتراپىغا توپلاپ، زور مىقداردىكى قورال - ياراق، ئوق - دورىلارنى ئېلىپ، ئىككى ماشىنىغا ئولتۇرۇپ ئايرىم - ئايرىم ھالدا مەكتەپ ۋە قەشقەردىن يولغا چىقىپ، سوۋېت ئىتتىپاقى چېگراسىغا يېقىنلىشىپ، سوۋېتلار ئىتتىپاقىنىڭ ياردىمىگە ئېرىشىپ، ئەكسلىنىقلاپى تايانچى پونكىت قۇرۇپ، شەرقىي تۈركىستان مۇستەقىللىقىنى ئېلان قىلماقچى بولغان. 2- كۈنى ئاتۇشنىڭ سۇغۇنچازا دېگەن يېرىگە يېتىپ كەلگەندە ئارمىيىمىز خەۋەر تېپىپ، قوراللىق قورشاپ يوقىتىش جېڭىنى ئېلىپ بېرىپ، كۆپ بەدەل تۆلەپ، ئۇلارنىڭ ئۈزۈندىن بېرى سۈيىقەست بىلەن شۇغۇللىنىپ، ئىنچىكىلىك بىلەن پۇختا پىلانلىغان ئەكسلىنىقلاپى قوراللىق توپىلىڭىنى تارمار قىلىپ جاھاننى تىنچلاندۇرۇۋالغان ئىدى».

ئەسلىسى:

8月20日"东突厥斯坦人民革命党"(简称"东突党")南疆分局接受"东突党"所谓"中央"的指示，经过精心策划，在阿洪诺夫的带领下，当天晚上，裹胁了一部分不明真相的众，携带大批武器、弹药乘两辆汽车，分别从喀什市和麦盖提县城出发，企图向苏联靠近，求得苏联支持，建立反革命根据地，宣布独立。第二天行至阿图什苏洪卡附近，被我闻讯赶来的人民武装围歼

平息，付出了代价，粉碎了这起预谋已久、精心策划的反革命武装暴乱。

ئەمما، بۇنىڭ بىلەن ئىنقىلابى ھەرىكەت توختاپ قالمىدى. ھەرقايسى رايونلاردىكى تەشكىلات ئەزالىرى ئاۋۋالقىلارنىڭ ئىزىنى كېيىنكىلەر بېسىپ، خىتاي تاجاۋۇزچىلار گۇرۇھىغا قارشى كۈرەشنى داۋاملاشتۇردى.

1969-يىلى 9-ئاينىڭ 2-كۈنى يوپۇرغا ناھىيىسىدىكى قوراللىق قوزغىلاڭچىلىرىمىزدىن مەخمۇت قۇربان باشچىلىقىدىكى قوشۇن يوپۇرغا ناھىيىسىگە ھۇجۇم قىلىپ، ناھىيىنى ئىشغال قىلدى. ئۇنىڭدىن كېيىن تېرىم يېزىسى، ئاقچى يېزىسى، ئەشمە يېزىسى قاتارلىق رايونلارغا تەشەببۇسكارلىق بىلەن ھۇجۇم قوزغاپ ئارقا - ئارقىدىن غەلبىگە ئېرىشىپ يوپۇرغا ناھىيىسىدە بىر مەزگىل مۇستەقىللىق كەيپىيات بەرپا قىلىنغانىدى.

شۇ ۋاقىتتىكى قەشقەر گېزىتىدە مۇنداق يېزىلغان ئىدى:

«1969 - يىلى 9-ئاينىڭ 2- كۈنى يوپۇرغا ناھىيىسىدىكى مەخمۇت قۇربان باشچىلىقىدىكى بىر توپ بۇزغۇنچىلار، 500 دىن ئارتۇق ئادەمنى قۇتۇرتىپ، ئات ھارۋىلارغا ئولتۇرۇپ، يوپۇرغا ناھىيىسىگە ھۇجۇم قىلدى. ئۇنىڭدىن كېيىن ناھىيىمىزنىڭ

تېرىم يېزىسى، ئاقچى يېزىسى، ئەشمە يېزىسى قاتارلىق جايلارغا غالجىرلىق بىلەن ھۇجۇم قىلىپ ئۇرۇش-چېقىش، بۇلاش ئىشلىرىنى ئېلىپ باردى. بۇ ئىش ئىككى ئايدىن ئۇزاق داۋاملىشىپ 76 ئادەم ئۇرۇپ يارىدار قىلىندى ۋە 5 ئادەم ئۇرۇپ ئۆلتۈرۈلدى. بۇ ئەكسىلەن ئىنقىلابىي ۋەتەن پارچىلاش جىنايىتى ئىشلىرىغا دەرھال زەربە بېرىش ئېھتىياجى تۈپەيلى، مەركىزى پارتىيە ھۆكۈمەتكە مەلۇم قىلىپ، تولۇق قوراللانغان مۇنتىزىم ئارمىيە يۆتكەپ كېلىپ، 9- ئاينىڭ 15- كۈنىدىن 18- كۈنىگىچە جىددىي تۇتۇش قىلىپ قوراللىق قوزغىلاڭ بېسىقتۇرۇلدى.»

1970- يىلىغا كەلگەندە « بىرگە زەربە، ئۈچگە قارشى » تۇرۇش نىقابى بىلەن شەرقىي تۈركىستان خەلق ئىنقىلابىي پارتىيىسىنىڭ ئەزالىرىنى تۇتۇش، تۈرمىلەرگە تاشلاشتىن ئىبارەت باستۇرۇش باشلاندى.

1970- يىلىدىن باشلاپ « بىرگە زەربە بېرىش، ئۈچكە قارشى تۇرۇش » شوئارى بىلەن شەرقىي تۈركىستان خەلق ئىنقىلابىي پارتىيىسىنىڭ ئەزالىرىغا «مىللىي بۆلگۈنچى ئۇنسۇر»، «ئەكسىلەن ئىنقىلابچى ئۇنسۇر»، «شىۈجېڭجۈيچى ئۇنسۇر»، «پانتۈركىست»... دېگەندەك قالىپلارنى كىلدۈرۈپ كولىپكتىپ تۇتۇپ، تۈركۈملەپ جازالاشقا باشلىدى.

ئىنسانىيەت قېلىپىدىن چىققان ۋەھشىيانە قىيىن - قىستاق بىلەن سوراق قىلىپ، مەجبۇرى ئىنقىرار قىلدۇرۇپ، مەخپىي سوتلاپ، ئاشكارا ھۆكۈم چىقىرىش ئارقىلىق شەرقىي تۈركىستان خەلقىگە ھەيۋە كۆرسىتىپ قورقۇتۇش، شۇ ئارقىلىق خەلقنىڭ ئىرادىسىنى سۇندۇرۇش مەقسىتىدە، قولغا ئېلىنغان ئەركىنلىك جەڭچىلىرىگە تۈركۈم - تۈركۈملەپ ئۆلۈم جازاسى بەردى، ئاز بولمىغان ئەزىمەتلىرىمىزگە مۇددەتلىك ۋە مۇددەتسىز قاماق جازاسى بەردى. ۋەتەن ئاسمىنى قارا بۇلۇت قاپلىدى. ھەممە يەردە تۇت - تۇت، ۋەھمە، سۈرلۈك بىر ۋەزىيەت بارلىققا كەلدى.

ختاي ھاكىمىيىتى بۇ قېتىمقى باستۇرۇشتا يەرلىك ھەربىي رايونلىرىغا ئىشەنمىدىمۇ قانداق، ئىچكىرى ئۆلكىلىرىدىكى لەنجۇ، سىچۈەن ھەربىي رايونلىرىدىن ئونمىڭلاپ ئەسكىرى كۈچنى يۆتكەپ كېلىپ شەرقىي تۈركىستان خەلقىنى رەھىمسىزلىرىچە باستۇردى. ئۆلۈم جازاسى بېرىش ھوقۇقى ئەزەلدىن « ئالىي خەلق سوت مەھكىمىسى » تەرىپىدىن بېرىلىپ ئىجرا قىلىناتتى. نېمە ئۈچۈندۇر بۇ ۋاقىتقا كەلگەندە يەرلىك سوت مەھكىمىلىرى ئۆز ئالدىغا سوت ئېچىپ ئۆلۈم جازاسى بېرىدىغان ۋە دەرھال ئىجرا قىلىدىغان ئالاھىدە ھوقۇققا ئېرىشكەن ئىدى.

مانا مۇشۇنداق قارا زۇلمەتلىك كۈنلەردە ھەركۈنى دېگۈدەك ئۆلۈم جازالىرى بېرىلىپ ھۆكۈم ئېلان قىلىش يىغىنلىرىنى ئېچىپ

خەلقنى مەجبۇرى يىغىنغا قاتناشتۇرۇپ قىرغىنچىلىقنى باشلىدى. 1970- يىلى 1- ئاينىڭ 21- كۈنى قەشقەر شەھىرىدە ھۆكۈم ئېلان قىلىش يىغىنى ئېچىپ مەجلىس سېلىنىڭ (مەجلىس ساقى)، روزى ھېكەم، مۇھەممەد ئىمىن قادىر، يۈسۈپ قادىر داۋۇت قاتارلىق نامى تىللاردا داستان بولغان ئىنقىلاب يېتەكچىلىرىگە ئاشكارا ئۆلۈم جازاسى بېرىپ، قەشقەر، مەكىت ناھىيىلىرىدە ئىجرا قىلدى. 1970- يىلى 3- ئاينىڭ 21- كۈنى بۆرتالا شەيخىھاجى، ئابدۇكېرىم خۇدا بەردى، مەمەت ئىمىن ئىسەببايۇپلارغا ئۆلۈم جازاسى بېرىپ نەق مەيداندا ئىجرا قىلدى.

1970- يىلى 5- ئاينىڭ 29- كۈنى شەرقىي تۈركىستان خەلق ئىنقىلابى پارتىيىسىنىڭ چۆچەك - تارباغاتاي ۋىلايەتلىرىدىكى يېتەكچىلىرىدىن توختى قۇربان، نىياز ئۆمەر، ئابدۇرېھىم باقى، ئەمەت ئاخۇن، ئىمىنجان ئىكرام، ھوشۇر قارى، ئىمىن ئىسا، مەمتىمىن باي، دولقۇن ئىبراھىم قاتارلىق خەلق قەھرىمانلىرىغا ئۆلۈم جازاسى بېرىپ شېھىت قىلىندى. مەرھۇملارنىڭ ياتقان يېرى جەننەتتە بولسۇن. ئامىن!

ئىنقىلابى رەھبىرىمىز، مىللىي ئارمىيە قوماندانلىرىدىن بولغان، ئاپتونوم رايونلۇق ھۆكۈمەتنىڭ مۇئاۋىن رەئىسى مەمتىمىن ئىمىنوپ، دوختۇرخانىدا سۇيىقەست بىلەن زەھەرلىك ئوكۇل بېرىپ ئۆلتۈرۈلدى.

1970- يىلى 7- ئاينىڭ 18- كۈنى شەرقىي تۈركىستاننىڭ پۈتۈن ۋىلايەت، شەھەرلىرىدە بىرلا ۋاقىتتا ھۆكۈم ئېلان قىلىش چوڭ يىغىنى ئېچىپ، 78 نەپەر ئىنسانغا ئۆلۈم جازاسى بېرىپ، نەق مەيداندا خەلقى ئالەم ئالدىدا ئىجرا قىلدى. پەقەت ئالتاي ۋىلايىتىدىلا 23 كىشىگە ئۆلۈم جازاسى بەرگەندى.

غۇلجىدا - شۇ كۈنى، ئابابەكرى زاھىر، مۆمىن قارى، ئابدۇجاپپار، سابىر، ئىسمائىل ئابدۇغېنى، خوجا ئەخمەت، دوغمەت قادىر، ئاسىلخان، مۇقان، ھەنىپە، يۈسۈپ مۇسا قاتارلىق ئىنقىلابچىلىرىمىزنى سوت قىلمايلا ئوچۇق ئاشكارا ھۆكۈم ئېلان قىلىش يىغىنىغا سۆرەپ ئاچىقىپ ئۆلۈم جازاسى بېرىپ قەتلە قىلدى.

توققۇز تارادا رەجەپ، ئابدۇكېرىم، نىلقادا ئەخمەتجان، موڭغۇلكۈرەدە قايدار، تېكەستە ھاكى مەمەت قاتارلىقلار شۇ كۈنى خىتاي ھۆكۈمەت دائىرىلىرى تەرىپىدىن ئۆلۈم جازاسى بېرىپ قەتلە قىلىندى.

مەرھۇملارنىڭ ياتقان جايلىرى جەننەتتە بولسۇن. ئامىن!
 ئۆلۈم جازاسى بېرىشتىن باشقا مىليونلىغان كىشى خىتاي تېررورىست ھاكىمىيىتى تەرىپىدىن «ئۆگىنىش كۇرس» لىرىغا سولاپ مەسىلە تاپشۇرۇش، باشقىلارنى پاش قىلىش، قىستاپ ئىقرار قىلدۇرۇش، مەجبۇرى ئىقرار قىلدۇرۇشتەك قەبىھ ۋاستىلەرنى

قوللىنىپ، نەچچە ئونمىڭلىغان بىگۇناھ كىشىلەر تۈرمىلەرگە تاشلانغاندى، بۇلارنىڭ مۇتلەق كۆپ قىسمى تۇرما ئازابىدا ئۆلدى ۋە بىر قىسمى تۈرمىلەرگە تاشلىنىپ جىسمانىي جازاغا مۇپتىلا بولدى.

بۇ ئىنسانلار مەيلى «ئۆگىنىش كۇرسى» دا بولسۇن، ياكى «ئىجرائىيە كۇرسى» دا بولسۇن ھەممىسى دېگۈدەك تىرىك تۇرغۇزۇلۇپ ئۆلتۈرۈۋېتىلگەنلەر بولۇپ بۇيەرگە كىرگەنلەرنىڭ ھېچقانداق چىقىش يولى بولمىغانتى، ئۇلارنى ئائىلىسى بىلەن كۆرۈشتۈرۈش، كېسەل بولۇپ قالسا دوختۇرخانىلارغا ئاچىقىپ داۋالاش ئىشلىرى بولمايتتى. ئېغىر ئەمگەك ۋە ئۇرۇشقا مۇداپىئە كۆرىدىغان «يەرئاستى يوللىرى» نى قىزىشتىن ئىبارەت جاپالىق ئىشلارغا سالاتتى.

1970 - يىلدىكى قانلىق باستۇرۇش، شەرقىي تۈركىستان خەلقىنىڭ قەلبىدە ساقايماس يارا قالدۇردى. دەھشەتلىك زۇلۇم، قىيىن - قىستاق، دوزاختىن بەتتەر تۇرما ھاياتى، ئۆلۈم جازالىرى باغرى قان ئانىلارنىڭ، كۆزى ياش تۇل خوتۇنلارنىڭ، يېتىم - يېسىر نارەسىدە بالىلارنىڭ ئاھۇ- زارى، چارىسىزلىقتىن ھايات يولىنى تاپالمايۋاتقان مىڭلارچە مەھسۇمەنىڭ ئىگراشلىرى، غەم - تەشۋىشلىرى، ئۇيقۇسىز كېچىلەر، ئەنسىزلىكلەر... ئۇ قارا كۈنلەرنىڭ رېئال كارتىنىسىدى.

تاجاۋۇزچى تەبىئەتلىك، زورلۇق - زومبۇلۇق، زۇلۇم سىتەملەر، ئۇنىڭغا قارشى ئىسيان، ئىنقىلاب، غالىبىيەت - مەغلۇبىيەت، ئاسارەت...

قىسقىسى، تارىخنىڭ ئاچچىق ساۋاقلرى بىزگە شۇنى كۆرسەتتىكى: تەشكىلسىزلىك، ئاڭسىزلىق، نادانلىق، ئىتتىپاقسىزلىق، چۇۋالچاقلىق ھۆكۈم سۈرگەن شارائىتتا كۈرەش قىلىپ غەلبىگە ئېرىشىش مۇمكىن ئەمەس!

غەلبىنىڭ كاپالىتى - ئاڭلىق ھالدا ئۇيۇشقان، ئورتاق غايە ئۈچۈن ئىرادە باغلىغان ۋە بۇ يولدا بارلىقنى پىدا قىلغان ئىنسانلارنىڭ تەشكىللىنىشى، ئومۇمىي ۋەزىيەتنى توغرا ئانالىز قىلىپ توغرا يولغا يېتەكلىيەلەيدىغان قابىلىيەتلىك، يېتىشكەن بىر رەھبەر، ئىقتىدارلىق ياردەمچى، ئىز باسالار قوشۇنى، ئىچكى - تاشقى شارائىتنىڭ ياراتقان پۇرسەت ئىمكانىدۇر.

غەلبىنىڭ كاپالىتى - مىللىي ئاڭ سەۋىيىنى ئۆستۈرۈش، مىللىي ئىرادە تىكلەش ئەڭ مۇھىم ئامىل، مىللىتى، ئەجدادى، تارىخى بىلەن ئىپتىخارلىنىدىغان نەسىللەرگە ئېھتىياجىمىز بار. مىللەت، ۋەتەننى سۆيۈشنىڭ ئەمەلىيىتى - ئوقۇش، بىلىم ئىگىلەش، ۋەتەن ئۈچۈن، مىللەت ئۈچۈن خىزمەت قىلىش، ئۇنىڭ سۆيگۈسىنى قەلبىدە ياشتىش ھەتتا، ۋاقتى كەلگەندە ئۇنىڭ ئۈچۈن جېنىنى پىدا قىلىشتۇر.

ختاي تاجاۋۇزچىلىرى تىلىمىزنى، دىنىمىزنى، مەدەنىيىتىمىزنى يوق قىلىش، ئېرىتىش، ئاسمېلاتسىيە قىلىش ۋە ئەڭ ئاخىرىدا ئۇيغۇرلارنى تارىخ ۋە دۇنيا سەھنىسىدىن تامامەن سۈپۈرۈپ تاشلاش ئۈچۈن قولىدىن كېلىدىغان پۈتۈن جىنايى شۇملۇق ۋاستىلەرنى قوللانماقتا.

« پىلانلىق تۇغۇت»، « قوش تىللىق مائارىپ»، دېگەنلەر بۇنىڭ بىر قىسمى..

گارسىيا ماركوز، نوبېل مۇكاپاتىنى تاپشۇرۇپ ئىلىش مۇراسىمىدىكى نۇتقىدا شۇنداق دېگەندى:

« ھەرخىل بېسىم، ئېزىلىش، تالان - تاراج ۋە كەمىستىشلەرگە دۇچ كەلگەندە، بىزنىڭ بېرىدىغان جاۋابىمىز، داۋاملىق ياشاش! ھەرقانداق قىيىنچىلىق، يىرتقۇچ ھايۋان، ۋابا، قەھەتچىلىك ھەتتا، نەچچە يىلغا سوزۇلغان ئۇرۇشمۇ ھاياتلىقنىڭ، ماماتلىق ئۈستىدىن غالب كېلىدىغانلىقىدەك قۇدرىتىنى ئاجىزلىتالمايدۇ...»

بىز بۇ ھايات ماماتلىق كۈرەشتە ھەرقانچە قىرغىنچىلىققا ئۇچرىساقمۇ، زۇلۇم كۆرسەكمۇ، تىركىشىپ تاقابىل تۇرۇپ، مەۋجۇدىيىتىمىزنى ساقلاپ، بۇ مۇجادىلىنى تاكى غەلبە قازانغانغا قەدەر داۋاملاشتۇرۇشىمىز كېرەك!

تارىخ ئىسپاتلىدىكى: ئۇيغۇرلار ئەزەلدىن مىللىي

مۇستەقىللىقىدىن ۋاز كەچكەن مىللەت ئەمەس. بىرى شېھىت بولسا بىر نەچچىسى ئۇنىڭ ئىزىنى داۋاملاشتۇرۇپ كەلدى، ئۆلۈمدىن قورقمىدى، ئىرادىسى زور بولدى. مىللىي مۇستەقىللىقنى پەقەت بەدەل تۆلىگەندىلا قولغا كەلتۈرەلەيدىغانلىقىغا ئىشەنچ تۇرغۇزدى.

شۇ سەۋەبتىن يېقىنقى 62 يىلدىن بىرى ۋەتىنىمىزنىڭ ھەرقايسى جايلىرىدا ئارقا - ئارقىدىن مىللىي مۇستەقىللىقنى قولغا كەلتۈرۈش يولىدا ئۈزۈلدۈرمەي پىداكارلىقلارنى كۆرسەتتى. گەرچە، شەرقىي تۈركىستان خەلق ئىنقىلابى پارتىيىسى تەشكىللىگەن شۇ قېتىمقى قوزغىلاڭغا بۈگۈن 43 يىل بولغان بولسىمۇ سەپداشلىرىمىزنىڭ سېپىمىسى ھېلىمۇ كۆز ئالدىمىدىن زادىلا كەتمەيدۇ. ئۇلارنى ھەر بىر ئويلىغىنىمدا ئۇلارنىڭ قىلغان باتۇرلۇق ئىش ئىزلىرى كىنو لېنتىسىدەك ئايان بولىدۇ.

ئۇيغۇرلار قورال تۇتالايتتى! ئۇيغۇرلار قورال تۇتالىغان ئىدى!
 ئۇيغۇرلار قورالنى ئىشلىتەلەيتتى! ئۇيغۇرلار قورالنى نەدىن ئىلىشنى بىلەتتى! ئۇيغۇرلار - ئۇيغۇردەك ياشاشنى بىلەتتى!
 ئەپسۇس!

بىز ئاخۇنوپتەك بىر قومانداننىڭ يەنە بىر قېتىم دۇنياغا

كېلىشنى بىر جانابىي ئاللاھدىن ھەر زامان تىلەيمىز!

ئەھ! ئاللاھ، بىزگە ئۆز پاناھىڭدىن بىر مەدەتكار ئەۋەتكىن!

ھۆرمەتلىك ئوقۇرمەن، قېرىنداشلىرىم!

كىتابىدا بايان قىلىنغان ۋەقەلىكنىڭ سادىر بولغىنىغا مانا ھەش - پەش دېگۈچە 43 يىل بولۇپتۇ.

مەن بۇ كىتابىمدا، شۇ چاغدىكى ۋەقەلىكنى ئىمكان قەدەر ئوچۇق يورۇتۇپ بېرىشكە ۋەقەلىكنى كۈچۈمنىڭ يېتىشىچە ئەينەن ئىنكاس قىلىشقا، ۋەتەنداشلىرىمنىڭ ئوڭاي چۈشىنىۋېلىشى ئۈچۈن ئاممىباب سۆزلەر بىلەن ئىپادىلەشكە تىرىشتىم. بەلكىم ئۇنداق ياكى مۇنداق خاتالىقلاردىن ساقلىنالمىغانلىقىم تەبىئىي. ئوقۇرمەنلىرىمنىڭ تەنقىدى پىكىرلىرىنى بەرسە، رەھمىتىمنى بىلدۈرمەن.

شۇنىمۇ ئېيتماي تۇرالمايمەنكى: بۇ كىتابنىڭ نەشرىدىن چىقىشىغا ماڭا باشتىن ئاياغ ئىجابىي پىكىر، ئىجادىي ئەمگەكلىرى بىلەن ھەسسە قوشقان ۋە تولۇقلىما ماتېرىياللار بىلەن تەمىنلىگەن سەپداشلىرىم، دوستلىرىم، ئىخلاسەن قېرىنداشلىرىمغا چەكسىز مىننەتدارلىقىمنى بىلدۈرمەن!

دېمەكچى بولغانلىرىمنى شائىر ئۈمىد يىلتىزىنىڭ « ئەرزىھال » ناملىق شېئىرىنىڭ ئاخىرقى ئىككى كۈپلېتى بىلەن ئاخىرلاشتۇرۇمەن .

بۇ ئەمەس تەقدىرىمىز، بولغاي نىجاتلىق بىر كۈنى،
ئۈزۈمىسەك پارلاق كېلەچەكتىن ئۈمىدىنى ھەر كۈنى .
بىزگىمۇ يار بولغۇسى نۇسرەت، سائادەت، شان - زەپەر،
يورۇغاي كۈرەش بىلەن بۇ قاپقارا زۇلمەت تۈنى .

شائىرىم، بەلكى كۆرەلمەسسەن ئۇ تاڭنى تەلمۈرۈپ،
ئەمما، كەلگەي ئۇ گۈزەل كۈن، گۈل - چېچەككە پۈركۈنۈپ .
تاپقۇسى روھۇم تەسەللى « ئىنتىزارلىق پۈتتى » دەپ،
شادلىنار ئەھلى شېھت جەننەتتە ئۇ كۈن سۆيۈنۈپ .

2012 - يىل ئاۋغۇست .

ستوكھولم - شىۋېتسىيە

ئىككىنچى باب

ئاتالمش مەدەنىيەت زور ئىنقىلابى شەرقىي تۈركىستاندا

1965- يىلى 5 - ئاينىڭ 16 - كۈنى باشلانغان، تارىختا مىسلى كۆرۈلمىگەن ئاتالمش «پىروپىتارىيات مەدەنىيەت زور ئىنقىلابى» ۋەتىنىمىز خەلقىگە تۈگمەس بالايىئاپەت ۋە ئورنىنى تولدۇرغىلى بولمايدىغان زور زىيانلارنى ئېلىپ كەلگەن ئىدى. خەلق تەبىرى بىلەن ئېيتقاندا، مەدەنىيەت ئىنقىلابى ئەمەس، بەتئىيەت زور ئىنقىلابى ئىكەنلىكى ئەمەلىي ھەرىكەتلەردە ئىسپاتلاندى.

1965- يىلى بەزى گېزىت ژورناللاردا، ئەدەبىيات، سەنئەت، پەلسەپە، تارىخ ساھەلەر بويۇنچە ئېلان قىلىنغان ئىلمىي ماقالىلەر ۋە بۇ ھەقتىكى بەزى بەس مۇنازىرىلەر ئارقىلىق ماۋزېدوڭنىڭ

مۇستەبىت، يېگانە دىكتاتورىلىق قارا نىيىتى ۋە رەزىل ئەپتى بەشىرىسى، كوممۇنىستىك پارتىيىنىڭ دېموكراتىك ئىنقىلابتىن كېيىنكى ئۆتكۈنچى دەۋردىكى ئۆتكۈزگەن سىياسىي، ئىقتىسادىي جەھەتتىكى خاتالىقلىرى، ئىمتىيازلىرى، دارىتمىلاش، كىنايە-مەسخىرە، يۇمۇرلار شەكلىدە تەنقىد قىلىنىشقا، پاش قىلىنىشقا مەلۇم جامائەت پىكرى توپلىنىشقا باشلانغان ئىدى. يەنى گوڭچەنداڭنىڭ ۋەزىپىسى تۈگىدى. ئۇلار سوتسىيالىستىك تۈزۈمنى ھەقىقىي ئىشقا ئاشۇرۇشقا رەھبەرلىك قىلالمايدۇ، ماۋزېدۇڭنىڭ ئوبرازىغا قارىتا «قۇياشنىڭمۇ يۈزىدە داغ بار»، دېگەندەك مەنالەردىكى ئەسەرلەر كۆپلەپ يېزىلىشقا باشلانغانىدى.

دۆلەت ئىچىدىكى ئاساسى ھوقۇق - دېموكراتىيە، ئىسلاھات، تەرەققىيات تەرەپدارى بولغان لىيۇشاۋچى، دېڭىشاۋپىڭ، تاۋجۇلارنىڭ قولىغا مەركەزلەشكەن ئىدى. بۇنىڭدىن قاتتىق چۈچۈگەن ماۋزېدۇڭ قولىدىن كېتىش ئېھتىمالى بولغان دۆلەت ھوقۇقىنى ساقلاپ قىلىش ئۈچۈن، يۇقىرىقىدەك ئىلمىي مۇنازىرە تۈسىنى ئالغان ماقالىلەرنى سىياسىي مەيدانغا ئايلاندۇرۇپ، قانداقتۇر بۇ ئاتالمىش مەدەنىيەت ئىنقىلابىنى رەسمىي باشلىۋەتتى.

بېيجىڭدا باشلانغان بۇ بالايىئاپەت ئىنقىلاب، دىڭتو، ۋۇخەن،

لياۋمۇشا دېگەنلەرنى پىپەن قىلىشتىن باشلانغان بولۇپ، ئۇلار ماۋزېدۇڭ مۇستەبىت زوراۋانلىق ھاكىمىيىتىنى ئاغدۇرۇۋېتىش ئۈچۈن، قەلەم بىلەن ھۇجۇمغا ئۆتۈپ، ماۋزېدۇڭنىڭ رەزىل ئەپت - بەشىرىسىنى ئېچىپ تاشلىيالىغان ئىدى. گېزىت، ژۇرناللارنىڭ ھەممىسى دېگۈدەك ئەدەبىي تىل بىلەن ھەدەپ ماۋزېدۇڭنى مەسخىرە قىلىپ ماقالىلەر ئېلان قىلىشقا باشلىغان ئىدى.

دىڭتو - خىتاينىڭ شۇ ۋاقىتتىكى پارتىيە - ھۆكۈمەت نەشر ئەپكارى بولغان « خەلق گېزىتى » نىڭ باش مۇھەررىرى ئىدى. كېيىنكى كۈنلەردە ھەددىدىن ئاشقان بېسىم، خورلاشلارغا بەرداشلىق بېرەلمەي ئۆزىنى - ئۆزى ئۆلتۈرۈۋالغانىدى.

ۋۇخەن - پروفېسسور، تارىخ پەنلەر ئالىمىدى.

لياۋمۇشا - خىتايدىكى ساناقلىق ئىلىم - پەن خادىملىرىدىن بىرى ئىدى، ئۇ خىتاي كوممۇنىستلىرى تەرىپىدىن يوشۇرۇن ئۆلتۈرۈلدى.

لىيۇ شاۋچى، دىڭ شياۋ پىڭ، تاۋجۇلار بولسا، ھاكىمىيەتنى ئىچكى جەھەتتە ئاساسى جەھەتتىن قولغا كىرگۈزۈپ بولغان ئىدى، لىڭشىپ قالغان ھاكىمىيەتنى ساقلاپ قېلىشقا ئۇرۇنغان ماۋزېدۇڭ، دىڭ تو، ۋۇخەن، لياۋمۇشالارنى پىپەن قىلىش ۋە

ئۇلارنىڭ تەسىرىنى تازىلاش نامى بىلەن، مەدەنىيەت زور ئىنقىلابىنى باشلاپ، لىيۇ شاۋچى، دىڭ شاۋپىڭ، تاۋجۇلارنى يوقىتىشنى ئاساسى مەقسەت قىلغان ئىدى.

بېيجىڭدا ئەۋج ئالغان بۇ «ئۈچ قارا يىپ» نى ۋە ئۇلارنىڭ تەسىرىنى تازىلاش شامىلى ۋەتىنىمىز شەرقىي تۈركىستانغا كەلگەندىن كېيىن، ئاتاقلىق يازغۇچى، شائىر، ئەدىبلەر، دراما تورگىلەر، كومپوزىتور، سازەندىلەر ھەمدە شەرقىي تۈركىستان مىللىي ئارمىيىسىدە ئىشلىگەن پېشقەدەم ئۇستاز ۋە كۆزگە كۆرۈنگەن كىشىلىرىمىز ھەدەپ بىر - بىرلەپ تارتىپ چىقىرىلىپ، ئالدى - كەينىگە تۆھمەت قىلىنغان قانداقتۇر، بۇزۇق ئۇنسۇر، يەرلىك مىللەتچى، گومىنداڭنىڭ ئەشەددىي ئۆزگەرمەس قالدۇقى، پومپىشچىك ئۇنسۇر، چەت - ئەلگە باغلانغان ئۇنسۇر، سىنىپى يات ئۇنسۇر، سوۋېت شىۋىجېڭجۇيىچى ئۇنسۇر... دېگەندەك بەتنامىلار يېزىلغان شالدۇرۇقنى كىيدۈرۈپ، كوچا ئايلاندۇرۇپ، ھەر دوقمۇشتا سۆرەپ سازايى قىلىنىپ پىپەن قىلىنىشقا باشلانغان ئىدى..... بۇ ھەرىكەتلەرنى ئەقلى ھوشى جايىدا بولمىغان، ھەر قايسى ئالىي ۋە ئوتتۇرا مەكتەپلەرنىڭ «قىزىل قوغدىغۇچى» دەپ ئاتالغان بىر توپ شۈمتەكلىرى باشلامچى بولۇپ ئېلىپ باراتتى.

ئوقۇغۇچىلارنىڭ بۇ ھەرىكىتىنى يەنىلا ماۋزېدۇڭ ئۆزى باشلاپ بەرگەن ئىدى. دەسلەپكى قەدەمدە 1966 - يىلى ماۋزېدۇڭ بېيجىڭ ئۇنىۋېرسىتېتىنىڭ ئوقۇغۇچىلىرىدىن نيۇيەننى باشلىق يەتتە ئوقۇغۇچىنى «قىزىل قوغدىغۇچىلارنىڭ ۋەكىلى» قىلىپ قوبۇل قىلىپ ئۇلارنى پارتىيە ئىچىدىكى كاپىتالىزم يولىغا قاراپ ماڭغان ھوقۇقدارلارغا قارشى كۈرەشكە ئاتلىنىشقا كۈشكۈرتتى. ئوقۇغۇچىلار ھەرىكىتىنىڭ دەسلەپكى قەدەمدە جەمئىيەتنىڭ قوللىشىغا تازا ئېرىشەلمىگەننى سەزگەن قاقۋاش ماۋزېدۇڭ «ئەزرائىللارنى يوقىتىپ شاھ كىچىكلەرنى قۇتقۇزايلى» دېگەن شوئارنى ئوتتۇرىغا قويدى. ئارقىدىن ئۇلاپلا ئۆز قولى بىلەن 1966 - يىلى 5 - ئاينىڭ 19 - كۈنى «سىلىڭبۇنى توپقا تۇتايلى» دېگەن چوڭ خەتلىك گېزىتنى كىچىكلەرگە چاپلاپ مەدەنىيەت ئىنقىلابىنى ئوقۇغۇچىلاردىن باشلىۋەتكەنىدى. شۇنىڭ بىلەن ئەس ھوشىنى بىلمىگەن بۇ نادان ئوقۇغۇچىلار ئارقا - ئارقىدىن كۆتۈرۈلۈپ چىقىپ ئالەمنى مالەم قىلىشقا باشلىدى ھەمدە ھەرىكەتنىڭ يۆنىلىشى ئاپئاشكارا لىيۇ شاۋچى، دىڭ شياۋپىڭ ۋە تاۋجۇلارغا قاراتتى.

1- كىتاب كۆيدۈرۈش

مەدەنىيەت ئىنقىلابىنى ئېلىپ بېرىشنىڭ ھەرىكەت مىزانى بولغان «16 ماددا» ماۋزېدۇڭ تەرىپىدىن، 1966 - يىلى 8 - ئاينىڭ 8 - كۈنى ئېلان قىلىنغاندىن كېيىن، ھەرىكەتنىڭ مۇھىم نۇقتىسى: «پارتىيە ئىچىدىكى كاپىتالىزم يولىغا ماڭغان ھوقۇقدارلارنىڭ ئەدىپىنى بېرىش، تۆت كۈننى بۇزۇپ، تۆت يېڭىنى تىكلەش...» دەپ بېكىتىلگەن ئىدى. ماۋزېدۇڭ ئېلان قىلغان 16 ماددىنىڭ روھىنى ئىزچىل ئىجرا قىلىش مەقسىتىدە، بۇ شۈمەتكەلەر يەنىلا ئەسەبىيلىك بىلەن يۈگۈرۈپ چىقىپ، ئۆيۈمۈ - ئۆي، مەھەللىمۈ - مەھەللە، يېزىمۈ - يېزا چېپىپ يۈرۈپ، قۇرئان كىرىم، ھەدىس كىتابلار، كونا قول يازمىلار، ئاسارە - ئەتىقە تۈسىنى ئالغان قىممەت باھالىق مىراس كىتابلارنى قارا - قويۇق يىغىپ كۆيدۈرۈشكە باشلىدى، بۇنىڭغا ئەگىشىپ مەھەللە - مەھەللە، كوچىمۇ كوچا، ئۆزلىرىنىڭ ئۆيىدىكى ۋە كېلىش - بېرىش قىلىدىغان تونۇشلىرىنىڭ ئۆيىدىكى كىتابلارنى قويماي يىغىپ كۆيدۈرۈشكە باشلىدى، ئۆزلىرىنىڭ ماۋزېدۇڭغا ۋە مەدەنىيەت ئىنقىلابىغا بولغان «ساداقەتمەنلىكى» نى بىلدۈرۈش ئۈچۈن، يىراق يېزىلاردىن ئېلىپ كەلگەن كىتابلارنى قەشقەر ھېيتگاھ

مەسچىتىنىڭ ئالدىغا ئېلىپ كېلىپ خەلقى - ئالەم ئالدىدا ئاشكارا كۆيدۈرۈشكەندى. كۆيۈۋاتقان كىتابلارنىڭ ئوت يالقۇنى ئاسمان پەلەك كۆتۈرۈلمەكتە ئىدى. ئىست!!! ئاللاننىڭ كىتابى بولغان قۇرئان كىرىم، پەيغەمبىرىمىزنىڭ ھەدىس كىتابلىرى!!! نى - نى ئېسىل كىتابلار، قول يازمىلار ئوت - يالقۇنى ئىچىدە كۈلگە ئايلىنىپ سورۇلماقتا ئىدى.....

بىزنىڭ شۇ زامانلاردا بىلىشمىزچە، دىنىي ئېتىقادى كۈچلۈك بولغان تەقۋادار مۇسۇلمانلار بىلەن يىراقنى كۆرەلەيدىغان سەزگۈر بىلىم ئىگىلىرىدىن باشقا كىشىلەر بۇ ھەرىكەتكە قاتنىشىپ، ئۆز ئۆيىدىكى كىتابلارنى قورقۇپ تاپشۇرۇشقان ئىكەن، ھەتتا بەزى ئائىلىلەردە، ئېرى خوتۇنغا، خوتۇنى ئېرىغا، بالىلىرى ئاتا - ئانىسىغا بىلدۈرمەي كىتابلىرىنى تاپشۇرۇشقان ئىكەن. بولۇپمۇ مەكتەپلەردە بۇ ئىش ناھايىتى ئېغىر ئەۋج ئالغان ئىدى...

كېيىنكى ۋاقىتلاردا، قەشقەردىكى داڭدار كىتابپۇرۇش، دوستۇم ئەسقەرجاننىڭ دادىسى مەرھۇم ئەمەتخان ئاكىمىزنىڭ دېيىشىچە، ئۇ كىشى ئۆز ئۆيىدىكى كىتابلارنىڭ يوقىلىشىدىن قورقۇپ يېزىدىكى بىر تۇغقىنىنىڭ ئۆيىگە بىر قانچە كىتابنى يوشۇرۇپ ساقلىغانلىقىنى ئېيتىپ بەرگەن ئىدى. يەنە شۇنداق كىشىلەردىن

بىر قانچىسى بىلەن كېيىن ھەمسۆھبەتتە بولغان ئىدىم.

2- مەسچىت چېقىش ۋە ئۇنى ئۆزگەرتىش

«تۆت كۈننى بۇزۇش» نىقابى بىلەن، ۋەتىنىمىزنىڭ ھەر قايسى شەھەر ۋە ناھىيىلىرىدىكى مەسچىتلەر قارا - قويۇق ئۇرۇپ چېقىلىشقا باشلانغان ئىدى، مېنىڭ ئېسىمدە قېلىشىچە، 1966 - يىلى 8 - ئاينىڭ 18 - كۈنى قەشقەرسىفەن مەكتىپىنىڭ ھەسەن ئەمەت باشچىلىقىدىكى بىر توپ قىزىل قوغدىغۇچىلىرى بىلەن يېزا ئىگىلىك تېخنىكومىنىڭ ئوقۇغۇچىلىرى ھېيتگاھ مەسچىتىنىڭ ئۈستىگە چىقىپ، گۈمبەزنىڭ قاپ ئوتتۇرىسىدىكى قۇببىنى ئاي يۇلتۇزىنى قوشۇپ ئۇرۇپ چېقىپ چۈشۈرۈۋەتتى، (ئاللاننىڭ جازاسىغا ئۇچرىغان ھەسەن ئەمەت بىر قانچە كۈندىن كېيىن قىزىل كۆۋرۈكنى ساقلاۋاتقاندا نامەلۇم كىشىلەر تەرىپىدىن ئېتىپ ئۆلتۈرۈلدى،) ئۇنىڭدىن كېيىن مەسچىتنىڭ سول تەرىپىدىكى مۇنارنىڭ ئۈستىگە چىقىپ، ئارغامچا بىلەن سالغا قىلىپ، قۇببىنى تارتىپ چاقماقچى بولدى، بىر بۆلىكى مەسچىتنىڭ ئوڭ تەرىپىدىكى مۇنارغا سالغا تاشلاپ تارتىپ يىقىتىپ چاقماقچى بولدى، ھېيتگاھ مەيدانىدا قاراپ تۇرغان مىڭلارچە كۆز، قىيا - چىيا بىلەن يىغلاپ، كۆز ياشلىرىنى ئېقىتىپ، ئاللاھقا نالە قىلىپ،

دۇرۇت ئوقۇپ،..... تەۋبە قىلىپ بۇ نېمە ئىش! دەپ ھەيرانلىق ئىلىكىدە، ئۇ شۈمتەكلەرگە نەپرەت كۆزى بىلەن قاراشماقتا ئىدى، ئەپسۇس ھېچكىم بۇ ئىشقا بىر نېمە دېيەلمەيتتى.

ھەقسىزلىقلار ئۈچۈن كىم بىر نېمە دېسە، ماۋ ۋە مەدەنىيەت ئىنقىلابىغا قارشى چىققانلار قاتارىدا ئېغىر جازالىنىدى. ئوقۇغۇچىلار ھەرىكىتىگە قارشى تۇرغۇچى دەپ باستۇرۇلاتتى. چۈنكى «قىزىل قوغدىغۇچى» ئوقۇغۇچىلار، ماۋزېدۇڭ ھاكىمىيىتىنى ساقلاۋاتقان بىرىنچى كۈچ ئىدى. ماۋزېدۇڭ ئۇلارنى تىيەنئەنمىن مەيدانىدا قوبۇل قىلىپ ئۇلارنىڭ نوخلىسىنى بەكمۇ ئۆستۈرۈۋەتكەن ئىدى، شۇ ۋەجدىن ھېچ كىم ئوقۇغۇچىلارغا ئاسانلىقچە بىر نېمە دېيەلمەيتتى.

بىردەمدىن كېيىن مەلۇم ئەقىللىق، سىياسەت بىلىدىغان كىشىلەر تەرىپىدىن، قەشقەر ۋالىي مەھكىمىسىنىڭ 2 - شۇجىسى بەييۈەنشىڭ، بىرلىك سەپ بۆلۈم باشلىقى جاڭبۇجاڭنى باشلاپ كەلدى. جاڭبۇجاڭ ئىشنىڭ خىتاي ئۈچۈن يامان ئاقىۋەت كەلتۈرىدىغانلىقىنى سىزىپ: «ھېيتگاھ مەسچىتى ئاپتونوم رايون بويىچە نوختىلىق قوغدىلىدىغان مەسچىت، ئۇنى چىقىشقا بولمايدۇ، بۇ ھەقتە جوڭياڭنىڭ ھۆججىتى بار...» دېگەندەك پەتمۈنى چىقىرىپ مەسچىتنىڭ بۇزۇلۇشىنى ساقلاپ قالغان ئىدى.

نەچچە مىڭلىغان ئۇيغۇر خەلقىنىڭ يىغا زارىغا، دىنىي دۇئا تەلەپلىرى ۋە توسۇشقا پىسەنت قىلمىغان بۇ شۈمتەكلەر، ئىككى خىتاي باشلىقىنىڭ چىقارغان يوليورۇقىغا دەرھال كۆنۈپ، ئەزىزانە قەشقەردىكى ئىسلام دۇنياسىغا داڭقى بار مەشھۇر ھېيتگاھ جامەسى چېقىلىشتىن دەرھال توختىتىلغان ئىدى.

ئەمما، مەسچىتنىڭ ئالدى ۋە كەينى ئىشىكىگە پېچەت سېلىپ، كىرىپ - چىقىش چەكلەنگەنىدى. شۈمتەكلەرنىڭ سالغان پېچىتى تاكى 1968 - يىلى قۇربان ھېيتتا ھەيىت نامىزى ئوقۇش ئۈچۈن ئېچىلغانغا قەدەر پېچەت ھالىتىدە تاقاقلىق تۇرغان ئىدى، ئەمما، شۇنداق بولسىمۇ يان ئىشىكلىرىدىن جامائەت ئوغرىلىقچە كىرىپ - چىقىپ ناماز ئوقۇپ تۇراتتى.

يالغۇز ھېيتگاھ مەسچىتىلا بۇزغۇنچىلىققا ئۇچراپ قالماستىن، ۋەتىنىمىزنىڭ ھەر قايسى شەھەر، ناھىيىلەردىكى مەسچىتلەرمۇ بۇزغۇنچىلىققا ئۇچرىغان ئىدى، يېزىلاردىكى مەسچىتلەر، مال قوتانلىرىغا، ھەتتا توڭگۇز باقىدىغان قوتانلارغا، بەزىلىرى ئامبارغا، بەزىلىرى دۆلەت ئىگىلىكىدىكى شىركەتلەرگە ئۆزگەرتىلگەن ئىدى. قەشقەر شەھىرىدىكى داڭدار دوڭمەسچىتىمۇ گىلەمچىلىك

كارخانىسىغا ئايلاندۇرۇلغان ئىدى.

ئاتىزىم تەربىيىسى كەڭ ئېلىپ بېرىلىپ، ناماز ئوقۇش چەكلەنگەن ئىدى. خىتاينىڭ بېسىمى بىلەن دىنىي ئەقىدە، دىيانەت ئېغىر دەرىجىدە بۇزۇلغان ئىدى. ھەتتا بىرەر كىشى ئۆلۈپ كەتسە، نامىزى چۈشۈرۈلمەستىن، ماۋزېدۇڭ ئۈزۈندىسى ئوقۇلۇپ، ئۇ كىشىنىڭ ماۋزېدۇڭغا قانچىلىك سادىقلىقى بىلەن باھا بېرىپ ئاندىن دەپنە قىلىناتتى...

3-بۇلاڭ - تالاڭ

«تۆت كۈنىنى بۇزۇش» نىقابى بىلەن، ئۆي - ئۆيىنى ئاقتۇرۇش باشلانغان ئىدى، سەل گۇمانلىق ئائىلە بولسىلا ئۇنىڭ ئۆيىگە باستۇرۇپ كىرىپ، قولىغا نېمە چىقسا بۇلاڭ - تالاڭ قىلاتتى، بۇلانغان نەرسىلەرنى كوچىلاردا سۆرەپ يۈرۈپ، كاپىتالىزم بىلەن شۇغۇللانغان، كاپىتالىزمىنى تىرىلدۈرمەكچى بولغان، زامانى ئۆزگەرتىشى خىيالدا بولغان، پالانچىنىڭ ئۆيىدىن ئىككى قاپ شېكەر چىقتى، پالانچىنىڭ ئۆيىدىن بەش كىلو ناۋات چىقتى، پۇستانچىنىڭ ئۆيىدىن ئىككى توپ گەزمال چىقتى، پوكۇنچىنىڭ ئۆيىدىن بەش سەر ئالتۇن چىقتى دەپ، مال ئىگىلىرىنى بىر توپ «ئىنقىلابچىلار» ئالدىغا سېلىپ سازايى قىلىپ، ماللىرىنى

كۆرگەزمە قىلىشاتتى. ئۇ مەھەللىدىن توپلىنىپ بۇ مەھەللىدىن، بەس - بەس بىلەن ماۋزېدوڭغا «سادىقلىقنى» بىلدۈرۈۋاتقان بۇ «ئىنقىلابچىلار» كۆرەڭلەپ، كەلگۈسىدە مەدەنىيەت ئىنقىلابى تاماملانغاندا چوڭ ئىشلارنى قىلىش تەمەسىدە ئىدى.

مېنىڭ بىلىشىمچە، شۇ كۈنلەردە قاراڭغۇ بازارچى دەپ، ئەيىبلىنىپ قولغا ئىلىنغان، ئىيسا تاشمەت ۋە تۇرسۇن قورچاق بىلەن كېيىنكى ۋاقىتتا پەيلو مەيداندا، بىر تۈرمىدە بىللە بولغان ئىدىم. ئۇلارنىڭ ئۆيىدىن ئىككى قاپ شېكەر بىلەن، 150 دانە قوغۇن - تاۋۇز چىققانلىقى ئۈچۈن قاراڭغۇ بازارچى -، دەپ 5 يىللىق قاماق جازاسى بېرىلگەنىدى.

ئىيسا تاشمەت دېگەن كىشى مۇددىتى توشۇپمۇ قويۇپ بېرىلمەي، ئاخىرى پەيلو مەيدان 2 - دادۇيىنىڭ يېڭى ھايات كىچىك ئەترىتىدە خىتايلار تەرىپىدىن ناھەق ئۇرۇپ ئۆلتۈرۈلدى. ئۇندىن باشقا يەنە، ئاقسۇنىڭ ئۇچتۇرپان ناھىيىسىدىن تۇرسۇن ئىسىملىك بىر كىشى قاراڭغۇ بازارچى دېگەن قالپاق بىلەن 8 يىللىق كېسىلگەنىدى. كېيىن ئۇمۇ پەيلو مەيداندا «جىنايىتىنى تونۇمىدى، ئۆزگەرتىشكە قارشى تۇردى» دەپ قارىلىنىپ ئۆلۈم جازاسىغا ھۆكۈم قىلىندى. پەيلو مەيداندىكى مەھبۇسلارنىڭ يېرىمى دېگۈدەك قاراڭغۇ بازارچى قالپىقى بىلەن جازالانغانلار ئىدى.

قەشقەرلىك كونا تېۋىپ ھەپزىخان مەخسۇم دېگەن كىشىمۇ، قاراغۇ بازارچى، ئۆيىدە مەخپىي داۋالاش ئېلىپ بارغان، دەپ مال - مۈلكى مۇسادىرە قىلىنىپ، تۈرمىگە تاشلانغان ئىدى. كېيىن مەن ئۇ كىشى بىلەن بىر تۈرمىدە تۈرمىداش بولۇپ ياتقان ئىدىم، ئۇ كىشىنىمۇ ھەرخىل قالپاق كىيىدۈرۈپ، تۈرمىدە بىھۇدە قىيىناپ خىتايلار ئۆلتۈرۈۋەتتى. ئۇ ئادەمنى دەسلەپكى كۈنلەردە كوچىلاردا سايى قىلىپ كۈرەش - پىپەن قىلغان ئىكەن. بويىغا ئېسىلغان قارا تاختايغا قانداقتۇر بىر نېمىلەرنى يېزىپ «سوۋېتلار ئىتتىپاقىغا قاچماقچى بولغان» بۇ بويىدىكى ئېسىلغان خەرىتە سوۋېتقا قېچىشنىڭ يول خەرىتىسى، دەپ بىلجىرىلغان ئىكەن، يولدىن ئۆتكەن بىر ئادەم ھەپزىخان مەخسۇمنىڭ بويىدىكى خەرىتىگە قاراپ:

— ۋاي، بۇ بىناكارلىق قۇرۇلۇشنىڭ چېرتىيۇجى ئىكەنغۇ! قانداقمۇ يول خەرىتىسى بولسۇن، دېگەندە، قىزىل قوغدىغۇچى شۈمتەكلەر: ئۇ ئادەمنىمۇ بىللە قوشۇپ كۈرەشكە تارتقان.

مەدەنىيەت ئىنقىلابى مەزگىلىدە، «كاپىتالىزم بىلەن شۇغۇللاندى» دەپ، كىشىلەرنىڭ ئۆزى تېرىپ ئۆستۈرگەن كۆكتات، مېۋە - چېۋە، زىرائەتلىرىنىڭمۇ بازاردا سېتىلىشى چەكلەنگەن

ئىدى، پۈتۈن ئىلىم - سېتىم، ھۆكۈمەتنىڭ بەلگىلەنگەن ماگىزىنلىرىدا سېتىلىشى كېرەك ئىدى، شەخسى ئىلىم - بېرىم، كاپىتالىزمنى تىرىلدۈرگەنلىك قاتارىدا جازالىناتتى. ھەتتا ئىشىنىز قىزلار، ئۆيلىرىدە دوپپا تىكىپ ئۆز ئىختىيارىچە بازاردا ساتسا، بازار باشقۇرۇش ئىدارىسى تەرىپىدىن تارتىپ ئىلىنىپ، ئۈستىلەپ ئىشتىراپ قويۇلاتتى. تىكىلگەن دوپپىسى چوقۇم قول سانائىتىنىڭ سېتىۋېلىش پونكىتىغا ئەرزان باھادا سېتىپ بېرىلىشى كېرەك ئىدى. شۇنىڭ ئۈچۈن خەلق شۇ زاماندىكى زوراۋانلارغا قارشى مۇنداق قوشاق توقۇشقان ئىدى.

قېچىڭلار خالايقىلار بىر ماشىنا مۇش كەلدى،
قولدا قىزىل بەلگە بىزگە سالغان قۇش كەلدى.

بۇ قۇشلار شۇ زاماندىكى بازار باشقۇرۇش خادىملىرى بىلەن، يېڭىگە قىزىل بەلگە تاقىۋالغان «قىزىل قوغدىغۇچىلار» ئىدى.

ھۈنەرۋەن، كاسپىلار، ياغاچچى، موزدۇز، تامچى قاتارلىق كىشىلەر چوقۇم كوچا باشقارمىسى، ئاھالە كومىتېتىنىڭ باشقۇرۇشىدىكى كولىپكتىپ كارخانىدا ئىشلەپ، تاپقان پۇلىنىڭ 35% نى ئايلىق ئىش ھەققى قىلىپ ئالاتتى. شەخسى ئىش قىلىپ، ئۆز ئالدىغا

كېرىم قىلغانلار كاپىتالىزم بىلەن شۇغۇللانغانلار قاتارىدا جازالىنىدى.

خەلقنىڭ مىللىي ئۆرپ - ئادىتى، ھەر خىل كىيىم - كېچەك كىيىشىمۇ، «تۆت كۈنلىق» دەپ قارىلىپ چەكلەنگەن ئىدى. يول - يولدا پايلاپ تۇرغان «قىزىل قوغدىغۇچى شۈمتەكلەر»، قانداقتۇر ئۇزۇن چاپان كىيگەن كىشىنى كۆرسە، كۈنلىقنى تەرغىب قىلدىڭ، يېڭىلىقنى تىكلەيدىڭ، دەپ چاپىنىنىڭ پىشىنى كېسىپ قىسقارتىۋىتەتتى، ئۇزۇن چاچ قويغان قىزلارنى كۆرسە، كۈنلىقنى تەرغىب قىلدىڭ، دەپ چېچىنى مەجبۇرى كېسىۋىتەتتى، ياش يىگىتلەر، كەپكە شەپكە، گەلەپى شىم، پالشوپكا، ياكى ياۋروپا پاسونىدىكى بىرەر كىيىم كىيىپ، كوچىغا چىققان بولسا، چەتئەلگە باغلانغان ئۇنسۇر، بۇرژۇئا مەدەنىيىتىنى تەرغىب قىلدىڭ دەپ، سازايى قىلىناتتى، بۇلاڭ - تالاڭ قىلىناتتى، نەگە بارسىڭىز، قىيا - چىيا، نالە - پەريادنىڭ دەستىدىن ئادەم چىداپ تۇرغىلى بولمايدىغان، ھەتتا قېرى، ياشانغان بوۋاي - مومايلارمۇ بۇ بەتقىلىقلىقنىڭ سىرتىدا قالمىغان ئىدى.

بىر قېرى موماينىڭ چېچى شۈمتەكلەر تەرىپىدىن كېسىۋىتىلگەن ئىكەن، كېسىلگەن چاچنى كۆتۈرۈپ، ۋاي جان، دەپ كۆز يېشى

قىلىپ، مەن نېمە دەپ ئۆيگە، كېلىن، نەۋرە - چەۋرىلىرىمنىڭ ئالدىغا بارىمەن، ماڭا نى نومۇس! نى ئۆلۈم! دەپ يىغلاپ ئىسەدېگەنلىكىنى كۆرگەن ئىدىم. مۇنداق ئىشلار قەدەمدە بىر ئۇچراپ تۇراتتى.

ساقلى چۈشۈرۈۋېتىلگەن بىر بوۋاي: «مەن ماركس، ئىنگلىس، لېنىن، ستالىنلارنىڭمۇ ساقال بۇرۇتىنىڭ بارلىقىنى رەسمىدىن كۆرگەن ئىدىم، مېنىڭ ساقىلىم قانداق قىلىپ سىلەرنىڭ سىياسىتىڭلارغا پۇتلاشتى!» دېيىشى بىلەن بىر توپ شۈمتەكلەر كېلىپ «سەن ئۇلۇغ ئۇستازلىرىمىزغا تىل تەگكۈزدۈڭ، نەق ئەكسىلەنقىلاپچى» دەپ تۈرمىگە قامىغان.

كلاسسىك ناخشا، كوچا ناخشىلىرى، مەشرەپ، دولان سەنەملىرى، مۇھەببەت تۈسىنى ئالغان ناخشىلارنى ئېيتىشمۇ «تۆت كۈنلىق، سېرىق ناخشا» ئىدى، ھەممىسى چەكلەنگەن ئىدى. پەقەت ماۋزېدۇڭنى كۈيلەيدىغان، مەدەنىيەت ئىنقىلابىنى تەشۋىق قىلىدىغان، كومپارتىيىنى كۆككە كۆتۈرىدىغان، كونا 8 - ئارمىيە ناخشىلىرىنى ئېيتىش بىلەنلا چەكلىنىپ قالغان ئىدى. ئەگەر بىرەرى، «كونا» ناخشىنى، خەلق ناخشىلىرىنى ئېيتقان بولسا، كۈنلىقنى تەرغىب قىلغانلار قاتارىدا جازالىناتتى.

بىز شۇ كۈنلەردە بىر نەچچە دوستلار بىر يەرگە جەم بولۇپ، دۇتار بىلەن ئولتۇرۇش قىلغان ئىدۇق، ئۇلارنىڭ ئىچىدە ھازىر بېيجىڭدىكى « شەرق قىزاردى ناخشا ئۇسسۇل ئۆمىكى » دىكى ئوبۇلقاسىم قادىر، « شىنجاڭ سەنئەت ئىنستىتۇتى » دىكى تۇرسۇنجان زۇنۇن قاتارلىق مەكتەپداشلرىمىز بىلەن بىللە مىللىي ناخشا مۇزىكا سورۇنى تۈزەپ ئولتۇرۇش قىلغان ئىدۇق، قانداقتۇر بىرى چېقىپ قويغان ئىكەن، خېلى خاپىلىق تارتقان ئىدۇق. ھەتتا ئېتىز ئېرىققا بارسىڭىزمۇ دېھقانلارنىڭ، يەنە شۇ «ئىنقىلابىي ناخشا» ئېيتقانلىقىنى كۆرەتتىڭىز. قىسقىسى خەلق جېنىدىن جاق تويغان ئىدى. كىشىلەردە ھېچقانداق ئەركىنلىك - ئازادلىك يوق ئىدى...

4- ماۋنىڭ ئەسەرلىرىنى ئۆگىنىش

ماۋنىڭ ئەسەرلىرىنى ئۆگىنىش مەدەنىيەت ئىنقىلابىنىڭ بىر مەجبۇرى قىسمى بولۇپ، «تۆت كۈننى بۇزۇش، تۆت يېڭىنى تىكلەش» نىڭ تەركىبى قىسمى ئىدى. ھەممە ئۆيدە، ھەر بىر كىشىدە ماۋنىڭ تۆت ئەسىرى بولۇشى شەرت ئىدى. ماۋ ئەسەرلىرىنىڭ ئىچىدىكى «لاۋسەن پىيەن» نى ھەممە ئادەم مەجبۇرى يادا بىلىشى كېرەك ئىدى. لاۋسەن پىيەن دېگىنى —

خەلق ئۈچۈن خىزمەت قىلايلى، يۈگۈڭنىڭ تاغنى يۆتكىشى، بېيتيۇننى خاتىرىلەيمىز، - دېگەن ئەسەرلىرى بولۇپ، ئىنسانلارنى كوممۇنىستىك پارتىيىگە ھەقسىز ئىشلەشكە، لېيفىڭدەك جاپاغا چىداپ، غەيرەت بىلەن ئىشلەشكە، يۈگۈڭدەك قىلچىمۇ ئۆز مەنپەئىتىنى ئايماي باشقىلار ئۈچۈن ئىشلەشكە، بېيتيۇننى ئۈلگە قىلىش ئارقىلىق كىشىلەرنى ئۆزىگە سادىق قىلىشقا ئۈندەيتتى.

بۇ ئۈچ ئەسەرنى يادا بىلمىگەن كىشى كادىر ياكى ئىشچى بولۇش سالاھىيىتىدىن مەھرۇم بولاتتى.

يول - يولدا، كوچىنىڭ دوقمۇشلىرىدا، ئادەم كۆپ ئۆتىدىغان يول ئېغىزلىرىدا، قىزىل قوغدىغۇچى شۈمتەكلەر، يولۇچىلارنىڭ ئالدىنى توسۇپ، «ئۈچ ئەسەرنى يادلاپ بەر، بولمىسا سېنى ماڭدۇرمايمىز» دەپ، توسۇۋالاتتى. ھېچ بولمىغاندا ماۋجۇشى ئۈزۈندىلىرىدىن بەشنى ياكى ئۈچىنى يادلاپ بەر دەيتتى. ئۇنى ئازدەپ، ئادەملەر بىر - بىرى بىلەن كۆرۈشكەندە، ئەسسالامۇئەلەيكۇم ئەلەيكۇم، ۋە ئەلەيكۇم سالامنىڭ ئورنىغا «ماۋجۇشى ۋەنسۈي!» دېسە، ئىككىنچى ئادەم جاۋابەن «ماۋجۇشى ۋەن، ۋەنسۈي!» دەپ شوئار توۋلىشى كېرەك ئىدى. ئەگەر ئۇنداق سالام بىلەن بىر - بىرى بىلەن كۆرۈشمىسە، باشقىلار بىلگەن ھامان، ماۋجۇشىغا سادىق بولمىغان كىشى ھېسابلىنىپ، تېگىشلىك جايغا مەلۇم

قىلىناتتى. ھەر ئادەم ئەتىگىنى سەھەر تۇرۇپ، ئۆيىدىكى ماۋنىڭ رەسىمىگە قاراپ كۈندىلىك قىلىدىغان ئىشىدىن رۇخسەت سورىشى، يوليورۇق سورىشى كېرەك ئىدى، ئاخشىمى ئۆيگە كىرىپلا، يەنە ماۋنىڭ رەسىمىگە قاراپ، قىلغان ئىشىدىن دوكلات قىلاتتى. ئۇ قىلغان دوكلاتى ناھايىتى تەپسىلىي بولۇشى كېرەك ئىدى. گەرچە ئۇ كىشىنىڭ يېنىدا بىرەرى بولمىسىمۇ باشقىلارنىڭ ئاڭلاپ قېلىپ، ھۆكۈمەت ئورۇنلىرىغا چىقىپ قويۇشىدىن ئەنسىرەيتتى. ئىدارە - جەمئىيەتتىكىلەر، مەكتەپلەردە ھەر دەم ئىلىش تەنەپپۇس ۋاقتىدا، گىمناستىكىنىڭ ئورنىغا، «قەدىردان ماۋجۇشى سىز بىزنىڭ قەلبىمىزدىكى قىزىل قۇياش» دېگەن ناخشىنى خىتايچە ئوقۇپ ئۇسسۇل ئوينىيىتى. ئۇ ئۇسسۇل شۇنداق سەت قىلىقسىز ئىكەنكى، ئادەمنىڭ قۇسقىسى كېلەتتى. ئەگەر بەزىلەر راۋۇرۇس ھەرىكىتى بىلەن ياخشى ئوينىمىسا، ماۋجۇشىغا بولغان ساداقەتمەنلىكى ناچار، ئىدىيىسىدە مەسىلە بار دەپ، سۈرۈشتە قىلىناتتى ۋە كۈرەش - پىپەنگە سېلىناتتى. ئادەملەر قورقۇپ بولسىمۇ ئۇ كېلەڭسىز، بەتقىلىق ئۇسسۇلنى مەجبۇرى ئويناشقا زورلىناتتى.

مەن پەيلو مەيدانىدىكى ۋاقتىمدا، يەكەن ناھىيىسىدىن بەش يىللىق قاماق جازاسىغا ئۇچراپ كەلگەن بىر كىشى بىلەن

مۇڭدېشىپ قالغان ئىدىم، ئۇنى تونۇيدىغانلار، ئۇنىڭ ھەقىقىي ئىسمىنى ئاتماي «بەش تۈپ دەرەخ» دەپ ئاتايىتى. مەن ئۇنىڭدىن بۇنىڭ مەنىسىنى سورىسام: «مەن بەكلا كەمبەغەل ئىدىم، شۇ يىلى قىشتا ئۆيدە قالايدىغان ئوتۇنۇم قالمىدى، ئەترەتتىن ياردەم سورىسام، ياردەم بەرمىدى، ھەممە ئادەم ماۋجۇشىدىن يوليورۇق سوراپ ئىش قىلاتتى، مەنمۇ ماۋجۇشنىڭ ئۆيۈمدىكى ئۆرە تۇرۇپ، قولىنى كۆتۈرۈپ تۇرغان سۈرىتىگە قاراپ، جانابىي ماۋجۇشى! قىشتا ئۆيدە قالايدىغان ئوتۇنۇم يوق، بالىلىرىم سوغۇقتىن ئۆلەر ھالغا يەتتى، رەھىم قىلسىلا دېسەم كۆرۈمگە ماۋجۇشنىڭ بەش بارماق قولى كۆرۈندى! شۇنىڭ بىلەن ماۋجۇشى دەرەختىن بەش تۈپ كەس! دېدى، دەپ چۈشىنىپ، دەرھال ئۆيىنىڭ كەينىدىكى ئەترەتنىڭ دەرەختىدىن بەش تۈپ كەستىم، بىر ۋاقىتتا ئەترەت كادىرلىرى كېلىپ، بۇ سېنىڭ نېمە قىلغىنىڭ دېدى! مەن دېدىم، جانابىي ماۋجۇشىدىن يوليورۇق سورىسام، بەش بارماقنى چىقىرىپ، بەش تۈپ دەرەخ كەس دېدى، بولغان ئىش شۇ، دېدىم. ئۇلار مېنى يېزىلىق ھۆكۈمەتكە مەلۇم قىلىپ، ئاندىن ناھىيىگە، ئاندىن ساقچىغا ئاپاردى. بەش تۈپ دەرەخ كەسكەنلىكىم ئۈچۈن بەش يىللىق كېسىلدىم. بۇلار شۇنىڭ ئۈچۈن مېنى بەش تۈپ دەرەخ دېيىشىدۇ» دېگەن ئىدى. ئۇنداق ئىشلار ۋەتىنىمىزدە كۆپ ئۇچرايتتى. مەرھۇم دوستۇم، سەپىدىشىم، مەمتېلى تۆرەخاننىڭ

دادىسىدىن: لىن بىياۋنىڭ سۈرىتىنى كۆرسىتىپ، بۇ كىم! دەپ سورىسا، ساۋاتسىز، ئوقۇمىغان ئادەم بىلمەسلىكتىن، بۇ لىيۇ شاۋچى دەپ تاشلىغانغا، قاماق جازاسى بەرگەندەك بىر ئىش.

ئۇندىن باشقا يەنە قەشقەر شەھەرلىك ساقچىنىڭ كادىرى مۇھەممەد رەھىم دېگەن ئادەم بىر كۈنى ماۋنىڭ رەسمىي رەسىم جازىسىغا ئېلىش ئۈچۈن بىر كىشىدىن بىر دانە رام ئېلىپ كەپتۇ، رەسىم چوڭ كېلىپ قېلىپ پاتماپتۇ، مۇھەممەد رەھىم چاقچاق ئارىلاش: «ماۋۇ گۈيىنىڭ بېشى نېمانداق چوڭ، سەل كىچىكرەك بولغان بولسا دەل كېلەتتىكەن» دېگەن ئىكەن، بۇ سۆزنى ئاڭلىغان ئەتراپىدىكى ساقچىلار دەرھال خىتاي باشلىققا دەپ، قانۇنى جەھەتتىن قولغا ئالدۇرۇپ بىر ئېغىز گېپى ئۈچۈن تۈرمىگە قامىتىپ خىزمىتىدىن قالدۇرۇلغان.

5- ھوقۇق تارتىۋېلىش كۈرىشى

ماۋزېدوڭ ئۆزىنىڭ ئىناۋىتىنى «تۆت كۈننى بۇزۇش، ماۋزېدوڭ ئەسەرلىرىنى ئۆگىنىش» ھەرىكىتى ئارقىلىق تىكلىگەندىن كېيىن، خەلق ئىچىدىكى «شەخسكە خۇراپىيلارچە ئىشىنىش» ئىدىيىسى راسا ئەۋج ئالغان پۇرسەتتىن پايدىلىنىپ، ھوقۇق

تارتىۋېلىش كۆرۈشىنى باشلىۋەتكەن ئىدى، خىتاي ئىلى مىقياسىدا يۇقىرى - تۆۋەن ھوقۇق تارتىۋېلىش كۆرۈشى باشلانغانىدى. بېيجىڭدا لىيۇشاۋچى، دىڭ شياۋپىڭ، تاۋجۇلار تارتىپ چىقىرىلىپ، كۈرەش - پىپەن قىلىنىپ، تۈرمىلەرگە، جازا لاگېرلىرىغا يوللانغان ئىدى. بۇ شامال شەرقىي تۈركىستانغا يېتىپ كەلگەندىن كېيىن، ئۈرۈمچىدە ئالىي مەكتەپ ۋە ئوتتۇرا تېخنىكوم، ئوتتۇرا مەكتەپ ئوقۇغۇچىلىرى ئارقا - ئارقىدىن چۆۋۈلۈپ چىقىپ، ئاپتونوم رايونلۇق پارتكومنىڭ سېكرېتارى ۋاڭ ئېنماۋنى يوقىتىمىز، - دەپ ئومۇميۈزلۈك ھۇجۇمغا ئۆتكەن ئىدى. بۇ ھەرىكەتنىڭ بېشى «شىنجاڭ ئۇنىۋېرسىتېتى» ئوقۇغۇچىلىرىنى گەۋدە قىلغان، ئۈرۈمچىدىكى ئالىي مەكتەپ ئوقۇغۇچىلىرى ئىدى. ئۇلار تەشكىللىنىپ «شىنجاڭ قىزىل قوغدىغۇچىلار ئىسيان كۆتۈرۈش 2 - سىلىڭبۇسى» نى قۇرغان ئىدى. ئۇلارنىڭ مەقسىتى ۋاڭ ئېنماۋنى يوقىتىش ئىدى.

مەن بۇ ئەسلىمەمدە، شۇ زاماندا يۈز بەرگەن ۋەقەلىكنى، نام - ئاتالغۇلارنى شۇ پېتى ئەينەن يېزىشقا تېرىشىش ئۈچۈن بەزى ئاتالغۇلارنى خىتايچە يېزىشقا مەجبۇر بوپقالدىم. مەسىلەن، سىلىڭبۇ (قوماندانلىق شتاب)، ئەمما، شۇ شارائىتتا ھەممە ئادەم سىلىڭبۇ، ئۇنىڭ باشلىقلىرىنى يەنى قوماندانلىرىنى «سىلىڭ»

دەپ ئاتىشىدىغان بولغاچقا مەنمۇ شۇ پېتى يېزىشقا مەجبۇر بويقالدىم.

1- سىلىڭبۇنىڭ ئادەملىرى ناھايىتى كۆپ بولۇپ، ئۈرۈمچىدىكى ئالىي مەكتەپ، تېخنىكوملار، ئوتتۇرا مەكتەپ ئوقۇغۇچىلىرىنىڭ ھەممىسى دېگۈدەك ئۇ تەشكىلاتقا ئەزا بولۇپ كىرگەن ئىدى. ھەتتا ۋەتىنىمىزنىڭ باشقا ۋىلايەت، شەھەر، ناھىيىلىرىدىمۇ، 2 - سىلىڭبۇنىڭ شۆبىلىرى بار ئىدى. 1966 - يىلىدىكى 3 - سېنتەبىر ۋەقەسى، 2 - سىلىڭبۇنىڭ ئەزالىرىنىڭ كۆپىيىشىگە سەۋەبچى بولغان ئىدى. 3 - سېنتەبىر كۈنى ئالىي مەكتەپ ئوقۇغۇچىلىرى، ئاپتونوم رايونلۇق پارتكومنىڭ بىناسىنىڭ ئالدىغا توپلىشىپ كۆلىمى كەڭ بولغان ئىسيان كۆتۈرۈش ھەرىكىتىنى ئېلىپ بارغان ئىدى. ئوقۇغۇچىلارنىڭ تەلىپى ئورۇندالمىغاندىن كېيىن ئۇلار دەسلەپتە جىم ئولتۇرۇش كۆرۈشى ئېلان قىلدى. ئۇنىڭغىمۇ قانائەتلىنەرلىك جاۋاب ئالالمىغاندىن كېيىن، ئاچلىق ئېلان قىلىش كۆرۈشى ئېلىپ بارغان ئىدى، ئاچلىق ئېلان قىلغان ئوقۇغۇچىلارنىڭ سانى داۋاملىق كۆپىيىپ پۈتۈن شىمال ۋە جەنۇبقا قاتتىق تەسىر كۆرسەتكەن ئىدى، خىتايلار ئۇلارنىڭ روھىنى مەركەزدىن قوللاپ، «ئىنقىلابىي ھەرىكەت» دەپ يەكۈن چىقارغان ئىدى. شۇ سەۋەبتىن 2 - سىلىڭبۇنىڭ تەسىرى، تەڭرىتاغنىڭ

شمال ۋە جەنۇبىغىچە كېڭەيگەن ئىدى. ئۇلار چوڭ خەتلىك گېزىت (دازىباۋ) چاپلاپ، داقا دۇمباقلار چېلىپ، ھەممە يەردە ۋاڭ ئېنماۋغا قارشى شوئارلار توۋلىشاتتى. يول بويىدىكى تاملار، رىشاتكىلار، كىنو - تياتىر خانىلارنىڭ دوسكىلىرى، كېلىپ - كېتىۋاتقان ماشىنىلار، ئادەم ئۆتۈشىدىغان سېمونت يوللارغىچە شوئارلار چاپلانغان ئىدى. ئۇلارنىڭ ئاساسى شوئارى - پارتىيە ئىچىدىكى كاپىتالىزم يولغا قاراپ ماڭغان 1 - نومۇرلۇق ھوقۇقدار ۋاڭ ئېنماۋنى يوقىتايلى! ئەدىپىنى بېرەيلى! دېگەن مەزمۇندىن ئىبارەت ئىدى.

1966 - يىلى 12 - ئاينىڭ 14 - كۈنىدىن 21 - كۈنىگىچە قەشقەردىكى ئالىي مەكتەپتىن تارتىپ ئوتتۇرا مەكتەپكىچە بولغان ئوقۇغۇچىلاردىن مىڭدىن ئارتۇق ئوقۇغۇچى تەشكىللىنىپ، قەشقەر يەرلىك پارتكومنىڭ دەرۋازىسى ئالدىدا جىم ئولتۇرۇش كۈرىشى ئېلان قىلىپ، قەشقەرنىڭ ۋالىيسى نەنجىمىننىڭ ھوقۇقىنى ئېلىپ تاشلاش ھەققىدە يەتتە ماددىلىق بايانات ئېلان قىلدى. جىم ئولتۇرۇش كۆرۈشى ئۈنۈم بەرمىگەندىن كېيىن، ئوقۇغۇچىلار ئاچلىق ئېلان قىلىشقا باشلىدى، ئوقۇغۇچىلارنىڭ بۇ ھەرىكىتىنى قوللىغان قەشقەردىكى نەچچە مىڭلىغان خەلق كوچىلارغا چىقىپ ئوقۇغۇچىلارغا ماسلىشىپ ھەرىكەتنى ئولغايتىۋەتتى. قەشقەردىكى

بولۇۋاتقان ھەرىكەتنىڭ تەسىرى باشقا ناھىيىلەرگىمۇ بېرىپ تۇتاشتى. شۇنىڭ بىلەن قەشقەرگە ئۆزلۈكىدىن ئېقىپ كېلىۋاتقان ئوقۇغۇچىلارنىڭ سانى ئېشىشقا باشلىدى. بۇنىڭدىن ئەنسىرىگەن پارتىيە ھۆكۈمەت دائىرىلىرى ئارقا - ئارقىدىن مەركەزگە ۋە ئاپتونوم رايونلۇق ھۆكۈمەتكە دوكلات يېزىپ، ئەڭ ئاخىرى نەنجىمىنىڭ پارتىيە ئىچى ۋە سىرتىدىكى بارلىق ھوقۇقى ئېلىپ تاشلانغانلىق قارارنامىسىنى ئېلان قىلدى.

ئۇنىڭ كۆپەيتىلگەن نۇسخىسىنى قەشقەر ۋىلايىتىنىڭ ھەممە ناھىيە - بازارلىرىغىچە تارقىتىپ، كوچىلارغا چاپلىغاندىن كېيىن ئاچلىق ئېلان قىلغان ئوقۇغۇچىلار تارقىلىپ كەتكەن ئىدى. شۇنىڭ بىلەن قەشقەردىمۇ ئىسيانچىلارنىڭ بىر - بىرىگە بولغان كۆز قاراشلىرىدا ئوخشىماسلىقلار شەكىللىنىپ بىر نەچچە تەرەپكە بۆلۈنۈپ كەتكەن ئىدى. بۇ ھەرىكەتنى ئېلىپ بېرىۋاتقانلار يەنىلا ۋاڭ ئېنماۋنى يوقىتىشنى نىشان قىلغان 2 - سىلىڭبۇنىڭ ئادەملىرى ئىدى.

ئۇلارغا قارشى يەنە بىر سىلىڭبۇ قۇرۇلغان ئىدى. ئۇلارنىڭ مەقسىتى، ۋاڭ ئېنماۋنى قوغداش ئىدى. بۇ تەشكىلاتتىكىلەرنىڭ كۆز قارىشى 2 - سىلىڭبۇنىڭ كۆز

قارىشىغا تامامەن ئوخشىمايتتى. «ۋاڭ ئېنماۋ كاپىتالىزم يولىغا قاراپ ماڭغان ھوقۇقدار ئەمەس، ۋاڭ ئېنماۋ ياخشى يولداش!» دەيتتى ھەمدە ئاشكارا تۈردە، ۋاڭ ئېنماۋنى قوغدايمىز! دەپ شوئار چاپلايتتى ۋە توۋلايتتى. خەلق ئارىسىدا بۇ 2 چوڭ تەشكىلاتنى، ئىسيانچىلار بىلەن قوغدىغۇچىلار دەپ پەرقلىنىدۇرەتتى. ئادەملەر بىر - بىرى بىلەن ئۇچراشقاندا، ۋاڭ ئېنماۋنى يوقىتايلى! دېسە، ئوخشاش كۆزقاراشتا بولغان بولسا دەرھال يوقىتايلى دەيتتى. ئەگەر ئوخشاش كۆزقاراشتا بولمىسا ۋاڭ ئېنماۋ ياخشى يولداش! دەپ ئۆزلىرىنىڭ كۆزقاراش مەيدانىنى شەرھىلەيتتى. شوپۇر ئۈستىلار ماشىنىسىنىڭ سىگنالىنى باسقاندا، ئۆزىنىڭ قايسى كۆزقاراشتا ئىكەنلىكىنى شەرھىلەش ئۈچۈن، 2 - سىلىڭبۇنىڭ ئادىمى بولسا، ۋاڭ ئېنماۋنى يوقىتايلى! دەپ سىگنال بېرەتتى. ۋاڭ ئېنماۋنى قوغدايدىغان شوپۇر بولغان بولسا، ۋوگاڭنى يوقىتايلى! دەپ سىگنال بېرەتتى. ھەتتا شوپۇرلارمۇ بىر - بىرى بىلەن دۈشمەنلىشىپ ماشىنىسىنى ھەيدەيتتى. بۇ ئىككى خىل كۆز قاراش تۈپەيلى، ھەتتا ئاتا بىلەن بالا، ئەر بىلەن خوتۇن، ئاكا بىلەن ئۇكا، ئاچا بىلەن سىڭىل ۋە بىر مەھەللىدىكى كىشىلەر بىر - بىرى بىلەن كەلدى - باردى قىلمايدىغان، ئايرىلىپ كېتىدىغان، بىر - بىرى بىلەن دۈشمەنلىشىپ قورال - ياراق ئىشلىتىپ ئېتىشىدىغان ئىشلارمۇ يۈز بەرگەن ئىدى.

شۇ مەزگىلدە، قانخور جالات ماۋزېدۇڭ ئوچۇق ئاشكارا ھۆججەت تارقىتىپ كۆرەڭلەپ، قانداقتۇر- «ۋەزىيەت چوڭ ياخشى، دادا بىلەن بالا، ئەر بىلەن خوتۇن، ئاكا بىلەن ئۇكا، ئاچا بىلەن سىڭىل ۋە بىر مەھەللىدىكى كىشىلەر، ئىدارە ئورگاندىكى ئىشچى خىزمەتچىلەر بىر يەرگە كەلسە مەدەنىيەت زور ئىنقىلابى مەسىلىسى ھەققىدە مۇرەسسەسىز كۈرەش قىلىدىغان ۋەزىيەت شەكىللەندى»- دېگەن ئىدى.

مەن بۇ ئەسلىمەمدە، پەقەت قەشقەردە بولۇپ ئۆتكەن ئىشلارنىلا ئەسلىپ ئۆتمەكچىمەن.

6- يىگىرمەبەشىنچى يانۋار ھوقۇق تارتىۋېلىش ھەرىكىتى

ماۋنىڭ: «سىلىڭبۇنى تۈشمۇ - تۈشتىن توپقا تۇتۇڭلار! ھوقۇق تارتىۋېلىڭلار!» دېگەن يوليورۇقى 25 - يانۋار كۈنى ئېلان قىلىنغان بولۇپ، بۇ خەۋەر ئەزىزانە قەشقەرگىمۇ يېتىپ كەلگەنىدى. شۇ كۈنى كەچ سائەت نۆلدە، قەشقەر ۋىلايىتىدىكى ئىسيانچىلار بىرلىشىپ، تەشكىللىنىپ، پىلانلىق ھالدا، ئارقا - ئارقىدىن ھۇجۇمغا ئۆتۈپ

ھوقۇق تارتىۋېلىش ھەرىكىتىنى باشلىۋەتكەندى. قەشقەر يەرلىك پارتكومنىڭ شۇجىسى مۇڭ شۇلىن، باي يۈەنشىڭ، قەشقەر ۋالىي مەھكىمىسىنىڭ ۋالىيسى ياقۇپ ھاجىم قاتارلىقلار تارتىپ چىقىرىلىپ ھوقۇقىدىن ئېلىپ تاشلاندى، قەشقەر شەھەرلىك پارتكومنىڭ ھوقۇقىنى تارتىۋېلىپ، قەشقەر ۋىلايىتىنى پالەچ ھالغا چۈشۈرۈپ قويغان ئىدى. بارلىق ھوقۇق 2 - سىلىڭبۇنىڭ قولىغا ئۆتكەن ئىدى، ھەر قايسى ئىدارە جەمئىيەتلەرنىڭ ھوقۇقى، شۇ ئىدارىدىكى ئىسيانچىلار تەرىپىدىن تارتىپ ئېلىنىپ، پۈتۈن قەشقەرنىڭ ھوقۇقى ئىسيانچىلار قولىغا ئۆتكەن ئىدى. شۇندىن باشلاپ قەشقەردە ھۆكۈمەتسىزلىك باشلانغان ئىدى.

ھوقۇق تارتىۋالدىغانلار ھەممە يەرگە كەڭ تارقالغان ئىدى. شەھەرنىڭ ئىچى پاتىپاراق بولۇپ، ئادەم - ئادەمنى تونۇمايتتى، ھەممە ئالدىراش ئىدى. بۇ ئىش دەل 1967 - يىلى 1 - ئاينىڭ 25 - كۈنى كېچە يۈزبەرگەن ئىدى.

قارشى تەرەپتىكى ۋاڭ ئېنماۋنى قوغدايدىغان تەرەپتىكىلەرمۇ ھوقۇق تارتىۋېلىش مەقسىتىدە ئۆزلىرى خالىغان يەردىكى ھۆكۈمەت، ياكى پارتىيە، ياكى مۇھىم ئورۇنلارنىڭ ھوقۇقىنى تارتىۋېلىپ ئۆزلىرى ئۈچۈن خىزمەت قىلىشنى ئويلايتتى.

27 - كۈنى مەن شۇ كۈنلەردە قەشقەر شەھەر خەلق باغچىسىدىكى

«قەشقەر قىزىل بۈركۈت ئىسيان كۆتۈرۈش سىلىڭبۇسى» دا ئىشلەۋاتاتتىم. بىر توپ ئالىمانلار كېلىپ، تۇيۇقسىزلا مېنى تۇتۇپ كەتتى. ئۇلار بىلەن ئۇيان تارتىپ، بۇيان تارتىپ بىر مەھەل ئۇرۇش قىلدىم. ئۇلارنىڭ ئادىمى جىق ھەم كېچىسى بولغانلىقتىن، بىزنىڭ سىلىڭبۇنىڭ ئادەملىرى ئاساسى جەھەتتىن ئۆز ۋەزىپىسىنى ئادا قىلىش ئۈچۈن، تەرەپ - تەرەپكە تارقىلىپ كەتكەندى. كۈچىمىز ئاجىز كېلىپ قېلىپ، ئۇلار تەرىپىدىن تۇتۇلۇپ كەتتىم. مېنى سۆرىگەن پېتى قەشقەر ۋىلايەتلىك پوچتا تېلېگراف ئىدارىسىگە ئېلىپ باردى. ئادەمنىڭ كۆپلۈكىدىن يولنى كېسىپ ئۆتكىلى بولمايتتى، قانداقتۇر پوچتخانا ئىچىدىن، بىردىن - بىردىن مەن تونۇيدىغان كىشىلەرنى ئۇرۇپ، باغلاپ ماشىنىغا باسقىلى تۇردى، تۇتۇلغانلارنىڭ سانى ئاز ئەمەس ئىدى، ھەربىيلەرمۇ كەينى - كەينىدىن كېلىشىگە تۇردى. ئىسيانچىلار بىلەن قوغدىغۇچىلار ئوتتۇرىسىدا ئېغىر جېدەل بولۇشقا باشلىدى، ئۇر كالتەك سۈر كالتەك بولۇپ، قالايمىقان تونۇپ تونۇماي ئادەم ئۇرۇش قىزىپ كەتكەن ئىدى.

تۇتۇلغانلارنى ماشىنىغا بېسىپ نەلەرگىدۇر ئېلىپ كېتىشتى. مېنى قاتمۇ قات مۇھاسىرە چەمبىرىكىگە ئېلىپ، بېشىمغا تاغار كىيدۈرۈپ ماشىنىغا بېسىپ ئېلىپ ماڭدى. ئۇلار مېنى قەشقەر

شەھەرلىك تۈرمىگە ئېلىپ كېلىشكەن ئىدى. بىر قانچە ئادەم كېلىپ مېنى سوراق قىلغىلى تۇردى. ئۇلارنىڭ نېمە ئۈچۈن مېنى تۇتقانلىقىنى بىلەتتىم. ئۇلار مېنى ھوقۇق تارتىۋېلىشقا كۈشكۈرتكەن، ئالدىن پىلانلىغۇچى دەپ، ئەكسىلىنىقلاپى جىنايەت بىلەن قارىلاپ مېنى ۋە مېنىڭ تەشكىلاتىمنى قارىلماقچى ئىدى. بۇ پەقەت ئوخشاش بولمىغان كۆز قاراشتىكىلەرنىڭ ئۆچ ئىلىش كۆرۈشلا ئىدى. چۈنكى گۇڭئەنجۈمۇ ئۇلارنىڭ باشقۇرۇشىغا ئۆتۈپ كەتكەن ئىدى. ئەسلى ئىش مۇنداق بولغان ئىدى:

بىزنىڭ تەشكىلاتىمىزنىڭ تولۇق ئىسمى «قەشقەر قىزىل بۈركۈت ئىسيان كۆتۈرۈش سىلىڭبۇسى» بولۇپ، مەن شۇ تەشكىلاتنىڭ باشلىقلىرىدىن بىرى ئىدىم. بىزنىڭ سىلىڭبۇ قەشقەر شەھەر خەلق باغچىسىدىكى مەدەنىيەت يۇرتىنىڭ ئىچىگە ئورۇنلاشقان ئىدى. بىزنىڭ تەشكىلاتىمىزغا قارايدىغانلارنىڭ مۇتلەق كۆپچىلىكى ئۇيغۇرلار ئىدى. بىزگە تەۋە يارۋاغ كوچا باشقارمىسىدىكى ئىسيانچىلار، ئابدۇرېھىم ھەسەننىڭ باشلامچىلىقىدا، پوچتىخاننىڭ ھوقۇقىنى تارتىۋېلىش ئۈچۈن، پوچتىخانا ئىچىگە باستۇرۇپ كىرىپ، ئالدىغا كەلگەننى ئۇرۇپ، قارشىلىق قىلغاننى باغلاپ، چاقىدىغاننى چېقىپ، ئېغىر ئىقتىسادى زىيان كەلتۈرگەن ئىكەن. بولۇپمۇ زەيبۇشى (يۈكلىمە

دولقۇن چاستوتا ئىشخانىسى) گە كىرىپ، پۈتۈن تېلېفون يوللىرىنى ئىشلىمەس ھالەتكە كەلتۈرگەن ئىكەن. شۇ سەۋەبتىن مېنى شۇ ھەرىكىتنىڭ ئالدىن پىلانلىغۇچىسى، پەردە ئارقىسىدىكى قوماندانى، دەپ قولغا ئالغىنى ئىدى. مەدەنىيەت ئىنقىلابىدا مۇنداق زىيانكەشلىكلەر، ئوخشىمىغان كۆزقاراشتىكىلەر ئىچىدە پات - پات بولۇپ تۇراتتى. مېنى سوراق قىلماي، تۈرمىگە سولاپ قويدى، قارشى تەرەپ سىلىڭبۇسىدىكىلەرنىڭ ئادەملىرى كېلىپ سوراق قىلىشتىن ئەيمىنىپ، گۇڭئەنجۇنىڭ كونا كادىرلىرىدىن مۇسا روزى دېگەن ئادەم مېنى سوراق قىلغىلى تۇردى.

ئۇنىڭ سورىقىدا پوچتىخانا ۋەقەسىنى قاچان؟ قەيەردە؟ كىملىرى بىلەن پىلانلىغان؟ سەن نېمە يوليورۇق بەردىڭ؟ دېگەندەك تۈكى يوق سوراقلار ئىدى. مەن ئۇلارنىڭ سوئاللىرىغا باشتىن ئاياغ بىلمەيمەن، دەپ جاۋاب بەردىم. ھەر كۈنى سورايدۇ. مەندىن جاۋاب ئالالمايدۇ. شۇنداق قىلىپ 20 كۈن ئۆتۈپ كەتتى. ئۇلار مېنى قويۇپ بەرمىدى، سىرت بىلەن ئالاقە قىلىش ئىمكانىيىتى بولمىدى، بىر كۈنى سىرتتىن ئوخشاش كۆز قاراشتىكى دوستىمىزنىڭ ياردىمى بىلەن بىر پارچە خەت تاپشۇرۇپ ئالدىم. خەتتە: ئىچكى تاشقى ماسلىشىپ، بىردەك ھەرىكەت ئېلىپ بېرىش پىلانى تەپسىلىي ئورۇنلاشتۇرۇلغان ئىكەن.

مەن ئەتسىدىن باشلاپ يەتتە ماددىلىق بايانات تەييارلاپ ئاچلىق ئېلان قىلدىم، ئۇلار ھەر كۈنى تۈرمىنىڭ سىرتىدا نامايىش ئېلىپ باردى، نامايىش ھەر كۈنى بولدى، نامايىشچىلارنىڭ سانى كۈندىن كۈنگە ئاشقىلى تۇردى، ۋەزىيەت ئۇلار ئۈچۈن يامانلاشتى، ئەگەر يەنە ئۇلار مېنى قويۇپ بەرمىسە تۈرمىدىكى باشقا جىنايەتچىلەرگەمۇ تەسىرى بولۇش ئىمكانىيىتى ھېس قىلىندى، شۇنداق مۇرەككەپ ئەھۋال ئاستىدا، ئاچلىق ئېلان قىلىشنىڭ 5 - كۈنى مېنى مەجبۇرى تاماق يېيشكە دەۋەت قىلىپ، يازما بايانات ياز! ئۇلار نامايىشنى توختاتسۇن، دەپ يالۋۇرغىلى تۇردى، مەن تېخىمۇ چىڭدىم. چوڭراق ئىشنىڭ چىقىشىنى كۈتتۈم، 6 - كۈنى جەنۇبىي شىنجاڭ ھەربىي رايونىنىڭ سەنمۇجاڭى تۇراق ئىسمائىل تۈرمىگە كىرىپ، مېنىڭ گۇناھسىز ئىكەنلىكىمنى ئېلان قىلىپ تۈرمىدىن ئېلىپ چىقىپ دوستلىرىمغا تاپشۇردى، تۈرمىدىن چىققاندىن كېيىن مېنىڭ تۈرمىدىن چىقىشىمغا سەۋەب بولغان ئىشلارنى سۈرۈشتۈرسەم، سەمەت دۇگايلى يۇقىرىقىدەك پىلاننى تۈزۈپ، نامايىشنى ئويۇشتۇرغان ئىكەن، مەن سەمەت دۇگايلىنى بۇرۇن ئانچە تونۇمايتتىم، پەقەت ئۇنىڭ قەشقەر شەھەرلىك ئۆي - تۇرالغۇ جاي شىركىتىدە تەرجىمانلىق قىلىدىغانلىقىنى بىلەتتىم. مەن تۈرمىگە كىرگەندىن كېيىن، رەھبەرلىك بەنزىسىنى تەرتىپكە سالغاندا ئۇ، سىلىڭبۇنىڭ مەسئۇللىرىدىن بىرى بولۇپ سايلانغان

ئىكەن . ھازىر ئۇ ئاتاقلىق يازغۇچى بولۇپ كەتتى .

گەرچە مەن تۈرمىدىن چىققان بولساممۇ، ئەمما، ئابدۇرېھىم ھەسەن يەنىلا تۈرمىدە يېتىۋاتاتتى. ئۇنى ۋىلايەتلىك تۈرمىگە قامىغان ئىدى، مەن تۈرمىدىن چىققاندىن كېيىن، جەنۇبىي شىنجاڭ ھەربىي رايونى، شۆبە ھەربىي رايونلارغا يول مېڭىپ، بولمىغىنىغا نامايىش ئۇيۇشتۇرۇپ، تەشۋىق ۋارىقى تارقىتىپ، ئابدۇرېھىم ھەسەننى ئاقلاپ جامائەت پىكرى ھازىرلاپ، «مەدەنىيەت زور ئىنقىلابىدىكى ئەگرى توقايلىق» دەپ خۇلاسەلەپ، تۈرمىدىن بوشاتتۇق. ئابدۇرېھىم ھەسەن ئۈچ ئايدەك تۈرمىدە ياتقان بولدى.

ئۈچىنچى باب

قەلەم بىلەن ھۇجۇم قىلىپ، ئەلەم بىلەن قوغدىنىش

1- ئونتۇتىنچى ئاۋغۇست ۋەقەسى

1967- يىلى 8 - ئاينىڭ 14 - كۈنى قەشقەر شەھەرلىك پارتكوم ۋە شەھەرلىك ھۆكۈمەتنىڭ بىناسى كۆيدۈرۈلگەن كۈن بولۇپ، بۇ- قەشقەر تارىخىدا «14 - ئاۋغۇست ۋەقەسى» دەپ ئاتىلىدۇ. قەشقەردىكى ئاتالمىش مەدەنىيەت زور ئىنقىلابى راسا پەللىگە چىققاندا، ھەر قايسى تەشكىلاتلار ئۆز ئالدىغا بازار ئىگىلەپ، تايانچى پونكىتلارنى قۇرۇپ، ئوخشاش بولمىغان كۆز قاراشتىكىلەرنى بۇلاپ - تالاپ، سىلىڭبۇلىرىغا تۇيۇقسىز ھۇجۇم قىلىپ، قولغا چىققاننى ئېلىپ، ئۆز-ئارا ئۈستۈنلۈكنى تالىشاتتى. «مەدەنىيەت ئىنقىلابى كومىتېتى» دېگەن ئورگان مەركەزدە قۇرۇلۇپ، ئۇنىڭ باشلىقى ماۋنىڭ خوتۇنى جاڭچىڭ بولغان ئىدى. ئۇ: «قەلەم بىلەن ھۇجۇم قىلىپ، ئەلەم بىلەن قوغدىنىڭلار!»، دېگەن شوئارنى ئوتتۇرىغا قويغاندىن كېيىن، ھەممە يەردە ئىسيانچىلار بىر-بىرى بىلەن ھۇجۇم ۋە مۇداپىئەگە ئۆتكەن ئىدى. قەشقەر شەھەرلىك

پارتكومنىڭ بىناسىغا ۋاڭ ئېنماۋنى قوغدايدىغان تەشكىلاتلار بىرلىشىپ سىلىڭبۇ قىلىپ ئىشلىتىپ، ئەلەم بىلەن قوغدىنىمىز دەپ، ئۆگزىسىگە تاش توپلاپ، نەيزە، قىلىچ، كالتەكلەر بىلەن مەخسۇس ساقلايدىغان ئادەملەرنى بەلگىلەپ كېچە - كۈندۈز ھەربىي ھالەتتە تۇرۇپ ئۆزىنى مۇداپىئە قىلاتتى.

ۋاڭ ئېنماۋنى يوقىتىدىغان ئىسيانچىلار تەشكىلاتىنىڭ ئادەملىرى، ئەتىگەندە ھۇجۇم قىلىپ، بىنانى قورشاشقا باشلىدى. تەرەپ - تەرەپتىن توپلانغان ئىسيانچىلار ھەدىسە-ھۇدەپ، بىناغا قارىتىپ تاش ئاتتى، كەينىدىن ئۆزلىرى ياسىغان سالغا بىلەن بىنانىڭ ئۈستىدىكى ئادەملەرگە قارىتىپ تاش ئاتتى. بۇ قېتىمقى ھۇجۇمنى تەشكىللىگۈچى، بىناغا ئوت يېقىپ بىنانى كۆيدۈرۈشكە قاتناشقان كىشىلەر يەنىلا قەشقەر شەھىرىدىكى ئىسيانچىلار تەشكىلاتىنىڭ باشلىقى مەجىت سېلىڭ ۋە ئۇنىڭ ئارقىسىدىكى بىر توپ ياشلار ئىدى.

بىنانىڭ ئىچىدىكى ۋاڭ ئېنماۋنى قوغدايدىغان « باۋخۇاڭ پەيلەر» (ۋاڭئىنماۋنى قوغدايدىغانلار) مۇ بوش كەلمەي ھەممە چارىلىرىنى ئىشقا سېلىپ، قارشىلىق كۆرسەتكىلى تۇردى. ئۇ ۋاقىتتىكى ئۇرۇش پەقەت كونا ئۇسۇلدىكى تاش - توقماق ئۇرۇشى ئىدى. ئۇرۇش راسا قىزىدى، شەھەرنىڭ سىرتىدا بولسا دېھقانلار سىلىڭبۇسىدىكىلەر، شەھەرلىك پارتكومنىڭ بىناسىدىكىلەر بىلەن

ئوخشاش كۆز قاراشتا بولغانلىقى ئۈچۈن ئۇلارغا ياردەم بېرىش ئۈچۈن شەھەرنىڭ ھەرقايسى بۇلۇڭ پۇچقاقلرىدىن كىرىشكە باشلىغان ئىدى، شامالباغ تەرەپتىن كەلگەن دېھقانلار سىلىڭبۇسىدىكىلەر نەيزە-پىچاق، پالتا - كەكە، ئورغاق، ئۆزى ياسىغان ئىپتىدائىي قوراللار بىلەن قوراللىنىپ شەھەرگە كىرىشكە تەمىشلەنگەن ئىدى.

ئۇلار شەھەرلىك 1 - ئوتتۇرا مەكتەپنىڭ ئالدىغا كەلگەندە، ئىسيانچىلار بىلەن قوراللىق ئىلىشىپ، ئالغا ئىلگىرىلىيەلمەي، بىر نەچچە ئادەمنىڭ ئۆلۈش ھېسابىغا ئارقىغا چېكىنىشكە مەجبۇر بولدى. دۆلەتباغ تەرەپتىن كەلگەن دېھقانلار سىلىڭبۇسىنىڭ ئادەملىرىمۇ ئۆزى ياسىغان ئاددىي قوراللار بىلەن، تۆشۈك دەرۋازا تەرەپتىن شەھەرگە كىرمەكچى بولغان ئىدى، ئۇلارمۇ ئىسيانچىلارنىڭ توسۇپ زەربە بېرىشى بىلەن ئىلگىرىلىيەلمەي نۇرغۇن ئادەمنىڭ ئۆلۈشى بەدىلىگە كەينىگە چېكىنگەنىدى. شەھەر يەنىلا ئىسيانچىلارنىڭ قولىدا ئىدى. پەقەت شەھەرلىك پارتكوم بىناسىدىكىلەرلا ئۆزىنى قوغداش جېڭى قىلىۋاتاتتى. ئىسيانچىلار بىنادىكەلەرگە يېقىنلىشالمىغاندىن كېيىن، دەرھال بېنزىن قاچىلانغان ماشىنىنى ئېلىپ كېلىپ بىنانىڭ ئىشىكىگە قارىتىپ، بېنزىن پۈركۈپ، ئارقىسىدىن ئوت يېقىشقا باشلىدى. ئوت بىنانىڭ ئىشىكىگە بارا - بارا، ئۇياق - بۇياققا تارالغىلى تۇردى، بېنزىن ماشىنىسى تېخىمۇ يېقىنلاپ، دېرىزە - كىشەكلەرگىچە

بېنزىن پۈركۈپ ئوتنى ئۇلغايتقىلى تۇردى. ئوت ئاسمان پەلەك كۆتۈرۈلدى. بىنانىڭ ئىچىدىكىلەر ئوتنىڭ ئازابىغا چىدماي، بىنانىڭ قەۋەت - قەۋەتلىرىدىن يەرگە قاراپ ئۆزىنى تاشلىغىلى تۇردى. بەزىلىرى تېخىمۇ ھودۇقۇپ 3 - قەۋەتكە، ھەتتا ئۆگزىگىچە چىقىپ بولالمىغاندا ئۆگزىدىن يەرگە قاراپ سەكرىگىلى تۇردى. نەچچە ئادەمنىڭ پۇت - قوللىرى سۇنۇپ مېيىپ بولغانلىقىنى، نەچچىسىنىڭ شۇ مەيداندا ئۆلگەنلىكىنى كۆرگەن ئىدىم. ئۇلارنىڭ مۇتلەق كۆپچىلىكى مەن تونۇيدىغان، بەزىلىرى مەن بىلەن بىر ئىدارىدە ئىشلەيدىغان ئادەملەر ئىدى. بىز خەق ئاجايىپ خەخلەر، ئادەم ئۆلۈۋاتسا تاماشا كۆرىمىز دەپ نۇرغۇن ئادەم ئۇيەرگە توپلاشقان ئىدى. بەزىلىرى ئولجا ئالىمىز دەپ، بىنانىڭ ئىچىدىكى گىلەم، شىرە، ئورۇندۇق، ئۆي سايمانلىرىنى ئېلىپ ئۆيىگە توشۇپ، كېيىنكى ۋاقىتتا بىر نەچچە يىللىق كېسىلىپ كەتكەنلىرىمۇ بولغان ئىدى. بىنا ئوت يالقۇنىدا كۆيۈپ ئاسماننى قارا تۈتەك قاپلاپ كەتكەن ئىدى.

بىنانىڭ ئىچىدىن ساق چىققانلارنىڭ ھەممىسى ئىسيانچىلار تەرىپىدىن تۇتۇلۇپ، باغلىنىپ، نەلەرگىدۇر ئېلىپ كېتىلگەن ئىدى، ئىش ئۇنىڭ بىلەن تۈگىمىدى، شۇ كۈندىن باشلاپ كۆرگەنلا يەردە، ئوخشاش بولمىغان كۆزقاراشتىكىلەرنى تۇتۇپ، ئۇرۇپ سوقۇپ جاجىسىنى بەردى. بەزىلىرى تاياق توقماقتىن قورقۇپ، بايانات

يېزىپ، مەن بۈگۈندىن باشلاپ 2- سىلىڭبۇغا ئەزا بولۇپ كىردىم، كۆز قارىشىمنى ئۆزگەرتتىم، دەپ ئىپادە بېرەتتى. ئىسيانچىلار ئەتىسىدىن باشلاپ، پۈتۈن شەھەر بويىچە تۆت - تۆتى باشلىۋەتتى، ئۇنىڭغا چىدىمىغان ۋاڭنى قوغدايدىغان تەشكىلاتتىكىلەر شەھەرنى تاشلاپ يېڭىشەھەرگە قاراپ قاچقىلى تۇردى، كېچە - كېچىلەپ، ئۆي - ئۆيدىن تۇتۇش بولغانلىقى ئۈچۈن، شەھەردە ئادەم ئاز قالغان ئىدى.

8- ئاينىڭ 17 - كۈنى قەشقەر شەھىرىنىڭ جەنۇبىدىكى قىزىلنىڭ كۆۋرۈكى، شەرقىي تۆشۈك دەرۋازىنىڭ كۆۋرۈكى، شىمالى يارۋاغ كۆۋرۈكى، غەربىي توڭلىتىش ئىسكىلاتىنىڭ ئالدى تەرىپى بولۇپ، شەھەرگە كىرىش ئېغىزلىرى تامامەن قامال قىلىنغان ئىدى. پاختا تايلىرى ۋە باشقا ئوق ئۆتمەيدىغان قاتتىق نەرسىلەر بىلەن پوتەيلەر ياسالغان ئىدى.

قىزىلنىڭ كۆۋرۈكى ئىسيانچىلار تەرىپىدىن «قىزىل 1- رايون»، يارۋاغ كۆۋرۈكى «قىزىل 2 - رايون» دېگەندەك ناملار بىلەن ئاتىلىپ، قاتتىق مۇداپىئە قىلىنغان ئىدى. شەھەرنىڭ تۆت دەرۋازىسى تاقاقلىق ئىدى، كىرىش - چىقىش يوق ئىدى، ئۈرۈمچىدىن كەلگەن ماشىنىلارمۇ شەھەرگە كىرەلمەيتتى. ناھىيىلەردىن كەلگەن ماشىنىلارمۇ شەھەرگە كىرەلمەيتتى. شەھەرگە قاراشلىق يېقىن يېزىدىكى دېھقانلارمۇ ئۆزىنىڭ يەرلىك

مەھسۇلاتلىرىنى شەھەرگە ئېلىپ كىرىپ ساتالماي، شەھەر سىرتىدىكى خالىي رايوندا ساتاتتى.

قەشقەر شەھىرىگە كىرىدىغان يارۋاغ كۆۋرۈكىدە ئىسيانچىلار قوراللىق تۇراتتى، كۆۋرۈكتىن ئۆتۈش ئۈچۈن قاتتىق تەكشۈرۈشتىن ئۆتۈش كېرەك ئىدى، ئىسيانچىلاردىن باشقا ھەرقانداق كىشى كۆۋرۈككە يېقىن يولۇقالماتتى. قەشقەر شەھىرى مۇھاسىرىگە چۈشكەنلىكتىن، ئاقسۇ بىلەن خوتەن ۋىلايىتىنىڭ بېرىش - كېلىش ئالاقىسى ئۈزۈلگەن ئىدى. قەشقەر شەھىرىنىڭ ھوقۇقى گەرچە ئىسيانچىلارنىڭ قولىدا بولغان بولسىمۇ، شەھەر سىرتىدىكى ناھىيىلەرنىڭ ھوقۇقى يەنىلا ۋاڭ ئېنماۋنى قوغدايدىغانلارنىڭ قولىدا ئىدى. سان جەھەتتىن ۋاڭ ئېنماۋنى قوغدايدىغانلارنىڭ سانى ۋە ئەمەلىي كۈچى جىق ئىدى. جەنۇبىي شىنجاڭ ھەربىي رايونى ماھىيەتتە ۋاڭ ئېنماۋنى قوغدايدىغان تەشكىلاتنى ياقلايتتى.

2- قورال بۇلاش ۋەقەسى

قەشقەر شەھىرى 2 - سىلىڭبۇنىڭ قولىغا ئۆتكەندىن كېيىن، ۋاڭ ئېنماۋنى قوغدايدىغان تەرەپتىكىلەر قەشقەر شەھىرىدە تۇرالماي، يوشۇرۇن يوللار بىلەن يېڭىشەھەرگە ئاقماقتا ئىدى.

يېڭىشەھەرگە كەلگەن ئادەملەر ھەر قايسى ئۆز تەۋەلىكىدىكى ئىدارە - ئورگانلارغا بېرىپ پاناھلىنىشقا باشلىغان ئىدى. مەسىلەن: پارتىيە ھۆكۈمەت ئورنىدىكىلەر پارتكوم ھۆكۈمەت ئورگىنىغا، سودا ئىدارىسىدىكىلەر سودا ئورۇنلىرىغا، قاتناش - ترانسپورت ئورۇنلىرى قاتناش ئەترەتلىرىگە كېلىپ ئورۇنلاشقان ئىدى. شەھەر ئاھالىلىرى ھەربىي رايوننىڭ 1 - ئاۋغۇست مەكتىپىگە كېلىپ ئورۇنلاشقان ئىدى. قەشقەر توقۇمىچىلىق فابرىكىسىنىڭ ئىشچى - خىزمەتچىلىرىمۇ، 1 - ئاۋغۇست ئوتتۇرا مەكتىپىگە كېلىپ ئورۇنلاشقان ئىدى.

ئادەم ئەڭ كۆپ ئورۇنلاشقان جاي ھەربىي رايون تەركىبىدىكى يەرلەر بىلەن مەكتەپلەر ئىدى. يېمەك - ئىچمەكنى ھەر قايسى ناھىيىلەردىكى ئوخشاش كۆز قاراشتىكى تەشكىلاتلار پىداكارلىق بىلەن ھەقسىز ئېلىپ كېلەتتى. كىچىككىنە يېڭى شەھەر ناھىيىسى ئادەم دېڭىزىغا تولغان ئىدى. مەن دەسلەپتە ئاخۇنوپنىڭ يېنىدا يېڭى شەھەر ناھىيىلىك تراكتور پونكىتىدا تۇرغان ئىدىم. چۈنكى ئاخۇنوپ ۋىلايەتلىك يېزا ئىگىلىكىنى ماشىنىلاشتۇرۇش باشقارمىسىنىڭ باشلىقى بولغانلىقى ئۈچۈن ئۆز قارمىقىدىكى يەرگە كېلىپ ئورۇنلاشقان ئىدى. مەلۇم سەۋەبلەر تۈپەيلى، كېيىن ئۇيەردىن يۆتكىلىپ 1 - ئاۋغۇست ئوتتۇرا مەكتىپىگە بېرىۋالغان ئىدىم.

8-ئاينىڭ 27 - كۈنى قەشقەردىكى ئەڭ ئاخىرقى قالدۇق قوشۇن، ئىسيانچىلار بىلەن دۆڭباغ ئائىلىلەر قورۇسىدا ئېتىشىپ، رەسمىي قورال - ياراق ئىشلەتكەنلىكى، ئۇ ئۇرۇشتا 24 ئادەمنىڭ ئۆلگەنلىكى، 47 ئادەمنىڭ ئېغىر يارىدار بولغانلىقى، 173 ئادەمنىڭ ئۇلار تەرىپىدىن تۇتۇلۇپ كېتىلىپ، 8 ئادەمنىڭ مېيىپ بولغانلىق خەۋىرى بىزگە يېتىپ كەلگەن ئىدى. 9 - ئاينىڭ 2 - ۋە 3 - كۈنلىرى دۆڭباغ ئۇرۇشىدا ئۆلگەن كىشىلەرنىڭ جەستى ئەتىسى ماشىنىغا بېسىلىپ كۆرگەزمە قىلىندى.

ھاۋانىڭ ئىسسىقدا سېسىپ كەتكەن بۇ جەسەتلەر ئاخىرى كۆمۈۋېتىلدى. ئۇرۇشتا مەغلۇپ بولغان ئەڭ ئاخىرقى قىسىم يېڭىشەھەرگە كېلىشى بىلەن، قەشقەر شەھىرىدىكى ئۇرۇشتا ئېغىر زىيانغا ئۇچرىغان ۋاڭ ئېنماۋنى قوغدايدىغان قوشۇنلار بىرلىشىپ، قورال بۇلاشقا كىرىشمەكچى بولدى. ئەتىسى، يەنى 8 - ئاينىڭ 28 - كۈنى يېڭىشەھەر ناھىيىسىنىڭ قوراللىق قىسىمىنىڭ قوراللىرى بۇلىنىشقا باشلىدى، بۇ تەرتىپسىز قورال بۇلاشتا، ھەركىم قولغا كەلگەننى ئېلىشقا باشلىغان ئىدى، ناھىيىلىك قوراللىق قىسىم بازارنىڭ ئىچىدە بولغاچقا يولدىن ئۆتكەن ئادەمنىڭ ھەممىسى بىردىن، ئىككىدىن قورالنى ئېلىپ كېتىشكىلى تۇردى. ھەتتا شەھەرگە سەي - كۆكتات ساتقىلى كىرگەن، قوغۇن، تاۋۇز ساتقىلى كىرگەن دېھقانمۇ بىردىن قورالنى ئېلىپ سۈكۈنىگە بېسىپ

كەتكىلى تۇرغان ئىدى، مەن ئۇلارنىڭ قوراللىرىنى كۆرسەم ھەممىسىنىڭ زاتورى يوق قوراللار ئىكەن. قاقۋاش خىتايىلار قورالنىڭ زاتورىنى باشقا يەردە، قورالنىڭ گەۋدىسىنى باشقا يەردە ساقلىغان ئىكەن. ئۇنىڭ ئۈستىگە ئۇ قوراللارنىڭ بىر تالمۇ ئوقى يوق ئىدى. مەن ھە ھۇ بىلەن قورال ئىلىۋاتقانلارنىڭ يېنىغا بېرىپ، بىردەم قاراپ تۇردۇم. ئىككى ئەسكەر قانداقتۇر ماۋ زىدوڭ ئۈزۈندىلىرىنى ئوقۇپ ئۇلارنى «قورال بۇلاش جىنايەت» دەپ تەنبىھ بېرىۋاتتى، خەخنىڭ ئۇنىڭ بىلەن كارى بولماي، گېپىگە پىسەنت قىلماي داۋاملىق قورالنىڭ ياخشىسىنى ئىزدەپ ئىلىشقا تىرىشاتتى. چېقىلغان ساندۇق، يەشكەرنىڭ كۆپلۈكىدىن يەرگە دەسسەشمۇ خەتەرلىك ئىدى. ئۇ تۈگمەس قورال، بىر كېچە - كۈندۈز توشۇشمۇ تۈگمىدى، ياكى ئادەمنىڭ ئايىغى ئۈزۈلمىدى. مەن تاماق يەپ خېلى كەچ قايتا كەلسەممۇ ئادەملەر قورال ئىلىشىۋاتقان ئىكەن.

ئەتىسى ئاخۇنوپ مەندىن بولغان ئەھۋاللارنى تەپسىلىي سورىدى. كۆرگەنلىرىمنى بىر - بىرلەپ ھېكايە قىلىپ بەردىم. ئەسكەرلەر قوراللىق توستىمۇ؟ دەپ سورىدى، مەن ئەسكەرلەر نەسىھەت قىلدى - يۇ، ئەمما قورال كۈچى ئىشلەتمىدى، دېدىم.

ئېسىمدە قېلىشىچە 30 - ئاۋغۇست ئىدى. پۈتۈن يېڭىشەھەردىكى قاچاقلار بىرلىشىپ، قەشقەرنى قايتۇرۇۋېلىش

جېڭىگە ئاتلىنىپ يولغا چىققان ئىدى، بۇ ئادەملەرنىڭ ئالدى قىزىلنىڭ كۆۋرۈكىگە، كەينى تېخى شەھەردىن چىقىپ بولالمىغان ئىدى، ئۆزىنى ئىسيانچىلاردىن پەرقلەندۈرۈش ئۈچۈن، سۆگەتنىڭ چىۋىقىدىن سەللە توقۇپ بېشىغا كىيىشىۋالغان ئىدى. يېڭىشەھەر بىلەن قەشقەرنىڭ ئارىسىدا سۆگەتلىك بار ئىدى، ئادەمنىڭ كۆپلۈكىدىن سۆگەتنىڭ گوستىڭمۇ يېتىشمىگەن ئىدى. كۆپ ئادەمنىڭ قولىدا مەخپىي قورال بار ئىدى. بىر قىسىم ئادەملەرنىڭ قولىدا يەنىلا نەيزە بىلەن ئۇزۇن ياغاچقا تېڭىلغان ئورغاقتەك قوراللار بار ئىدى. ئۆزلىرى ياسىۋالغان پارتلاتقۇچ بومبىلارمۇ بار ئىدى.

بىز قىزىل كۆۋرۈكىگە يېقىنلىشىپ كەلدۇق. كۆۋرۈكنى ناھايىتى مۇستەھكەم ساقلاۋاتقان ئىكەن. يېقىنلىشىش مۇمكىن ئەمەس ئىدى. ئۇلارنىڭ قوراللىرىمۇ كۈچلۈك ئىدى. دەريانىڭ تۆۋەنكى ئېقىمى بىلەن بۆسۈپ ئۆتۈشكە بىر قىسىم پىيادىلەر ماڭدى، توساتتىن ئۇلارنىڭ ئۆلگەنلىكى بايقالدى، ئۇلار دەرياغا كىرىشى بىلەن يۇقىرى بېسىملىق توكنى سۇغا قويۇۋەتكەن ئىكەن. دەريانىڭ باش ئېقىمىمۇ توك ئۇلانغانلىقى مەلۇم بولدى، شۇ ئەسنادا يىراقتىن بىر - بىرىمىز بىلەن كۆرە - كۆرمەي ئوق چىقىرىشقا باشلىدۇق، ئوق ئاۋازى جاھاننى بىر ئالغان ئىدى، ئۇلارنىڭ ئاتقان ئوقىدىن ئۇلارنىڭ قوراللىرىنىڭ سەر خىل

ئىكەنلىكىنى ھېس قىلغان ئىدۇق .

بىر مەزگىل ئېتىشۋازلىق بولغاندىن كېيىن، ئۇرۇش توختىتىش ئۈچۈن جەنۇبىي شىنجاڭ ھەربىي رايونىدىن باشلىقلار كېلىپ نەسھەت بىلەن توسقىلى تۇردى، بىز جاھىللىق قىلىپ قايتىمىدۇق، ھەربىيلەر يالۋۇرغىلى تۇردى. ئاخشىمى كەچ بولۇپ كەتتى، ئۇرۇش توختىمىدى، بىزنىڭ ئادەملىرىمىز ناھايىتى كۆپ ئىدى، ئۇلارنى ئورۇنلاشتۇرۇش بىر مەسىلە ئىدى. ئامالسىزلىقتىن چېكىنىشكە مەجبۇر بولدۇق .

شۇ كۈنلەردە قەشقەر شەھەر ئەتراپىدىكى يېزىلاردىمۇ كالتە جەڭلەر ئۈزلۈكسىز بولۇپ تۇرغان ئىدى. قەشقەر شەھىرىگە قاراشلىق شامالباغ يېزىسىدىكى ئابلا ئاۋۇت باشچىلىقىدىكى دېھقانلار سىلىڭبۇسى، 8 - ئاينىڭ 15 - كۈنى قايتۇرما ھۇجۇمغا ئۆتۈپ، ئۆزىگە قوشنا بولغان قەشقەر ۋىلايەتلىك يىپەك زاۋۇتىغا ھۇجۇم قىلغان ئىكەن، دېھقانلار يىپەك زاۋۇتىنى ھەش - پەش دېگۈچە ئىشغال قىلىپ، ئۇلارنىڭ قورال - ياراقلارنى تارتىپ ئالغان ئىكەن. تۇرسۇن ئىسىملىك بىرى قورال تاپشۇرۇشقا قارشىلىق قىلغانلىقى ئۈچۈن ئۇنى دېھقانلار ئۇرۇپ ئۆلتۈرۈپ قويغان ئىكەن. بۇ خەۋەر بىزگە يېتىپ كەلگەندىن كېيىن، كۆڭلىمىز ناھايىتى ئۈزۈلدى، دەرھال ئالاقە ئەۋەتىپ مۇندىن كېيىن ئۇنداق ئىشلارنىڭ تەكرار يۈز بەرمەسلىكى ھەققىدە نەسھەت قىلدۇق، كېيىن ئارىدىن

بىر قانچە يىل ئۆتكەندىن كېيىن تۇرسۇننىڭ ئۆلۈم بەدىلىگە ئابلا ئاۋۇت 20 يىل قاماق جازاسىغا مەھكۇم قىلىنغان ئىدى.

3- ياخشى پۇرسەت

ئۇرۇشلار ھەر كۈنى دېگۈدەك بولۇپ تۇراتتى. يوللار تاقاقلىق، كىرىپ - چىقىش يوق، قەشقەر شەھىرى قاتمۇ قات مۇھاسىرە ئىچىدە تۇراتتى. بىز قەشقەر شەھىرىدىن چىققانلار، شەھەرگە كىرەلمىگەن بىلەن، ۋىلايەتنىڭ باشقا ناھىيىلىرىگە بىمالال بېرىپ كېلەلەيتتۇق، مۇشۇ پۇرسەتتىن پايدىلىنىپ، تەشۋىقات ئۆمىكى تەشكىللەپ، ناھىيە - ناھىيىلەرگە ئادەم ئەۋەتىپ كۈچ تەشكىللەپ، قوشۇن زورايتىش خىزمىتىگە ئادەم ئەۋەتىدىغان بولدى. مەن بىر ئۆمەكنىڭ تەركىبىدە، بىر قىسىم ئادەملەرنى ئېلىپ پەيزىۋات، مارالبېشى، يوپۇرغا ناھىيىسىگە بارىدىغان بولدۇم. بىز بىلەن بىللە بىر توپ كېسەل، ئۇرۇشتا جاراھەتلەنگەن كىشىلەرمۇ بار ئىدى، بۇلارنىڭ كۆپ قىسمى شەھەرلىك پارتكوم بىناسىدا ئوت يالقۇنىدا جاراھەتلەنگەن مەجرۇھلار ئىدى، بىز ئۇلارنى دەسمى قىلىپ، بارغانلا يەردە خەلقنى قوراللىق كۈرەشكە ئاتلىنىشقا سەپەرۋەر قىلاتتۇق. ماڭا سۆزلەش نۆۋىتى كەلگەندە، نۇقتىلىق ھالدا، يېڭىشەھەردە يۈز بەرگەن قورال بۇلاشتىكى

ئىشلارنى تەسىرلىك قىلىپ، كۆرگەنلىرىمنى ھېكايە قىلىپ سۆزلەپ بېرەتتىم. مارالبېشى ناھىيىسىگە بارغاندا بىز ناھىيىلىك مېھمانخانىغا چۈشكەن ئىدۇق، ئانچە چوڭ بولمىغان بۇ مېھمانخانا، بىز بىلەنلا توشۇپ كەتكەن ئىدى، كۈندۈزى تەكلىپ قىلغان يەرگە بېرىپ، قەشقەرنىڭ ۋەزىيىتى، مۇندىن كېيىنكى كۈرەش، نېمىلەرنى قىلىشنىڭ كېرەكلىكى ھەققىدە سۆزلەيتتۇق، ئاڭلىغۇچىلار كۆپ بولۇپ كەتكەنلىكتىن، خىتايلارغا ئايرىم، ئۇيغۇرلارغا ئايرىم تەشۋىقات ئېلىپ بارىدىغان بولدۇق.

مارالبېشىغا بارغان 2 - ئاخشىمى مەن بىر توپ ئادەملەرگە قەشقەرنىڭ نوۋەتتىكى ۋەزىيىتى ۋە مۇندىن كېيىنكى كۈرەش ستراگىيىمىز دېگەن تېمىدا سۆز قىلدىم، سۆز ئارىلىقىدا: «ئۇلۇغ داھىمىز ماۋجۇشى تەلىم بېرىپ، مىللىتىن ھاكىمىيەت چىقىدۇ دېگەن، بىزدە قورال بولمىغانلىقى ئۈچۈن، ۋەتىنىمىزنى تارتتۇرۇپ قويۇپ، ئۆزىمىزنىڭ ۋەتىنىگە ئىگە بولالماي مۇشۇ كۈنگە قالدۇق» دېسەم، ئالدىمدا يېقىن ئولتۇرغان بىرى مېنىڭ گېپىمنىڭ مەنىسىگە چۈشەندى بولغاي، روھى ھالىتىدە ھەم جىددىيلىك ھەم تەمتىرەشلىكتەك بىر ئالامەتنىڭ بولۇۋاتقانلىقىنى سېزىۋالدىم، دەرھال گەپنى ئەگىتىپ، بىز ۋەتىنىمىز يەنى يۇرتىمىز قەشقەرنى قايتۇرۇۋېلىش ئۈچۈن يېتەرلىك قورالغا ئىگە بۆلىشىمىز لازىم.... دەپ ئۆتۈپ كەتتىم، قالغانلىرى مېنىڭ گېپىمنى چۈشەنمىگەن

ئىدى.

يىغىن تۈگىگەندىن كېيىن، ھېلىقى مېنىڭ گېپىمنىڭ تېگى - تەكتىنى چۈشەنگەن ئاداش، مەن بۈگۈن سىللىنى ئۆيۈمگە چاقىرىپ بىر ئولتۇرۇش قىلىپ بېرەي، بىزنىڭ يۇرتتا نى - نى ناخشىچى، دۇتارچى پەيزى بار ئادەملەر بار، مۇمكىن بولسا بىزنىڭكىگە مەرھەمەت دەپ تۇرۇۋالدى، ئۇنىڭ مېنى نېمە ئۈچۈن ئۆيىگە چاقىرىدىغانلىقىنى ئالدىن پەرەز قىلغان ئىدىم.

مەن يالغاندىن باھانە كۆرسىتىپ، بۈگۈن ئاخشام بىزدىن ھال سورىغىلى ھاۋا ئارمىيە بازىسىدىكىلەر كەلمەكچى ئىدى، ئاللىبۇرۇن دېيىشىپ قويغان، شۇ يەرگە بارمىسام بولمايدۇ، تېخى نى - نى ياخشى كۈنلەر ئالدىمىزدا كېلىۋاتىدۇ، پۇرسەت چىقىپ قالسا كۆرۈشەرمىز، بىز يېڭىشەھەردە تۇرىمىز، ۋاقتىڭىز يەتسە يوقلاپ بېرىڭ، كېمىنى شۇ يەردە تولۇقلىۋالارمىز... دەپ تەكەللۇپ قىلىپ ئۈنمىغاندىم، ئەسلىدە ھاۋا ئارمىيىسىدىكىلەر بىزنى يوقلاپ كەلمەيتتى، ئۇنداق پائالىيەتمۇ يوق ئىدى، مەن ئۇنىڭغا مەقسەتلىك ھالدا، ناھىيىگە يېقىن شامال دېگەن جايدا ھاۋا ئارمىيىسىنىڭ بازىسى بار، ئۇلاردا قورال بار! دېگەن پاسنى بەرمەكچى ئىدىم.

مارالبېشىدا ئۈچ كۈندەك تۇرۇپ يۈرۈپ كەتتۇق، ئۇلار بىزنى ئۈزۈتىش ئۈچۈن ماشىنا - ماشىنىغا قوي، كالا، ئۇن - گۈرۈج،

ئوتياش، سەۋزە، چامغۇر، ھەتتا بىر ماشىنا يۇلغۇنىنىڭ كۆتىكى قاتارلىق سوۋغات ھازىرلاپ يولغا سالدى. بىز ئۇلارنىڭ ماشىنىسى بىلەن ئاتۇشنىڭ قىزىل بايراق، دېگەن يېرىگىچە بېرىپ، پەيزىۋاتقا يۈرۈپ كەتتۇق. ماشىنىدىكى يۈكلەر بىزنىڭ كۆرسەتمىمىز بويىچە تاغباغرى بويلاپ يېڭىشەھەرگە بىزنىڭ ئارقا سەپ تەمىنات باشقارمىمىزغا كەتتى.

ئارىدىن نەچچە يىل ئۆتۈپ، پەيلو مەيدانىدىكى ۋاقتىمدا، بىزنىڭ ئەترەتكە مارالبېشىدىن بىر تۈركۈم سىياسىي تۇتقۇنلارنى ئېلىپ كەلدى، بارا - بارا ئۇلار بىلەن تونۇشۇپ قالدۇق ھەم چىقىشىپ قالدۇق، ئۇلارنىڭ ئالدى 20 يىل، ئەڭ ئاخىرى سەككىز يىل كېسىلىپ كەلگەن ئەزىمەتلەر ئىدى. ئۇلارنىڭ ئارىسىدىن ئەبەي قارى دېگىنى مېنى تونۇۋاپتۇ، بىر كۈنى شۇ ۋاقىتتا مارالبېشىدا قىلغان سۆزۈمنى ئەسلەپ، «بىزمۇ يوقىلاڭ بىر ئىشلارنى قىلىپ، يەنە سىلە بار يەرگە كەلدۇق، شۇ چاغدا راست گەپنى قىلغان بولسىلىرى، سىلە بىلەن بىزمۇ چوڭ جەڭدە بىللە بولمامتۇق، بىز مەكتىتىكىلەردەك گال ئەمەستۇق، ھايت دېگۈچە سىلە بۇيرۇغان يەرگە ئۈنەتتۇق»..... دەپ قىزىپ كەتكەن ئىدى، مەن ئۇلار بىلەن بىر قانچە يىل بىللە بولغان ئىدىم. ئۇلار ھەقىقەتەن ئەزىمەتلەر ئىكەن. ئۇلارنىڭ ئىش - ئىزلىرىنى خۇدا بۇيرۇسا بىر يازسام دەيمەن.

بىز قايسى ناھىيىگە بارساق، بىزنىڭ تەشۋىقاتىمىز تۈگە - تۈگمەستىن، خەلق قوزغىلىپ، كوچىلارغا چىقىپ قوراللىق ساقچى قىسمىنىڭ، ئۇچرىغان ھەربىينىڭ، زاۋۇتلاردىكى ساقچىلارنىڭ قوراللىرى بۇلىنىشقا باشلىناتتى. كوچىدا ۋەزىپە ئۆتەۋاتقان بىر قانچە ھەربىي رايوننىڭ پاترونلىرىنىڭ قوراللىرى، خەلق تەرىپىدىن تارتىپ ئىلىنغاندىن كېيىن، پاترونلار كېيىنكى ۋاقىتتا قورال ئاسماي، پاترون بەلگىسىنى تاقاپ كوچىغا چىقىدىغان بولغان، بۇ ۋەقە مارالبېشىدا ناھايىتى تېز ئەۋج ئالغان ئىدى. بىزنىڭ تەشۋىقاتىمىز نىڭ ئايىغى تېخى ئۈزۈلمەي تۇرۇپ مارالبېشى ناھىيىسىدە بىر كېچىدىلا غايەت چوڭ ئۆزگىرىش بولغان ئىدى. خەلق بۇلايدىغانى بۇلاپ، (قورال بۇلاش، باشقا نەرسىلەرگە چىقىلمايتتى) ناھىيە بازىرىدا چوڭ ئىنقىلاب باشلىنىپ كەتكەن ئىدى. كۆزگە كۆرۈنگەن قوراللارنىڭ ھەممىسى خەلق قولىغا ئۆتۈپ بولغان ئىدى، بۇ ھەرىكەت بارا - بار كېڭىيىپ، ئاقساقمارال، سېرىق بويا، چوڭقۇرچاق، يېڭى ئۆستەڭ، ئاۋات قاتارلىق يېزىلارغىمۇ تارالغان ئىدى.

پەيزىۋات، يوپۇرغا ناھىيىلىرىدىمۇ دېھقانلار ھەرىكەتكە كېلىپ، قوراللىنىپ، ئۆزلىرىنىڭ «قەلەم بىلەن ھۇجۇم قىلىپ، ئەلەم بىلەن قوغدىنىش سىلىڭبۇ» لىرىنى كەينى - كەينىدىن قۇرۇشقان ئىدى. ئۇلار بۇنىڭ بىلەن «ماۋنىڭ ئىنقىلابىي لۇشىيەننى جان

تەككىپ قوغداپ، ۋاڭ ئېنىماۋنى قوغداپ قالماقچى» ئىدى. مەن پەيزىۋاتتا يۈز بەرگەن ئىشلار ھەققىدە توختالمايمەن، بۇ يەنىلا سىر بولۇپ قالسۇن، پەيزىۋات مېنىڭ ئەسلى يۇرتۇم ئىدى، مېنىڭ دادا جەمەتمىنىڭ ھەممىسى ھېلىمۇ پەيزىۋاتتا. مەن پەيزىۋات ناھىيىلىك پارتكومدا خىزمەت قىلغان ئىدىم، ناھىيىنىڭ ھاكىمىدىن تارتىپ، پۇقراغىچە ھەممىسى دېگۈدەك مېنى بىلەتتى ۋە چۈشەنەتتى، مەن پەيزىۋاتقا بارغاندا، خەلق بىزنى ناھايىتى داغدۇغا بىلەن قىزغىن كۈتۈۋالدى، كىنوخانىنىڭ زالىدا، ناھىيىلىك پارتكومنىڭ قورۇسىدا، كەينى - كەينىدىن، ئۈزۈلمەي تەشۋىقات ئېلىپ بېرىلدى، يارىدارلار كۆرگەزمە قىلىندى. ئۇيغۇرلارغا ئېلىپ بېرىلغان تەشۋىقاتنى قەشقەر شەھەرلىك ھۆكۈمەتنىڭ تەرجىمانى بولغان رۇقىيە خانىم قىلدى، مەن پەقەت يېقىنلىرىم بىلەن ئۆيەر - بۇ يەردە پىچىر - پىچىر پارىڭلىرىمنى قىلىپ، ئۆزىمىزنىڭ «ئىشى» بىلەن بولدۇق.

قايتىشىمىزدا ناھىيە خەلقى ناھايىتى كۆپ كىيىم - كېچەك، يېمەك - ئىچمەك.... ھازىرلاپ ئۈزىتىپ قويدى، يوپۇرغا ناھىيىسىمۇ ئوخشاشلا بىزنى كۈتۈۋالدى، مېھمان قىلدى، ئۇلارمۇ نۇرغۇن سوۋغا - سالاملار بىلەن بىزنى ئۈزىتىپ قويدى.

4- چوڭ بىرلىشىش

قىسقا مۇددەت ئىچىدە، ناھىيىلەردىكى خىزمەتلەر تەرتىپكە سېلىنىپ، ھەر قايسى ناھىيىلەر يېڭىشەھەرگە مەركەزلىشىپ، قوشۇن زورايدىغاندىن كېيىن، ۋىلايەت بويىچە بىرلىككە كەلگەن بىر تەشكىلى ئاپپارات قۇرۇش تەقەززاسى تۇغۇلغان ئىدى. جەنۇبىي شىنجاڭ ھەربىي رايونىنىڭ رىياسەتچىلىكى بىلەن، يېڭىشەھەرگە توپلانغان ھەر قايسى ناھىيىلەردىكى تەشكىلاتلارنىڭ قوشۇلۇشى بىلەن، 14 سىلىڭبۇدىن تەركىب تاپقان «قەشقەر ۋىلايەتلىك پرولېتارىيات ئىنقىلابچىلىرى بىرلەشمە كومىتېتى» قۇرۇلدى، بۇ تەشكىلاتنى كېيىنچە قىسقارتىپ، بىرلەشمە كومىتېت دەيدىغان بولغان ئىدۇق. بۇ تەشكىلات تۆت چوڭ سىستېمىدىن تەشكىل تاپقان بولغاچقا، تۆت چوڭ سىستېمىدىن سايلانغان ۋەكىللەر بۇ كومىتېتتا ئىش بېجىرەتتى.

بۇلار:

ئىشچىلار سىستېمىسى
مالىيە - سودا سىستېمىسى
ئوقۇغۇچىلار سىستېمىسى

دېھقانلار سىستېمىسى

مەن مالىيە - سودا سىستېمىسىدا ئىشلەيدىغان كادىر بولغانلىقىم ئۈچۈن، مالىيە - سودا سىستېمىسىدىن ۋەكىللىككە سايلىنىپ، بىرلەشمە كومىتېتقا ئىشقا تەيىنلەنگەن ئىدىم. بىرلەشمە كومىتېتنىڭ ئىچىدە بىرقانچە بۆلۈملەر تەسىس قىلىنغان بولۇپ، ئاشلىق ئىدارىسىدىن سايلىنىپ كەلگەن ۋەكىل ياكى بىلەن ئىككىمىز «قەلەم بىلەن ھۇجۇم قىلىپ، ئەلەم بىلەن قوغدىنىش بۆلۈمى» گە مەسئۇل بولدۇق. بۇ بۆلۈم پۈتۈن بىرلەشمە كومىتېتنىڭ جېنى ئىدى. بىرلەشمە كومىتېت تەركىبىدىكى قورال يارق، ئۇرۇشلارنىڭ ھەممىسى بىزنىڭ قوماندانلىقىمىز بويىچە بېجىرىلەتتى. ياكى كېيىنكى ۋاقىتتا قەشقەردە ئىنقىلابىي كومىتېت قۇرۇلغاندا، مۇئاۋىن مۇدىر بولۇپ، (قەشقەر ۋىلايىتىنىڭ مۇئاۋىن ۋالىيسى) بىز تەرەپتىن كۆرسىتىلگەن ئىدى. چۈنكى مەدەنىيەت ئىنقىلابىنىڭ ئاخىرقى مەزگىلىدە قەشقەرنىڭ ھوقۇقىنى قەشقەردىكى تۆت چوڭ تەشكىلات بىرلىشىپ باشقۇرغان ئىدى، ياڭمۇ بىر قانچە يىل مۇئاۋىن ۋالىي بولۇپ ھوقۇق سۈرۈپ، ئاخىرى يەنە ئۆز ئىدارىسىگە بېرىپ ئەسلىدىكى ئىشنى قىلغان ئىدى.

يېڭىشەھەردىكى 14 سىلىڭبۇ بىرلىشىپ، بىرلەشمە كومىتېتنى قۇرغاندىن كېيىن، بىر كاتتا مۇراسىم ئېچىپ، داغدۇغا قوزغاپ،

مۇندىن كېيىنكى خىزمەتلەرنى قانداق ئىشلەش ھەققىدە قەسەمىياد يىغىنى ئېچىشنى قارار قىلغان ئىدى. بۇ يىغىنغا يېڭىشەھەردىكى پۈتۈن شەھەر ئاھالىسى، ھەرقايسى ناھىيىلەردىن كەلگەن ۋەكىللەر، قەشقەردىن قېچىپ چىققان بارلىق ئادەملەر قاتناشقان ئىدى، يىغىننىڭ رىياسەتچىلىكىگە جەنۇبىي شىنجاڭ ھەربىي رايونىنىڭ مۇئاۋىن كومىسسارى لىبىن تەيىنلەنگەن ئىدى، يىغىن نەچچە كۈن بۇرۇن پۇختا تەييارلىق قىلىنىپ، ئەتراپىنى قورال كۈچى بىلەن ياخشى مۇھاپىزەت قىلىپ ئاندىن ئېچىلغان ئىدى. سۆزگە چىقىدىغانلارنىڭ سۆز تېكىستى، ئالدى بىلەن جەنۇبىي شىنجاڭ ھەربىي رايون، سىياسىي بۆلۈمىنىڭ تەستىقىدىن ئۆتكۈزۈلۈپ ئاندىن سۆزلىشى، سۆزگە چىقىدىغانلار چوقۇم بىرلەشمە كومىتېتنىڭ خىزمەت خادىملىرى بۆلىشى كېرەك، دەيدىغان پەتىۋانى چىقارغان ئىدى.

مەن مالىيە - سودا سىستېمىسىغا ۋاكالىتەن سۆزلەيدىغان بولدۇم، سۆز تېكىستى ئاللىبۇرۇن ئۇلار تەرىپىدىن يېزىلىپ ھازىرلانغان ئىدى، بىر كۈن بۇرۇن سۆز تېكىستىنى ماڭا بەردى، يىغىن ھەربىي رايونىنىڭ زىنت توپچىلار مەشىق مەيدانىدا ئېچىلىدىغان بولغان. يىغىنغا 30 مىڭدىن ئارتۇق كىشى قاتنىشىدۇ، دەپ ئالدىن مۆلچەرلەنگەن ئىدى. يىغىن ھەقىقەتەن كاتتا يىغىن ئىدى. يىغىنغا تەرەپ - تەرەپتىن ئادەملەر كېلىپ

ئورۇنلاشقىلى تۇردى، يىغىن مەيدانى ئادەم توپىغا لىق تولدى. يىغىننىڭ بىخەتەر ئېچىلىشى ئۈچۈن ھەربىي رايون تەرىپىدىن قوراللىق قوغدىنىلدى. يىغىن مەيدانىغا ياسالغان رەئىس مۇنبىرنىڭ ئۈستىگە «قەشقەر ۋىلايەتلىك پرولېتارىيات ئىنقىلابچىلىرى بىرلەشمە كومىتېتىنىڭ، ماۋجۇشى لۇشىەننى ئاداقچە قوغداش قەسەمىياد چوڭ يىغىنى» دەپ خىتايچە خەت يېزىلغان ئىدى. نېمە ئۈچۈندۇر ئۇيغۇر يېزىقىدا خەت يېزىلمىغان ئىدى. يىغىن باشلاندى، ھەربىي رايوننىڭ كومىسسارى ئېچىلىش مۇراسىم سۆزى قىلدى. ئۇنىڭ كەينىدىن ئىشچىلار ۋەكىلى، ئۇنىڭ كەينىدىن دېھقانلار ۋەكىلى، ئۇنىڭ كەينىدىن ئوقۇغۇچىلار ۋەكىلى سۆز قىلدى. ئۇلارنىڭ سۆزىنىڭ ھەممىسى خىتايچە بولغانلىقتىن، باشلىنىشى ھەيۋەتلىك بولغان يىغىن بىردەمدىلا يىپ بازىرىغا ئايلىنىپ كەتتى.

ئادەملەر ئۇلارنىڭ نېمە دېگىنىنى بىلمەي زىرىككەن ئىدى. ئەمما يىغىن مەيدانىدىن ھېچ كىم ئۆز ئىختىيارچە چىقىپ كېتىشى مۇمكىن ئەمەس ئىدى. سۆز نۆۋىتى ماڭا كەلدى. مەن رەئىس مۇنبىرىگە چىقىپ ئۇدۇل مىكروفوننىڭ ئالدىغا كېلىپ، ئىككى ئالىي يوليورۇقنى ئوقۇپلا، سۆز تېكىستىنى ئۇيغۇرچە ئوقۇغىلى تۇردۇم، ھەممە تىمتاس بولۇپ، مېنىڭ سۆزۈمنى نېمە ئۈچۈنكى ئىخلاس بىلەن ئاڭلىدى. ئەسلىدە سۆزگە چىققان ئادەم ئالدى

بىلەن، رەئىس مۇنبىرىگە چىقىپ ماۋ زېدۇڭنىڭ رەسمىگە قاراپ ئۈچ قېتىم تەزىم قىلىپ، ئۇنىڭدىن كېيىن رەئىس مۇنبىرىدىكى باشلىقلارغا تەزىم قىلىپ، ئاندىن پەستە ئولتۇرغان ئادەم توپىغا تەزىم قىلىپ، ئۇنىڭدىن كېيىن «ئالدى بىلەن ھەممىمىز بىرلىكتە ئۇلۇغ داھىمىز، ئۇلۇغ ئۇستازىمىز، ئۇلۇغ قوماندانىمىز، ئۇلۇغ رولچىمىز، قەلبىمىزدىكى مەڭگۈ پاتماس قىزىل قۇياش ماۋجۇشىغا چەكسىز ئۇزۇن ئۆمۈر تىلەيمىز! چەكسىز ئۇزۇن ئۆمۈر تىلەيمىز! ماۋجۇشىنىڭ ئەڭ يېقىن سەپىدىشى قەدىردان فۇ توڭشۈەي (مۇئاۋىن قوماندان) لىن بىياۋنىڭ تېنى ساغلام، ئۇزۇن ئۆمۈر كۆرسۇن!» دەپ تەكەللۇپ سۆزىنى دېيىشىم كېرەك ئىدى، بولۇپمۇ چەكسىز ئۇزۇن ئۆمۈر تىلەيمىز! دېگەندە، رەئىس سەھنىسىدىكى ۋە پەستە ئولتۇرغان ئادەملەرنىڭ ھەممىسى ماڭا ئەگىشىپ، چەكسىز ئۇزۇن ئۆمۈر تىلەيمىز، دېيىشى شەرت ئىدى، مەن ئۇنداق قىلمىغان ئىدىم. شۇنىڭ ئۈچۈن تۆۋەندە ئولتۇرغان خەلق بۇ ئىشتىن ھەيران بولۇپ، ھاڭ - تاڭ بولۇشۇپ قالغان ئىدى، ئىككىنچىدىن، يىغىن باشتىن - ئاياغ خىتايچە سۆزلەنگەن ۋە باشقۇرۇلغان بولغانلىقى ئۈچۈن، يىغىنغا قاتناشقانلارنىڭ مۇتلەق كۆپچىلىكى ئۇيغۇرلار ئىدى.

مېنىڭ سۆزۈمدىن بۈگۈنكى يىغىننىڭ نېمە مەقسەتتە ئېچىلغانلىقىنى ئاندىن بىلگەن ئىدى. مەن سۆز تېكىستىنى بىر

كۈن بۇرۇن كۆرگەنلىكىم ئۈچۈن، تەمكىنلىك بىلەن ئالدىرماي تەرجىمە قىلىپ ئوقۇپ بەرگەن ئىدىم. ئوقۇپ تۈگىتىپلا، سۆز تېكىستىنى رىياسەتچى لىبىنغا بېرىپ، ئالدى - كەينىمگە قارىماي رەئىس سەھنىسىدىن چۈشۈپ، پەستە ئولتۇرغانلار قاتارىدىن ئورۇن ئېلىپ ئولتۇردۇم. ئەسلىدە سۆز تۈگىگەندىن كېيىن سۆز تېكىستىنى يىغىن رىياسەتچىسىگە تاپشۇرۇپ بېرىپ، رەئىس سەھنىسىدىكى ئورنۇمغا بېرىپ ئولتۇرۇشۇم كېرەك ئىدى، بۇ ئىش ھەممىنى تېخىمۇ ھەيرەتتە قالدۇرغان ئىدى، يىغىندىن كېيىن ھەربىي رايون سىياسىي باشقارمىنىڭ بىر كادىرى مېنى ئالايتەن چاقىرىپ، نېمە ئۈچۈن يۇقىرىقى رەسمىيەت تەكەللۇپىنى قىلمىغانلىقىمنى سورىدى. مەن ھېچ قانداق ئىككىلەنمەستىنلا، «مەن ئۇنداق چوڭ يىغىنغا چىقىپ سۆز قىلىپ باقمىغان ئىكەنمەن، سەھنىگە چىقىپلا، ھەممە يېرىم قارا تەرگە چۆمۈلۈپ كەتتى، ھەممە ئادەم ماڭا قارىغاندەك بولۇپ، ھودۇقۇپ كەتتىم، نېمە قىلىشىمنى بىلمەي ئاران - ئاران، تەمتىرەپ سۆزنى تۈگىتىپ قېچىپ چۈشتۈم» دېدىم، كۆپ ئادەم مەندىن تەكرار سورىدى، ھەممىسىگە ئوخشاش تەلەپپۇزدا جاۋاب بەردىم. لېكىن ماڭا چېكىت ئۇرۇلغان ئىدى، چۈنكى ئۇ زامانلاردا قەشقەردىكى چوڭ - كىچىك يىغىنلارنىڭ ھەممىسىنىڭ تەرجىمانلىقى ماڭا يۈكلەنگەن ئىدى، كونا تەرجىمانلار قارا يىپ، گومىنداڭنىڭ

قالدۇقى، ۋەھاكازا دەپ تارتىپ چىقىرىلىپ، قەشقەرنىڭ تەرجىمانلىقى ماڭا بەخشەندە بولۇپ قالغان ئىدى. سەھنىگە چىقىپ سۆزلەش بىرىنچى قېتىم ئەمەس ئىدى. شۇ ۋەجىدىن نېمە دېگەن بىلەن ئۇلارنى ئاسان قايىل قىلغىلى بولمايتتى. ئەتىسى ئاخۇنوپ چاقىرىپ قاتتىق كايىغان ئىدى، مەن: «ئادەم ھامان بىركۈن ئۆلىدۇ، ئۇنداق پۇرسەت ماڭا بىر كەلدى، ئىككىنچى ھايات تارىخىمدا قايتا كەلمەيدۇ، نېمىلا بولمىسۇن، مەن ئۆزۈمنى بىر تونۇتۇپ قويدۇم!» دېسەم، چوڭ ئىشقا تەسىرى بولمىسىلا مەيلىتىغۇ! دەپ خاپا بولغان ئىدى، ئارىدىن 10 نەچچە يىل ئۆتۈپ، مەرھۇم تۇردى ئىلىدىن مۇنداق ئاڭلىغان ئىدىم، ئاخۇنوپ: «ئۇنىڭ قولىدىن ھەر بالا كېلىدىكەن، ھېچ نېمىدىن قورقمايدىكەن، مەن بەكلا ئەنسىرىگەن ئىدىم. ئەمما ئۇ ئۆزى جايىدا جاۋاب بېرىپ ئۆزىنىڭ پوقنى ئۆزى تۈگەتتى»، - دېگەن ئىكەن.

چۈنكى، ئۇ زامانلاردا بىر ئېغىز گەپكە يا ئۆلۈم جازاسى، يا مۇددەتسىز قاماق جازاسى بېرىلەتتى. ماۋزېدۇڭنى تىللاپ قويۇپ، ياكى ماۋزېدۇڭنىڭ رەسمى بار گېزىت، ژۇرناللارنى يىرتىپ قويۇپ، مۇددەتسىز قاماق جازاسىغا ئۇچرىغانلار كۈرمىكە ئىدى.

5- ئونبەشىنچى ئۆكتەبىر كېلىشىمى

1967- يىلى 10 - ئاينىڭ 13 - كۈنى كېچىدە خىتاي باش مىنىستىرى جۇڭئىنلەينىڭ قەشقەر ئىسيانچىلىرىغا... «دەرھال توسۇقنى ئىلىۋېتىپ يوللارنى راۋانلاشتۇرۇڭلار!» دېگەن يوليورۇقى كەلگەن ئىدى. بۇ ئىشتىن خەۋەر تاپقان جەنۇبىي شىنجاڭ ھەربىي رايونىنىڭ چوڭ - كىچىك ئەمەلدارلىرى ئالدىراپ تېنەپ، ھاسىراپ تەرەپلەرنىڭ قوراللىرىنى بىر يەرگە يىغىپ چوڭ بىرلىشىشنى ئىشقا ئاشۇرۇپ، يوللارنى ئېچىۋېتىشكە سەپەرۋەر قىلدى. شۇنىڭ بىلەن ئىككى كۈن تالاش - تارتىش قىلىش بىلەن مۇزاكىرە نەتىجىسىدە يوللار ئېچىۋېتىلدى. 1967 - يىلى 10 - ئاينىڭ 15 - كۈنى قەشقەر تارىخىدىكى خاتىرىلەشكە ئەرزىيدىغان چوڭ بىر كۈن. شۇ كۈنى قەشقەر شەھىرى بىلەن باشقا ناھىيە، شەھەرلەرنىڭ باردى - كەلدىسى ئەسلىگە كېلىپ، توسۇقلار ئېلىپ تاشلىنىپ، يوللار راۋانلاشتۇرۇلغان كۈن ئىدى. ئۈرۈمچىدىن كېلىپ خوتەنگە بارىدىغان مىڭلاپ ماشىنا، سۇغۇنچازىدىن باشلاپ، ئاتۇشنىڭ يوللىرىدا، قەشقەر شەھىرىگە كىرەلمەي ياتقىلى نەچچە ئايلا بولغان ئىدى، خوتەن، يەكەندىن كېلىپ، ئۈرۈمچىگە قايتالماي، يېڭىشەھەر بىلەن يەكەن ئارىلىقىدا تۇرۇپ قالغان ماشىنىلارنىڭ ھېسابى يوق ئىدى. قىسقىسى ئۇيغۇرىستاننىڭ جەنۇبى بىلەن شىمالنىڭ مۇناسىۋىتى بىر مەزگىل توختاپلا قالغان ئىدى.

يېڭىشەھەرگە توپلانغان قاچاقلار بىلەن شەھەر ئىچىدىكىلەرنىڭ زىددىيىتى كۈنساين يامانلىشىپ، پۈتۈن قاتناش يوللىرى قامىلىپ كىرىش - چېقىش توختىغىلى ئۇزۇن بولغان ئىدى. بۇ دۈشمەنلىك ھالىتىدە تۇرغان تەرەپلەرنى مۇرەسسە قىلىش ئۈچۈن، جەنۇبىي شىنجاڭ ھەربىي رايون بىلەن ئالاقىدار تارماقلار ئارىغا چۈشۈپ، نەچچە كۈنلۈك تالاش - تارتىش نەتىجىسىدە 10 - ئاينىڭ 15 - كۈنى بىر كېلىشىم ھازىرلىغانىدى. كېلىشىمنىڭ ئاساسى مەزمۇنى: پۈتۈن توسۇقلارنى بىكار قىلىپ، يوللارنى راۋانلاشتۇرۇش، تەرەپلەر ئۆزىدە بار قوراللارنى شۇ پېتى پېچەتلەپ ساقلاش، دۈشمەنلىشىش ھالىتىنى ئۆزگەرتىپ، ئوق چىقارماسلىق، ھەرقايسى ئىدارىدىكى ئىشچى - خىزمەتچىلەر ئۆز ئىش ئورنىغا قايتىش، قايتىپ كەلگەنلەرنى كەمسىتمەسلىك، ھاقارەتلىمەسلىك، تۇتۇپ قېلىنغان ئىش ھەققىنى تولۇقلاپ بېرىش.... دېگەندەك مەزمۇنلار كىرگۈزۈلگەن بولۇپ، 10 - ئاينىڭ 15 - كۈنى ئەتىگەن سائەت 10 دا يوللاردا قاتناشنىڭ نورماللىشىشىغا ھەر ئىككى تەرەپ كاپالەتلىك قىلغان ئىدى. شەھەردىن ماشىنا - ماشىنىدا ئادەملەر ئۇرۇق تۇغقان يار - بۇرادەرلىرىنى يوقلاپ يېڭىشەھەرگە كەلگىلى تۇردى، يېڭىشەھەردىكىلەر شەھەرگە كىرىشكە باشلىدى، شۇنىڭ بىلەن قەشقەرنىڭ ۋەزىيىتى بىر نەچچە كۈن قورال - ياراق ئاۋازى ئاڭلانماي تىنچ ئۆتتى. بىزمۇ يېڭىشەھەرنى تاشلاپ، ئۆزىمىزنىڭ

ئىدارىسى تەۋەلىكىدىكى، شەھەر ئەتراپىدىكى جايلارغا بېرىپ ئورۇنلاشتۇق، قەشقەر شەھىرىنىڭ ئەتراپىدىكى يېزىلار، مەكتەپلەر يەنىلا بىزنىڭ تايانچى پونكىتلىرىمىز ئىدى، گەرچە كېلىشىمدە قورال ئىشلەتمەسلىك دېيىلگەن بولسىمۇ، 3 كۈندىن كېيىن يەنىلا قورال ئاۋازى ئاڭلىنىشقا باشلىدى.

كېچە - كېچىلەپ گۈمبۈر- گۈم، توپنىڭ ئاۋازى، زەمبىرەكنىڭ ئاۋازى، پىلىموتنىڭ ئاۋازى نەلەردىندۇر ئاڭلىناتتى، تەرەپلەر شەھەرگە توپلاشقاندىن كېيىن زىددىيەت بۇرۇنقىدىنمۇ كەسكىنلەشتى. دۈشمەنلەشكەن تەرەپلەر بىر - بىرىنىڭ ئادەملىرىنى تۇتۇۋېلىپ ئۇرۇپ زەخمىلەندۈرىدىغان ئىشلار ئەۋج ئالغىلى تۇرغان ئىدى. بولۇپمۇ بىر ئىدارىدە ئىشلەيدىغان ئادەملەر بىر - بىرىنى تۇتۇۋېلىپ، نەچچە قورالنىڭ بار؟ كىم - كىملەر نېمە ئىشقا مەسئۇل؟ ئۇنداق بۇنداق دەپ قەستەن سۈركىلىش ھاسىل قىلاتتى. بىرەر ئادەم تۇتۇلغان بولسا، قارشى تەرەپ دەرھال بايانات ئېلان قىلىپ، بىزنىڭ پالانى رەڭلىك ئادىمىمىزنى پالانى تەشكىلات تۇتۇۋالدى، 2 سائەت ياكى 3 سائەت ئىچىدە قويۇپ بەرسۇن! ئەگەر قويۇپ بەرمەيدىكەن جىددىي ھەرىكەت قوللىنىمىز! دەپ، ئۇلارنىڭ ئادىمىنى ياكى ئۇلار تۇرغان يەرگە ئۈشتۈمۈت ھۇجۇم باشلاپ، ئۇرۇش قىلاتتى، قەشقەر شەھىرىنىڭ ئىچىدە يۇقىرى بېسىملىق ياڭراتقۇنىڭ كاساپىتىدىن كېچىسى خاتىرجەم

ئۇخلىغىلى بولمايتتى .

6- ئاتالمىش تۆت چوڭ كۆز قاراش ، سەككىز چوڭ تەشكىلات

يوللار ئېچىلىپ، يېڭىشەھەردىن قايتىپ كىرگەن قاچاقلار، ھەر قايسىسى ئۆز تەۋەلىكىدىكى شەھەر سىرتىدىكى يېزا ۋە ئىدارە جەمئىيەتلەرگە ئورۇنلىشىپ، مۇداپىئە لىنىيىلىرىنى قۇرۇپ، «قەلەم بىلەن ھۇجۇم قىلىپ ئەلەم بىلەن قوغدىنىش قوماندانلىق شتابى» نى قۇرۇشقان ئىدى. شامالباغ يېزىسى تەرەپ غەربىي سەپ قوماندانلىق شتابى، دۆلەتباغ تەرەپ شەرقىي سەپ قوماندانلىق شتابى دەپ ئاتىلاتتى. قاچاقلارنىڭ باش قوماندانلىق شتابى ۋىلايەتلىك ئۇن زاۋۇتىنىڭ ئىچىدە ئىدى، يېڭىشەھەردە بىرلەشكەن 14 تەشكىلات، شەھەرگە كىرگەندىن كېيىن پارچە - پارچىغا بۆلىنىپ، ھەر قايسىسى ئۆز ئالدىغا قوراللىق قوشۇن تەشكىللىگەن ئىدى ھەمدە يېڭىچە نام بىلەن ئوتتۇرىغا چىققان ئىدى. ئۇن زاۋۇتىغا ئورۇنلاشقان تەشكىلاتنىڭ ئىسمى: «سان سۇ خۇي» دەپ ئاتىلاتتى. بۇ سۆزنىڭ ئۇيغۇرچە مەنىسى: ئۈچىنى ئىلگىرى سۈرۈش، بۇ تەشكىلات يەنىلا ۋاڭ ئېنماۋنى قوغدايدىغان، سان جەھەتتە ئادەم سانى بىر قەدەر كۆپ تەشكىلات ئىدى، ھەر قايسى ناھىيىلەردىكى قوللىغۇچىلىرى ۋە شۆبىلىرى ئاز ئەمەس

ئىدى. مەن بۇ يەردە ئىشلەيتتىم.

2-كۆز قاراش بىرلەشمە كومىتېت بولۇپ، بۇ تەشكىلات يېڭىشەھەردىكى نامىنى ساقلاپ قالغان تەشكىلات ئىدى. بۇ تەشكىلات ھەربىي رايوننىڭ كۆرسەتكەن سىزىقىدىن چىقمايدىغان تەشكىلات ئىدى. باش شتابى ۋىلايەتلىك تاش يول ئىدارىسىنىڭ ئىچىدە ئىدى. سان جەھەتتىن ئادىمى ئەڭ ئاز، قورال كۈچى يوق ياكى يېتەرسىز ئاجىز تەشكىلات ئىدى، ئۇنىڭ باشلىقى گاۋ چىياۋ دېگەن خىتاي ئىدى. بۇ تەشكىلاتنىڭ كۆز قارىشى ئوخشاشلا ۋاڭ ئېنماۋنى جان تىكىپ قوغداش ئىدى.

3- كۆز قاراش «گۇڭدەي خۇي» مەنسى، ئىشچىلار قۇرۇلتىيى. بۇ تەشكىلاتنىڭ ئادىمىمۇ ئاز ئەمەس ئىدى، پۈتۈن ۋىلايەتتىكى قاتناش ترانسپورت ئورنىدىكى ئىشچى - خىزمەتچىلەر بۇ تەشكىلاتقا ئەزا ئىدى، باش شتابى قاتناش ترانسپورت 6 - شىركىتىنىڭ ئىچىدە ئىدى. ۋاڭ ئېنماۋنى يوقىتىدىغان كۆز قاراشتا ئىدى. باشلىقى ۋاڭ تىيەنيۇن دېگەن خىتاي بولۇپ، 1967 - يىلى 30 - سېنتەبىر كۈنىدىكى كېچىلىك جەڭدە قارشى تەرەپنىڭ ئوقىدا ئۆلۈپ، ئۇنىڭ ئورنىغا ما فۇ گۈي دېگەن تۇڭگان باشلىق بولغان ئىدى.

4-كۆز قاراش قەشقەر فىنېۋ ئىدى، بۇنىڭ مەنسى، شىنجاڭ 2- سىلىڭبۇنىڭ قەشقەردىكى شۆبىسى بولۇپ، باش شتابى قەشقەر

پېداگوگىكا ئىنستىتۇتىنىڭ ئىچىدە ئىدى. باشلىقى خۇ لىجىن دېگەن ئوقۇغۇچى ئىدى. ۋاڭ ئېنماۋنى يوقىتىدىغان كۆز قاراشتا ئىدى. بۇ كۆز قاراشتىكىلەرنىڭ كۆپىنچىسى ئوقۇغۇچى ئىدى، خۇلى جىننىڭ ياردەمچىسى بولغان لىزىگاڭ دېگەن خىتاي، قارشى تەرەپتىكى ئۇيغۇر يىگىتى ئۆمەر قۇرباننى يولدا كېتىۋاتسا قورالدىن ئوق چىقىرىپ ئېتىپ ئۆلتۈرۈۋەتكەن ئىدى. بۇ ئىشتىن خەۋەر تاپقان ئۇيغۇرلار جەسەتنى كۆتۈرۈپ نەچچە كۈن نامايىش قىلغاندىن كېيىن جىنايەتچىنى تۇتۇپ قولغا ئېلىپ تۈرمىگە تاشلىغان ئىدى، مەرھۇمنىڭ ماتەم مۇراسىمى قەشقەر خەلق مەيدانىدا داغدۇغىلىق ئېلىپ بېرىلىپ، ئۇيغۇر جامائىتىنىڭ كۈرەش ئىرادىسى بىر قېتىم تىپىك ھالدا نامايان قىلىنغان ئىدى. ئىپلاس خىتاي كوممۇنىستلىرى لىزىگاڭنى يالغاندىن قولغا ئالغان بولۇپ، ئۇزۇن ئۆتمەي تۈرمىدىن قويۇۋەتكەنلىكىنى ئاڭلىغان ئىدۇق. بەزىلەرنىڭ ئېيتىشىچە، قانداقتۇر ئۇ جىنايەتچىنىڭ باشقىلار تەرىپىدىن قاچۇرۇلغانلىقىنى ئاڭلىغان ئىدۇق.

كۆز قاراش جەھەتتىن قەشقەر ۋىلايىتى تۈرتكە بۆلۈنگەن بولسىمۇ، تەشكىلى جەھەتتىن ھەر قايسى كۆزقاراشتىكىلەرنىڭ ئۆز ئالدىغا ئايرىم تەشكىلى قۇرۇلمىسى بار ئىدى، شۇنىڭ ئۈچۈن قەشقەردە تۆت چوڭ كۆز قاراش، سەككىز چوڭ تەشكىلات بار دەپ ماقالە ۋە باياناتلار ئېلان قىلىناتتى، بۇ كۆز قاراش ۋە

تەشكىلاتلارنىڭ ئىدىيىۋى جەھەتتىكى بۆلىنىش سەۋەبلىرىنى چۈشەندۈرۈپ ئولتۇرمايمەن، بۇ كۆز قاراش ۋە بۇ تەشكىلاتلار 1968 - يىلى 1 - ۋە 2 - ئايلاردا ئۆزلىرىنىڭ تەشكىلى قۇرۇلمىسىنى ئېلان قىلىپ، كۆز قاراشلىرىنى شەرھلەپ ئارقا - ئارقىدىن باياناتلار ئېلان قىلىپ ئوتتۇرىغا چىققان ئىدى، بۇ تەشكىلاتلارنىڭ ھويلىسىدا قوراللىق كۈچلەر بولغاندىن سىرت، قەستەن سۈركىلىش ھاسىل قىلىدىغان يۇقىرى بېسىملىق ياڭراتقۇلىرى كېچە - كۈندۈز سۆزلەپ تۇراتتى.

7 - مەجت سىلىڭنىڭ باش كۆتۈرۈشى

مەجت سىلىڭ قەشقەر شەھەر كوممۇنىستىغا قاراشلىق، بىناكارلىق قۇرۇلۇش شىركىتىدە ياغاچچىلىق قىلىدىغان ئىشچى ئىدى. قەشقەر شەھىرىدىكى داڭدار ساقى قاسساپنىڭ ئوغلى ئىدى. شەھەر كوممۇنىستىنىڭ دائىرىسى چوڭ بولۇپ، ھازىرقى قەشقەر شەھەرلىك ھۆكۈمەتنىڭ ئىشىنى قىلاتتى، ھازىرقى تۆت كوچا باشقارمىسى، ئۇ زاماندا قەشقەر شەھەر كوممۇنىستىغا قارايتتى، قەشقەر شەھەر كوممۇنىستىنىڭ تەركىبىدە نەچچىلىگەن زاۋۇت - فابرىكا، شىركەت، قول ھۈنەرۋەنلەر، تىجارەتچى، قول سانا ئەتچىلەر، مۇلازىمەت ئورۇنلىرى، ماشىنا رېمونت، تراكتور رېمونت

زاۋۇتلىرى ھەمدە شەھەر ئاھالىلىرىنىڭ ھەممىسى شەھەر كوممۇنىسىغا بىۋاسىتە قارايتتى، بۇ ئورۇن شەھەر كوممۇنىسى تەۋەسىدىكى ئەڭ چوڭ ئورۇن ئىدى.

پەقەت مىجىت سىلىڭ ئىشلەيدىغان بىناكارلىق قۇرۇلۇش شىركىتىدىلا 1500 گە يېقىن ئادەم ئىشلەيتتى. 1967 يىلى 14 - ئاۋغۇستتىكى شەھەرلىك ھۆكۈمەتنىڭ بىناسىنى كۆيدۈرۈشتىكى ھەرىكەتتە مىجىتنىڭ قول ئاستىدىكى كىشىلەر ئاساسلىق رول ئوينىغانىدى. مەدەنىيەت ئىنقىلابى باشلانغاندىن تارتىپ شەھەر كوممۇنىسىنىڭ ھوقۇقى قۇربان شۈكۈرنىڭ قولىدا ئىدى، ئۇمۇ كۆرۈنۈشتە ۋاڭ ئېنماۋنى يوقىتىدىغان كۆز قاراشتىكى ئىسيانچىلاردىن ئىدى، ئۇ ئۆز ئالدىغا ئەسكەر تۇرغۇزۇپ قەشقەر شەھىرىدە قىلمىغان ئەسكىلىكى قالمىغان ئىدى، ئۇنىڭ 40 ئەسكىرى بولۇپ، ھەممە يەردە قالايمىقان ئادەم تۇتۇپ، بۇلاڭچىلىق بىلەن شۇغۇللىنىپ خەلقنىڭ غەزىپىمگە قالغان ئىدى. قەشقەر خەلقى قۇربان شۈكۈرنى «40 قاراقچى» دەپ ئاتايتتى. مىجىت سىلىڭ بۇنى يوقىتىش ئۈچۈن ئاتالمىش مەركەز نىڭ، «بىر تەشكىلاتتىكى، بۇزۇق كاتتىۋېشىنى، شۇ تەشكىلاتتىكى ئامما ئۆزلىرى تارتىپ چىقىرىپ، پرولېتارىيات دىكتاتور ئورۇنلىرىنىڭ جازالىشىغا تاپشۇرۇشى كېرەك» دېگەن سىياسىتىنى باھانە قىلىپ، شەھەر كوممۇنىسى سىستېمىسىدىكى ئاممىنى قوزغاپ، قۇربان

شۈكۈرنىڭ «جىنايى» قىلمىشىنى توپلاپ، بىر كېچىدىلا تۇتۇپ، باغلاپ، سوراق قىلىپ، شەھەرلىك جامائەت خەۋپسىزلىك ئىدارىسىگە تاپشۇرۇپ بېرىپ، شەھەر كوممۇنىستىغا باشلىق بولىدۇ، ئارقىدىنلا پۈتۈن شەھەر كوممۇنىستىغا قارايدىغان ئۇششاق - چۈشەك تەشكىلاتلارنى بىرلەشتۈرۈپ، شەھەر كوممۇنىستى ئىنقىلابىي بىرلەشمىسىنى قۇرۇپ باش مۇدىر بولىدۇ، بۇ تەشكىلاتنىڭ ئىسمى «ئىسيان كۆتۈرۈش سىلىڭبۇسى» بولغانلىقتىن، قىسقا مۇددەت ئىچىدە ئۇنىڭ نامى ھەممە يەرگە مەجىت سىلىڭ دەپ تارقىلىدۇ، مەجىت سىلىڭ شەھەرنىڭ ھوقۇقىنى ئىگىلىگەندىن كېيىن، قۇربان شۈكۈرنىڭ باشقۇرۇشىنى ئۆزگەرتىپ، ئىسلاھات ئېلىپ بارىدۇ، خۇسۇسى ئىگىلىكنى يولغا قويۇپ، سوتسىيالىستىك كولىكتىپ ئىگىلىكىدىكى ئۇششاق - چۈشەك كارخانىلارنى تارقىتىۋېتىدۇ، باج، بازار باشقۇرۇش، ئۇنى تىزگىنلەش، بۇنى تىزگىنلەش دېگەندەك كىشىلەرنىڭ ئىجتىمائىي ھوقۇقىنى بوغىدىغان قۇرۇلمىلارنى ئەمەلدىن قالدۇرۇپ، ئىنسانلارنىڭ ياشاش ھوقۇقىنى ئۆزىنىڭ ئىختىيارىغا تاپشۇرىدۇ، بازارلار قويۇۋېتىلىدۇ، ھەركىم نېمە ئىش قىلسا، نېمە تىجارەت بىلەن شۇغۇللانسا چەكلىمىگە ئۇچرىمايدۇ، دېھقانلار بازارغا كىرىپ خالىغان ئىستېمال بۇيۇملىرىنى ئېلىپ ساتالايدۇ.

شەھەر ئىچىدە ھېيتگاھ مەيدانىدا ئاشخانا، ناۋايلىق،

كاۋاپچىلىق، يايما ئىلىم - سېتىم، دوغچىلىق، تەڭلە گۆشى پۇشۇرۇپ سېتىش... قاتارلىق بۇرۇن چەكلەنگەن كەسىپلەر يېڭىدىن بازار تاپىدۇ. «كاپىتالىزمنى تىرىلدۈردۈڭ» دېگەن بەتنامىدىن قۇتۇلغان ھەر مىللەت خەلقى، مەجىت سىلىڭنى ھۆرمەتلەيدۇ ۋە بېشىغا ئېلىپ كۆتۈرىدۇ، ئۇنىڭ نام شەرىپى بىردىنلا تەڭرىتېغىنىڭ شىمالى، پامىر تاغلىرىنىڭ ئېتىكىگىچە بېرىپ يېپىلىدۇ، شەھەرگە كېلىپ - كەتكەن قوشنا ناھىيە، يېزىلاردىكى دېھقانلار، ئۆز يۇرتىغا بارغاندىن كېيىن ھېچ قانداق قورقماستىن ئۆزى خالىغان كەسىپنى قىلىدۇ ۋە مەجىت سىلىڭنىڭ سىياسىتىنى تەشۋىق قىلىدۇ. مەجىت سىلىڭ بىر مەزگىل قەشقەرنىڭ ئىشىنى رېتىمغا سالغاندىن كېيىن قوشنا ناھىيىلەرگە بېرىپ ئىجتىمائىي تەكشۈرۈش ئېلىپ بارىدۇ، بارغانلا يېرىدە بازار ئىگىلىكىنى ئەركىن ئازادە يولغا قويىدىغانلىقىنى كەڭرى تەشۋىق قىلىپ خەلقنىڭ كۆڭلىنى ئۈتۈۋالىدۇ.

قەشقەردىن ئاتۇش، سۇغۇنچازا، شېكەر كۆل، سانساكو، مارالبېشى، ئاقساقمارال، شامال، سېرىق بويا، چوڭقۇرچاق، يېڭى ئۆستەڭ، ئاۋات قاتارلىق شەھەر ۋە يېزىلارنىڭ ھەممىسىگە مەجىت سىلىڭ ئۆزى بېرىپ تەكشۈرۈش ئېلىپ بارىدۇ ۋە تەشۋىقاتنى جانلاندۇرىدۇ. بارغانلىقى يەردە كىشىلەرنىڭ ئەسكى بورا بىلەن كىگىزلەرنى جايىناماز قىلىپ، ئەسكى تاملىقنىڭ ئىچىدە ناماز ئوقۇغانلىقىنى

كۆرگەندىن كېيىن كىشىلەرنى مەسچىت سېلىپ ئىبادەتنى ئوچۇق - ئاشكارا قىلىشقا چاقىرىدۇ. بۇنىڭدىن كۆڭلى سۇ ئىچكەن خەلق مەسچىت سېلىشنى تەڭداشسىز ھۆرمەتلەيدۇ. بۇ خەۋەر بىردىنلا ھەممە يەرگە تارقىلىدۇ. ئاخىرقى قېتىمدا مەكتەپ ناھىيىسىگىمۇ تەكرار بېرىپ، بىر قاتار مۇھىم خىزمەتلەرنى ئىشلەيدۇ!

8- قەشقەردىكى ئۇرۇشلار

مەن كىتابنىڭ بۇ قىسمىدا قەشقەردىكى ئاخۇنوپ باشچىلىقىدىكى قوراللىق قوزغىلاڭنىڭ تەييارلىق خىزمىتىگە چۈشۈشتىن بۇرۇن قەشقەردە يۈز بەرگەن بەزى قوراللىق ئۇرۇشلار ھەققىدە قىسقىچە توختىلىپ ئۆتمەن.

1968-يىلى 4 - ئاينىڭ 22 - كۈنى ۋاڭ ئېنماۋنى قوغدايدىغان تەشكىلات سانسوخۇي بىلەن ۋاڭ ئېنماۋنى يوقىتىدىغان تەشكىلات گۇڭدەيخۇي ئوتتۇرىسىدا شىددەتلىك جەڭ بولدى.

سانسوخۇيدىكىلەرنىڭ قارارگاھى ئۇن زاۋۇت بىلەن تېببىي مەكتەپنىڭ ئىچىدىن تارتىپ تاكى شامالباغ يېزىسىغىچە كەڭرى سەپ تارتقان ئىدى. گۇڭدەيخۇينىڭ قارارگاھى يېڭىشەھەر يولىنىڭ شەرقىدىكى تېببىي مەكتەپنىڭ ئۇدۇلىدا ترانسپورت شىركىتىگە قارايدىغان 1-، 6-، 7- كالىنلاردىن تارتىپ، تاكى توقۇمىچىلىق

فابرىكىسى، ترانسپورت شىركەتلىرى ۋە كىرەمباغ خەلق دوختۇرخانىلىرىغىچە دائىرىنى ئىگىلىگەن ئىدى. بۇ قېتىمقى ئۇرۇش، تېببىي مەكتەپ بىلەن تېببىي مەكتەپ ئۇدۇلىدىكى 1-، 6- ۋە 7- كالىنلار ئارىسىدا بولغان ئىدى. بۇ كالىنلارنىڭ ئىچىدىمۇ ئېغىر تىپتىكى قوراللار بولۇپ، ھەر كۈنى دېگۈدەك تېببىي مەكتەپ تەرەپكە قارىتىپ ئوق ئاتاتتى ۋە تۇيۇقسىز ھۇجۇم قىلاتتى. تېببىي مەكتەپتىنمۇ كالىنلارغا قارىتىپ توپ ئاتاتتى، ھەر ئىككى تەرەپ توپ ئوقى ئېتىپ ئۆز ئارا بىر - بىرىگە پاراكەندىچىلىك سالاتتى.

تېببىي مەكتەپنىڭ ئالدىدىكى دەرۋازىنىڭ ئالدىغا قاتمۇ - قات پارتلاتقۇچ بومبا ئورۇنلاشتۇرۇلغان ئىدى، بۇ بومبىلارنىڭ ھەممىسى بىر - بىرىگە ئىنچىكە سىم بىلەن چېتىلغان بولۇپ، سىرتتىن بىرەر ئادەم كىرىشى ھامان پارتلايتتى. مەكتەپنىڭ ئىچىدە دەرەخزارلىق بار ئىدى، ئۇمۇ گىرانات، قول بومبىسى بىلەن توشۇپ كەتكەن ئىدى. تېببىي مەكتەپنىڭ ئۆگزىسىدىمۇ ئېغىر پىلموت ئورۇنلاشتۇرۇلغان ئىدى، مەكتەپ بىناسىنىڭ ئالدى 5 مېتىر چوڭقۇرلۇقتا كولانغان بولۇپ، يەر ئاستى ئاكوپلار بىلەن توشۇپ كەتكەن ئىدى، قارشى تەرەپتىن بىر كىم يەر ئاستى بىلەن كەلسىمۇ بىلىنىپ قالاتتى.

22- ئاپرىل كۈنى كەچتە تېببىي مەكتەپ تەرەپتە تۇيۇقسىز پارتلاش يۈز بېرىپ كەينىدىن ئالمان - تالمان بىر توپ ئادەملەر

ئۈسۈپ كىرگىلى تۇردى، بۇ ئادەملەر تېببىي مەكتەپنىڭ قىزىل كۆۋرۈكى تەرەپتىكى سوقما تامنى پارتلىتىپ پارتلىغان كاماردىن ئۈسۈپ كىرىشكەن ئىدى. مەن مەرھۇم جالال بىلەن مۇڭدېشىپ ئولتۇراتتىم، ھەش - پەش دېگۈچە ئۇلار قىستاپ كەلدى، بىز ئوق ئۈزۈشكە ئاتلانغۇچە قاراۋۇلدىكىلەر قوماچ قورۇغاندەك ئوق ئېتىپ ئۇلارنى قاچۇردى، ئۇلارنىڭ شەپسىنى قاراۋۇلدىكىلەر ئالدىن سەزگەن ئىكەن، نەچچىسى ئۆلدى بىلىمدۇق، ئۆلگەن ئۆلۈكلىرىنى ئېلىپ كېتىشكە ئۈلگۈردى، بىز تەرەپمۇ قېچىۋاتقانلارغا ۋە ئۆلۈك توشىغانلارغا ئوق چىقارمىدۇق، كېچىچە ئۇلار يەنە كېلىدۇ دەپ پەرەز قىلىپ ئۇخلىمىدۇق، ئەتىسى قاتمۇ - قات قاراۋۇل قويۇپ مۇداپىئەنى كۈچەيتتۇق، ئەپسۇس جالال بەختكە قارشى ئۆلۈپ كەتتى. سائەت ئىككى بولغان ئىدى. جالالغا قاراۋۇللۇق نۆۋىتى كەلگەن ئىكەن. ئۇ قاراۋۇللۇقتا تۇرغاندا، تېببىي مەكتەپنىڭ قىزىل كۆۋرۈكى تەرەپتىكى قىيادا تۇرغان ئىكەن، قومۇشلۇقتىن بىر ئۇزۇن چا يىلان ئۈدۈل جالالنىڭ ئالدىغا كەپتۇ، جالال قولىدىكى ئاپتوماتنىڭ پايىنىكى بىلەن يىلاننىڭ بېشىغا بىرنى ئۇرۇشىغا، ئاپتوماتتىن بىر تال ئوق چىقىپ كېتىپ قېلىپ، جالالنىڭ پېشانىسىگە تېگىپ شۇ ئان جان ئۈزۈپتۇ، جالال قازاق يىگىت ئىدى. بەزىلەر ئۇنى قىرغىز ئىدى، دەيدۇ، ئۇ ۋىلايەتلىك تەنتەربىيە كومىتېتىنىڭ قارىغا ئېتىش تىرنىرى ئىدى، ئۆزى

كېلىشكەن، ياش، ئويۇن - چاقچاقچى، كېلىشمىلىك بىر شەخس ئىدى.

1968 - يىل 23 - سېنتەبىر كۈنى يەنە بىر قاتتىق جەڭ بولدى، بۇ قېتىمقى جەڭ 4-دالائارمىيىسى بىلەن 8-دالائارمىيىسى ئوتتۇرىسىدا بولغان ئىدى، بۇ ئۇرۇشتا 16 ئادەم ئۆلۈپ، 17 ئادەم ئېغىر يارىدار بولغان ئىدى. 8 - دالا ئارمىيىسى ۋاڭ ئېنماۋنى يوقىتىدىغان كۆز قاراشتىكى تەشكىلات بولۇپ، ئۇلارنىڭ ئورنى ئۇن زاۋۇتىنىڭ ئۈدۈلىدىكى مۇستەقىل 3 - باتالىيوندا ئىدى، ھەر ئىككى تەرەپ بىخەتەرلىكنىڭ ئادەملىرى بولۇپ، ۋاڭ ئېنماۋنى قوغدايمىز، يوقىتىمىز دەپ ئىككى قاشقا بۆلۈنگەن رىقابەتچىلەر ئىدى. 4 - دالا ئارمىيىسى كۆز قاراش تەرەپتىن سانسوخۇي بىلەن بىر قاراشتا بولغانلىقى ئۈچۈن، ئۇن زاۋۇتىنىڭ ئىچىگە كىرىپ، زاۋۇتنىڭ ئەڭ ئۈستىدىكى بالخانسىغا ئېغىر تىپتىكى ستانكىۋاي پىلموتتىن ئىككىنى ئورۇنلاشتۇرغان ئىدى، ستانكىۋاي پىلموتنىڭ ئوقى مۇستەقىل 3 - باتالىيون تەرەپكە ئېتىلىشى بىلەن، پىلموتنىڭ ھىمايىسىدە پىيادە قىسىم قوراللىرىنى كۆتۈرۈشۈپ، ھۇجۇمغا ئۆتكەن ئىدى. ئۇرۇش ئەتىگەن سائەت يەتتىلەردە باشلانغان ئىدى، ئۇن زاۋۇتىنىڭ ئۈستىدىن چىققان پىلموتنىڭ ئاۋازىدىن پۈتۈن شەھەر خەلقى كوچىغا چىقالماي ئۆيلىرىدە ياتقان ئىدى، شەھەرنىڭ كوچىسىدا شۇ كۈنى

خەلقنىڭ دېيىشىچە بىرمۇ ئادەم قالمىغان ئىكەن. بۇ ئۇرۇشنى قوللىغان ئۇن زاۋۇتىكىلەر، 4 - دالا ئارمىيىسىنىڭ غەلبە قىلىشى ئۈچۈن ئۆز قولىدىكى ياراملىق قوراللارنىڭ بىر قىسمىنى ئۇلارغا بەرگەن ئىدى. ئۇرۇش جىق ئادەمنىڭ ئۆلۈشى بىلەن، ھەربىي رايوندىكىلەرنىڭ توسۇشى ۋە نەسەتتى بىلەن ئاخشىمى ئاخىرلاشتى. ئۇرۇشقا ياردەم بېرىش ئۈچۈن بىزدىن بەزى ئۇيغۇر قېرىنداشلارمۇ قاتناشقان ئىدى، ئۇرۇش ئاخىرلاشقاندا، پىلىموت ئاتقان يەرگە بارساق ئۇششاق بالىلار مېشەك يىغىۋېتىپتەكەن، شۇ كۈنى ئېتىلغان پىلىموت ئوقىنىڭ كۆپ قىسمىنى ئابلەت سېرىق يەتكۈزۈپ بەرگەن ئىدى، ئابلەت سېرىق قەشقەر شەھىرىدىكى شۇ زاماننىڭ پالۋان نوچىلىرىدىن بىرى ئىدى، ئۇ كۈچلۈك باتۇر مەردلىكى بىلەن نام چىقارغان ئىدى، پىلىموت ئوقىنى ئاجىز خىتايلار 6 - قەۋەتكە يەتكۈزۈپ ئۆلگۈرتۈپ بېرەلمىگەنلىكتىن، ئابلەت سېرىق ئۇ خىتايلارنى ئىتتىرىۋېتىپ، بىر يەشەك ئوقىنى ئۆزى يالغۇز ئۆشنىسىگە ئېلىپ، بىر يەشەك، بىر يەشەكتىن كۆتۈرۈپ ئاچىقىپ ئۆلگۈرتۈپ بېرەلگەن ئىدى. ئۇنى كۆرگەن خىتايلار ھاڭ - تاڭ قالغان ئىدى. ئابلەت سېرىق كېيىنكى چاغلاردا، «ئەكسىلەنقىلابىي» تەشكىلاتقا ئەزا بولغانلىقى ئۈچۈن بىز بىلەن تۈرمىدە بىللە ياتقان، ئىنشا ئاللاھ ھازىرمۇ بەلكىم ھاياتتۇر!

ئۇرۇش ئاخىرلىشىپ، ئۇرۇشنىڭ جاراھىتى تېخى تۈگىمەي تۇرۇپ، بىزنىڭكىلەر ئۇن زاۋۇتىنىڭ ئىچىدە يېڭى تىپتىكى قورال ياساپ سىناق قىلغىلى تۇرغان ئىدى، ئۇ قورالنىڭ ئىسمى 203 دەپ ئاتىلاتتى. ئۈچ تال تۇرۇبىنىڭ ئىچىگە ئوخشىمىغان مىقداردا پارتلاتقۇچ دورا قاچىلاپ، پىلىكىگە ئوت ياقسا، يىراققا بېرىپ پارتلايدىغان، زەربە بېرىش كۈچى بىر قەدەر زور بولغان ۋەھشىي قورال ئىدى. سىناق مەيدانىدا بىر خىتاي تېخنىك ئۆزى ياسىغان قورالدا، سىناق مۇۋەپپەقىيەتلىك بولماي ئۆلگەن ئىدى، ئۇنىڭ ئۆلگەنلىك خەۋىرى ھەممە يەرگە تارقىلىپ، ئۇنىڭ ئاخىرقى دەپنە ئىشلىرىنى قانداق ئۆتكۈزۈش مەسلىسى مۇزاكىرە قىلىنىۋاتقان ئىدى، بىز ئادەتتە خىتايلارنىڭ ئۆلۈم ئىشىغا ئارىلاشمايتتۇق، ئۇ كۈنى مەن شامالباغ تەرەپكە بىر ئىش بىلەن كەتكەن ئىدىم، شەھەرلىك سەنئەت ئۆمىكىنىڭ رېژىسسورى مەخەت ساراڭ دېگەن بىر ئاغىنىمىز بار ئىدى، ئۇمۇ بىز بىلەن بىر سەپتىكى كىشىلەردىن ئىدى، ئۇ خىتاينىڭ ئۆلۈمىگە كېلىپ قىزىقچىلىق بولسۇن دەپ: «ۋاي قېرىندىشىم، ياش كەتكەن قېرىندىشىم، مىڭلاپ كېلىپ بىرلەپ ئۆلۈپ قاچان تۈگەرسەن قېرىندىشىم» دەپ، ئۇن سېلىپ يىغلاپتۇ، دېمىسىمۇ ئۇنىڭ جەستى كىشى تونۇمىغۇدەك تىتما كاتاڭ بولۇپ كەتكەن ئىكەن، ئۇنىڭ جەستىنى تونۇشمۇ تەس بىر ھالەتكە چۈشۈپ، كۆرگەنلەرنىڭ دېيىشىچە

ئۈچەيۋاغرىدىن تارتىپ، كىندىكىنىڭ ئاستىغىچە پارە - پارە بولۇپ كەتكەن ئىكەن، ئۇنى كۆرگەن خىتايلار نېمە قىلىشنى بىلمەي ھاڭۋېقىپ تۇرغاندا، مەخەتنىڭ يىغىسى ھەممىگە تەڭ تەسىر قىلىپ، ئۇنىڭدىن تەسىرلىنىپ، كەينى - كەينىدىن ئېسەدەپ يىغلاپ، ماڭقىلىرى چۇۋۇلۇپ كېتىپتۇ، يىغا زارىنىڭ ئاۋازى پۈتۈن ئۇن زاۋۇتىنى بىر ئاپتۇ، مەخەتنى ھەقىقەتەن ياخشى يولداش ئىكەن، دەپ ئېغىزى - ئاغزىغا تەگمەي ماختاپتۇ، مەخەتنىڭ نېمە دەپ يىغلىغىنىنى، ھېچ كىم سەزمەپتۇ ھەم چۈشەنمەپتۇ.

كۈنلەر ئۆتۈپ، مەخەت ئۆزى ئۇ سورۇندا بولغان ئىشنى قىزىقچىلىق بولسۇن ئۈچۈن ناكەستى ئاغىنىلىرىگە ھېكايە قىلىپ بېرىپتۇ، بۇنى ئاڭلىغان بىر «ئاغىنىسى» يازما ماتېرىيال قىلىپ، ھەربىي ۋەكىلگە مەلۇم قىلىپتۇ، ھەربىي ۋەكىل ئۇن زاۋۇتىغا كېلىپ، تەكشۈرۈش ئېلىپ بېرىپ يىغلىغان يىغىنىڭ مەزمۇنىنى چۈشەندۈرگەندىن كېيىن يىغلىغان خىتايلار قاتتىق ئوسال بولۇپ، ئۇنىڭغا ئۆچمەنلىكى قوزغىلىپ، ئۇنى قاتتىق جازالاشنى ئېيتىپتۇ، شۇنىڭ بىلەن مەخەتنىڭ كونا - يېڭى گۇمانلىق ئىشلىرى كولىنىپ، قانۇنى تۇتۇپ تۇرۇشقا تەستىق سېلىنىپتۇ، تۇتۇش ئۈچۈن كەلگەنلەر ئالدى بىلەن سىلىڭبۇغا كىرىپ، سىلىڭبۇنىڭ رۇخسىتىنى ئېلىپ، ئاندىن تۇتۇشى كېرەك ئىدى. سىلىڭبۇنىڭ رۇخسىتىسىز ئادەم تۇتسا، كىم بولۇشىدىن

قەتئىيەنەزەر قارشىلىققا ئۇچرايتتى، شۇ ۋەجدىن تۇتقىلى كەلگەنلەر سىلىڭبۇغا كىرىپ، كېلىش مەقسىتىنى چۈشەندۈرۈپتۇ. سىلىڭبۇدىكىلەر بۇ ئىشنى ئۇيغۇر باشلىقلارنىڭ سەمىگە سېلىپ بىر ئىش قىلايلى، دەپ ئابدۇرېھىم ھەسەن، مۇھەممەد ئىلى ئابدۇكېرىم، ئەييوپ ئاخۇن دېگەنلەرنى تېپىپ ئۇلارنىڭ ماقۇللىشى بىلەن مەخەتنى تۇتۇپ، ھەربىيلەرگە تاپشۇرۇپ بېرىپتۇ، ئۇ زاماندا پۈتۈن ساقچى، ئەدلىيە ئورۇنلىرىنىڭ ھەممىسىنى ھەربىي رايوندىن ھەربىيلەر ئىدارە قىلاتتى، يەرلىك كادىرلارنىڭ ھەممىسى ئۆگىنىش كۇرسىدا نەزەرىيەدە ئىدى.

مەن قارا جۇلدىكى جەڭدە ئەسىرگە چۈشۈپ، جىنايى جازاغا تارتىلىپ، كېسىلىپ ۋىلايەتلىك تۈرمىدە قاماقتا ياتقان كۈنلىرىم ئىدى. بۇ 1970 - يىلى 9 - ئايلار ئۆچۈرسىدە بولغان ئىش ئىدى. بىزنى ئايدا بىر قېتىم ياكى 20 كۈندە بىر قېتىم ئاپتاپقا ئاچىقىپ ھاۋالاندۇراتتى. ئۇ كۈننى «يورۇق دۇنياغا چىققان كۈنمىز» دەپ ئاتايتتۇق، چۈنكى تۈرمىگە كۈن نۇرى چۈشمەيتتى. ئۈچ كىشىلىك كامپىرنىڭ پولات ئىشىكلىك كىچىككىنە تۆشۈكىدىن ھەر كۈنى ئىككى ۋاخ تاماق بېرىپ، تەرەت قاچىلىرىمىزنى بوشتىۋېلىش ئۈچۈن خالاغا بېرىشقا ئازغىنە ۋاقىت بېرەتتى. شۇ باھانىدە قاچىلارنى بىكارلاپ كېلىۋالاتتۇق، باشقا ۋاقىتتا ئۆينىڭ ئىچىگە تاھارەت قىلىپ ياشايتتۇق، ئاپتاپقا ئەپچىقىدىغان نۆۋەت

كەلگەن كۈنى ئىدى، ئاپتاپقا چىقتىم، مەخەت تېخىچە تۈرمىدە بار ئىكەن، ئۇنىڭغا سالام قىلسام، «بىزنى كۈن ئالغىلى قويۇشىلا، بىر ئېغىز گەپ قىلغانغا، ھېلىغىچە تۈرمىدە يېتىۋاتمەن، سىلنىڭ كەينىلىرىدىن مېڭىپ، تېگى يوق ئىنقىلابتا ئاز خاپىلىق تارتمىدىم، سىلە بىلەن گەپلەشكەننى بىرى كۆرسە، زادى بۇ نېمىلەرنىڭ چېتىشلىقى بارىكەن دەپ، مېنى يەنە ئۇزۇن قاماپ قويدۇ، ماڭا گەپ قىلمىسلا!» دەپ، غىپىلداپ كەتتى. مەن قورقما، بىز ھېچ ئىش قىلمىدۇق، سەن بىلەن بىزنىڭ ئىشىمىزنىڭ مۇناسىۋىتى يوق، دېسەممۇ، «غوجام، خۇدا ھەقىقى گەپ قىلمىسلا، سىلە يەنە ھېچ ئىش قىلمىدۇق دېيىشىۋاتىلا، ھەربىرلىرى بالا - قازا ئىكەنلا، شۇنچىلا ئەسكەرلەرنى ئۆلتۈرۈپ، يەنە تېخى ھېچ ئىش قىلمىدۇق، دېيىشىلا، يەنە نېمە قىلىشىلىرى بولاتتى، بولدى قىلىسلا، ماڭا گەپ قىلمىسلا، بىرى كۆرۈپ قالسا ئىشنىڭ چوڭى چىقىدۇ» دەپ، كېتىپ قالغان ئىدى. كېيىن ئۇنى قويۇپ بەرگەن ئىكەن، بەلكىم ئىنشا ئاللاھ ھېلىمۇ ھايات باردۇ.

تۆتىنچى باب

قوراللىق قوزغىلاڭغا ھازىرلىق

1- ئىچكى تاشقى ۋەزىيەت

1968-يىلىنىڭ ئوتتۇرىلىرىغا كەلگەندە، «ماۋ زېدوڭ ئۆزى باشلىغان ۋە ئۆزى قوزغىغان، تارىختا مىسلى كۆرۈلمىگەن پرولېتارىيات مەدەنىيەت زور ئىنقىلابى» يۇقىرى پەللىگە چىقىپ، ماۋ زېدوڭ ئۆزى باشقۇرۇلمايدىغان، ئايىغىنى قانداق يىغىشتۇرۇشنى بىلمەيدىغان قىيىن ئەھۋالغا دۇچ كەلگەندى. ئارمىيە ئىچىدىمۇ ئوخشىمىغان كۆز قاراشلار تۈپەيلىدىن، ۋاڭ ئېنماۋنى قوغدايمىز، يوقىتىمىز دېگەن ئىككى خىل سەپ ئايرىلىپ چىققان ئىدى. بۇ ئىككى خىل سەپتىكىلەرمۇ ئۆز كۆز قاراشتىكىلەرنى ئۆز ھىمايىسىگە ئېلىپ، ئالدىغا تارتىپ، ئاستىرتىن سۈكۈت بېرەتتى. شەھەردىن يېزىلارغىچە، يېزىلاردىن ناھىيىلەرگىچە ھەممە يەردە قوراللانغان كىشىلەر كوچىلاردا خالىغانچە يۈرەتتى، مەدەنىيەت ئىنقىلابى باشلىنىشتىن بۇرۇن، يېزىلاردىكى كىچىك ئەترەتتىن تارتىپ، يېزىلىق ھۆكۈمەتكىچە، خەلق ئەسكەرلىرىنى تەشكىللەپ،

كچىك ئەترەتتە بەن، دادۇيدە پەي، يېزىلىق ھۆكۈمەتتە باتالىيون، ناھىيىدە پولكلار قۇرۇلغان ئىدى. ھەممىسىگە قورال تارقىتىپ بەرگەن ئىدى. بۇ ئىش جاڭچىڭنىڭ «ھەممە خەلق ئەسكەر بولۇش» دېگەن چاقىرىقنىڭ ئاستىدا ئېلىپ بېرىلغان ئىدى. ھەر ھەپتىدە خەلق ئەسكەرلىرى ھەربىي مەشىق ئېلىپ بېرىپ، قورال ئېتىش، گرانات تاشلاش، نەيزىۋازلىق قاتارلىق جەڭ ماھارەتلىرى مەشىق قىلغاچقا، كىشىلەرنىڭ كۆپى قورال ئېتىش تېخنىكىسىنى بىلىۋالغان ئىدى. «مەدەنىيەت زور ئىنقىلابى» باشلىنىشى بىلەن، پۈتۈن قوراللار يىغىۋېلىنىپ نەلەرگىدۇر ئېلىپ كېتىلگەن ئىدى.

خەلقئارا ۋەزىيەتمۇ جىددىي ئىدى، گېزىت، ژۇرناللاردا، رادىئو كانايلىرىدا، شەرقىي شىمالدىكى جىنباۋداۋ ئارىلىدا ئۇرۇش بولۇۋاتقانلىقىنى، سوۋېت ئارمىيىسىنىڭ زېمىن تالىشىپ، ئۇسسۇرى دەرياسى بويىدا خىتاي ئارمىيىسى بىلەن ھەركۈنى دېگۈدەك جەڭ قىلىۋاتقانلىقىنى تەشۋىق قىلىپ تۇراتتى. چەتئەل رادىئولىرى ھەر كۈنى دېگۈدەك خىتاي - سوۋېت چېگرا توقۇنۇشى قاتارلىق خەۋەرلەرنى بېرىپ تۇراتتى. تاشكەنت رادىئوسى بىلەن، ئالمۇتا رادىئوسى ھەر كۈنى ئۇيغۇرچە ئاڭلىتىش بېرىپ تۇرغاچقا، كىشىلەر رادىئونىڭ ئاڭلىتىش ۋاقتى كەلگەن ھامان شەھەر سىرتىغا چىقىپ توپ - توپ بولۇپ، رادىئو ئاڭلايتتى، ئاڭلىغان

خەۋەرلىرىنى قۇلاقتىن - قۇلاققا يەتكۈزۈپ تۇرۇش ئۈستىگە «ۋەتەننى قۇتقۇزۇش» رادىئوسى پەيدا بولۇپ، بۇ رادىئوغا كىشىلەر تېخىمۇ قىزىقىدىغان بولغان. ئۈچ ئادەم بىر يەرگە كەلسە، ۋەتەن قۇتقۇزۇش رادىئوسى ھەققىدە بىر - بىرىگە خەۋەر يەتكۈزىدىغان ئادەت شەكىللەنگەن ئىدى. بىزمۇ ھەركۈنى دېگۈدەك ۋەتەن قۇتقۇزۇش رادىئوسىنى ئاڭلايتتۇق، بىر كۈن ئاڭلىيالمىساق، يېگەن تامىقىمىز گېلىمىزدىن ئۆتمەيتتى. بۇ رادىئونىڭ تەسىرى ناھايىتى چوڭ ئىدى. بەرگەن خەۋەرلىرىنىڭ ھەممىسى يېڭىلىق بولۇپ، ۋەتەندە بولۇۋاتقان كۈندىلىك ئىشلارنى ئەينەن بېرەتتى. شۇنىڭ ئۈچۈن بۇ رادىئو ئىستانسىسىغا ھەممە ئادەم قىزىقىدىغان بولغان.

شۇنداق جىددىي ۋەزىيەت پەيدا بولغان شارائىتتا، ماۋ زېدوڭ: «شىنجاڭدىكى ئاساسى خەۋپ، سوۋېت شىۋىجېڭجۇيچىلىرىدىن كېلىدۇ» - دېگەن، «تەلىماتى» نى ئوتتۇرىغا قويۇپ، خەلقنىڭ دىققىتىنى سوۋېتلار ئىتتىپاقىغا قاراتقان ئىدى. خەلق نەزىرىدىمۇ، چوقۇم بىر ئىش بولىدۇ، ئەتە ئۇلار بېسىپ كىرىدىكەن، خروشىۋ بىلەن جۇ ئىنلەي ئۇرۇشۇپ قاپتۇ، ماۋ زېدوڭ، خروشىۋنى تىللاپ موسكۋانى كۈمپەيكۇم قىلىۋېتىمەن دەپتۇ. سوۋېتلىكلەر بېيجىڭنى تۆت سائەت ئىچىدە تۈپتۈز قىلىۋېتىمەن، دەپتۇ دېگەندەك پاراڭلار خەلق ئاغزىدا ئاشكارا تارقىلىپ يۈرەتتى. ھەربىي رايوننىڭ ھەر بىر

ئىدارىدىكى ھەربىي ۋەكىللىرىمۇ، ھەر قايسى ئىدارىدىكىلەرنى يىغىپ، ھە دېسە سوۋېت شىۋېتچىلەرنى پىپەن قىلىشقا مەجلىس ئۇيۇشتۇرۇپ، كىشىلەرنى سوۋېتلار ئىتتىپاقىدىن نەپرەتلىنىشكە رىغبەتلەندۈرىدىغان ۋەزىيەتنى شەكىللەندۈرگەن ئىدى.

ناھىيىدىن يۇقىرى كومپارتىيە ئەزالىرى ئارىسىدا، بولۇپمۇ ئۇيغۇر كادىرلار ئارىسىدا بۇ گەپ تېخىمۇ ئەۋج ئالغان ئىدى. ئۇلارنىڭ ئېيتىشىچە: «جەنۇبىي شىنجاڭ ھەربىي رايونى بىر ھۆججەتلىك فىلىم كۆرسىتىپتۇ، بۇ فىلىم قەتئىي مەخپىي فىلىم ئىكەن، فىلىمدا، سوۋېتلار ئىتتىپاقىدىكى ۋەتەننى قايتۇرۇۋېلىش ئارمىيىسى، ھەربىي مانېۋىر ئېلىپ بېرىپتۇ، ئۇلار ئاسماندا تۇرۇپ دۈشمەن بىلەن ئۇرۇش قىلىدىكەن، ئايروپىلاندىن ئايروپىلانغا ئۆتۈشۈپ، پاراشۇتتىن پاراشۇتقا ئۆتۈپ دۈشمەن ئەسكىرى بىلەن ئاسماندا ئۇرۇش قىلىدىكەن، ئۇلارنىڭ ھەممىسى مەخسۇس تەربىيەلەنگەن ئۇيغۇر ئەسكەرلەر ئىكەن، ئۇلار ھەرقىتىمقى جەڭدە قانداقتۇر شەرقىي تۈركىستاننى ئازاد قىلىش ئۈچۈن ئالغا! ئاخىرقى نەپسىمىز قالغۇچە شەرقىي تۈركىستاننى قولغا كەلتۈرىمىز...!» دېگەن مەزمۇندىكى فىلىم ئىكەن، بۇنى كۆرگەن ئۇيغۇر باشلىقلار، بۇلۇڭ - بۇلۇڭدا كۆرگەنلىرىنى ئېقىتماي - تېمىتماي ئۇنىڭغا - بۇنىڭغا يەتكۈزگەن ئىكەن. بۇ پاراڭلار خەلق ئاغزىدا كۆچۈپ

يۈرىدىغان بولغان. ئۇنىڭ ئۈستىگە ماۋ زېدوڭ يەنە بىر «تەلىمات» نى ئوتتۇرىغا چىقىرىپ، «ئاشلىقنى كەڭرى جۇغلاپ، لەخمىنى چوڭقۇر قىزىڭلار!» دەپ، پۈتۈن خەلقنى ئاشلىق تېجەشكە، ئاشلىق ئىقتىساد قىلىشقا، ھەر قايسى يېزا، ناھىيە — شەھەرلەرنى ئۇرۇش تەييارلىقى ئۈچۈن ئاشلىق يىغىشقا چاقىرىق قىلغان ئىدى. مەھەللە - مەھەللىلەردە ئاكوپ (يەر ئاستى يولى) كولاش ئەۋج ئالغان ئىدى. مېنىڭ بىلىشىمچە قەشقەر شەھىرىنىڭ ئاستى، يەر ئاستى يول بىلەن تۇتۇشۇپ بولغان ئىدى. ئۇ يوللارنىڭ بەزىلىرىگە ماشىنا كىرەلەيتتى، مېڭىلغان ئىنساننى سىغدۇرالايدىغان يەر ئاستى يوللىرى تەرەپ - تەرەپتىن كولىنىشقا باشلانغان ئىدى. ئىچكى خەۋەرلەردە بىلدۈرۈشتە، دۈشمەننىڭ ئايروپىلانلىرى 15 مىنۇت ئىچىدە قەشقەر شەھىرىنى بومباردىمان قىلىپ، قايتىپ كېتەلەيدۇ، پاراشۇتچى ئايروپىلانلىرى 20 مىنۇتتا پاراشۇتچىلارنى توشۇپ كېلىپ، قەشقەر زېمىنىغا تاشلىيالايدۇ، شۇڭا بومباردىماندىن ساقلىنىش ئۈچۈن يەر ئاستى يولىنى پۇختا كولاش لازىم - دېيىلگەن ئىكەن.

ختاينىڭ زۇۋانى بولغان خەلق گېزىتى، شىنجاڭ گېزىتى، قەشقەر گېزىتلىرىدىمۇ، خىتاي بىلەن سوۋېت ھەققىدىكى توقۇنۇش خەۋەرلىرىنى كۈنلۈكى كۈنلۈك بېرىپ تۇراتتى، شۇنىڭ ئۈچۈن گېزىتنىڭ بازىرىمۇ چىقىپ قالغان ئىدى، گېزىت كۆرىدىغانلارنىڭ

سانى شۇ زاماندا كۆپەيگەن ئىدى.

2- ئالاقە ئورنىتىش

شۇ يىللاردىكى ئىچكى - تاشقى ۋەزىيەتنىڭ تەقەززاسى بىلەن، شەرقىي تۈركىستان خەلق ئىنقىلابى پارتىيىسىنىڭ تەشكىلى قۇرۇلۇشىنى يېزىلارغىچە كېڭەيتىش ۋە ئۇلار بىلەن ئالاقە باغلاپ، ئىشەنچلىك كۈچلەرنى قولغا كەلتۈرۈپ، قوشۇن زورايتىش، شەرقىي تۈركىستان خەلق ئىنقىلابىي پارتىيىسىنىڭ مۇھىم ۋەزىپىسى بولۇپ قالغان ئىدى. شەرقىي تۈركىستان خەلق ئىنقىلابىي پارتىيىسى مەركىزى بىيۇروسى، قەشقەرنىڭ جۇغراپىيىۋى تەبىئىي شارائىتى ۋە قەشقەرنىڭ ئىچكى - تاشقى ۋەزىيىتىگە ئاساسەن، قەشقەردە كۆلىمى بىر قەدەر زور بولغان قوراللىق قوزغىلاڭنى ئېلىپ بېرىشنى، ئاخۇنوپ باشچىلىقىدىكى قەشقەر بىيۇروسىغا (جەنۇبىي تەڭرىتاغ بىيۇروسى دەپمۇ ئاتىلاتتى) تاپشۇرغان ئىدى. (مەن بۇ ھەقتىكى خەۋەرنى پەيلو مەيدانىدىكى ۋاقىتىمدا باشلىقلىرىمدىن ئاڭلىغان ئىدىم. مەن بۇ يەردە پەقەت پاش بولۇپ، جىنايى ئەنزە قىلىنىپ بېكىتىلگەن قىسمىنىلا تونۇشتۇرۇپ ئۆتمەن).

ئاخۇنوپ تاپشۇرۇقنى تاپشۇرۇپ ئالغاندىن كېيىن، بېيرونىڭ

يىغىنىنى ئېچىپ، ھەرىكەت لايىھىسىنى بېكىتىپ، قوراللىق قوزغىلاڭغا تەييارلىق قىلىش پىلانىنى تۈزدۇ، قوراللىق قوزغىلاڭنىڭ باش قوماندانلىقىغا يەنىلا ئاخۇنوپ سايلىنىدۇ، قەشقەر بېيۇروسىنىڭ باشقا ئىشلىرىنىڭ ھەممىسى تۇردى ئىلىگە قالىدۇ. تۇردى ئىلى قەشقەر پىداگوگىكا ئىنستىتۇتىنىڭ مەكتەپ مۇدىرى، شەرقىي تۈركىستاندا تونۇلغان سىياسىيون، پەلسەپىچى، مائارىپچى ئىدى. ئاخۇنوپنىڭ يېقىن سەپداشلىرىدىن بىرى بولۇپ، قەشقەر بېيۇروسىنىڭ مۇئاۋىن باش سېكرېتارى ئىدى.

ئاخۇنوپ شۇ يىلى 55 ياشتا ئىدى. قەشقەر ۋىلايەتلىك يېزا ئىگىلىكىنى ماشىنىلاشتۇرۇش باشقارمىسىنىڭ بىرىنچى قول باشلىقى ئىدى. ئۇ 1944 - يىلى 12 - نويابىر غۇلجىدا قۇرۇلغان شەرقىي تۈركىستان ئىسلام جۇمھۇرىيىتىنىڭ مىللىي ئارمىيىسىدە خىزمەت قىلغان پېشقەدەم ھەربىي ئوفىتسېرلىرىدىن ئىدى، شەرقىي تۈركىستان ئىسلام جۇمھۇرىيىتىنىڭ پىرىزدىنتى مارشال ئەلىخان تۆرە ئىدى. مىللىي ئارمىيىدە خىزمەت قىلغان ئاخۇنوپ، غۇلجىدىكى شەرقىي تۈركىستان ئازادلىق ئۇرۇشىدىن تارتىپ، تاكى 1962 - يىلىدىكى خىتاي - ھىندىستان ئۇرۇشىغىچە بولغان ئارىلىقتا باشتىن - ئاياغ پولكوۋنىك ئۇنۋانىنى ساقلاپ قالغان ئىدى. ئۇ قەشقەردە تۇرۇشلۇق 3 - ئاتلىق پولك يەنى 9994 - قىسىمنىڭ پولكوۋنىكى ئىدى. ئۇ ئۆمرىنىڭ ئاخىرقى يىللىرىغا

قەدەر، ئاخىرقى ھاياتىنى شەرقىي تۈركىستان مىللىي ئازادلىقىنى قولغا كەلتۈرۈش ئۈچۈن بېغىشلىغانىدى. مەرھۇمنىڭ تەرجىمىھالىنى كېيىنكى بابتا شەرھلەپ ئۆتمەكچىمەن.

قوراللىق قوزغىلاڭنىڭ رەھبەرلىكىگە سايلانغان ئاخۇنوپ، ۋاقىتنى چىڭ تۇتۇپ، قوراللىق قوزغىلاڭنىڭ مۇۋەپپەقىيەتلىك ئېلىپ بېرىلىشى ۋە تىز ۋۇجۇدقا چىقىشى ئۈچۈن، يەر ئاستى تەشكىلاتلارنى جانلاندۇرۇپ، تەڭرىتېغىنىڭ جەنۇبىدىكى ئوبلاست، ۋىلايەت ۋە ناھىيىلەر بىلەن بولغان زەنجىرسىمان مۇناسىۋەتنى ئېلىپ بارىدۇ. ھەر قايسى ناھىيىلەردە پارتىيە تەشكىلى قۇرۇلمىسىنى قۇرۇشقا باشلايدۇ ۋە كېڭەيتىدۇ. مەسىلەن: توققۇزاق ناھىيىلىك خىتاي پارتىيە كومىتېتىنىڭ سېكرېتارى ئابلەت شۈجىنى، شەرقىي تۈركىستان خەلق ئىنقىلابىي پارتىيىسىگە ئەزا قىلىپ قوبۇل قىلغاندىن كېيىن، يەنىلا شەرقىي تۈركىستان خەلق ئىنقىلابىي پارتىيىسى توققۇزاق ناھىيىلىك پارتكومنىڭ سېكرېتارلىق ۋەزىپىسىگە تەيىنلەيدۇ.



ئەيسا ئبراھىم بەشكۈرەمدە مۇئەللىم

ئۇنىڭ ياردەمچى مۇئاۋىنلىقىغا بەشكۈرەم ئوتتۇرا مەكتىبىنىڭ

مەكتەپ مۇدىرى ئىيسا ئىبراھىمنى تەيىنلەيدۇ، قوراللىق قوزغىلاڭ ئاخىرلاشقاندا، خىتايلار ئابلەت شۇجىنى قولغا ئالىدۇ ۋە تۈرمىدە قىيىن - قىستاققا ئالىدۇ، ھېچ نېمىنى ئىقرار قىلمايدۇ، ئابلەت شۇجىدىن شال پاخلىغا ئېرىشەلمىگەن خىتاي كوممۇنىستلىرى ئاخىرقى ھېسابتا ئۇنى دوختۇرخانىدا مەخپىي زەھەرلىك ئوكۇل سېلىپ ئۆلتۈرىدۇ. ئىيسا ئىبراھىم 15 يىللىق كېسىلىپ پەيلو مەيدان تۈرمىسىدىن چىقىپ ۋاپات بولدى.

مەن ئىيسا ئىبراھىم بىلەن بىر ئەترەتتە بىللە تۇرغان ئىدىم، ئۇ كېلىشكەن، پىكىرچان، يىراقنى كۆرەلەيدىغان، پەم - پاراسەتلىك، مەدەنىيەت سەۋىيىسى يۇقىرى، چىقىشقاق بىر ئىنسان ئىدى، تۈرمىدە ئېغىر كېسەللىك ئازابىنى تارتىپ، ساقىيالمىغان ئىدى. خىتاي كوممۇنىستلىرى ئۇنى داۋالاش چىقىمىدىن قېچىپ، تۈرمە سىرتىدا ئىجرا قىلىش نامىدا ئۆيىگە كېپىللىككە بەرگەنىدى. ئۇ تۈرمىدىن چىقىپلا ۋاپات بولدى. مەرھۇمنىڭ ئۆلۈمى ناھايىتى كاتتا داغدۇغا بىلەن ئۆزىتىلدى، ئۆلۈم دەپنە مۇراسىمىغا ئۇنى تونىغان - تونمىغان كىشىلەر قۇلاقتىن - قۇلاققا ئاڭلاپ، كېلىپ قاتنىشىپ، جىنازا نامىزى تاس قالدى نامايىشقا ئايلىنىپ كەتكىلى. بۇ جىنازا نامىزىدىن ھەيران قالغان خىتاي كوممۇنىستلىرى، يەنە بىر قېتىم خەلقنىڭ خىتاي كوممۇنىستلىرىغا بولغان غەزىپىنىڭ نە قەدەر كۈچلۈك ئىكەنلىكىنى تونۇپ يەتكەن ئىدى. مەرھۇمنىڭ ياتقان

يېرى جەننەت بولسۇن! ئامىن!

توققۇزاق ناھىيىسىگە تەۋە بولغان بۇلاق سۇ، ئوپال، تاشمىلىق ۋە ئويتاغ قاتارلىق رايونلارمۇ قوراللىق قوزغىلاڭنىڭ ھەرىكەت يۆنىلىش لىنىيىسى بولۇپ، تاكى تاشقورغاننىڭ چەتئەل بىلەن چېگرىنىلىنىدىغان ئافغانىستان، پاكىستان..... قاتارلىق يەرلەرمۇ قوراللىق قوزغىلاڭنىڭ ھەرىكەت يۆنىلىش خەرىتىسى ئىچىگە كىرگۈزۈلگەن ئىدى...

يوپۇرغا، يەكەن، مارالبېشى ۋە ئۇنىڭ دائىرىسىدىكى سېرىق بوي، ئاقساقمارال، چوڭقۇرچاق، ئاۋات، يېڭى ئۆستەڭ ھەمدە يەكەننىڭ بىر قىسىم يېزىلىرىمۇ بۇ ھەرىكەت لايىھىسىگە كىرگۈزۈلگەن ئىدى. شۇ سەۋەبتىن بۇ رايونلاردا ئاخىرقى ھېسابتا ئاز بولمىغان كىشىلەر تۈرمىگە تاشلانغان ئىدى، ئۇلارنىڭ ئىسمىلىكى ۋە باتۇرلۇق ئىش - ئىزلىرىنى خۇدا خالىسا كېيىن يازارمەن، ئىنشا ئاللاھ!

3- قوزغىلاڭ ھارپىسىدىكى تۇتقۇن

شاكىرجاننىڭ ئۆلۈمى - شاكىرجان مۇسا، كونا شەھەر ناھىيە، بەشكېرەم يېزا، بەشتوغراق كەنتىدىن ئىدى. ئۇنىڭ ئايالى ۋە بىر قىزى بار.

ئۇ شۇ زاماندا تونۇلغان يازغۇچى، شائىر دراماتورگ ئىدى. ئۇ قەشقەر ۋىلايەتلىك سەنئەت ئۆمىكىنىڭ كەسپى يازغۇچىسى ئىدى. ئۇنى خىتاي كوممۇنىستلىرى بىر كېچىدىلا تۇتۇپ ئاچىقىپ كەتتى، ئۇ شەرقىي تۈركىستان خەلق ئىنقىلابىي پارتىيىسىنىڭ ئەزاسى ئىدى. ئۇ تۈرمىگە كىرگەندىن كېيىن، ئوخشىمىغان رەزىل ۋاستىلارغا دۇچ كېلىپ، قىيىن - قىستاققا ئۇچرىغان بولسىمۇ، ساتقۇنلۇق قىلمىدى، ھېچ نەرسىنى دېگىلى ئۇنىمىدى، گەرچە ئۇنىڭ يېقىن بىر «ئاغىنىسى» خائىنلىق قىلىپ ئۇنى ساتقان بولسىمۇ، تۈرمىگە كىرگەندىن كېيىن ھەممىنى ئىنكار قىلغان ئىدى، ئۇنىڭ ئىشلىرىدىن جەمئىيەتتىكىلەر تامامەن خەۋەردار ئىدۇق، ئەڭ ئاخىرى خىتاي دائىرىلىرى ھەرخىل رەزىل ۋاستىلەرنى ئىشقا سېلىپ قىيناپ ئۆلتۈرۈۋەتكەن ئىدى.

ئۇنىڭ جەستىنى ئۆيىگە بەرگەندە، «قەشقەر شەھىرىدە دەپنە قىلماسلىق، يۇرتى بەشكېرەمدە دەپنە قىلىش، جىنازا نامىزى ئۈچۈن ئادەم چاقىرماستىن، رەسىمگە ئالماسلىق، داۋراڭ سالماسلىق، يىغا - زارى قىلماسلىق... قاتارلىق» شەرتلەر بىلەن قوراللىق ساقچى بەشكېرەمگە بىللە ئېلىپ كېلىپ دەپنە قىلىپ بولغاندىن كېيىن، يەرلىك ساقچى دائىرىلىرىگە جىق گەپلەرنى تاپىلاپ كىرىپ كەتكەن ئىكەن.

ئاتا-ئانىسىنىڭ دېيىشىچە، شاكىرجاننىڭ پۈتۈن بەدىنى

ئىسكەنجە دەستىدىن قان - يىرىڭغا توشۇپ، كۆكرىپ كەتكەن ئىكەن. ئۇنى كۆرگەن ئۇرۇق - تۇغقانلىرى ئۆزىنى باسالماي بۇقۇلداپ يىغلاپ كەتسە، شەھەردىن چىققان ھەربىيلەر، يەرلىك ساقچىلار ئۇرۇق - تۇغقان، ئاتا - ئانا، بالا-چاقىلىرىنى ئايرىم بىر ئۆيگە سولاپ قويۇپ دەپنە قىلغان ئىكەن. بىز ئۇ ۋاقىتتا ھەدەپ قوزغىلاڭنىڭ تەييارلىق ئىشى بىلەن بەند ئىدۇق. ئۇنىڭ شېرىكلىرى قوزغىلاڭ ئاخىرلىشىپ بىر مەزگىلدىن كېيىن، يوپۇرغا ناھىيىسىدە چوڭ تۇتقۇن بولغاندا، شاكىرجاننىڭ ھايات ۋاقتىدىكى ئىشلىرىنى ئۇلار پاش قىلىپ ئوتتۇرىغا چىقاردى، ئۇنىڭ شېرىكلىرى ئۆز ئېغزى بىلەن ئىقرار قىلىپ، بالاغا قېلىپ، قىلتاققا چۈشۈپ، ئالدى مۇددەتسىز، ئاخىرى 15 يىل كېسىلىپ، مەن بىلەن پەيلو مەيداندا جىنايى جازا مۇددىتىنى ئۆتىدى. مەرھۇم شاكىرجاننىڭ ياتقان يېرى جەننەت بولسۇن، ئامىن!

مىجىت ئەپەندى(مىجىت ھېلىم) نىڭ ئۆلۈمى - مىجىت ئەپەندى ئەسلى، ئۈستۈن ئاتۇش، قايراق يېزىسىدىن ئىدى. كېيىن قەشقەر شەھىرى يۇمىلاق شەھەر كومىتېتىدا ئولتۇرغان. مەرھۇم جامائەتكە تونۇلغان، ھېلىم ئەپەندىنىڭ پەرزەنتى ئىدى. ئۇ كىشىمۇ ئاخۇنوپقا ئوخشاش، مارشال ئەلىخان تۆرە پىرىزدىنتلىقىدىكى شەرقىي تۈركىستان ئىسلام جۇمھۇرىيىتىنىڭ مىللىي ئارمىيىسىدە باشتىن ئاخىر سىياسىي بۆلۈمدە خىزمەت قىلغان، شەرقىي تۈركىستان

جامائەتچىلىكىگە تونۇلغان، سىياسىيون، ناتىق، ھەربىي ئەمەلدار كىشى ئىدى. ئۇ قەشقەر خەلق كىنوخانىسىنىڭ مۇدىرى ئىدى. خىتاي كوممۇنىستلىرى شەرقىي تۈركىستاننى بېسىۋالغاندىن كېيىن، بۇ ھەربىي ئەمەلدار يىقىلا - يىقىلا تۆۋەنگە چۈشۈپ، نەچچە قازاندا قايناپ، كىمىگەن قالىپقى قالماي، ئەڭ ئاخىرىدا كىنوخانىنىڭ مۇدىرلىقىدا قالغان ئىدى. ئۇ سۆزمەن، ئاددىي - ساددا، ئاممىباب، چوڭچىلىقى يوق، چوڭ - كىچىك ئادەملەرنى كۆرسە سالام قىلىپ ماڭىدىغان بىر ئىنسان ئىدى. بىز ئۇ ئارقىلىق مىللىي ئارمىيىنىڭ پەزىلەتلىرىگە شاھىت بولدۇق. مەن ئۇنىڭ ھېيتگاھىنىڭ ئالدىدىكى مەيداندا، ئاپتاپ چىققان كۈنلىرى، ياكى يازنىڭ سالقىن كۈنلىرى، داۋاملىق چاچ - ساقاللىرىنى سەھرادىن كېلىدىغان، قېرى، ئاجىز، ساتراشلارغا ئالدۇرىدىغانلىقىنى كۆرەتتىم، مەن ھەيران قالاتتىم، قەشقەردە شۇنچە ئېسىل ساتراشخانلار تۇرسا، نېمىشقا كوچىدا، ئوچۇقچىلىقتا ساقال ئالدۇرىدىغاندۇ؟ دەپ ئۆزىدىن سوراپ باققۇم كەلدى.

«بۇ ئادەملەر كەمبەغەل، يوقسۇل، ھەپتىدە بىر قېتىم شەھەرگە كىرىپ بىر كۈن ساتراشلىق قىلىپ، بەش - تۆت تەڭگە پۇل تېپىپ، قايتىشىدا ئۆيىگە بىر جىڭ گۆش بىلەن تۆت گىردە ئېلىپ كەتسە، جاھانشۇمۇل خوش بولىدىغان كىشىلەر، شۇلارغا

بولسىمۇ ياردىمىم تېگىپ قالارمىكىن دەپ، ئۇلارغا چاچ - ساقىلىمنى ئالدۇرىمەن، ئۇنىڭ ئۈستىگە ئۇلارنىڭ قولى ئاپتاپ كۆرگەن تاۋلانغان قول، چاچ - ساقىلىڭنى ئېلىپ بولغاندىن كېيىن، سېنى راسا مۇجۇپ، قوللىرىڭدىن قاس چىقىرىپ سېنى يەڭگىللىتىپ قويدۇ. ئۆزۈڭنى راھەت ھېس قىلسەن» دەپ گەپ قىلىپ بېرىپ كۈلۈپ كەتكەندى. ئۇنىڭ ئۈستىگە ئۇ زاماندا چاچ - ساقال ئالسا، بەش موچەن، ساقال ئالدۇرسا ئۈچ موچەن بېرىدىغان زامانلار ئىدى، ئەمما، مەجىت ئەپەندى بىر سوم بېرىپ ئاشقىنىنى ياندۇرۇپ بەرسە ئالغىلى ئۇنىمايتتى.

مەجىت ئەپەندىنى تۇتۇپ، تۈرمىگە ئەكىرىپ كەتكەنلىكىنى ئاڭلىغان ئىدۇق، ھەممىمىز تەشۋىشكە چۈشتۇق، كىمنىڭ خائىنلىق قىلغانلىقىنى سۈرۈشتە قىلدۇق. ئەمما، ھېچ بىر شەپسىنى سېزەلمىدۇق. بىز قوراللىق قوزغىلاڭغا ئاتلىنىپ، تۇتۇلۇپ تۈرمىگە تاشلانغاندىن كېيىن، تۈرمىدىكى بىزدىن بۇرۇن كىرگەن باشقا جىنايەتچىلەردىن ئۇقساق، قىيىن - قىستاق، تىل - ھاقارەت، تاياق - توقماق ئازابىدىن نارازىلىق بىلدۈرۈپ، ئاچلىق ئېلان قىلىپ بىر ھېسابتا يەتتە كۈندە، بىر ھېسابتا 8 - كۈنى جان ئۈزۈپ ئۇ ئالەمگە كېتىپ قالغان ئىكەن.

مەرھۇمنىڭ جەستىنى ئائىلىسىدىكىلەرگە بەرگەن ئىكەن. بىر تۇغقان سىڭلىسى ئايىمنىسا ھېلىم (خان) باش بولۇپ، ئۆكىلىرى

ۋە بالا - چاقىلىرى بىلەن ئۆلۈمنى دەپنە قىلغان ئىكەن. مەرھۇمنىڭ ئۆلۈم جىنازا نامىزى قەشقەر شەھىرىنىڭ ھېيتگاھ جامەسىدە ئوقۇلغان ئىكەن. جىنازىسى كوچىغا چىققاندىن كېيىن، جىنازا جامائىتى نامايىشقا ئايلىنىپ كېتىپ، نۇرغۇن كىشىلەرنىڭ بىگۇناھ قامالغانلىقىنى تۈرمىدە تۇرۇپ ئاڭلىغان ئىدۇق. مەرھۇم تۈرمىگە كىرىپ ھېچ نېمىنى ئىقرار قىلماي ئالەمدىن ئۆتتى. مېنىڭ باشلىقلىرىمنىڭ ئېيتىشىچە، ئاخۇنوپتىن قالسا، قوراللىق قوزغىلاڭغا ئائىت كۆپ ئىشنى مەرھۇم مىجىت ئەپەندى بىلەتتى، بىللە پىلانلىغان ئىدى، دېيىشكەندى.

مىجىت ئەپەندى ئائىلىسى خىتاي نەزىرىدە: «پانتۇركىست، پائىسلامىست ئائىلىسى» دەپ قارىلىپ كەلگەن ئائىلە ئىدى.

چۈنكى، ئۇلارنىڭ ئائىلىسىدىكىلەرنىڭ كۆپ قىسمى ياكى ئۇنداق ياكى مۇنداق قالپاق بىلەن خىتايلارنىڭ زىيانكەشلىكىگە ئۇچراپ كەلگەن ئائىلە ئىدى. مىجىت ئەپەندىنىڭ سىڭلىسى ئايىمنىسا ھېلىمىنىڭ ئېرى مەرھۇم مۇھەممەد رەھىم گودەيزى (سابىق شىنجاڭ ھەربىي رايونىنىڭ ئالىي دەرىجىلىك تەرجىمانى، «ياشلىق ناخشىسى» كىتابىنى



مەمەت رەيىم گودىزا

تەرجىمە قىلغان تەرجىمان) مۇ، شەرقىي تۈركىستان خەلق
ئىنقىلابىي پارتىيىسىنىڭ ئەزاسى بولۇپ، 20 يىل كېسىلىپ بىز
بىلەن بىللە تۈرمىدە ياتقانىدى. ئۇ تۈرمىدىن چىققاندىن كېيىن
قەشقەر شەھەرلىك بىناكارلىق قۇرۇلۇش شىركىتىدە ياللانما
تەرجىمان بولۇپ ئىشلىگەن ئىدى. مەرھۇم كېسەللىك سەۋەبى
بىلەن ئالەمدىن ئۆتتى، ياتقان يېرى جەننەتتە بولسۇن، ئامىن!

مەرھۇمنىڭ سىڭلىسى ئايمنىسا ھېلىمۇ شەرقىي تۈركىستان خەلق پارتىيىسىنىڭ ئەزاسى بولۇپ، ئۇنى قەشقەردىكى كىشىلەر « خان » دەپ ئاتىشىدۇ. ئايمنىسا ھېلىمۇ ۋەتەننىڭ، مىللەتنىڭ ئازادلىقى ئۈچۈن مۇھىم خىزمەتلەرنى قىلغان، خىتايلارنىڭ جىق خاپىلىقىنى تارتقان، جاپاكەش ئايال پىداكارلارنىڭ ئۈلگىسىدۇر. مىجىت ھېلىم ئائىلىسى قەشقەردە شۇنداقلا پۈتۈن شەرقىي تۈركىستان تۇپرىقىدا جامائەتچىلىككە تونۇلغان مەشھۇر مىللەتچى ئائىلىدۇر.

4- زەرەپشان پولكىنىڭ قۇرۇلۇش ھارپىسى

مەن زەرەپشان پولكى ۋە ئۇنىڭ كوماندىرى مۇھەممەد ئىمىن قادىر ئۈستىدە قىسقىچە توختىلىپ ئۆتمەن. مەكتەپ ناھىيىسىدە، دېھقانلاردىن تەركىب تاپقان سان جەھەتتە ئادىمى ئەڭ كۆپ بولغان بىر دېھقانلار قوشۇنى بارلىققا كەلگەنىدى. بۇ قوشۇن بارا - بارا زورىيىپ، پۈتۈن دولان ۋادىسىغا كېڭەيگەن ئىدى. قەشقەرنىڭ يولى ئېچىلغاندىن كېيىن، 1968 - يىلىنىڭ ئاخىرىغا كەلگەندە، ھەر قايسى ناھىيىلەردىكى ئىسيانچىلار تەشكىلاتلىرى، ئۆز ناھىيىسىدىكى قارشى تەشكىلاتلارنىڭ بېسىمىغا ئۇچراپ، ئۇ يەردە پۈت تىرەپ تۇرالماي، ئۆز ناھىيىسىگە سىغماي،

ئارقا - ئارقىدىن قەشقەر شەھىرىگە قېچىپ كېلىشكىلى تۇرغان ئىدى. ئۇلارنىڭ ئىچىدە مەكتتىكى ئىسيانچىلارنىڭ باشلىقى مۇھەممەد ئىمىن قادىرىمۇ بار ئىدى.

مۇھەممەد ئىمىن قادىر قەشقەر چىنىۋاغ مېھمانخانىسىغا چۈشكەن ئىكەن. ئاتالمىش مەدەنىيەت زور ئىنقىلابى مەكتتە دەسلەپتە باشلانغاندا، شەھەر ئىچىدىكى بىر قىسىم خەلقنىڭ دېموكراتىك سايلىمى بىلەن مەكت مەدەنىيەت يۇرتىنىڭ كادىرى كىنو مېخانىكى روزى ھېكىمنى ۋاڭ ئېنماۋنى يوقىتىدىغان تەشكىلاتتىكىلەرنىڭ مەسئۇلى قىلىپ سايلايدۇ، مۇھەممەد ئىمىن قادىر ئۇنىڭ ياردەمچىسى بولۇپ سايلىنىدۇ.

ۋاڭ ئېنماۋنى قوغدايدىغان تەشكىلاتتىكى قارشى كۈچلەر، روزى ھېكىم بىلەن مۇھەممەد ئىمىن قادىرغا ئارام بەرمەي يولسىزلىق بىلەن زۇلۇم سالىدۇ. ئۇلارنىڭ قارار گامىغا داۋاملىق ھۇجۇم قىلىپ ئېغىر تالاپەتلەرنى كەلتۈرۈپ چىقىرىدۇ، ھەتتا ئاخشاملىرى تۇيۇقسىز ھۇجۇم قىلىپ بىگۇناھ پۇقرالارنى ئۆلتۈرىدۇ.

ھەتتا قولىدا تۆمۈرنىڭ سۇنۇقى بولمىغان كىشىلەرگە قورال ئىشلىتىپ، ئادەم ئۆلتۈرۈشكە باشلايدۇ. روزى ھېكىم بىلەن مۇھەممەد ئىمىن قادىرنى تۇتۇۋېلىپ ئاغزىغا ئاتنىڭ يۈگىنىنى سېلىپ، تۆت پۇتلۇق قىلىپ كوچا ئايلاندۇرۇپ ھالىنى قويمايدۇ ھەمدە نەق ئەكسىلەنقىلابچى قالىپىنى كىيدۈرۈپ سازايى

قىلىدۇ. ئۇلارنىڭ قول ئاستىدىكى كىشىلەرنى زورلۇق بىلەن ۋاڭ ئېنماۋنى قوغدايدىغان تەشكىلاتقا ئۆتۈپ ئەزا بولۇشقا ئۈندەيدۇ. ئۈنمىغانلىرىنى تۇتۇپ باغلاپ قىينايدۇ.

بۇ ئېچىنىشلىق ئىشقا چىدىيالمىغان روزى ھېكىم بىلەن مۇھەممەد ئىمىن قانداق بىر قىسىم ئادەملىرىنى ئېلىپ يوشۇرۇن يوللار بىلەن قەشقەرگە كېلىپ، قەشقەرنىڭ سىلىڭى مەجىت سىلىڭىدىن ياردەم سورايدۇ. مەجىت سىلىڭى مەكتەپنىڭ ئەھۋالىنى، تەبىئىي يەر شارائىتى، جۇغراپىيەلىك مۇھىدى قاتارلىقلارنى تەپسىلىي ئاڭلاپ، مەكتەپنىڭ ۋەزىيىتى ھەققىدە خىتاي ئاھالىسىنىڭ ئورۇنلىشىشى، خىتايلارنىڭ ئورۇنلىشىۋالغان يېرى، سانى، ئۇلارنىڭ ئىشلىتىۋاتقان قوراللىرى، قوراللىرىنىڭ كېلىش مەنبەسى... قاتارلىق مەسىلىلەر ئۈستىدە تەپسىلىي تونۇشتۇرۇشنى ئاڭلىغاندىن كېيىن، قوراللىق قوزغىلاڭغا قوماندانلىق قىلىش شتابىغا دوكلات قىلىدۇ. شىتابنىڭ تەكلىپى بىلەن مەجىت سىلىڭى ئۇلارغا قوللىدىكى ئازراق قورال بىلەن ياردەمگە بىر قانچە ياراملىق كىشىلەرنى قوشۇپ مەكتەپكە يولغا سالىدۇ.

ئۇلار مەكتەپكە بارغاندىن كېيىن دەرھال ھەرىكەتلىنىپ، كىچىك تىپتىكى زەربە بېرىش ھەرىكىتىنى ئېلىپ بېرىپ، قارشى تەرەپنىڭ ئاجىز ھالقىلىرىغا تۇيۇقسىز زەربە بېرىپ، ئۇلارنى تارمار قىلىپ،

بىر تۈركۈم قوراللارنى قولغا كەلتۈرىدۇ. ئۇنىڭ بىلەن توختاپ قالماستىن، يىراق - يېقىندىكى قورال بار يەرلەرنى رازۋېدكا قىلىپ، ئورنىنى ئىگىلەپ، قورال - ياراقلىرىنى تارتىۋېلىش ھەرىكىتىنى ئېلىپ بارىدۇ. ئۇلارنىڭ ئادەم سانى كۆپەيگەندىن كېيىن، مەكت ناھىيىلىك تراكتور پونكىتىنى سىلىڭبۇنىڭ تۇرالغۇسى قىلىپ، مۇداپىئەنى كۈچەيتىدۇ ھەمدە بىر تەرەپتىن قولىدىن ئىش كېلىدىغان كىشىلەرنى ئەسكەرلىككە ئېلىشقا باشلايدۇ. بۇرۇن ئەسكەر بولغان ياكى ئەسكەرلىكتىن چېكىنگەن كونا ھەربىيلەرنى يېڭىۋاشتىن ئەسكەرلىككە دەۋەت قىلىدۇ. شۇنىڭ بىلەن قىسقا مۇددەت ئىچىدە ئۇلارنىڭ ئەسكىرى سانى كۆپىيىشكە باشلايدۇ. مەكت ناھىيىسىدىكى مەدەنىيەت ئىنقىلابىنىڭ خاراكتېرى باشقا ھەرقانداق يەردىكى ئىنقىلابلاردىن پەرقلىق ھالدا باشقىلار تەرىپىدىن سىزىلىشقا باشلايدۇ. ئىشچى، دېھقان، ئوقۇغۇچىلاردىن تەركىب تاپقان بۇ قوشۇن بارا - بارا زورىيىپ، پۈتۈن ناھىيىگە كېڭىيىدۇ. پۈتۈن ناھىيىدىكى توققۇز يېزا بىلەن، ناھىيىگە قاراشلىق مەيدانلارمۇ ئارقا - ئارقىدىن مۇھەممەد ئىمىن قادىرنىڭ تەشكىلاتىغا قوشۇلۇپ ئۆزلىرىنى مەلۇم قىلىدۇ. روزى ھېكەم بىلەن مۇھەممەد ئىمىن قادىرنىڭ قوشۇنى ناھىيىلىك تراكتور پونكىتىنى ھەربىي بازار قىلىپ، ئىستىھكاملارنى ياساپ ئۆزىنى قوغداش مۇداپىئە ئورۇشىغا ئۆتىدۇ.

ئەمما، قارشى تەرەپتىكى ۋاڭ ئېنماۋنى قوغدايدىغان تەشكىلاتتىكىلەرنىڭ يەنىلا قوراللىرى سەرخىل بولغانلىقتىن ئۇلارغا ئارام بەرمەي داۋاملىق ئۇرۇش ئوتى ئېچىپ تۇرىدۇ. چۈنكى ناھىيىلىك پاختا زاۋۇتىغا ئورۇنلاشقان تەشكىلاتتىكىلەرنىڭ كۆپىنچىسى خىتاي ۋە ھوقۇق تۇتقان قىسمەن ئۇيغۇر ئەمەلدارلار بولغانلىقتىن ئۇلار ھەربىيلەرنىڭ قوراللىرىغا شۇنداقلا بىگۇناھنىڭ ياردىمىگە تېزلا ئېرىشىدۇ.

مۇھەممەد ئىمىن قادىرنىڭ ئەسكەرلىرىنىڭ قوراللىرى ئاساسى جەھەتتىن يەرلىك ئۇسۇلدىكى ئۆزلىرى ياسىۋالغان يەرلىك قوراللار بولغاچقا قارشى تەرەپكە تاقابىل تۇرالمىدۇ. قارشى تەرەپتىكى ئۇيغۇر ئەمەلدارلارمۇ ئىچكى قىسىمدىكى خىتايلارنىڭ ناھەق تەرەپلىرىنى سەزگەندىن كېيىن، بارا - بارا پاختا زاۋۇتىدىن چېكىنىپ چىقىپ كېتىپ ئۆيلىرىگە قايتىشىدۇ. قالدى خىتايلار ھە دېسە ئەسەبىيلىشىپ ھەركۈنى دېگۈدەك قورال ئىشلىتىپ، تراكتور پونكىتىغا ھەر تەرەپتىن ھۇجۇم قىلىدۇ. ھەتتا يولدىن ئۆتۈپ كېتىۋاتقان بىگۇناھ ئۇيغۇرلارمۇ خىتايلارنىڭ ئوقىدا بىگۇناھ ئۆلىدۇ. ئۇلار بىر كۈنى يولدىن ئۆتۈپ كېتىۋاتقان تۆت دېھقاننى تۇتۇۋېلىپ، پاختا زاۋۇتىغا سولىۋېلىپ، سەن روزى ھېكىمنىڭ ئەسكىرى ئىكەنسىن، سەنلەردە قانداق قوراللار بار؟ ئۇلار نەدە؟ دەپ سوراق قىلىدۇ. ئۇلار جاۋاب بېرەلمىگەندىن كېيىن، كاسسىغا

مىلتىقنىڭ نەيزىسىنى سانجىپ ئېغىر جاراھەتلەندۈرىدۇ. يەنە بىرسىنىڭ كاسسىغا زىخنى قىزدۇرۇپ داغلايدۇ. ۋارقىرىغان ئاۋاز جاھانغا بىر كېتىدۇ. بۇ رەھىمسىز خىتايلار قاقاقلاپ كۈلۈپ زاڭلىق قىلىدۇ. ئەتىسى يەنە يارىسىغا تۈز چېچىپ، ئۇرۇپ - قىيناپ ئۆلتۈرۈۋېتىدۇ. ئۇلارنىڭ ئۆلۈكىنى قۇملۇققا كۆمۈۋېتىدۇ. كېيىنكى ۋاقىتلاردا مۇھەممەد ئىمىن قادىرلار غەلبە قىلغاندا ئۇلارنىڭ جەستىنى تېپىپ قايتىدىن دەپنە قىلىشىدۇ. ئۇندىن باشقا يەنە بىر كۈنى توغراق مەيدانىدىن پاختا تېرىشقا چىققان دېھقانلارنى تۇتۇۋېلىپ ئۇلارنىڭ ئاياللىرىنى ئۇلارنىڭ كۆزىگە كۆرسىتىپ باسقۇنچىلىق قىلىدۇ. بۇ ئەھۋال پۈتۈن ناھىيىگە ئاڭلانغاندىن كېيىن پۈتۈن ناھىيە خەلقى قوزغىلىپ پاختا زاۋۇتىغا نارازىلىق يۈزىسىدىن ھۇجۇم باشلايدۇ. خىتايلارنىڭ قورالى كۆپ ھەم كۈچلۈك بولغاچقا كۈچ سېلىشتۇرمىسى جەھەتتىن ئاجىز كېلىپ قېلىپ يېڭىلىدۇ ھەم كۆپ بەدەل تۆلەيدۇ. كېيىن مۇھەممەد ئىمىن قادىرنىڭ بىۋاسىتە قوماندانلىقىدا 200 دەك ئاتلىق ئەسكەر تەشكىللەپ، كۆپ قېتىم مەشىق قىلىپ، پۇختا تەييارلىق قىلغاندىن كېيىن تۇيۇقسىز ھۇجۇمغا ئۆتۈپ پاختا زاۋۇتىنى ئىشغال قىلىدۇ. بىر قىسىم خىتايلار ھەربىيلەرنىڭ گازارىمىسىغا كىرىۋالىدۇ. بىر قىسىمى بىڭتۇەن تەرەپكە قاراپ قاچىدۇ. شۇنىڭ بىلەن مۇھەممەد ئىمىن قادىرنىڭ داڭقى زەرەپشان

دەرياسىنىڭ يۇقىرى - تۆۋىنىگە ئاڭلىنىپ تەسىر دائىرىسى كېڭىيىشكە باشلايدۇ. غەنىمەت ئالغان قوراللىرىمۇ كۆپىيىشكە باشلايدۇ ھەمدە ئۆز ئىختىيارى بىلەن ئەسكەرلىككە كېلىپ تىزىمغا ئالدۇرغانلارنىڭ سانىمۇ ئاشىدۇ.

بىر كۈنى تۇيۇقسىز مەكتەپ تەرەپتىن قەشقەرگە يولغا چىققان بىر توپ ماشىنىنىڭ تراكتور پونكىتىنىڭ ئالدىدىن ئۆتۈۋاتقانلىق خەۋىرى ئاڭلىنىدۇ، قارىسا ئۇلار چاسا بۇدۋىنىنىڭ (چاسا ھەربىي دېھقانچىلىق مەيدانى) قەشقەرگە قاراپ يولغا چىققان تولۇق قوراللانغان ئەسكەرلىرى ئىكەنلىكى سېزىلىدۇ، بۇ ئىشتىن خەۋەر تاپقان مۇھەممەد ئىمىن قانداق دەھشەتلىك يول تۈسۈپ، ئۇلارنىڭ قوراللىرىنى تارتىۋېلىشنى بۇيرۇيدۇ، ئەسكەرلەر گازارمىلاردىن چۈۋۈلۈپ چىقىپ، يول تۈسۈپ ماشىنىغا چىقىپ خىتاي ئەسكەرلىرىنىڭ قوراللىرىنى ئالماقچى بولىدۇ. خىتاي ئەسكەرلىرى قولىدىكى ماۋجۇشنىڭ رەسىمىنى كۆرسىتىپ، ئۇلارنى توسماقچى بولىدۇ، ئۇ زاماندا، بىرەر تەشكىلات بىرەر جايغا باستۇرۇپ كىرسە، قارشى تەرەپ مەقسەتلىك ھالدا كىرىدىغان يولنىڭ ئاغزىغا ماۋجۇشنىڭ يوغان رەسىمىنى توختىتىپ يول توسۇش ئۈچۈن ئىشلىتەتتى، ئەگەر ئۇلار ماۋجۇشنىڭ رەسىمىنى بۇزۇۋەتسە، نەق ئەكسىلەنقىلاپچى دەپ، ئۈستىدىن ئەرز شىكايەت قىلىپ، يىرتىلغان رەسىمنى كۆتۈرۈپ دەسمى قىلىپ، ئۇلارنى قارىلايتتى،

تۈرمىگە تاشلايتتى .

شۇ ۋەجىدىن بۇ ئەسكەرلەرمۇ قولىدىكى رەسىم بىلەن مۇھەممەد ئىمىن قادىر ئەسكەرلىرىنى يۆل قىشقا دەسسەستىپ، ئەكسلىنىقلاپى ھەرىكەت بىلەن شۇغۇللاندى، ماۋجۇشنىڭ رەسىمىنى بۇزدى دېمەكچى ئىدى. خىتاي ئەسكەرلىرىنىڭ نىيىتىنى بىلگەن زەرەپشان جەڭچىلىرى، دەرھال قوللىرىغا پىلىموت، ئاپتوماتلىرىنى ئېلىپ ئۇلارغا قارىتىپ ھەيۋە ئوقىنى ئاتىدۇ، ئۇلار ئوقنىڭ شىددەتلىك ئاۋازىدىن ماۋجۇشى ۋەنسۈي! دېگەن گەپنى تەكرار ئېيتىشقىمۇ ئۈلگۈرمەي، ماشىنىنىڭ ئىچىگە بېشىنى تىقىپ ئۆلۈمدىن قورقۇپ يېتىۋالىدۇ، شۇ كۈنى يولدىن ئۆتكەن ماشىنىلارنىڭ سانى 30دىن ئارتۇق ئىكەن، خىتاي ئەسكەرلىرى جانلىرىنى ساقلاپ قېلىش ئۈچۈن ماشىنىغا مۆكۈنۈۋالغان پۇرسەتتىن پايدىلىنىپ، زەرەپشان جەڭچىلىرى ماشىنىغا دەسسەپ چىقىپ، خىتاي ئەسكەرلىرىنىڭ قولىدىكى قوراللىرىنى قولغا چىققاننى ئىلىشقا باشلايدۇ، ئالدىنقى بەش ماشىنا، بىر رىۋايەتتە ئالتە ماشىنىدىكى خىتاي ئەسكەرلىرىنىڭ قوراللىرىنى تارتىپ ئېلىپ بولغۇچە ئارقىدىكى 25 ماشىنا قوراللىق خىتاي ئەسكەرلىرى ماشىنىنى ئارقىغا قايرىپ قېچىشقا باشلايدۇ، ئۇلارنى قوغلاشقا ماشىنا بولمىغانلىقتىن ئىلاجسىز قاچۇرۇۋېتىدۇ. شۇ كۈنى جەڭگە قاتناشقان، قورال بۇلاشتا بىرىنچى

بولۇپ، دۈشمەن ئەسكىرىنىڭ بېشىدىن ئارتىلدۇرۇپ ئوق ئۈزگەن تەۋەككۈل ساراڭ دېگەن كىشى بىلەن مۇڭدېشىپ قالغان ئىدىم، ئۇمۇ 20 يىللىق كېسىلىپ پەيلو مەيدانغا بارغان ئىدى، بىز بىر تۈرمىدە پەقەت بىر نەچچە كۈنلا بىللە بولدۇق، كېيىن ئۇ پەيلو جازا لاگېرىنىڭ جاپالىق تۇرمۇش شارائىتىغا كۆنەلمەي، ئاچلىققا چىدىماي، بۇنداق ياشىغاندىن ئۆلگەن تۈزۈك، دەپ دەيدىغان گېپىنى دەپ - دەپ، قارشىلىق كۆرسىتىپ، ئاچلىق ئېلان قىلىپ ئۆلۈپ كەتتى.

ئۇ مۇنداق دېگەن ئىدى:

- ئۇنىڭ قولىدا دىكتار پىلىموت بار ئىكەن: «خىتاي ئەسكەرلىرى جاھىللىق قىلىپ، قولىدىكى ماۋجۇشنىڭ رەسمى بىلەن بىزنى توسۇپ، ماشىنىغا چىققىلى قويمىدى، قارىسام ئىش چاتاق، شۇنىڭ بىلەن دەرھال قورالنى تەڭلەپ تۇرۇپ، بىر دىسكا ئوق تۈگىگىچە ئوق ئۈزسەم، قورقۇنچاق خىتايلار ماۋجۇشى ۋەنسۈي! دېگەن گەپنى ئېيتىشقىمۇ ئۈلگۈرمەي، ھەممىسى ماشىنىنىڭ ئىچىگە كىرىپلا كەتتى، قارىسام قولىدىكى كۆتۈرۈۋالغان رەسىملىرىمۇ يوق، بىر ۋاقتىدا قارىسام، بىزنىڭكىلەر ھېچ نېمىگە قارىماي قورال ئىلىۋاتىدۇ، مەنمۇ ئوق ئۈزۈشنى توختىتىپ، ماشىنىنىڭ يېنىغا بېرىپ، ماشىنىغا چىقىپ، بەش تال قورالنى كۆتۈرۈپ يەرگە چۈشتۈم، قوراللارنى يىغىشتۇرۇپ، تەكرار ماشىنىنىڭ

يېنىغا باراي دېسەم، قالغان ماشىنىلار قېچىپ كېتىپتۇ، دەپ ھېكايە قىلىپ بەرگەن ئىدى.

مەن ئۇ ئادەمنىڭ لەقىمىنىڭ «ساراڭ» ئىكەنلىكىنى ئاڭلاپ، بىرسىدىن سورىغان ئىدىم. تەۋەككۈل ساراڭ دېگەن ئۇ ئادەم يەكەندە تۇرۇشلۇق گومىنداڭ پىرقىسىنىڭ گېنېرالى خۇڭيادوڭ دېگەننىڭ قولىدا ئەسكەر بولغان كونا ئەسكەرلەردىن ئىكەن، ئۇ دائىم بۇ خىتايلاردىن ئاۋۇ قارا خىتايلار سەل ياخشى ئىكەن، ئۇلارنىڭ نېمىلا بولمىسۇن سەل ئىنساپى بار ئىدى، گەپ قىلساق گېپىمىزنى يەيتتى، ماۋۇ قىزىل خىتايلار نا ئىنساپ، ئىلىشنى بىلىدىغان، بېرىشنى بىلمەيدىغان ئاچ خىتايلار ئىكەن. ئادەمنى ھېچ ئىش قىلغىلى قويمايدىغان، نەيرەڭگۈز كازىراپ خىتايلار ئىكەن، دەپ سۆزلەپ بېرەرمىشكەن. ئۇنىڭ ساراڭلىق لەقىمىنىڭ پەيدا بولۇشىنى سورىسام، مەكىت تراكتور پونكىتىنىڭ ئىچىدە بىر كۈنى ئاخشامدا شامالدىغىلى ئەسكەرلەر گازارىمىدىن چىقىپ، ھويلىدا سەگىدەپ ئولتۇرۇشۇپتۇ، تەۋەككۈلمۇ ئۇلار بىلەن بىللە بىر قانچە يىلەن بىللە ئولتۇرغان ئىكەن، ئاسماندىكى بىر توپ قۇش ئۇچۇپ ئۆتۈۋېتىپ، تەۋەككۈلنىڭ بېشىغا شارتىدە چىچىپ قويۇپتۇ، باشقىلار ئۇنى كۆرۈپ قاقاقلاپ كۈلۈپ كېتىپتۇ، تەۋەككۈل قولىدىكى دىكتار پىلىموتنى ئاسماندىكى قۇش توپىغا قارىتىپ بىر دىسكا ئوق تۈگىگىچە ئېتىپتۇ، ھەممە يەر پاتىپاراق بولۇپ، كاما -

كاماردىن ئەسكەرلەر چۇۋۇلۇپ چىقىلىپتۇ، نېمە ئىش بولغانلىقىنى سوراپتۇ، مۇھەممەد ئىمىن قادىرمۇ چىقىپ سوراپتۇ، بولغان ئەھۋالنى دەپ بەرسە، مۇھەممەد ئىمىن قادىر: «ساراڭ بىر ئاداشكەن، شۇنىڭغىمۇ ئوق چىقىرىپ ھەممىنى پاراكەندە قىلامدۇ!» دەپ كايغان ئىكەن، شۇ بىر ئېغىز گەپ بىلەن ئۇنىڭغا ساراڭ لەقىمى يۇقۇپ قالغان ئىكەن.

5-6 ماشىنا قورالغا ئېرىشكەن بۇ قوشۇنغا غايەت زور كۈچ قوشۇلۇپ، قورال ياراقلارنىڭ سانىنى ئېلىپ، داۋاملىق ئەسكەر ئېلىشقا پۈتۈن ناھىيىگە ئومۇمىي چاقىرىق چىقىرىپتۇ، بۇلارنىڭ كۆپلەپ قورالغا ئىگە بولغانلىق خەۋىرى چاقماق تېزلىكىدە ھەممە يەرگە تارقىلىپتۇ، تەرەپ - تەرەپتىن مۇھەممەد ئىمىن قادىرغا ئەسكەر بولىدىغانلار كېلىپ ئۆزلىرىنى تىزىمغا ئالدۇرۇشقا باشلاپتۇ. يېقىن ناھىيە - يېزىدىكىلەرمۇ كېلىپ مۇھەممەد ئىمىن قادىرغا ئەسكەر بوپتۇ. مۇھەممەد ئىمىن قادىر ئەسكەرلەرنى بىر قېتىم تەرتىپكە سېلىپ، قاچۇرۇۋەتكەن قوراللارنى قانداق قىلىپ قولغا چۈشۈرۈش ھەققىدە خىيالغا چۆكۈپتۇ، بۇنى يېقىنلىرىدىن ئەڭ ياش مۇھاپىزەتچىسى ئابدۇسەمەت ئوبولغا مەسلىھەت ساپتۇ، ئابدۇسەمەت ئوبۇل شۇ ۋاقىتتا 16 ياشقا توشمىغان بىر كىچىك بالا ئىكەن، ئۇنىڭ باتۇرلۇقىدىن، قورقماس يۈرەك بىر پارچە ئوتنىڭ ئۆزى ئىكەنلىكىنى سەزگەن مۇھەممەد ئىمىن قادىر، ئۇنى 2 -

مۇھاپىزەتچىلىككە يەنى فۇگەنلىككە قويغان ئىكەن، ئابدۇسەمەت ئوبۇلمۇ 20 يىللىق كېسىلىپ ئۇزۇن يىل مەن بىلەن بىر تۈرمىدە بىللە بولغان ئىدى، مەن ئۇنى ناھايىتى ياخشى چۈشىنىمەن، ئۇنىڭ ئەسلى يۇرتى يوپۇرغىنىڭ تېرىم يېزىسىدىن ئىكەن، ئۇنىڭ دادىسىنىڭ لەقىمى ئوبۇل تېرىم ئىدى، ئابدۇسەمەت ئوبۇل 20 يىللىق كېسىلىپ، تۈرمىگە بارغاندىن كېيىن دادىسى ئۇنى يوقلاپ پات - پات كېلىپ تۇراتتى، ئۇنىڭ ھالىدىن ياخشى خەۋەر ئالاتتى، ئۇ زاماندا تۈرمىنىڭ تۇرمۇش شارائىتى بەك ناچار، قورساق توپمايتتى، ئەمگەك ئېغىر ئىدى، ئادەملەر ئاچلىقتىن پات - پات ئۆلۈپ تۇراتتى، ئابدۇسەمەتنىڭ دادىسىنىڭ قول ئىلىكىدە بار ئادەم بولغاچقا ئۇنى ئايدا كېلىپ يوقلاپ كېتەتتى، ئېلىپ كەلگەن نەرسىلىرىنى چەكلىمە بىلەن تۈرمە باشلىقى ئېلىپ بەرمىسىمۇ، ئەمما ئوبۇل تېرىم ھەر باھانە بىلەن ئېلىپ كەلگەن يېمەك - ئىچمەكلىرىنى ئەپلەپ سەپلەپ ئابدۇسەمەتكە قالدۇرۇپ كېتەتتى، ئۇلارنىڭ ئەسلى يۇرتى يوپۇرغىنىڭ تېرىم يېزىسىدىن بولغاچقا كىشىلەر ئۇنى ئوبۇل تېرىم دەپ ئاتىشىدىكەن، كېيىن ئۇ ئائىلە مەكتىگە بېرىپ يەرلىشىپ قالغان ئىكەن، پەيلو مەيدانىغا جىنايەتچىلەرنى يوقلاپ كېلىدىغان ئادەملەر ئاز ئەمەس ئىدى.

بىر كۈنى تۇغقانلىرىنى يوقلاپ كەلگەنلەردىن بىر كىشى يىغلاۋاتسا، ئوبۇل تېرىم ئۇ ئادەمنى ئەيىبلەپ: «ئادەم بالا دېگەننى

كارغا كېلىدۇ دەپ باقىدۇ، مەن بالامدىن پەخىرلىنىمەن، ئوغۇل بالا دېگەننى جەڭگە ياراتقان، يا ئوغرىلىق قىلىپ، يا بۇلاڭچىلىق قىلىپ، يا خوتۇن - قىزلارغا چىقىلىپ قويۇپ كىرىپ قالمىدى، ئۇنداق ئىشلارنى قىلىپ كىرىپ قالغان بولسا نېمە دېگۈلۈك!» دېگەننى ئاڭلىغان ئىدىم، شۇنىڭ ئۈچۈن ئابدۇسەمەتكە ۋە ئۇنىڭ ئائىلىسىگە ھۆرمىتىم بار ئىدى. مەن بۇ يېزىۋاتقان ئىشلارنىڭ ھەممىسىنى ئۇنىڭ ئاغزىدىن ئاڭلىغان ئىدىم، ئۇ مۇشۇ ئىشلارنىڭ ھەممىسىدە باشتىن - ئاخىر بىللە بولغانلاردىن بىرى ئىدى. ئەسلىدە ئۇنى ئۆلۈم جازاسىغا ھۆكۈم قىلغان ئىدى، يېشى كىچىك 17 ياشقا تولۇق توشمىغانلىقى ئۈچۈن، ھۆكۈم ئۆزگەرتىلىپ 20 يىللىققا چۈشۈرۈۋېتىلگەن ئىدى.

ئابدۇسەمەت ئوبۇل دەرھال مۇھەممەد ئىمىن قادىرغا مەسلىھەت بېرىپ، ئادەم ئەۋەتىپ تەكشۈرۈپ كۆرەيلى، ئۇ قوراللار بارمۇ ياكى يوقمۇ، نەگە يوشۇرۇنغان؟ دېگەن تەھلىل بىلەن، مەخسۇس بىر نەچچە ئادەمنى ئەۋەتىپ تەكشۈرۈش ئېلىپ بېرىپتۇ، ئۇ قوراللارنىڭ ھەممىسى مەكتەپ ناھىيىسىنىڭ چاسا دېگەن يېرىدە بار ئىكەنلىكى، ئۇ قوراللارنى مارالبېشى ئارقىلىق قەشقەرگە ئېلىپ كېتەلمەيدىغانلىقى، چۈنكى قەشقەردىمۇ ئوخشاشلا ئىسيانچىلارنىڭ تەسىرىنىڭ كۈچلۈك ئىكەنلىكى تەھلىل قىلىنىپ، تەكشۈرۈشكە بارغان ئادەملەر قايتىپ كەپتۇ، ئۇ قوراللارنى قولغا چۈشۈرۈش

ئۈچۈن، ئابدۇسەمەت ئوبۇل بىر تۈركۈم ياراملىق ئەزىمەتلەرنى ئېلىپ، ئۆزى قوماندان بولۇپ يولغا چىقىلىپتۇ. مەكتىننىڭ چاسا دېگەن يېرىگە بېرىشنىڭ ئالدىدا، ئەتراپتىكى يېزىلارغا، تەشۋىقات ئېلىپ بېرىپ، مۇھەممەد ئىمىن قادىرنىڭ قوشۇنىغا ئەسكەر بولىدىغانلارنى تىزىملاپ ئەسكەر قوبۇل قىلىپتۇ، ئابدۇسەمەتنىڭ دەپ بېرىشىچە، مارالبېشىنىڭ ئاۋات، يېڭى ئۆستەڭ، ئاقساقمارال، چوڭقۇرچاق، سېرىق بويى يېزىلىرىدىنمۇ ئادەملەر كېلىپ ئەسكەر بولغىلى تۇرغان ئىدى، دەيدۇ.

ئادەم ئۈستىگە ئادەم توشۇپ كېتىپتۇ، سانىنى ئىلىشمۇ قىيىن بوپتۇ، يېقىن ئەتراپتىكى كەنت، ئەترەتلەرگە ئات ھارۋىسى ئېلىپ كېلىشنى تاپىلاپتۇ، ھەممە تەييارلىق پۈتۈپتۇ، چاسا بۇدۇيگە بېرىپتۇ، ئالدى بىلەن ئۇلارنىڭ باشلىقىنى تۇتۇپ، ئايرىم - ئايرىم سوراق قىلىپ قورال ياراقلارنىڭ بار يېرىنى سوراپتۇ، ئۇلار بىزدە قورال يوق، بىز تېرىقچىلىق بىلەن شۇغۇللىنىمىز، بۇ بولسا دېھقانچىلىق مەيدانى دەپ گەپ يورغىلىتىپتۇ، بارغان دېھقانلار ھەممە يەرنى ترە-پىرەڭ قىلىۋېتىپتۇ، ئاقتۇرمىغان ئۈستى يېپىق ئۆي، خالا، ئات - ئۇلاغ قوتانلىرى قالماپتۇ، بەزىلەر راست بۇلاردا قورال يوق بولسا كېرەك دەپ، يالتىيىپتۇ، ئەمما ئابدۇسەمەت ئوبۇل ئۇلارنىڭ پەرىزىنى قەتئىي رەت قىلىپ، تەكشۈرۈشنى داۋاملاشتۇرۇپتۇ، ئاخىرى بولمىغاندا ئۇلارنىڭ تۇەنجاڭ،

سەنمۇجاڭلىرى قاتارلىق باشلىقلىرىنى بىردىن - بىردىن باغلاپ، بەزىلىرىنى جىگدە دەرىخىگە ئېسىپ قويۇپ، ئاستىغا يانتاق توپلاپ ئوت يېقىپ، سەنلەرنى كۆيدۈرۈپ ئۆلتۈرمىز دەپ ھەيۋە قىلىپتۇ، يەنە بەزىلىرىنى يازنىڭ ئاپتېپىدا قۇمغا كۆمۈپ پۇتىدىن باشلاپ قۇم تاشلاپ، ئىقارار قىلىشقا مەجبۇرلاپتۇ، قۇم بارخىنى بېلىگە، گەجگىسىگە، بوپىنغا كەلگەندە بىرى يەرنى كۆزى بىلەن ئىشارەت قىلىپ « بۇ يەردە قورال يوق، ئۇ يەردە قورال يوق» دەپ ھەدەپ يەرگە قارىغىلى تۇرۇپتۇ، ئابدۇسەمەت ئوبۇل دەرھال ئۇ يەرنى كولاڭلار دەپ بۇيرۇق قىلسا، دەل يەر ئاستىغا 30 سانتى چوڭقۇرلۇقتا پۈتۈن قوراللارنى تراكتور بىلەن شۈلگەي قىلىپ ئاغدۇرۇپ كۆمۈۋەتكەن ئىكەن، ئېسىلغان خىتايلار جايى جايىدا قاپتۇ، كۆمۈلگەن باشلىقلىرى جايىدا قاپتۇ، ھەممە ئادەم ئالمان - تالامان يەر كولاشقا كىرىشىپتۇ، پۈتۈن دېھقانچىلىق مەيدانىنىڭ يەرلىرىنىڭ ھەممىسى ئاختاملىققا ئايلاندۇرۇلغان بولۇپ، تراكتور ساپىنىنىڭ ياردىمى بىلەن پۈتۈن قوراللار كۆمۈلگەن ئىكەن، « ئالە - ئالە قۇشلارم كۈچۈڭ يەتسە ئالساڭچۇ»، دەپ ھەركىم قولغا كەلگەننى ئالغىلى باشلاپتۇ.

ئادەمنىڭ جىقلىقىدىن پۈتۈن دېھقانچىلىق مەيدانى ئادەم دېڭىزىغا چۆمۈلۈپتۇ. بىردەمنىڭ ئىچىدە قاقاس ئاختاملىق يەر، ياغاچ - تاختاي يەشكىنىڭ قالدۇقلىرىغا توشۇپ كېتىپتۇ، قوراللار

ياغاچ ساندۇق، يەشكەلەرگە قاچىلىنىپ كۆمۈلگەن ئىكەن. ئۇ كۈندىكى كۆرۈنۈشنى سۆز بىلەن تەسۋىرلەش ناھايىتى قىيىن ئىدى، دەيدۇ ئابدۇسەمەت ئوبۇل. ئابدۇسەمەت ئوبۇلنىڭ دېيىشىچە: قوراللارنىڭ كۆپلۈكىدىن توشۇپ بولالماي، نەچچە كۈن تۇرۇپ قالغان ئىدۇق، قوراللارنىڭ سانىمۇ ھېسابسىز كۆپ، تۈرمۇ ناھايىتى سەرخىل ئىدى. ئوق دورىلىرىمۇ يېتەرلىك ئىدى، ھەممىسىنى بەخىرامان ئىشلىتەلگەن ئىدۇق. ئۇنىڭ ئىچىدە تۆت دانە ستانكىۋاي پىلىموت بار ئىكەن، ئۇنىڭ زاپچاسلىرى كەم ئىكەن، تراكتور پونكىتىغا ئەكەلگەندىن كېيىن ئىبراھىم نامان ياسىغان ئىدى.

ئىبراھىم نامانمۇ شۇ ئىش بىلەن 20 يىل كېسىلىپ، بىز بىلەن بىللە پەيلو مەيدانىدا تۇرغان ئىدى.

قوراللارنىڭ كۆپ قىسمى مەكتەپ تراكتور پونكىتىغا ئېلىپ كېلىنىپتۇ، بىر قىسمىنى دېھقانلار ئېلىپ كېتىپتۇ، لېكىن قوراللارنىڭ ھەقىقىي سانىنى ئالالمىغان ئىكەن، مۇھەممەد ئىمىن قادىرمۇ سانىنى ھازىرچە ئالماي تۇرۇڭلار، دەپ بۇيرۇق قىلغان ئىكەن.

چاسا ۋەقەسى بىردىنلا قەشقەر ۋىلايىتىگە تارالغان ئىدى. مەكتەپتە قورال سودىسى ئەۋج ئالغان ئىكەن، بىر ۋاقىتلاردا مەكتەپتىن قورال سېتىۋېلىپ كەلدۇق، دېگەن گەپلەرنى مەنمۇ قەشقەردە ئاڭلىغان

ئىدىم.

مۇھەممەد ئىمىن قادىرنىڭ تەسىرى چوڭىيىپ، ئەسكەرلەر سانىمۇ كۈندىن - كۈنگە ئېشىپ، مەكتىنىڭ ناھىيە ئىچىدىكى ئازغىنە قىسمىدىن باشقا بارلىق يېزىلار، ئېتىز - ئېرىق، دەريالىرىمۇ مۇھەممەد ئىمىن قادىرنىڭ كونتروللۇقىغا ئۆتكەن ئىكەن، پەقەت ناھىيىلىك ھۆكۈمەت بىلەن، سودا ئىدارىسىنىڭ ئىچىدىلا 100گە يەتمىگەن ئادەم قالغان ئىكەن. يېزا - يېزىدىن كېلىۋاتقان ياردەملەر، يېمەك - ئىچمەكلەر، سويۇلۇۋاتقان قوي، كالىلارنىڭ سانى ھەددى ھېسابسىز جىق ئىكەن.

5 - پوسكام كۆۋرۈك ۋەقەسى

يەكەندىن پوسكامغا ئۆتىدىغان ئۇزۇن بىر كۆۋرۈك بار. بۇ كۆۋرۈك زەرەپشان دەرياسى ئۈستىگە سېلىنغان زامانىۋى كۆۋرۈك بولۇپ، ئۇزۇنلۇقى جەھەتتە جەنۇبتا 3 - ئورۇندا تۇرىدىغان كۆۋرۈك. مەدەنىيەت ئىنقىلابىنىڭ شۇ مەزگىللىرىدە كۆۋرۈكنى ساقلاۋاتقان بىر روتا 100 دەك قوراللىق ئەسكەر بار ئىكەن. قوراللىق ئەسكەرلەرنىڭ پوسكام كۆۋرۈكىنى ساقلاۋاتقانلىق خەۋىرى مەلۇم كىشىلەر تەرىپىدىن دوكلات قىلىنغاندىن كېيىن، ئۇلارنىڭ قوراللىرىنى تارتىۋېلىشقا ئادەم بارىدىغان بوپتۇ، بۇ ئىشقىمۇ يەنە

تەجرىبىلىك ئابدۇسەمەت ئوبۇلنى ئەۋەتىپتۇ.

ئابدۇسەمەت ئوبۇل ياراملىق ئادەملىرىدىن 10 دەك ئادەمنى ئېلىپ، كۆۋرۈككە يېقىنلىشىپ، كۆزىتىش ئېلىپ بېرىپتۇ، خىتاي ئەسكەرلىرىنىڭ پوست ئالمىشىش ۋاقتى، ئۇلارنىڭ ھەرىكەت قانۇنىيىتىنى ئىگىلەپتۇ. قاراۋۇل ھەر ئىككى سائەتتە بىر ئالمىشىشىدىكەن، كۆۋرۈكنىڭ ئۇ تەرىپىدە بىر پوست، بۇ تەرىپىدە بىر پوست قوراللىق تۇرىدىكەن، ئوتتۇرىدا مېڭىپ يۈرىدىغان يەنە ئىككى قاراۋۇل بار ئىكەن، ئۇلار غىڭشىپ ناخشا ئېيتىپ مېڭىپ يۈرىدىكەن، باش شتابىدا ئۇلارنىڭ ئەسكىرى باشلىقلىرى ۋە قالدۇق ئەسكەرلىرى ئىككى يوغان زال ئۆيگە كىرىپ ئۇخلايدىكەن.

ئابدۇسەمەت ئوبۇلنىڭ ئەسكەرلىرى ھەممىنى پۇختا ئىگىلەپ بولغاندىن كېيىن، ھەرىكەت ۋاقتىنى دەل سائەت تۆت يېرىمغا توغرىلاپ قول سالماقچى بوپتۇ. ئابدۇسەمەتنىڭ ئەسكەرلىرى بىر دالدىغا كىرىپ قاراۋۇل قويۇپ ئۇخلاپتۇ، سائەت توشقاندا ئورنىدىن تۇرۇپ، ئالدى بىلەن ھەر ئىككى تەرەپتىكى پوستنى تۇتۇپ، باغلاپ، كۆۋرۈكنىڭ ئاستىغا ئېلىپ چۈشۈپ، ماتا يىغىشتۇرۇپتۇ، ئۆتەشمە قاراۋۇل يېقىنلاشقاندا دەرھال قورال تەڭلەپ، ئاۋاز چىقارساڭ ئاتمەن دەپ، پوپوزا قىلىپتۇ، ئۇ ئىككى ئەسكەرمۇ غىڭ-پىڭ قىلماي، قورال تاپشۇرۇپ، تەسلىم بوپتۇ، ئۇنىمۇ راۋۇرۇس ماتا باغلاپ، خىتاي ئەسكەرلىرىنىڭ ياتار ئۇۋىسىغا كىرىپ، قاتتىق

توۋلاپ، قىمىرلىما! قىمىرلىدىڭ ئېتىپ تاشلايمەن! دەپ، دېرىزە - دېرىزىدىن قوراللارنى تەڭلەپ، مىدىرلاتماپتۇ، تۆت ئادەم ئىچىگە كىرىپ پۈتۈن قوراللارنى پاك - پاكىز ئېلىپ، قايتىدىغان ۋاقتىدا يالغاندىن ياشسۇن ماۋجۇشى! دەپ ئۆزلىرىنىڭ ئىسيانچى ئىكەنلىكىنى نامايەندە قىلىپتۇ، ئۇنداق دېيىشتىن مەقسەت، خىتاي ئەسكەرلىرىنىڭ ئارقىدىن قوغلاپ ئوق چىقىرىشنىڭ ئالدىنى ئېلىش ئىكەن، ئۇ زاماندا، ئىسيانچىلارغا ئارمىيىنىڭ ئوق چىقىرىشى چەكلەنگەن ئىدى.

ئۇلار قوراللارنى ئېلىپ بولغاندىن كېيىن خىتايلارنىڭ ئاشخانىسىغا كىرىپ قاسقاندىكى مومىلىرىنى تويغۇدەك ئېلىپ، بەخىرامان چېكىنىپتۇ. مەن ئابدۇسەمەتتىن يالغۇز مومىنى ئېلىپ باشقا تامىقىنى ئالمىدىڭلارمۇ؟ دەپ چاقچاق قىلسام: «ئۇ خىتايلارنىڭ قاسقاندا پىشۇرغان مومىسىدا شەك يوق، باشقا نېمىلىرىنى يېگىلى بولمايدۇ، ئەمەسمۇ!» دەپ كۈلۈپ كەتكەن ئىدى. ئۇلار قوراللارنى ئېلىپ يول بويىدىكى ئالدىن تەييارلانغان ماشىنىغا چۈشۈپ مەكتەپ تەرەپكە مېڭىپتۇ. ئۇ زاماننىڭ يوللىرى توپا يول، كاتاڭ، ئېگىز - پەس بولغانلىقتىن، ئارقىدىن قوغلاپ كەلگەن جاۋتوڭ خۇڭچى دېگەن ۋاڭ ئېنماۋنى قوغدايدىغان تەشكىلاتتىكىلەر يېتىشىپ قاپتۇ. ئابدۇسەمەت ئوبۇل دەرھال بۇيرۇق بېرىپ، «ھەممىڭلار تارقىلىپ قوراللارنى ئېلىپ، تراكتور

پونكىتىغا يىغىلىڭلار» دەپ ھەممەيلەننى تارقىتىۋېتىپتۇ، ئۇلار ماشىنىدىن سەكرەپ چۈشۈپ قوناقلىقنىڭ ئارىلىرىغا كىرىپ، تەرەپ - تەرەپكە بۆلىنىپ غايىب بوپتۇ. چۈنكى ئۇلار يەرلىك بولغانلىقتىن يەر شارائىتىنى ياخشى بىلىدىكەن، قوغلاپ كەلگەن خىتايلار ھېچ نېمىگە ئېرىشەلمەي قايتىپ كېتىپتۇ.

ئابدۇسەمەت ئوبۇلنىڭ ئەسكەرلىرى ئەگرى چىغىر يوللار بىلەن 3 - 2 كۈندىن كېيىن، 4 - 3 تىن ئادەم بىللە تراكتور پونكىتىغا جەم بوپتۇ، ئۇلارنىڭ بەزىلىرى يەرلىك دېھقانلارنىڭ ئۆيىگە يوشۇرۇنۇپ، ئۆزلىرىنىڭ مۇھەممەد ئىمىن قادىرنىڭ ئەسكەرلىرى ئىكەنلىكىنى بىلدۈرگەندىن كېيىن، ئېشەك، كالا ھارۋىلىرىغا ئولتۇرۇپ، قوراللىرىنى شاخ شۇمبىنىڭ ئىچىگە يوشۇرۇپ يولغا چىقىشىغا ياردەملەشكەن ئىكەن.

مەن ئۆگىنىش كۇرسىغا ئەمدى يېشىدىن كېلىپ ئىككى كۈندەك بولغان ئىدى. بۇ 1969 - يىل 10 - ئاينىڭ ئاخىرلىرى ئىدى. بىر تۈركۈم خىتايلار ئۆگىنىش كۇرسىغا باستۇرۇپلا كىردى. مەن ھېچ نېمىنى ئاڭقىرالماي قالدىم. ئۇلار ئابدۇسەمەت ئوبولنى ئىزدىدى، ئۇنى كۆرسىتىپ تۇرۇپ خىتاي تىلىدا:

—بىزنى قۇمغا كۆمگەن تۇخۇمى بۇزۇق مۇشۇ شۇ! دەپ باشقىلارغا تونۇشتۇردى. ئۇلاردىن بىر نەچچىسى ئابدۇسەمەتنىڭ يېشىنى سوراپ، بۇ تېخى كىچىككەن بىر نېمە ئىكەنغۇ، بىڭسىسى نېمە

دېگەن چوڭ! بۇنى ھايات قالمىي ئۆلتۈرۈش كېرەك، دېگەن ئىدى. مەكتتە بولۇۋاتقان ئىشلاردىن تولۇق خەۋەر تاپقان ئاخۇنوپ، دەرھال مەكتتىنى تەپسىلىي كۆزدىن كەچۈرۈشكە، مۇھەممەد ئىمىن قانداق ۋە ئۇلارنىڭ ئىدىيەسى روى ھالىتىنى بىلىپ كېلىشكە پىشقان تەجرىبىلىك ئادەملەرنى ئەۋەتىدۇ. مۇھەممەد ئىمىن قانداق ۋە ئۇنىڭ ئادەملىرى بىلەن بىر مەزگىل بىللە بولۇپ، تەكشۈرۈش ئېلىپ بارغان خادىملار ھەممە ئىشتىن خەۋەر تاپقاندىن كېيىن، قايتىپ كېلىپ ئۆز پىتى ئاخۇنوپقا دوكلات قىلىدۇ.

تەكشۈرۈش نەتىجىسىگە ئاساسەن مەكتتە پارتىيە ياچېيكىسى قۇرۇشنىڭ جىددىي زۆرۈرلۈكىنى ھېس قىلغان شەرقىي تۈركىستان خەلق ئىنقىلابى پارتىيىسى قەشقەر بىيۇروسى، بۇ ئىشقا جىددىي تۇتۇش قىلىدۇ ۋە پارتىيە ئەزالىرىنى قوبۇل قىلىش ئىشلىرىنى باشلىۋېتىدۇ. مەمەت كىرىم پولكىنىڭ كومىسسارلىقىغا تەيىنلىنىدۇ. پارتىيە تەشكىلاتى قۇرۇلۇپ ئىشلار تەرتىپكە چۈشكەندىن كېيىن، ئىككىنچى قەدەمدە ئارمىيىنى تەرتىپكە سېلىش خىزمىتى ئېلىپ بېرىلىپ قەشقەردىن پېشقەدەم، تەجرىبىلىك ئوفىتسېرلارنى ئەۋەتىپ پۈتۈن ئەسكىرى تەرتىپ ئورنىتىپ، بەندىن تارتىپ پەيگىچە، پەيدىن تارتىپ روتىغىچە ئەسكەرلەرنى تىزىملاپ ئۇنىڭ كوماندىرلىرىنى بېكىتىپ، ئۇنىڭ كەينىدىن باتالىيون، ئەڭ ئاخىرىدا پولكىنىڭ شتابى ۋە

مۇھاپىزەتچىلەر ئەترەتلىرىگىچە بىر قەدەر زامانىۋى تۈسنى ئالغان ھەربىي تىپتىكى ئورگاننى دەسلەپكى قەدەمدە تەسىس قىلىدۇ. مەن ئالدىنقى قېتىم مەكتەپكە بارغىنىمدا قالايمىقان، تەرتىپسىز، يا پارتىزانغا ئوخشىمايدىغان، يا ئارمىيىگە ئوخشىمايدىغان بىر توپ ئادەملەرنىڭ ئۇياقتىن - بۇياققا قالايمىقان چېپىپ يۈرگەنلىكىنى، تراكتور پونكىتىنىڭ ئىچىدە قورال سودىسىدىن باشقا بىر ئىشنىڭ يوقلۇقىنى، بەزىلىرىنىڭ بىر چېنىغا ئىككى تاپانچا بىلەن بىر ئۇزۇن قورالنى ئېسىۋېلىپ لاغايلاپ يۈرگەنلىكىنى، ئۈيەردە، بۈيەردە قازان - قازاندا گۆش پۇشۇرۇپ، كاۋاپ ئېتىپ يەپ، قېنى - قېنىغا پاتماي، ھېچ ئىشتىن خەۋىرى يوق ئادەملەردەك بەخىرامان يۈرگەنلىكىنى، بىر بۇلۇڭدا قاسساپلارنىڭ قوي، كالىلارنى يەرگە بېسىپ بۇنى بۈگۈن سويايلى، ئەتە ئانى سويايلى دەپ گەپ تالشىۋاتقانلىقىنى، كوچىلاردا ئادەملەر يېڭى ھاكىمىيەت قۇرۇپ، كونا ھاكىمىيەتنى ئاغدۇرۇۋەتكەندەك بىر خىل ھېسسىيە مېڭىش تۇرۇش بىلەن ئۈيەر - بۈيەردە جاھان سازلىق بىلەن يۈرگەنلىكىنى، يېڭىدىن ئىش - ئوقەتكە كىرىشكەن كىشىلەرنىڭ قانداقتۇر ماللىرىنى ساتقاندا خېرىدارلىرىغا مەمنۇن بولغان ھالدا: «ياشسۇن مۇھەممەد ئىمىن قانداق سىلىك! بۇ ھەممىسى مۇھەممەد ئىمىن قانداق رەھبەرلىكى!» دېگەنلىكىنى ئاڭلىغان ئىدىم. بازاردىن قايتىپ

كېلىپ باشقىلاردىن سورىسام، بۇ ھېچ گەپ ئەمەس، مارالبېشىنىڭ ئاۋات يېزىسىدىن تارتىپ مارالبېشىغىچە بولغان ئارىلىقنىڭ ھەممىسىدە، خەلقلەر ياشىسۇن مۇھەممەد ئىمىن قادىر! دەيدىغان بولۇپ كەتتى، بىزمۇ ئۇلارنى توسۇپ قالالمىدۇق، دېيىشكەن ئىدى. بۇ قېتىم بارغىنىمدا ئەھۋال تامامەن ئۆزگەرگەن ئىدى. ئەسكەرلەر رەسمىي مۇنتىزىملىشىپ، يېڭىدىن بىر مىللىي ئارمىيە قۇرۇلغاندەك ۋەزىيەت شەكىللەنگەن ئىكەن.

بەشىنچى باب

قوراللىق قوزغىلاڭنىڭ باشلىنىشى

1 - ئونسەككىزىنچى ئاۋغۇست تۇتقۇنى

1969 - يىلى 7 - ئاينىڭ 23 - كۈنى خىتاي مەركىزى كومىتېتىنىڭ جىددىي ئۇقتۇرۇشى كېلىپ ھەممە تەشكىلاتلارغا ئۇقتۇرۇلغان ئىدى. ئۇقتۇرۇشتا بارلىق تەشكىلاتلار قورال تاپشۇرۇپ چوڭ بىرلىشىشنى ئىشقا ئاشۇرۇپ ئەكسىلەنقىلابىي بۇزغۇنچىلىقنىڭ ئالدىنى ئېلىپ، چەتئەل قوشۇنلىرىنىڭ باستۇرۇپ كېلىشىگە قارشى تۇرۇش تەكىتلەنگەن ئىدى. ئاممىۋى تەشكىلاتلارغا ئارقا - ئارقىدىن كېلىۋاتقان ھەربىي ۋەكىل ۋە باشقا تەشۋىقات ئۆمەكلىرى قورال تاپشۇرۇشقا دەۋەت قىلىۋاتاتتى. بۇ ئىشتىن تولۇق خەۋەر تاپقان شەرقىي تۈركىستان خەلق ئىنقىلابىي پارتىيىسىنىڭ قوراللىق قوزغىلاڭغا رەھبەرلىك قىلىش قوماندانلىق شتابى جىددىي ھەرىكەت قىلماقتا ئىدى.

1969 - يىلى 8 - ئاينىڭ 18 - كۈنى قەشقەر شەھىرىدە يېرىم

كېچە بولغاندا، چوڭ بىر تۇتقۇن بولغان ئىدى. ئۈرۈمچىدىكى مەلۇم بىر ساتقۇننىڭ خائىنلىق قىلىشى بىلەن قەشقەردە پات ئارىدا پارتلايدىغان قوراللىق قوزغىلاڭنىڭ ھەرىكەت يۆنىلىشى پاش قىلىنغان ئىكەن. بۇ تۇتقۇندا شەرقىي تۈركىستان خەلق ئىنقىلابى پارتىيىسى قەشقەر بيۇروسىنىڭ قۇرغۇچىلىرى ۋە قوراللىق قوزغىلاڭغا رەھبەرلىك قىلىش قوماندانلىق شتابىنىڭ بىر قىسىم مۇھىم ئەزالىرى تۇتقۇن قىلىنغان ئىدى. بۇلارنىڭ ئىسمى تۆۋەندىكىچە:

تۇردى ئىلى - قەشقەرىداگوگىكا ئىنستىتۇتىنىڭ مەكتەپ مۇدىرى،

ئابدۇرەھىم ئەييوپ - قەشقەر ۋىلايەتلىك ماددىي ئەشیاىار باشقارمىسىنىڭ باشلىقى،

ئابدۇرەھىم پەتەك - قەشقەرنىڭ سابىق ۋالىيىسى،

ئىمىنوپ ھامىت - قەشقەرنىڭ مۇئاۋىن ۋالىيىسى،

ئوبۇلقاسىم ھامۇت - ئاپتونوم رايونلۇق ج خ نازارىتى سىياسىي باشقارمىنىڭ باشقارما باشلىقى،

ئابدۇكېرىم ھامۇت - قەشقەر كېسەللىكلەرنىڭ ئالدىنى ئېلىش باشقارمىسىنىڭ باشلىقى،

يۈسۈپ سەھىدى - قەشقەر يېزا ئىگىلىكىنى ماشىنىلاشتۇرۇش مەكتىپىنىڭ مۇدىرى،

قۇربانوپ - قەشقەر پېداگوگىكا ئىنستىتۇتى ئوقۇتۇش باشقارمىسىنىڭ باشلىقى،

مۇھەممەد رەھىم گودەيزى - شىنجاڭ ھەربىي رايون سىياسىي باشقارما ئالىي دەرىجىلىك تەرجىمانى،

ئابلەت شۇجى - توققۇزاق ناھىيىلىك پارتكومنىڭ سېكرېتارى،
ئىيسا ئىبراھىم - توققۇزاق ناھىيە، بەشكېرەم ئوتتۇرا مەكتىپىنىڭ مۇدىرى، ئۇندىن باشقا قوشنا ئوبلاست ۋە ناھىيىلەردىنمۇ بىر قىسىم كىشىلەر تۇتقۇن قىلىندۇ.

تۇتۇشقا كەلگەن ئەسكەرلەر ئاخۇنوپنىڭ ئۆيىگە كىرىپ، ئاخۇنوپنى تۇتۇپ، ئۇيەر بۇيەرنى ئاختۇرۇپ، ئالدىغاننى ئېلىپ، ئاخۇنوپنى ئېلىپ مېڭىشقا تەمشەلگەندە، ئاخۇنوپنىڭ تولۇق ئوتتۇرىنى پۈتتۈرۈپ ئىش كۈتۈپ تۇرغان، زېرەك - ئەقىللىق قىزى ئادالەت چەبدەسلىك بىلەن ھويلىنىڭ چىرىغىنى تارتىپ ئۆچۈرۈۋېتىدۇ - دە، ھەممە يەر قاپقاراڭغۇغا چۆمدۇ، پۇرسەتنى غەنىمەت بىلگەن ئاخۇنوپ دەر ھال ئۆگزىسىگە چىقىپ، تامدىن ئارتىلىپ، قوشنىلىرىنىڭ بىر نەچچە ئۆگزىسىنى بېسىپ، ئېگىز سىرەج تاملاردىن سەكرەپ يەرگە چۈشۈپ قېچىپ كېتىدۇ.

تۇتۇشقا كەلگەنلەرنىڭ ھەممىسى خىتاي ئەسكەرلىرى ئىكەن، بىرمۇ ئۇيغۇر ئەسكەر ياكى كادىر يوق ئىكەن. قەشقەرنىڭ يەر شارائىتىنى بىلمىگەن بۇ خىتايلار ئارقىدىن قوغلاپ بېقىپ يول

تاپالماي، ئەيىو دېسە، پەييىو، تا پاۋلى (ئۇ قاچتى، ئەمدى قانداق قىلارمىز) دەپ قايتىپ كېتىشىدۇ.

ئۇ زاماندا، پۈتۈن ئىدارە، جەمئىيەت ئورگانلىرىنىڭ ھوقۇقى ھەربىيلەر تەرىپىدىن يۈرگۈزۈلەتتى. سىياسىي قانۇن كادىر ساقچىلىرىنىڭ ھەممىسى قەشقەر پارتىيە مەكتىپىگە يىغىپ ئىلىنىپ، ئۆگىنىش كۇرستا بەند ئىدى، ساناقلىقلا ئۇيغۇر كادىر قالغان ئىدى. قەشقەردە ھەربىي ئىدارە قىلىش كومىتېتى بىلەن خەلق قوغداش گۇرۇپپىسى دېگىنى سىياسىي قانۇن ئورگانلىرىنىڭ ئىشىنى قىلاتتى. ئادەم تۇتۇش، سوتلاش، ھۆكۈم چىقىرىش قاتارلىقلارنىڭ ھەممىسىنى شۇلار قىلاتتى.

ئاخۇنوپ شۇ قاچقانچە سەپداشلىرىدىن ئابلىمىت ئەينەكنىڭ دۇكىنىغا بارىدۇ، ئۇيەردىن ھەزىمىپنىڭ زاۋۇتىغا بارىدۇ، ھەزىمىپ ئاخۇنوپنىڭ يېقىن سەپداشلىرى، شۇنداقلا شەرقىي تۈركىستان خەلق پارتىيىسىنىڭ ئەزالىرىدىن ئىدى، زاۋۇتقا ئىشقا كېلىدىغانلارنىڭ ئالدى ئەتكەندە كېلىشكە باشلىغاندىن كېيىن، غازاخۇننىڭ ئۆيىگە يوشۇرۇنىدۇ. ئۆيىگە بېرىپ، بولغان ئىشنى دەرھال پۈتۈن تەشكىلات ئەزالىرىغا ئۇقتۇرىدۇ ھەمدە ئەتسى سەمەندىكى قۇربان نىيازنىڭ ئۆيىدە يىغىن ئاچىدىغانلىقى ھەققىدە ئۇقتۇرۇش تارقىتىدۇ، يىغىن مەيدانغا بېرىش ئۈچۈن ئۆيدىن چىقماقچى بولغاندا، مەھەللىنىڭ دوقمۇشىدا بىر قانچە ساقچىلار

گەپ سېتىپ ئولتۇرغان ئىكەن، ئۆيىدىن چىقىشقا مۇمكىن بولمايدۇ، يوشۇرۇنغان ئۆي، يارۋاغ پەيچۇسونىڭ يېنىدىكى ئاخۇنوپنىڭ بۇرۇنقى سەپدىشى، مىللىي ئارمىيىدە بىللە ئىشلىگەن پېشقەدەم رازۇبىدىكىچى غازاخۇن دېگەننىڭ ئۆيى ئىكەن.

يىغىن ۋاقتى قىستاپ كېلىپ قالىدۇ، ئاخۇنوپ ئۆيىدىن چىقالمايدۇ، تىت - تىت بولۇپ كېتىدۇ. ئاخۇنوپنىڭ تىت - تىت بولغانلىقىنى سەزگەن غازاخۇن، دەر ھال ئۆيىدىكى بازارغا مال ئاچىقىپ ساتىدىغان قول ھارۋىسىغا ئاخۇنوپنى ياتقۇزىدۇ، ئاخۇنوپ ئۇ ئادەمنىڭ نېمە قىلىدىغانلىقىنى زادى چۈشەنمەيدۇ. ئۇكام دەپ گەپ قىلىدىغان غازاخۇن، ئاخۇنوپقا، «ياتسىلا! دېگەندىكىن ياتسىلا! مەن سىلنى كوچىغا ئاچىقىپ سىلە بارىدىغان يەرگە ئۆزۈم ئاپىرىپ قويىمەن» دەيدۇ، ئاخۇنوپ يەنە ئۇنىماي، ئۇ ئادەمنىڭ نېمىلەرنى قىلماقچى بولغانلىقىنى زادى چۈشەنمەيدۇ، غازاخۇن ئاخۇنوپنى ھارۋىغا ياتقۇزۇپ، ئەسكى چاپان بىلەن باش - كۆزىنى يېپىپ، بىر شېشە ئاق ھاراقنى ئاخۇنوپنىڭ ھەممە يېرىگە قالايمىقان چېچىپ، بېشى قويۇلغان يەرگە بىر چىنە ئاشنى تۆكۈپ، قۇسقان مەيدان ياساپ، ھارۋىنى ھەيدەپ كوچىغا ماڭىدۇ، ھارۋىنى ھەيدەپ ساقچىلارنىڭ ئالدىغا كەلگەندە: «ئادەم دېگەن بالا باققۇچە ئىت باقسا بولىدىكەن، كۆرمەملا بۇ گۈپنىڭ قىلغان ئىشىنى، كۈپ كۈندۈزدە نومۇس قىلماي ھاراق ئىچىپ، مېنى بۇشەھەردە

ياشغۇسىز قىلىۋەتتى» دەيدۇ، ساقچىلار ھاراقنىڭ سېسىق پۇرىقىدىن كۆڭلى ئاينىپ، ۋەي! غازاخۇن ماۋۇ بالاڭلىنى تېز ئەپكىتىڭلا ماۋۇيەردىن دەپ زورلايدۇ ھەمدە «بالاڭلىنى نەگە ئېلىپ ماڭدىڭلار» دەپ گەپ سورايدۇ. غازاخۇن ھېچ ئىككىلەنمەستىن: «تۈمەن دەريا بويىغا ئاپىرىپ، بۇ گۈيىنى راسا بىر سۇغا پىچىپ، يۇيۇپ، ساقايتىپ، يوتقان - كۆرىپلەرنى بىر تازىلاپ كەلمسەم، قانداق بۇنىڭ بىلەن بىر ئۆيدە ياتقىلى بولىدۇ» دەيدۇ. ھارۋىدا ياتقان «مەست» ئاخۇننىڭ يۈرىكى قاتتىق سوقۇۋاتقان ئىدى. «ھە! غازاخۇن ماۋۇ بالاڭلىنى تېز ئەپكىتىڭلا» دېگەن گەپنى ئاڭلىغاندىن كېيىن، خۇداغا شۈكرى، دەپ كۆڭلى جايىغا چۈشىدۇ. غازاخۇن مېنىڭ يېقىن مەھەللىلىكىم ئىدى، ئۇ يارۋاغ پەيچۇسونىڭ يېنىدا زاسۈيپەزلىك قىلاتتى. مەن ئاشۇ كونا ئىشلارنى تەگەپ، چاقچاق قىلىپ، ئاخۇننى باسقان ھارۋا مۇشۇمىدى دەپ قويسام، كۈلۈپ كېتەتتى، ئۇ ئادەممۇ ئاز خاپىلىق تارتىمىدى، تۈرمىدىن پالانى چىقىلىپتۇ، دېگەننى ئاڭلىسا، ئالايتەن بېرىپ پەتە ئوقۇپ، قولىدىن كېلىشىچە ياردەم قىلاتتى، 15 يىل تۈرمىدە يېتىپ چىققان، تېببىي مەكتەپنىڭ قۇرغۇچىسى، قەشقەردىكى كونا زىيالىي تىيىپچانغىمۇ ئۆز ئۆيىنى بوشىتىپ بېرىپ، كېيىن دوختۇرخانا ئېچىشىغا جىق ياردەم قىلغان ساخاۋەتلىك كىشى ئىدى.

قەشقەر شەھىرىنىڭ چېتىدىكى سەمەن يېزىسىدا، قۇربان نىياز دېگەن بىر دوستىمىز بار ئىدى، ئۇ قەشقەر توقۇمىچىلىق فابرىكىسىنىڭ ئىشچىسى ئىدى. بىزنىڭ تەشكىلاتىمىزنىڭ ئەزاسى ئىدى. ئۇمۇ بىز بىلەن قاراجۇلدىكى جەڭدە بىللە بولۇپ، ئەسەر ئېلىنىپ 10 يىللىق كېسىلگەن ئىدى.

مەجلىس قۇربان نىيازنىڭ ئۆيىدە ئېچىلىدۇ، يىغىنغا يىراق - يېقىندىكى مۇھىم ئادەملەرنىڭ ھەممىسى ئىشتىراك قىلىدۇ، يىغىن قەشقەرنىڭ نۆۋەتتىكى ئەھۋالىنى تەھلىل قىلىپ، قوراللىق قوزغىلاڭنىڭ ۋاقتى ۋە ھەرىكەت يۆنىلىشىنىڭ ئۆزگەرتىلگەنلىكىنى جاكارلاپ، «3 - ھەرىكەت لايىھە يۆنىلىشى» بويىچە ھەربىي يۈرۈش قىلىدىغانلىقىنى بىر ئېغىزدىن ماقۇللاپ تۆۋەنگە تارقىتىدۇ ھەمدە ئالاقىدار ئورۇن ۋە ھەربىي تۇرالغۇلارغا دەرھال ئادەم ئەۋەتىدۇ، ئۇچرىشىش جايى ئاتۇش ناھىيىسىنىڭ سۇغۇنچازا، ۋاقتى. 21-ئاۋغۇست كەچ سائەت 11:00 قىلىپ بېكىتىلىدۇ.

ئەسلىدە 2 - ھەرىكەت لايىھە يۆنىلىشى بويىچە تاشقورغان تەرەپكە مېڭىپ، ئۇچرىشىش جايىنى سۇۋاش داۋان قىلىپ بېكىتمەكچى ئىكەن، شۇ كۈنلەردە قەشقەردىن تاشقورغانغا يول ياساۋاتقان بىگتۈەننىڭ جۈزى دېگەن ئارمىيىسى، يول بويىدا قوراللىق ئىشلەۋاتقان بولغانلىقى ئۈچۈن، يۆنىلىشىنى ئۆزگەرتىپ

ئاتۇش تەرەپ قىلىپ بېكىتىدۇ.

3- ھەرىكەت لايىھە يۆنىلىشى قەشقەر - ئاتۇش - سۇغۇنچازا - قاراجۇل، ئەڭ ئاخىرقى مەنزىل قاراجۇل قىلىنىپ بېكىتىلىدۇ. چەتئەل قوشۇنلىرى بىلەن قاراجۇلدە ئۇچرىشىش ئالدىن پىلانلانغان ئىدى. ئالاقىچىلار ئالاقىنى ئېلىپ بەلگىلەنگەن رايون ۋە شەخسلەرگە يەتكۈزۈپ بېرىش ئۈچۈن يولغا چىقىدۇ.

ئوقۇرمەنلەرنىڭ چۈشىنىۋېلىشىغا ياردىمى بولسۇن ئۈچۈن، مەن مۇشۇ يەرگە كەلگەندە، 1 - ۋە 2 - ھەرىكەت لايىھە يۆنىلىشىنىڭ نېمە ئىكەنلىكىنى ئىزاھلاپ ئۆتمەكچىمەن.

«1- ھەرىكەت لايىھە يۆنىلىشى» دېگىنىمىز، قەشقەر ۋىلايىتىنى مەركەز قىلىپ پۈتۈن جەنۇبىي تەڭرىتېغى رايونى بويىچە بىرلا ۋاقىتتا قوراللىق قوزغىلاڭنى باشلاش، باشقا رايون ۋە ئوبلاستلار ھەمكارلىشىش، ئىچكى - تاشقى جەھەتتىن ماسلىشىپ، چەتئەلدىكى شەرقىي تۈركىستان قوشۇنلىرىنىڭ كىرىشىگە سىياسىي شەرت - شارائىت ھازىرلاش.

«2- ھەرىكەت لايىھە يۆنىلىش» دېگىنىمىز، قەشقەردىن باشلاپ توققۇزاق، بۇلاقسۇ، ئوپال، تاشمىلىق، ئويتاغ، تاشقورغان، قونجىراپ، پاكىستان ۋە ئافغانىستانلاردىن ئىبارەت، ئۇچرىشىش جايى سۇۋاش داۋان، باشقا رايون ۋە ئوبلاستلار ماسلىشىش، شەرقىي تۈركىستان چەتئەل قوشۇنلىرى بىلەن سۇۋاش داۋاندا ئۇچرىشىش.

ھەرىكەت ئېلىپ بارىدىغان يۆنىلىش، رايونلارنىڭ تەبىئىي شەرت شارائىتى، يەر شەكلى ۋە يول ئارىلىقى، دۈشمەن ئەسكەرلىرىنىڭ جايلىشىش ئەھۋالى، قورال كۈچى، ئادەم سانى قاتارلىقلار ئالدىن رازۋېدكا قىلىنىپ خەرىتىگە ئىلىنغان ئىدى، مەرھۇم خەيرۇللا بىلەن ئىككىمىز كېچىلەپ ئۇخلىماي بۇ خەرىتىنى سىزىپ چىققان ئىدۇق، (تەپسىلىي ئەھۋالنى، خەيرۇللانىڭ تەرجىمىھالىدا بايان قىلىپ ئۆتمەن) كېيىن دۈشمەن قولغا چۈشكەن بۇ خەرىتە، ئۇلار ئۈچۈن قىممەت باھالىق ئەڭگۈشتەر ھېسابلىنىپ، بىز دۈشمەن تەرىپىدىن ئەسەرگە ئىلىنغاندىن كېيىن، بەش يىلغىچە ۋەتىنىمىزنىڭ شەھەر ناھىيىلىرىدە كۆرگەزمە ئۇيۇشتۇرۇلۇپ، كۆرگەزمىگە قويۇلغان ئىكەن، ھەمدە ھەربىي مەخپىيەتلىكنى ساقلىيالمىغان، مۇجى، تاغارما، ئويتاغ، تاشقورغاندىكى خىتاينىڭ ھەربىي باشلىقلىرىنىڭ بىر قانچىسى جازالانغان ئىكەن...

2- سۇغۇندا ئۇچرىشىش

1969-يىلى 8 - ئاينىڭ 21 - كۈنى بىز قەشقەر شەھىرىدىن يولغا چىققان ئىدۇق، شۇ كۈنى ئەتىگەندە خەيرۇللانىڭ ئالاقچىسى رىشات ئىسمائىل بىزنىڭ ئۆيىگە كېلىپ كەچ سائەت دەل سەككىزدە ۋىلايەتلىك خەلق دوختۇرخانىسىنىڭ يېنىدىكى بۇغداي

ئېڭىزلىقىدا ماشىنا كۈتۈشنى، ئالاقىلىشىش پارولىنى تاپشۇرۇپ كەتتى. رىشات ئىسمائىل بىزنىڭ مەھەللىدە رادىئو رېمونت قىلىدىغان بىر ئۇستام ئىدى. ئۇنىڭ ئالدىغا كېلىپ - كېتىدىغان كىشىلەر كۆپ، مەخپىي ئالاقە قىلىش قۇلاي، باشقىلار ئاسان گۇمان قىلمايدۇ، دەپ ئۇنى ئالاقىچىلىككە بەلگىلىگەن ئىكەن. ئۇ كېيىن خائىنلىق قىلىپ نۇرغۇن كىشىنىڭ تۇتۇلۇشىغا سەۋەبچى بولدى. مەرھۇم خەيرۇللا ئالاقىچىلىققا ياخشى ئادەم تاپالمىغان ئىكەن. مەن ئۆيىدىن تەييارلىقنى قىلىپ، ئالدىغاننى ئېلىپ، ماڭىدىغان ۋاقىتىدا، ئايالىمغا بىر نەچچە ئىشنى تاپشۇرۇپ، بولۇپمۇ دادامغا ياخشى قاراشنى تاپىلاپ يولغا چىققان ئىدىم، قانداقتۇر كۆزۈمگە ماۋنىڭ ھەيكىلى كۆرۈنگەندەك بولدى. كەينىمگە بۇرۇلۇپ بۇ نېمە؟ نەدىن ئېلىپ كەلدىڭ؟ دېسەم، بىرى «سوۋغا» قىلغان ئىكەن، مەن ئۇنى قولۇمغا ئېلىپ، يەرگە تاشلاپ دەسسەپ سۇندۇرۇپ، بىزنىڭ ئۆيدە بۇنىڭ تۇرۇشىغا ئورۇن يوق، دەرھال بۇنى تاشلىۋەت دېدىم. ئۇ قورقۇپ جان - پېنى چىقىپ، لاغىلداپ تىترەپ كەتتى. چۈنكى، ئۇ زاماندا ماۋزېدوڭنىڭ رەسمىنى يىرتقان ئادەمگە 10 يىلدىن ئارتۇق قاماق جازاسى بېرىلەتتى، مەن بۇ گەجىدىن ياسالغان نەرسە ئىكەن، بۇنى ئۇششاق پارچىلاپ، شەكلىنى تونۇمايدىغان قىلىپ ئۆزگەرتىپ، كۈلنىڭ ئارىسىغا ئارىلاشتۇرۇپ ئەخلەتكە تۆكۈۋەتسەڭ بولىدىغۇ! سەن ئۆزۈڭ ئىقرار قىلىپ ئۇلارنىڭ

ئالدىغا بارمىساڭ، كىم بۇ ئىشنى بىلەتتى - دېدىم - دە، ئۆيدىن چىقىپ كەتتىم، ئايالىم كەينىمدىن يۈگۈرۈپ چىقىپ خېلى يەرگىچە ماڭغىلى تۇردى، مەن تەسەللى بېرىپ قايتۇردۇم، ئۇ ھەممە ئىشنى بىلەتتى، مېنىڭ ئايالىملا ئەمەس، بەلكى مېنىڭ سەپدىشىم ئىدى. كۆپ ئىشلارنى ئۇنىڭ ياردىمى بىلەن قىلغان ئىدىم. بىر ۋەتەنپەرۋەر ئىنقىلابچى ئىشنى ئۆز ئائىلىسىدىن باشلىشى كېرەك ئىدى.

كەچ سائەت يەتتىدىن سەل ئاشقاندا، ۋىلايەتلىك دوختۇرخانىنىڭ يېنىدىكى بۇغداي ئېڭىزلىقىغا بېرىپ ماشىنا كۈتتۈم. بىردەمدىن كېيىن ھەببۇللا ھوشۇر بىلەن ئەنۋەر قادىر كەلدى. ئۇلارغىمۇ مۇشۇ يەردە ماشىنا كۈتۈشكە تاپشۇرۇق بېرىلگەن ئىكەن. سائەت سەككىزگە يېقىنلاشقاندا، شەھەر تەرەپتىن بىر قانچە ماشىنا ئاتۇش تەرەپكە ماڭغىلى تۇردى، ئالدىدا ئۈچ ھەربىي جىپ ماشىنا ماڭدى. كەينىدىن 30 دىن ئارتۇق ھەربىي ئۈستى ئوچۇق ماشىنا ماڭدى، ئۇ ماشىنىنىڭ ئىچىدە تولۇق قوراللانغان ھەربىيلەر قوراللىرىنى قۇچاقلاپ كېتىۋاتاتتى. ئەڭ ئاخىرىدا ئىككى چوڭ ماشىنا ماڭدى، ئاخىرقى ئىككى ماشىنىنىڭ قانداقتۇر تۇرخۇنى، دېرىزىلىرى بار ئىدى، بىز ئۇنى ھەربىيلەرنىڭ تاماق ئېتىدىغان، ئاشخانا ماشىنىسى ئىكەن دەپ پەرەز قىلدۇق. ئۇلارنىڭ نەگە بارىدىغانلىقىنى تەھلىل قىلىپ، گەپ تېگىشىپ قالدۇق، ئەنۋەر

بىلەن ھەبىبۇللا دېدىكى، ئاخشام رادىئودا بىر خەۋەر ئاڭلىغان ئىدىم، خەۋەردە سوۋېت بىلەن خىتاي ئەسكەرلىرى ئارىسىدا تورغاتتا ئازراق توقۇنۇش بولۇپ قالغانلىقىنى ئېيتىۋاتاتتى، بەلكىم بۇلار شۇ يەرگە قاراپ ماڭغان چېغى دېدى. ئۇزۇن ئۆتمەي يەنە بىر ماشىنا كەلدى، قولۇمدىكى يېشىل چىراغ نۇرى بىلەن پارول بەرسەم، توغرا جاۋاب قايتۇردى، ئۇ بىزنىڭ ماشىنىمىز ئىكەن. بىز دەرھال ئېڭىزلىقتىن چۈشۈپ ماشىنىنىڭ يېنىغا باردۇق. ماشىنىنىڭ ئۈستى بېنىزىن پالاس بىلەن چۈمكەلگەن ئىكەن، ماشىنىنىڭ كەينىگە ئۆتۈشمىزنى ئېيتتى. رىشات ماشىنىدىن چۈشۈپ بىزنى ماشىنىغا چىقىرىپ ئۆزى قىلىپ قالدى، ماشىنىنىڭ ئىچىدە لىق ئادەم بار ئىدى، ئۇلاردىن بىرسىنىڭ يەنە ئادەم چىقتى، دېگەن سۆزىنى ئاڭلىدۇق، ماشىنا ئۇچقاندەك يۈرۈپ كەتتى. ئىككى سائەتتىن كۆپرەك يول ماڭغاندىن كېيىن، بىر يەرگە كېلىپ توختىدى، ھەممىمىزنى ماشىنىدىن چۈشۈشكە بۇيرۇدى، ماشىنىدىن چۈشتۇق، ئېغىر نەرسىلىرىڭلارنى ئالماي، بۇ يەردە كۈتۈپ تۇرۇڭلار، بىز ھازىر قايتىپ كېلىمىز، دەپ ماشىنا يۈرۈپ كەتتى، ئاۋازىدىن خەيرۇللا ئىكەنلىكىنى ھېس قىلدىم، «بىز ماشىنىدىن چۈشۈپ، يولدا تۇرساق بولمايدۇ، تاغ تەرەپكە ماڭايلى» دەپ بىزنى بىرى ئېلىپ ماڭدى. ئۇ كىشىنىڭ كەينىدىن ئەگىشىپ ماڭدۇق. تاغ قايتىلىدىن ئېگىزلىككە قاراپ ماڭدۇق.

تاغنىڭ ئىچىگە كىرگەندىن كېيىن، بولدى مۇشۇ يەردە ئۇلارنى كۈتەيلى دەپ ماشىنىنى ساقلاپ تۇردۇق. مەن ئۇلارنىڭ كىملىرى ئىكەنلىكىنى قاراڭغۇدا پەرق ئېتەلمىگەن ئىدىم. ماشىنىنى ئۇزۇن كۈتتۈق، ماشىنا قايتىپ كەلمىدى، بىردەمدىن كېيىن سۇغۇنچازا تەرەپتە ئوقنىڭ ۋارقىشىغان ئاۋازى ئاڭلانغاندەك بولدى، ئوق ئاۋازى بارا - بارا كۈچەيدى، بىزنىڭكىلەر تەشۋىشكە چۈشتى، ئاپلا يامان بولدى، ئۇلار دۈشمەنگە ئۇچراپ قالدى بولغاي، دېيىشتى. بىزنى دەرھال تاغنىڭ دالدىسىغا ئۆتۈپ يوشۇرۇڭلا، دەپ بۇيرۇق قىلدى. بىز تاغنىڭ چوڭ - كىچىك تاش دالدىسىدا ئۆزىمىزنى دالدىغا ئېلىپ كېچىدە ھېچ نېمىنى كۆرمەي ئولتۇردۇق. ئۇخلاپ قېلىشقا قەتئىي بولمايدۇ، سەگەك تۇرۇڭلار دېدى، بىرى.

كېچىچە بىر - بىرىمىز بىلەن سەن - پەن دېيىشمەي بۇرۇقتۇرما ھالەتتە تاغنى ئاتقۇزدۇق، ھېلىغىچە ھېچ قانداق خەۋەر يوق ئىدى. ئۇلار غايىب بولدى. تاڭ يورۇپ بىر - بىرىمىزنى تونۇغاندىن كېيىن ئۆز - ئارا سالام بېرىشتۇق، مەن ئاخۇنوپقا قاراپ ئۇزۇن تۇرۇپ قالدىم، ئۆز ئىچىمدە، بۇ ئادەمنىڭ ھېچ نېمىدىن قىسنىچىلىقى يوق، توققۇزى تەل، يەيدىغىنى بار، كىيىدىغىنى بار، ئولتۇرسا ماشىنىسى بار، مائاشى ئۈستۈن، چىرايلىق قىز - ئوغۇل پەرزەنتلىرى بار، بىز ئۇنىڭغا قارىغاندا ھېچ قانچە ئادەم ئەمەس، بۇ ئادەم پەقەت دىنىم، مىللىتىم، ۋەتىنىم دەپ مۇشۇ يولغا

ئاتلىنىۋاتىدۇ ھە! دەپ ئۆزۈمدىن ئۆزۈمگە مەدەت ۋە روھ بېرەتتىم.

ئاخۇنوپنىڭ كۆزى بىر سەبىي بالىغا چۈشتى. ئۇ ناھايىتى كىچىك
 16، - 17 ياشلاردىكى بالا ئىدى، ئۇنىڭدىن: «سېنى بۇ يەرگە كىم
 ئېلىپ چىقتى؟ دەپ سورىشىغا، مېنى ۋىجدانم ئېلىپ چىقتى.
 مېنىڭ دادامنى خىتايلار تۇتۇپ كەتتى، مەن ئۇنىڭ ئىنتىقامىنى
 ئالمايمەن!» دەپ جاۋاب بەردى، بېشىنى چايىقاپ قانداقتۇر ئۆز
 كۆڭلىدە مېنى ئۇلار تېخى ياراتمايۋاتىدۇ، خەپ توختاپ تۇر،
 كارامىتىمنى بىر كۆرسەتمەسم دېگەندەك قىلىپ ھەممىگە تەڭ
 نەزەر تاشلاپ. ئۇ بالا قەشقەر ۋىلايىتىگە ۋالىي بولغان، ئابدۇرەھىم
 پەتەك دېگەن كىشىنىڭ بالىسى ئىكەن. ئۇنىڭ دادىسىنى 18 -
 ئاۋغۇست كېچىسى دۈشمەنلەر تۇتقاندا نەق مەيداندا بار ئىكەن، ئۇ
 دادىسىنىڭ ئىنتىقامىنى ئىلىش ئۈچۈن بۇ مۈشكۈل سەپەرگە
 ئاتلىنىپ چىققان ئىكەن. بىز بىر - بىرىمىز بىلەن دەسلەپكى
 قەدەمدە تونۇشتۇق. ئەمما، ئارتۇق پاراڭلاشمىدۇق، مېنىڭ كۆزۈم
 ئاخۇنوپنىڭ بىلىدىكى گۆڭەن تاپانچىغا چۈشتى، تاپانچىنىڭ
 قېپىغا بەش تال ئوق ئايرىم قىستۇرۇلغان ئىدى، بىر تال ئوق
 ئالايىتەن بىر ھاۋا رەڭ لاتىغا ئورۇلۇپ تاپانچىنىڭ قېپىنىڭ
 سىرتىدىكى ئوقدانغا قىستۇرۇلغان ئىدى، بەش پاي ئوقنىڭ ئىچىدە
 بۇ بىر تال ئوق باشقىچە بىلىنىپ تۇراتتى.

مەن ئاخۇنوپتىن: «تاپانچىلىرىدا بەش تال ئوق بار ئىكەن، ئاۋۇ

بىر تال ئوق ئالايىتەن بىر رەڭلىك لاتىنىڭ ئىچىگە ئورۇلۇپ ئوقدانغا قىستۇرۇلۇپتۇ، ئۇنىڭ مەنىسى نېمە؟» - دەپ سورىسام :- «بۇ ئورۇش. ئورۇشتا يېڭىش - يېڭىلىش دائىم بولۇپ تۇرىدۇ، ئەگەر دۈشمەن قولغا تىرىك چۈشۈپ قىلىش ئېھتىماللىقى بولۇپ قالسا، ئۇنىڭ قولغا تىرىك چۈشكەندىن كۆرە ئۆزۈڭگە ئۆزۈڭ تەدبىر قوللانساڭ، ھەممە ئىشتىن بىر يوللا خالىي بولسەن» دېگەن ئىدى.

ھەممىنىڭ كۆڭلى ئاخشام كېتىپ قايتىپ كەلمىگەن ماشىنىدا ئىدى. ئاخۇنوپنىڭ بۇ سۆزىنى مېنىڭ يېنىمدا ئولتۇرغان بىر قانچە كىشىلا ئاڭلىدى، قالغانلىرى ھەممىسى ئۆزىنىڭ خىيالى بىلەن ئىدى. يولدىن كېتىۋاتقان ماشىنىلارنىڭ قارىسى كۆرۈنۈشكە باشلىدى، ئوسمانجان بىلەن ئاخۇنوپ دۇربۇندا يولغا ئۈزمەي قاراپ تۇراتتى، ئۇلارنىڭ ئۆزئارا پاراڭلىشىپ: «ئۇلارنى تۇتقان ئىكەن. ھازىر ماشىنىغا بېسىپ ئېلىپ كېتىپ بارىدۇ، بىز دەرھال بۇ يەردىن ماڭايلى» دەپ، يولچىنىڭ يول باشلىشىنى كۈتۈپ تۇرۇشمىزغا، بىرى «كەلدى، ئۇلار قايتىپ كەلدى» دېگەن ئاۋازى ئاڭلاندى، راست دېگەندەك بىز تەرەپكە قاراپ كېلىۋاتقان ئۈچ ئادەمنىڭ قارىسى كۆرۈندى، ئۇلارنىڭ قولىدا پارقراۋاتقان قورال بار ئىدى، كۈن نۇرىدا يىراقتىن قوراللىرىنىڭ شولىسى بىز تەرەپكە ئاندا - ساندا چۈشۈپ تۇراتتى، دۇربۇننى قولغا ئالغان ئاقساقال

خەيرۇللا قايتىپ كېلىۋاتىدۇ، دېدى، ئۇلار بارا - بارا يېقىنلاشتى. خەيرۇللا، مەجىت سىلىڭ، مەريەملەر بىللە كېلىۋاتاتتى، ئۇنىڭ كەينىدىن بىرسىنىڭ سېمىسى كۆرۈندى، ئەمما ئېنىق كۆرگىلى بولمايتتى، ئۇمۇ يېقىنلاشتى، مەن تونىمىغان بىرى كالتە كۇسار بىلەنلا كېلىۋاتاتتى، ھەممە ھەيران بولۇپ، بىر - بىرىگە قاراپ قېلىشتى. ئۇ ماشىنىنىڭ شوپۇرى يولۋاس ھەسەن ئىكەن، مەن ئۇنى زادى تونۇمايتتىم ھەم كۆرمىگەنكەنمەن، ئۇلار كەلگەندىن كېيىن بولغان ئەھۋالنى سۆزلەپ بەردى.

—ئۇلار ماشىنا بىلەن سۇغۇنچازغا كەلگەندە بىر توپ ئەسكەرلەر چىقىپ سىلەر نەگە بارىسىلەر؟ دەپ سوراپتۇ، بىز ئۈجەنفاڭزىغا (ئوتۇن كولايدىغان يەر ئىسمى) ئوتۇنغا كېتىۋاتىمىز.

—ئېنىڭ ماشىنىسى بۇ؟

—قەشقەر ۋىلايەتلىك يول ئاسراش ئۇچاستىكىسىنىڭ ماشىنىسى، بۇ ئادەم بىزنىڭ ئىدارىنىڭ ھەربىي ۋەكىلى، دەپ ماشىنىدا ئولتۇرغان ۋىلايەتلىك سەنئەت ئۆمىكىنىڭ تەمبۇرچىسى خالىقھاجىنى كۆرسىتىپتۇ، خالىقھاجى سەنئەت ئۆمىكىنىڭ سەھنىدە كىيىدىغان ھەربىي كىيىمنى كىيىپ ماشىنىدا ئولتۇرغان ئىكەن.

—«سىلەر ھازىر يولغا ماڭماي تۇرۇڭلار، بىز ئۇ تەرەپتىن كېلىۋاتقان بىر توپ كىشىلەر بار، شۇلارنى بىر تەرەپ قىلىپ

بولغاندىن كېيىن ئاندىن مېڭىڭلار» دېيىشىگە، مارالبېشى تەرەپتىن مۇھەممەد ئىمىن قادىرنىڭ ماشىنىسى كېلىپ قاپتۇ، بۇ سوئال سورىغان خىتاي ئەسكەرلەر، ئالمان - تالمان مۇھەممەد ئىمىن قادىرنىڭ ماشىنىسى تەرەپكە كېتىپتۇ، ھەممە يەر قارا چۈمۈلىدەك ئەسكەر بىلەن توشۇپ كەتكەن ئىكەن، خەيرۇللا بىلەن مېڭىت دەرھال ماشىنىدىن چۈشۈپ تاغ تەرەپكە قېچىپتۇ، يولۋاس ماشىنىنى توختىتىپ، ماشىنىدىن چۈشەي دېيىشىگە، ھېلىقى كاساپەتلەر تەكرار كېلىپ، ماشىنىنىڭ ئۈستىگە چىقىپ ئۇيەر بۇيەرنى كۆچىلىغىلى تۇرۇپتۇ.

ئاپلا! ئىش چاتاق دەپتۇ - دە، يولۋاس دەرھال ھەممە كىيىمنى سېلىپ، قىپپالغىچ بولۇپ، ئەسكەرلەرنىڭ ئارىسىدىن ئۆمىلەپ مېڭىپ چىقىپ كېتىپتۇ، كېچىسى كىيىمنى سېلىۋېتىپ يول ماڭسا ياۋايى ھايۋانلارمۇ چىقىلمايدىكەن ھەم ئادەمنى ئادەم پەرق ئېتەلمەيدىكەن، بۇ ھېكايىنى سۆزلەپ بەرگەندە يولۋاسنىڭ زېرەكلىكىگە ھەممىمىز ئاپىرىن ئوقۇغان ئىدۇق. خالىقھاجىنى ئۇزۇن كۈتتۇق. ئۇ كەلمىدى، شۇنىڭ بىلەن ئىزچى باشلىغان يول بىلەن قاراجۇل تەرەپكە يول ئالدۇق.

بىز ئاشۇ كۈنلەردە قوراللىق قوزغىلاڭغا جىددىي تۇتۇش قىلىۋاتقان كۈنلەردە بىزگە قوشنا بولغان ئاقتۇ ناھىيىسىدە ۋە باشقا ناھىيىلەردىمۇ ئارقا - ئارقىدىن قوراللىق ھەرىكەت سادىر

بولغان ئىدى. كېيىن ئىگەللىشىمىزچە، 8 - ئاينىڭ 16 - كۈنى بارىن يېزىسىدىكى ئەزىز ئوسمان دېگەن ئەزىمەت بەش يۈزدەك كىشى بىلەن ئاقتۇ ناھىيىلىك قوراللىق بۆلۈمنىڭ قوراللىرىنى بۇلاپ، بارىن يېزىسىدا ناھايىتى چوڭ تەۋرىنىش ھاسىل قىلغان ئىكەن. ئۇنىڭ كەينىدىنلا يەنە بارىن يېزىلىق ھۆكۈمەتنىڭ باشلىقى مۇھەممەد ئىسامۇ نەچچە مىڭلىغان كىشىلەرنى ھەرىكەتلەندۈرۈپ، ئاقتۇ ناھىيىسىنىڭ قالدۇق قوراللىرىنى يىغىشتۇرۇپ، « 20 - ئاۋغۇست» ۋەقەسىنى قوزغاپ ئاقتۇ ۋە پۈتۈن بارىن يېزىسىدا بىر مەزگىل يېڭىچە ھۆكۈمەت قۇرغان ئىدى. خىتايلارنىڭ قاچ - قاچ ھەرىكىتى شۇ ۋاقتىدا بارىندىن باشلانغان ئىدى.

3 - زەرەپشان پولكى

ئاخۇنوپىنىڭ بۇيرۇقىنى ئېلىپ بارغان ئالاقچى - مىجىت سىلىڭنىڭ 1 - قول ياردەمچىسى مۇھەممەد ئىمىن قاراقاش ئىكەن. ئۇنىڭ ئىككى قېشى قاپقارا بولغانلىقتىن ئۇنىڭ لەقىمىمۇ قاراقاش ئىدى. ئۇنى قەشقەر خەلقىنىڭ شۇ زاماندا تونۇمايدىغىنى يوق ئىدى، ئۇ جامائەتچىلىككە تونۇلغان شەخس ئىدى. مەخپىي بۇيرۇقنى تاپشۇرۇپ ئالغان مايور مۇھەممەد ئىمىن قاندىر قول ئاستىدىكى ئىشەنچلىك كىشىلەرگە بۇيرۇق بېرىپ 21 - كۈنى

ئەتىگەن سائەت ئالتىدىن بۇرۇن ئىيسانىڭ ئاۋىتىغا (مارالبېشىنىڭ ئاۋات يېزىسى) بېرىپ، قاقشال 1-كەنتتىكى ئېچىققا توپلىنىڭلار، دەيدۇ، ئەسكەرلەر بىردىن - بىردىن قوراللىرىنى ئېلىپ يوشۇرۇن يوللار بىلەن كېچىلەپ مېڭىپ قاقشال 1-كەنتكە توپلىشىدۇ، بەزىلىرى ئۈستۈنكى قاقشالغا كېلىدۇ، بەزىلىرى تۆۋەنكى قاقشالغا كېلىدۇ.

مۇھەممەد ئىمىن قادىرنىڭ ئەسكەرلىرىنىڭ مەخپىي كېلىشى ۋە مۇھەممەد ئىمىن قادىرنىڭ ئەسكەرلىرىگە مەخپىي يوليورۇق بېرىشنىڭ سەۋەبلىرى، «مەكتىننىڭ مۇقىملىقىنى ئەسلىگە كەلتۈرىمىز، مەكتى ئىنقىلابىي كومىتېت قۇرىمىز» - دەپ، شىنجاڭ ھەربىي رايونىنىڭ سىياسىي كومىسسارى ساۋدانوپ باشچىلىقىدىكى ھەربىي خىزمەت گۇرۇپپىسى مەكتى ناھىيىسىگە كېلىپ، قوراللارنى تاپشۇرۇڭلار، چوڭ بىرلىشىشنى ئىشقا ئاشۇرۇپ، مەكتىتە ئىنقىلابىي كومىتېت قۇرىمىز دەپ، داۋرانىڭ سېلىۋاتقان پەيتلەر ئىدى.

بىر كۈنى ساۋدانوپ بىر تۈركۈم ئەسكەرلىرىنى باشلاپ ئۇلارنىڭ ھىمايىسىدە تراكتور پونكىتىغا كېلىپ يەنە مۇھەممەد ئىمىن قادىرغا قورال - ياراق تاپشۇرۇش ھەققىدە خىزمەت ئىشلەپ، 23 - ئىيۇل مەركەزنىڭ قورال تاپشۇرۇش ھەققىدىكى يوليورۇقىنى سۆزلەپتۇ. نەق مەيداندا روزى ھېكىمدىن باشقا يەنە بىر نەچچە يىلەن

بار ئىكەن. دەسلەپتە مۇھەممەد ئىمىن قانداق ياخشى تەلەپپۇزدا:
 - قورالنى تاپشۇرايلى، ئالدى بىلەن ئاۋۇ خىتايلار تاپشۇرسۇن،
 ئاندىن بىز تاپشۇرايلى، بىزنى قورال ئىلىشقا مەجبۇرلىغانلار دەل
 ئاشۇ ئاققۇن خىتايلار! ئۇلار بىزنىڭ نۇرغۇن بىگۇناھ ئادەملىرىمىزنى
 ئۆلتۈردى. ئۇلار قورال تاپشۇرماستىن بۇرۇن ھەرگىز بىز قورال
 تاپشۇرالمىمىز، - دەپتۇ.

ساۋدانوپ ئاچچىقلىنىپ «سەن خەنزۇ يولداشلارنى خىتاي» -
 دېدىڭ، دەپ ئۇنىڭغا پوپوزا قىلىپتۇ. ساۋدانوپنىڭ گېپى ھا كەلگەن
 مۇھەممەد ئىمىن قانداق دەرھال بىلىدىكى قورالنى چىقىرىپ
 ساۋدانوپنىڭ چېكىسىگە تەڭلەپ تۇرۇپ «سەن مۇناپىقنى ئاتمەن»
 - دەپ تەمشەلگەندە، يېنىدىكى روزى ھېكىم:

— ۋاي! جېنىم ئۇكام ئۇنداق قىلما! مېنىڭ يۈزۈمنى قىل دەپ،
 مۇھەممەد ئىمىن قانداق ئارقىسىدىن كېلىپ قۇچاقلاپ
 تۇتۇۋاپتۇ. پۇرسەتنى غەنىمەت بىلگەن ساۋدانوپ دەرھال قۇيرۇقىنى
 قىسىپ تراكتور پونكىتتىن ئايرىلىپتۇ. شۇ كەتكەن پېتى
 ئىككىنچىلەپ تراكتور پونكىتىغا كىرمەيدىغان بوپتۇ.

مۇھەممەد ئىمىن قانداق قاقشال 1 - كەنتكە توپلانغان 45
 ئەسكەرنى ئېلىپ، يولدا كېلىۋاتقان يەنە نۇرغۇن ئەسكەرنى ساقلاشقا
 تاقەت قىلالماي، ئۇلارنى ساقلىماي، ۋاقىت قوغلىشىپ، كەچ سائەت
 11:00 دە سۇغۇنچازغا يېتىپ بېرىش مەقسىتىدە چوڭ يولغا

چىقىدۇ. يولدا كېلىۋاتقان يەكەن كاجۇڭنىڭ شوپۇرى سەمەتنىڭ ماشىنىسىنى توسۇپ، ماشىنىدىكى يۈك تاقلارنى چۈشۈرۈۋېتىپ، ماشىنىنى مارالبېشىغا قارىتىپ ھەيدىتىدۇ. ئۇلار ھاشاردىن قايتقان دېھقان سۈپىتىدە كىيىملەرنى كىيىشىپ، قوراللىرىنى تاغارغا قاچىلاپ، ئاستىغا باستۇرۇپ ئورۇندۇق قىلىپ، ئۈستىدە ئولتۇرۇپ مېڭىشىدۇ. ماشىنا ئاقساقمارالغا كېلىدۇ. ئۇلار ماشىنىدىن چۈشۈپ تاماق يەيدۇ، بىر بۆلۈك ئەسكەرلەر تەرتىپسىزلىك قىلىپ، بىڭتۇەننىڭ مەلۇم بىر قورۇسىغا كىرىپ ئۈيەردىكى ئازغىنە قورال بىلەن ھەربىي كىيىم كېچەكلەرنى ئېلىپ چىقىدۇ.

ئەتىسى چۈش ۋاقتى بولغاندا، مەكتەپ تىراكتور پونكىتىدىكى بىر توپ كىشىلەرنىڭ قوراللىق غايىب بولغانلىقى سېزىلىدۇ. مۇھەممەد ئىمىن قادىرنىڭمۇ غايىب بولغانلىقى سېزىلگەندىن كېيىن، پۈتۈن سەپ بويىچە خىتاي ئارمىيىسى مۇھەممەد ئىمىن قادىرنىڭ سۈرۈشتىسىنى قىلىدۇ.

ساۋدانوپ شىنجاڭ ھەربىي رايونغا تېلېفون قىلىدۇ. جەنۇبىي شىنجاڭ ھەربىي رايونىمۇ تېلېفون قىلىدۇ، تەرەپ - تەرەپتىن ئىز - دېرىكىنى قىلىشقا باشلايدۇ، مۇھەممەد ئىمىن قادىرنىڭ ماشىنىسى سېرىق بويغا كەلگەندە، بازارغا چىققان دېھقانلار مۇھەممەد ئىمىن قادىرنى تونۇپ قالىدۇ، شۇنىڭ بىلەن « مۇھەممەد

ئىمىن قادىر سىلىڭ كەپتۇ» دەپ، پۈتۈن يول بويى سەپ - سەپ بولۇپ، «ياشسۇن مۇھەممەد ئىمىن قادىر!» - دەپ شوئار توۋلايدۇ. كىشىلەر ئۆزىنىڭ ئەزىز مېھمىنى ۋە شەپقەتچىسىگە ئاتىغان سوۋغىلىرىنى ئېلىپ كېلىپ بېرىشكە باشلايدۇ. ماشىنىدىكى بىر قىسىم جەڭچىلەر، ئۇدۇل سېرىق بويا دوختۇرخانىسىغا كىرىپ، دوختۇرخانىدىن مورفۇلن ئىزدەپ، بىر نەچچە قۇتا مورفۇلن (بىر رېۋايەتتە بىر نەچچە يەشك) نى ئېلىپ ماشىنىنىڭ يېنىغا كېلىدۇ، ماشىنىنىڭ ئەتراپى بىردەمدىلا ئادەم دېڭىزىغا چۆمۈلۈپ كېتىدۇ. ماشىنا يولنى كېسىپ دەرھال يولغا چىقىدۇ.

مورفۇلن ئالغاچ كېلىشنى س س ر دىن كەلگەن ھەربىي دوختۇر ئەخمەتجان مۇھەممەد ئىمىن قاراقاشقا ئالايتەن تاپىلىغان ئىكەن. مورفۇلن مەست قىلغۇچى بىرخىل ئوكۇل ئىكەن، ئۇرۇشتا ئوق تەگكەن كىشىلەرگە بىر تال ئۇرسا ئاغرىق ئازابىدىن بىر مەزگىل خالىي بولىدىغان دورا ئىكەن.

ماشىنا يولغا چىقىشى بىلەن، مۇھەممەد ئىمىن قادىرنىڭ مارالبېشى تەرەپكە قاراپ ماڭغانلىقىنى، ئۇلارنىڭ ئىز - دېرىكىنى قىلىۋاتقان كىشىلەر تەرىپىدىن جەنۇبىي شىنجاڭ ھەربىي رايونىغا خەۋەر قىلىنىدۇ، جەنۇبىي شىنجاڭ ھەربىي رايونى شىنجاڭ ھەربىي رايونىغا خەۋەر قىلىدۇ، شىنجاڭ ھەربىي رايونىنىڭ بۇيرۇقىغا ئاساسەن، يول بويىدىكى مارالبېشىنىڭ شامال دېگەن يېرىدىكى

ھەربىي رايوننىڭ ھاۋا ئارمىيە رادار پونكىتى ماشىنىنىڭ كېلىشىنى كۈتۈپ ساقلاپ تۇرىدۇ ۋە ماشىنا كەلگەندىن كېيىن قايسى يۆنىلىشكە ماڭدىغانلىقىنى بىلىش ئۈچۈن پۇقراچە كىيىم كىيگەن بىر خىتاي تراكتورغا ئازغىنە مال بېسىپ، ماشىنىنىڭ كەينىدىن تاپ بېسىپ قوغلاپ ماڭىدۇ، ماشىنا مارالبېشىغا كەلگەندە مارالبېشىدىكىلەرنىڭ كاتتىۋېشى، تەشكىلات باشلىقى ئىمىن گۈيخۇا دېگەن كىشى قوراللىق ئالدىنى توسماقچى بولغاندا، مارالبېشى ھەربىي دائىرىلىرى يول قويمايدۇ.

ماشىنا سانساكودىن قەشقەر يۆنىلىشىگە قاراپ ماڭغاندىن كېيىن، شىنجاڭ ھەربىي رايونىغا مەلۇم قىلىدۇ، شىنجاڭ ھەربىي رايونىنىڭ بۇيرۇقىغا بىنائەن تراكتورچى كەينىگە بۇرۇلۇپ قايتىپ كېتىدۇ. يول ئارىلىقىنى ھېسابلىغان ھەربىي رايون باشلىقلىرى سۇغۇنچازىدا يول توسۇپ ئۇلارنى قەشقەر شەھىرىگە كىرگۈزمەسلىك ئۈچۈن جەنۇبىي شىنجاڭ ھەربىي رايونىغا بۇيرۇق قىلىپ سۇغۇنچازىدا يول توسۇشقا بىر پۈتكۈن ئەسكەر چىقىرىدۇ، (بىز بۇ مەلۇماتنى بىر قانچە يىلدىن كېيىن تۈرمىدىكى ۋاقتىمىزدا شۇ ۋاقىتتا، شۇ ئۇرۇشقا قاتناشقان بىر ھەربىي ئەمەلدارنىڭ باشقىلارغا دەپ بەرگەنلىكىدىن ئاڭلىغان ئىدۇق.)

مۇھەممەد ئىمىن قادىرنىڭ ماشىنىسى سۇغۇنچازىغا كەلگەندە، بىر توپ ئەسكەرلەر ماشىنىنى توسۇپ، تەكشۈرۈش ئېلىپ بارىدۇ.

توسقان ماشىنىنىڭ ھەممىسى ئۈستى تەرىپى بېنزىن پالاس بىلەن قاپلانغان ماشىنىلار ئىكەن. ماشىنىنىڭ ئىچىدە تولۇق قوراللانغان خىتاي ئەسكەرلىرى بار ئىكەن. يولنىڭ ئىككى قاسنىقىدىمۇ قاتار - قاتار تىزىلغان ماشىنىلار تۇرغان ئىكەن. بىر ماشىنا يولنىڭ قاپ ئوتتۇرىسىدا توختىتىلىپ ماشىنىنىڭ چاقىنى چىقىرىپ رېمونت قىلىۋاتقان ئىكەن. مۇھەممەد ئىمىن قادر ماشىنىدىن بېشىنى چىقىرىپ ئەتراپقا بىر قاراپ ماشىنىنى ھەيدە، دەپ يولغا راۋان بوپتۇ.

ماشىنا خېلى مېڭىپ يېرىم يولغا كەلگەندە تەرەپ - تەرەپتىن ماشىنىدىكى خىتايلار چۈشۈپ مۇھەممەد ئىمىن قادىرنىڭ ئەسكەرلىرىنى ماشىنىدىن چۈشۈشكە بۇيرۇق بېرىپتۇ ھەمدە باشقا ماشىنىلاردىكى خىتاي ئەسكەرلىرىمۇ ئۈستىدىكى بېنزىن پالاسنى قايرىۋېتىپ قوراللىرىنى بەتلەپ «قورال تاپشۇر! قورال تاپشۇرساڭ ئۆلتۈرمەيمىز!» - دەپ، سىياسەت سۆزلەپتۇ.

مۇھەممەد ئىمىن قادر يېنىدىن قورالنى چىقىرىپ ئاسمانغا قارىتىپ ئوق ئۈزۈپ ماشىنىدا ئۇخلاۋاتقان ئەسكەرلەرنى ئويغىنىشقا بۇيرۇق بېرىپ ئۇرۇشقا قوماندانلىق قىلىپتۇ. ئەمما، پۈتۈن قوراللار ماشىنىنىڭ ئاستىدا ھاشاردىن قايتقان كىشىلەردەك باستۇرۇلۇپ قالغاققا چىقىرىشقا ئۈلگۈرمەپتۇ. ئۇخلىمىغان بىر قىسىم ئەسكەرلەر قوراللىرىنى چىقىرىپ ئوق ئۈزۈپتۇ - يۇ، لېكىن دۈشمەن

تەييارلىقى كۈچلۈك بولغانلىقى ئۈچۈن ئۈنۈم بەرمەپتۇ - دە، ئەلەمگە چىدىمىغان بۇ ئەزمەتلەر شوئار توۋلاپ، ئامالسىزلىقتىن بىر مەزگىل ئۇرۇشمۇ قىلىپتۇ، دۈشمەننىڭ ئادىمى ھەددى - ھېسابسىز جىق، ئۇنىڭ ئۈستىگە تۇيۇقسىز توسالغۇغا دۇچ كەلگەنلىكتىن بىر ئامال قىلالماي بىر نەچچە ئادەمنىڭ يارىدار بولۇشى بىلەن ئەسرگە چۈشۈپ قاپتۇ.

بىز ئاخۇنوپ بار ماشىنىدىكىلەر ماشىنىدىن ئايرىلىپ، پىيادە تاغ يولى بىلەن قارارگاھقا قاراپ مېڭىۋاتتۇق، كۈن بەك ئىسسىق ئىدى، يەيدىغان، ئىچىدىغان نەرسىلەرنىڭ ھەممىسىنى «ماشىنا ھازىر قايتىپ كېلىدۇ، ئېغىر نەرسىلەرنى ماشىنىدىن ئالماڭلار» - دېگەن بۇيرۇق بىلەن ھەممە نەرسىمىزنى ماشىنىدا قالدۇرغان ئىكەنمىز. تاغ جىلغىسىغا كەلگەندە، خەيرۇللا ئادەملەرنى ساناپ 25 ئادەمنىڭ بارلىقىنى بىلىپ، بىر - بىرلەپ كۆزدىن كەچۈرگەندىن كېيىن، ئىككى گۇرۇپپىغا ئايرىدى، 1-گۇرۇپپىغا مېنى باشلىق قىلىپ، قوشۇمچە قوماندانلىق شتابىنى قوغداش ۋەزىپىسىنى ئۆتەيدۇ، دەپ ئېلان قىلدى.

2-گۇرۇپپىغا مۇھەممەد ئىمىن دېگەن غۇلجىدىن جەنۇبقا چېكىنىپ كەلگەن بىر ياش يىگىتنى باشلىق قىلدى. مېجىت سىلىڭنى ئۇنىڭ خىزمىتىگە ياردەملىشىدۇ، دەپ بېكىتتى. بىز يېڭى ۋەزىپىنى تاپشۇرۇپ ئالغاندىن كېيىن، يولنى

داۋاملاشتۇردۇق. يېرىم كېچىدىن ئاشقان ۋاقىت ئىدى، يول ئۈستىدە بىر يولۇچى بىزگە يولۇقۇپ قالدى. ھەيران قالدۇق، بىز ماڭغان يولدا ئوۋچىدىن باشقا كىشى ئاسانلىقچە ماڭمايتتى.

باشلىق ئۇنىڭدىن بىر نېمىلەرنى سورىدى، ئۇنىڭ بىلەن ئۇزاق سۆزلەشكەندىن كېيىن، ئۇنى ماڭا تاپشۇرۇپ «ياخشىراق قارا!» دەپ چېكىلدى، مەن يول بويى ئۇنى قېچىپ كېتىپ بىزگە ئاۋارچىلىك تېپىپ بەرمىسۇن دەپ، گەپكە سېلىپ باقتىم. ئۇ بىزنىڭ قوراللىق ئىكەنلىكىمىزنى، بىزنىڭ ھەرىكەتلىرىمىزدىن، سىرلىق بىر ئىنسانلار ئىكەنلىكىمىزنى ھېس قىلىپ، گەپنىڭ پوسكاللىسىنى ئوچۇقلا ئۆزى ئېيتتى. «مەن ئىزدەپ يۈرگەن ئادەم دەل سىلەر ئىكەنسىلەر. مەن ھەركۈنى ۋەتەن قۇتقۇزۇش رادىئوسىنى ئاڭلايمەن. ئۇ رادىئودا بىزنى ئىزدەسەڭلار، تەڭرىتېغىنىڭ باغرىدىن ئىزدەڭلار، پامىر ئېتىكىدىن ئىزدەڭلار، دۈشمەنگە ئەجەللىك زەربە بېرىدىغان شەرقىي تۈركىستان قوشۇنىدىن ئىزدەڭلار، دەيتتى، مەن تۈنۈگۈن سىلەرنى چۈشەپ قاپتىكەنمەن، شۇڭا مۇشۇ يول بىلەن سىلەرنى ئىزدەپ تاپاي، دەپ ماڭغان ئىدىم» دېدى. مەن كۈلۈپ كەتتىم. راست دەيسەن يىگىت، سەن نېمە ئىش قىلالايسەن؟ دېسەم، ئۇ ئەترەتتە خەلق ئەسكىرى بولغان ئىكەن، قورال ئاتالايدىكەن. بۇ يىل ئەسكەرلىككە تىزىملىتىپ، ئىمتىھان بەرسەم، «سېنىڭ ئاكاڭ بۇزۇق ئۇنسۇر ئىكەن»، دەپ ئەسكەرلىككە

ئالمىغانلىقىنى ئېيتتى... بىزنىڭ قاراجۇلگە بارىدىغانلىقىمىزنى بىلگەندىن كېيىن، ئۇ بۇ يول بىلەن ماڭساڭلا، ئەتە چۈشتىن كېيىن بارىسىلەر، بۇ ئۇزاق يول، مۇنداق ماڭساڭلار تاڭ ئېتىشتىن بۇرۇن قاراجۇلگە بارغىلى بولىدۇ، دەپ بىزنى باشلاپ يېقىن يول بىلەن قارا جۇلگە ئېلىپ كەلدى. يول بويى ئاخۇنوپنى يۈدۈپ ماڭغان ئىدى. چۈنكى ئاخۇنوپ دۈشمەننىڭ تۇتقۇنىدىن قاچقاندا ئېگىز تام سىرەجلەردىن سەكرەپ پۇتى قايرىلىپ زەخمىلەنگەن ئىدى، بىز 21 - كۈنى ئۆيلىرىمىزدە تاماق يېگەنچە 48 سائەتتىن بېرى بىر نېمە يېمىگەن ھەم يازنىڭ قاتتىق ئىسسىقىدا ئۇسساپ، جانمانىمىز ئازلا قالغان ئىدى.

4- قاراجۇلدىكى جەڭ

1969-يىلى 8-ئاينىڭ 23- كۈنى سۈبھى بىلەن قاراجۇل يېزىسىنىڭ كەڭرال دەپ ئاتالغان يۇلغۇنزارلىقىغا كېلىپ چۈشتۇق.

بۇ يۇلغۇنزارلىقنىڭ بىر ئۇچى تاغ قاپتىلى بىلەن، قالغان ئۇچ تەرىپى قاراجۇلنىڭ كەڭرى كەتكەن يايلاقلىرى، ئېكىنزارلىقى بىلەن تۇتاشقان يەر ئىدى. بىز تۇرغان يەر بىلەن قاراجۇل يېزىلىق ھۆكۈمەت ئورۇنلاشقان جاي ئىككى كىلومېتىرغا يەتمەيتتى. سوۋېت

چېگراسى تەخمىنەن 200 كىلومېتىردىن سەل ئاشاتتى. بۇ يەر بىزگە بەش قولىدەك ئايان ئىدى. ئەينى ۋاقىتتا بىزنىڭ بۇ يەرگە تەكرار كېلىپ يەر شەكلى ۋە يول مۇساپىسىنى رازۇبىدكىچىلىرىمىز ئىگىلەپ، بىزنى ئالدىن - ئالا خەۋەرلەندۈرگەن ئىدى.

بامدات نامىزىنى جېلىل قارىمىنىڭ ئىماملىقىدا ئوقۇپ، ناماز پەرزىنى ئادا قىلدۇق، شۇ كۈنى جېلىل قارىمىنىڭ ئوقۇغان نامىزى ۋە قىلغان قۇرئان تىلاۋىتى ھېلىمۇ يادىمدا. نامازدىن كېيىن قىلغان دۇئاسى بىز ئىنسانلارنى ئەمەس، تاغ ۋە يۇلغۇنزارلىقنى لەرزىگە سالغان ئىدى. ھەممىمىز كۆز يېشى بىلەن ئاللاھدىن مەدەت تىلەپ، قارىمغا ئەگىشىپ ئۇزۇن - ئۇزۇن دۇئا قىلدۇق..... مەرھۇم جېلىل قارىم قارغىلىق ناھىيىسىدىن بولۇپ، بىر ئۆمۈر كوممۇنىستلارنىڭ تۇتقىنىدىن قېچىپ يۈرگەن مۇجاھىد، تەقۋادار مۇسۇلمان ئىدى، مەرھۇمۇ خىتايىلار تەرىپىدىن قەتلى قىلىندى، بۇ ھەقتە كېيىن ئايرىم توختىلىمەن، ئىنشائاللاھ!

نامازدىن كېيىن پۈتۈن قوشۇندىكى جەڭچىلەر ھارغىنلىقتىن ئۆزىنى يۇلغۇنزارلىقنىڭ ئارىلىرىغا تاشلاپ شېرىن ئۇيقۇغا كەتكەن ئىدى. چۈنكى بىز ئاۋغۇستنىڭ 21 - كۈنىدىن تارتىپ بۇ كۈنگىچە يا تاماق يەپ، يا ئۇخلاپ باقمىغان ئىدۇق. ئۇنىڭ ئۈستىگە يول ئۇزۇن، ھاۋا بەكلا ئىسسىق، سۇ يوق، ئۇسسۇزلۇق قاتارلىق قىيىنچىلىقلار بىزنى تازا قىيىنغان ئىدى. مەن، نىزامىدىن،

ھەسەن قارى، توختىھاجى قاتارلىق سەپداشلىرىم بىلەن بىر يەردە يۇلغۇننى سۇندۇرۇپ سايىۋەن ياساپ كۈن نۇرىنى توسۇپ ئۇخلىغان ئىدۇق. بىزگە ئانچە ئۇزۇن بولمىغان بىر يەردە، بىزنىڭ ئۇدۇلىمىزدا ئاخۇنوپ بىلەن ئوسمانجانلار ئورۇن ھازىرلاپ، دەم ئېلىشقا ھازىرلىنىۋاتاتتى.

ئارىمىزدا ئازغىنە ئۈزۈك بولۇپ، بىر - بىرىمىزنى كۆرۈپ تۇرۇشاتتۇق، قالغان جەڭچىلەر تەرەپ تەرەپكە بۆلىنىپ، ئىككى - ئۈچتىن بىر بولۇپ، دەم ئېلىشىۋاتاتتى. سائەت 10:00 بولغان ۋاقىت ئىدى، خەيرۇللا مېنى ئويغاتتى، مەن بەك تەسلىكتە كۆزۈمنى ئاچتىم. ھارغىنلىقىم تېخى يېشىلمىگەن، كۆزۈم ئۇيقۇدا ئىدى. مېنى ئۇياققا چاقىردى. بارسام ئاخۇنوپ، خەيرۇللا، مىجىت سىلىڭ، ئوسمانجانلار بار ئىكەن. بىز بەش كىشى ئىكەنمىز. خەيرۇللا جىددىي بىر يىغىن ئېچىشنىڭ زۆرۈرىيىتى ھەققىدە توختىلىپ، قىلىدىغان ئىشلار ھەققىدە گەپ باشلىدى، مەن ئۇلارنىڭ گېپىنى باشتىن - ئاخىر دىققەت بىلەن ئاڭلىدىم. قىزغىن تالاش - تارتىش نەتىجىسىدە، ئوتتۇرىغا قويۇلغان پىكىرلەرنى خۇلاسە قىلغان ئاخۇنوپ مۇنداق قارار چىقاردى:

- 1- گۇرۇپپا كەچ سائەت يەتتىدىن بۇرۇن قاراجۇل يېزىسىنى تامامەن ئۆز كونتروللۇقىغا ئېلىش.
- 2- گۇرۇپپا مىجىت سىلىڭنىڭ قوماندانلىقى بىلەن ياڭچاڭنى

ئىگىلەپ (ئاتۇش ناھىيىسىنىڭ بىر ئات - ئۇلاغ پىرمىسى بار ئىدى)، ئاتلىق قوشۇن ھازىرلاپ، سوۋېت چېگراسىغا بېرىپ، خىتاي ئەسكەرلىرىنى تازىلاپ، ئۇياقتىن كېلىدىغان «ۋەتەننى قايتۇرۇۋېتىش ئارمىيىسى» نى كۈتۈۋېلىش ئۈچۈن ئېچىق ئېچىش. خەيرۇللا سۆز تېكىستىنى ھازىرلاپ، كەچتە قاراجۇل يېزىسىنىڭ رادىئو ئۈزىلىدا پۈتۈن دۇنياغا شەرقىي تۈركىستان خەلق قوراللىق كۈچلىرىنىڭ قاراجۇلنى تايانچى پونكىت قىلىپ ۋەتەننى قۇتقۇزۇش ئۇرۇشىغا ئۆتكەنلىكىنى، دۇنيادىكى ئادالەتپەرۋەر كۈچ ۋە تەشكىلاتلارنىڭ ياردەم قىلىشىنى مۇراجىئەت قىلىش ۋە شەرقىي تۈركىستان جۇمھۇرىيىتىنىڭ قايتىدىن قۇرۇلغانلىقىنى ئېلان قىلىش.

جېلىل قارىم ئارقىدىن ئۇلاپلا قۇرئان تىلاۋەت قىلىپ بۇ قېتىمقى ھەرىكەتنىڭ مۇددىئا مەقسەتلىرىنى، قاراجۇل خەلقىگە ئاشكارا ئېلان قىلىپ، خەلقنى ۋەتەن قۇتقۇزۇش ئۇرۇشىغا ئىشتىراك قىلىپ، قوشۇننى زورايتىش ئۈچۈن ئەسكەر ئىلىشقا تۇتۇش قىلىش، بۇ خىزمەتكە ئوسمانجان مەسئۇل بولۇش.

يىغىن سائەت 12:00 دە ئاخىرلاشتى، ئەسكەرلەرنى بىر قېتىم كۆزدىن كەچۈرۈپ، بۇيرۇققا بىنائەن مەن سائەت ئىككىگىچە قاراۋۇللۇقتا تۇردۇم، سائەت ئىككى بولغاندا پوست نۆۋىتىنى مېجىت سىلىڭغا ئۆتكۈزۈپ بەردىم. ئۇ سائەت تۆتكىچە قاراۋۇللۇقتا تۇرۇشى

كېرەك ئىدى. ئۇ كۈنى مېجىت سىلىڭنىڭ سالامەتلىكى ياخشى ئەمەس ئىكەن، يولدا كەلگۈچە ئۇسسۇزلۇقتىن، ئاچچىق شور سۈنى ئىچىپ قويۇپ، ئىچى سۈرۈپ كەتكەن ئىكەن، مېجىت سىلىڭ پوست نۆۋىتىنى مەريەم ئۆتكۈزۈۋېلىپ «مېجىتكام دەم ئالسۇن، مەن قىلاي» دېگەن ئىدى، مەن «ناھايتى ھوشيار تۇرۇڭ! ئۇخلاپ قالماڭ!» دەپ، جېكىلەپ قايتىپ كېلىپ ئۇيقۇغا باش قويغان ئىدىم.

قانچىلىك ئۇخلىغىنىمنى بىلمەيمەن، قاتتىق ئېتىلغان ئاپتوماتنىڭ ئوق ئاۋازى مېنى ئويغىتىۋەتكەن ئىدى. بېشىمنى كۆتۈرسەم، قاچ - قاچنىڭ دەستىدىن ھېچ نېمىنى سېزەلمىدىم. بىر توپ خىتاي ئەسكەرلىرىنىڭ ئۇلار بۇيەردە ئىكەن، دەپ توۋلىغانلىقىنى ئاڭلىدىم، ئارىلىقى خېلى يىراق ئىدى. بىز تەرەپتىنمۇ قوماچ قورۇغاندەك ئوق ئاۋازى ئېتىلىشقا باشلىدى. خىتاي ئەسكەرلىرىنىڭ ئاۋازى يوقاپ يىراق بىر تەرەپلەرگە كەتكەندەك بولدى.

مەلۇم بولدىكى، مەريەم پوستتا تۇرغاندا، ياغلىق، پايپاق قاتارلىق بىر يۈرۈش كىيىم - كېچەكلىرىنى يۇيۇپ، يۇلغۇننىڭ شېخىغا ئارتىپ قويغان ئىكەن، بىزنى ئىزدەپ قوغلاپ يۈرگەن خىتاي ئەسكەرلىرىنىڭ ياڭ فامىلىلىك بىر پەي ئەسكىرى قوماندانى، يىراقتىن دۇربۇندا يۇلغۇنغا ئېسىلغان ئالا بۇلماچ كىيىملەرنى

كۆرىدۇ، يەرلىك غالجىلار ئۇ يەردە قەدىمدىن ئادەم ياشىمايدىغان يۇلغۇنزارلىق، بەلكىم قاچقان ئادەملەر شۇ يەردە بولۇشى مۇمكىن، دەپ خىتاي ئەسكەرلىرىنى شۇ تەرەپكە بېرىشقا ئۈندەيدۇ. بىز ئاۋغۇستنىڭ 21- كۈنى ماشىنىلىرىمىزنى تاشلاپ، ماڭغان كۈننىڭ ئەتىسى، يول بويىدىكى ئىگىسىز ماشىنا ئۇلارنىڭ دىققىتىنى چېكىپ، ماشىنىنىڭ يېنىغا كېلىپ، تەكشۈرۈپ ئۈستىگە چىقسا، ماشىنىدا ئېغىر قوراللار، شەرقىي تۈركىستاننىڭ بايرىقى، ئىككى تاغدا خىتاينىڭ 10 يۈەنلىك پۇلى، ئوزۇق تۈلۈك، ئوق - دورا... قاتارلىق نەرسىلەرنىڭ بارلىقىنى كۆرگەندىن كېيىن، ئارقىمىزدىن ئىزدەپ يۈرگەن ئىكەن.

مەريەم شېھت بولغان ئىدى. ئۇنىڭ كۆكسىدە يەتتە پاي ئاپتوماتىنىڭ ئوقىنىڭ ئىزى قالغان ئىكەن، ئوقساق، خىتاي ئەسكەرلىرى ئۇدۇل مەريەم بار يەرگە كېلىپ قاپتۇ، مەريەم خۇداغا شۈكرى شەرمى - ھايا يۈزىسىدىن، بىزدىن خېلى يىراق يەردە كىيىم يۇيۇپ، قاراۋۇللۇقتا تۇرغان ئىكەن. دۈشمەننى كۆرگەن مەريەم تاپانچىسىنى چىقىرىپ دۈشمەنگە قارىتىپ ئوق ئۈزۈپتۇ، دۈشمەننىڭ ئىككى ئەسكىرىنى ئۆلتۈرۈپتۇ، ياكى فامىلىلىك پەيچاڭنىڭمۇ ئايىغىغا ئوق تەگكەن ئىكەن، ئۆلمەي قالغان ياكى قولىدىكى ئاپتومات بىلەن مەريەمگە قارىتىپ بىر دىسكا ئوقنى چىقارغان ئىكەن، مەن ھارغىنلىقتىن مەريەمنىڭ ئاتقان تاپانچا

ئاۋازنى ئاڭلىماپتىمەن، كېيىن ئېتىلغان خىتاينىڭ ئاپتومات ئوقنىڭ ئاۋازىدىن ئويغانغان ئىكەنمەن.

ئاخۇنوپ ھەممىمىزنى ئاگاھلاندۇرۇپ، «دۈشمەن بىزنى سەزدى، ئەھۋال جىددىيلەشتى، ھەممىڭلار قالايمىقان ئوق چىقارماڭلار! بۇيرۇققا بويسۇنۇڭلار!»، دەپ بىزنىڭ ئورۇنلىشىش جايىمىزنى يېڭىۋاشتىن ئورۇنلاشتۇردى، ھەممەيلەن قوراللىرىمىزنى بەتلەپ دۈشمەن تەرەپكە قاراپ ياتماقتا ئىدۇق. ھەممە يەر قېلىن يۇلغۇنزارلىق، 10 مېتىر يىراقتىكى ئادەمنى كۆرۈش مۇمكىن ئەمەس...

ئاخۇنوپ قولى بىلەن شەرەتلەپ، پەس ئولتۇرۇڭلار، بېشىڭلارنى چىقارماڭلار، دەپ بىز تەرەپكە قارىتىپ، نەسەت بېرىۋاتاتتى. ئاخۇنوپنىڭ قول ئىشارىتىنى خاتا چۈشەنگەن نىزامىدىن ھاپىلا - شاپىلا، بىز بار يەردىن قوزغىلىپ، ئاخۇنوپ بار تەرەپكە ماڭغىلى تۇردى. ئاخۇنوپ بىلەن بىزنىڭ ئارىمىزدا ئازغىنە ئۈزۈك بولۇپ، باشقا جاي قېلىن يۇلغۇنزارلىق ئىدى. نىزامىدىن ئاخۇنوپ مېنى چاقىردى، دەپ چۈشەنگەن ئوخشايدۇ، ئۇ بىزدىن ئايرىلىپ بەش قەدەم ماڭا - ماڭماي گۈم قىلغان بىر پاي ئوقنىڭ كېلىشى بىلەن يەرگە يىقىلدى، ئۇ سەنتۈرۈلۈپ، سېرىلغان پېتى دۈم يەرگە چۈشتى، ئۇنىڭ چىرايىدا بىر خىل غەزەپ ئوتى يالقۇنجاۋاتقاندەك قىلىۋاتاتتى، قاپقارا چاچلىرى بىلىنەر - بىلىنمەس تىترەيتتى.

ئاغزىدىن ئانىسىنىڭ ئوغۇز سۈتى تېخى تېمىپ تۇرغان بىر گۆدەك سەبىي بالا ئارزۇ ئارمانسىز ئۇ ئالەمگە كېتىپ قالدى. ئۇنىڭ جان ئۈزۈۋاتقاندىكى كۆرۈنۈشى، ھېلىمۇ يادىدىن چىقمايدۇ. ئۇنىڭ لەپىلدەپ تۇرغان قارا چاچلىرى، ئاناردەك قىپقىزىل ئىككى مەڭزى، چىشلىرىنى غۇچۇرلىتىپ دۈشمەنگە نەپرەت كۆزى بىلەن ئالىيىپ تۇرغان سىياقى ھېلىمۇ كۆز ئالدىدىن يوقالغىنى يوق. شۇ يىلى ئۇنىڭ 18 ياشقا تېخى توشمىغان ۋاقتى ئىدى. ئۇنى كۆرگەن يېقىندىكىلەرنىڭ ھەممىسىنىڭ كۆڭلى بۇزۇلدى، ئىچ ئاغرىتتى. ئىككى كۈن بۇرۇن دادامنىڭ ئىنتىقامىنى ئالمەن، دەپ بۇ مۈشكۈل سەپەرگە ئاتلانغان بۇ ئوغلانمىز ۋەتەن، مىللەت يولىدا ئۆز ھاياتىنى تەقدىم قىلغان ئىدى، مەرھۇمغا جانابىي ئاللاھدىن جەننەت مەرھەمىتى تىلەيمەن! ئامىن!

دۈشمەننىڭ رادىئو كانايلىرى ئىشقا چۈشتى، «ئىقرار قىلساڭ كەڭچىلىك قىلىمىز، قارشىلىق كۆرسەتسەڭ ئېغىر جازالايىمىز، باش جىنايەتچىنى جازالاش، ئەگەشكۈچىلەرنى سۈرۈشتە قىلماسلىق. نەيزىنى ئارقىغا قايرىپ ئۇرغانلىق، خىزمەت كۆرسەتكەنلىك بولىدۇ، قورال تاپشۇرساڭ ئۆلتۈرمەيمىز...»

دۈشمەننىڭ تەشۋىقاتىغا ھېچ كىم پىسەنت قىلمايتتى، ھەممە تىمتاس، جىمجىت ئىدى، ھەتتا بىرسىنىڭ يۆتەلگەن ئاۋازى ياكى تىنغان تىنىقىمۇ سېزىلمەيتتى. كاناي ئاۋازى يەنە ئاڭلىنىشقا

باشلىدى، جاۋاب بېرىشنى تەكرار تاپىلىدى. ھېچ كىم ئۇلارغا جاۋاب قايتۇرمىدى. دۈشمەن ھەيۋە بىلەن بىر بېسىپ، ئىككى بېسىپ كېلىشكىلى تۇردى، پەقەت يۇلغۇننىڭ شىرىقلىغان ئاۋازىدىن ئۇلارنىڭ يېقىنلاشقانلىقىنى بىلەتتۇق، دۈشمەن ئەسكەرلىرى راستتىنلا كۆرۈنۈشكە باشلىدى. چۈنكى ئۇلار ئۆرە مېڭىپ كېلىۋاتاتتى. ساننىڭ قانچە ئىكەنلىكىنى تەسەۋۋۇر قىلىش تەس ئىدى. دۈشمەن كەلدى، تېخىچە ئوق چىقىرىش كوماندىسى بېرىلمىگەن ئىدى. مەن ھەيران قالدىم، كۆڭلۈمگە كەلمىگەن يامان ئويلار كەلدى، مەن ئاخۇنوپتىن گۇمانلانغىلى تۇرغان ئىدىم. بۇيرۇقسىز ئوق چىقىرىش مۇمكىن ئەمەس ئىدى، نېمە ئۈچۈن ئوق چىقىرىشقا بۇيرۇق بەرمەيدىغاندۇ!

تىرىك قولغا چۈشەلمىدىغاندۇق؟! بۇ شۇنداق قىسمەتمىدۇ يا؟!...

ختاي ئەسكەرلىرى 25 مېتىر، 30 مېتىرلاپ يېقىنلاپ كېلىپ قالغان ئىدى. ئىچىم تىت - تىت بولۇۋاتاتتى.... كۈتۈپ تۇرۇشقا يانا تاقىتىم قالمىغان ئىدى.

«ئاگوم!» دېگەن بۇيرۇق بېرىلدى. بىزنىڭكىلەر خۇددى ماڭا ئوخشاش ئوق چىقىرىش بۇيرۇقىنى تەقەززالىق بىلەن كۈتۈپ تۇرغان ئىكەن. بىرلا ۋاقىتتا تاراسلىغان ئوق ئاۋازى جاھاننى بىر ئالدى، ھەممە يەر ئوقنىڭ ھىدىغا توشۇپ كەتتى. گۈپۈلدەپ ئۇرۇلۇۋاتقان تىنىمسىز يۈرەكلەرنىڭ قالايمىقان سوقۇشى بىردىنلا جايغا چۈشۈپ

قالدى.

ھەيۋە سېلىپ «ئىنقىرار قىلساڭ ئۆلتۈرمەيمىز، خىزمەت كۆرسەتسەڭ مۇكاپاتلايمىز» دېگەن خىتاينىڭ ئۆزۈم كۆرۈنمىدى، ئاۋازىمۇ يوقاپ كەتكەن ئىدى، پەقەت قەيەرلەردىدۇر خىتاي ئەسكەرلىرىنىڭ قېچىۋاتقان سەت قىياپەتلىرى غىل پال كۆزۈمگە چېلىقىپ قالدى. دۈشمەنلەر شۇنداق سەت قاچتىكى، نەچچىسى بېشىدىكى شەپكىسىنىڭ چۈشۈپ قالغانلىقىغىمۇ قارىماي قاچاتتى. بىرنەچچىسى يەككە پاي ئايىغى بىلەن قاچماقتا ئىدى، بىرى چۈشۈپ قالغان باتولۇشكىسىنى ئىلىشقا ئۈلگۈرمەي قېچىۋاتاتتى، يەنە بىرسىنىڭ قورالى يۇلغۇن شېخغا ئىلىنىپ قالسا، قورالنى ئالماي قېچىۋاتاتتى... ئۇلار شۇ قاچقان پېتى شەرقىي تۈركىستان زېمىنىدىن قېچىپ سەددىچىننىڭ ئىچىگە قاراپ قېچىۋاتقان قاچقۇنلاردەك كۆرۈنمەكتە ئىدى.

ھاياتىمدا خۇشال ئۆتكەن مىنۇتلىرىم بار دېسەم، شۇ كۈندىكى، شۇ دەقىقىدىكى كۆرۈنۈش مېنىڭ پۈتكۈل ھاياتىمدا ئۇنتۇلغۇسىز ئاجايىپ خۇشاللىقلىق كۈنلەر، دەپ ئېيتسام ھەرگىز خاتالاشمايمەن.

مەن تۇرما ھاياتىمدا شۇنچە خاپىلىق تارتىپ ئازابلىنىپ ھاياتىمدىن ئۈمىدسىزلىنىدىغان قەبىھ كۈنلەرمۇ بېشىمغا كەلدى، ئەمما، ئاشۇ مىنۇتلارنى ئەسلىگىنىمدە ئۆزۈمگە ئۆزۈم تەسەللى

بېرىپ، ھاي بەردىم سەۋرى قىلدىم، يېڭى ھاياتقا بولغان ئۈمىدىم شەكىللەندى.

مەن ئۇ كۆرۈنۈشنى كۆرۈپ ئۆزۈمچە كۈلۈپ كەتسەم ماڭا قاراپ تۇرغان ھەسەن قارى بىلەن توختىھاجى مېنى «سىلە ساراڭ بولۇپ قاللىمۇ؟ ئېشەك ئۆلۈۋاتسا قوڭى غېجەك چاپتۇ دېگەندەك، كۈلگەنلىرى نېمىسى؟» دېدى. مەن كۆرگەنلىرىمنى دەپ بەرسەم، ئۇلارمۇ كۈلۈمسىرەپ قويغان ئىدى، ئەمما ئۇلارنىڭ قاچقان ۋاقتىدىكى كۆرۈنۈشنى ئۇلار كۆرۈشكە ئۈلگۈرەلمىگەن ئىدى. ئۇلار ئۇزاپ كېتىپ قالغان ئىدى.

... مەن، ھەرۋاقت ئاشۇ مەنزىرىنى كۆز ئالدىمغا كەلتۈرگىنىمدە، يەنىلا كۈلگۈم كېلىدۇ. چۈنكى، ئىنسان پۈتۈن ھاياتىدىكى كۈلگەن قېتىم سانىنى ئەسكە ئالالماستىكى مۇمكىن. ئەمما، مەن ئاشۇ قېتىمقى كۈلكەمنى زادى ئۇنتۇيالمايمەن! ئۇ- مېنىڭ ھەقىقىي، ئۇنتۇلغۇسىز كۈلكەم ئىدى. مەن ھەر زامان جانابىي ئاللاھدىن ئاشۇنداق بىر ئۇرۇش شارائىتىنى تەكرار يارىتىپ بېرىشنى، يەنە بىر قېتىم كۈلۈش ئىمكانىيىتىگە ئىگە قىلىشنى ھەر زامان تىلەيمەن. ئامىن!!!

ئاخۇنوپ بۇيرۇق بېرىپ: «ئولجىلارنى ئىلىڭلار» دېدى. گۈلدۈر - گۈلدۈر يۈگۈرگەن بۇ ئادەملەر، ھېچ نېمىگە قارىماي قورال يىغقىلى ئۆمىلىشىپ كېتىۋاتاتتى. مەنمۇ ئەل قاتارى بېرىپ يېقىن

ئارىدىكى ئۆلۈكلەرنىڭ ئارىسىدىن بىرسىنىڭ 56 لىك ئاپتوماتىنى، يېنىدىكى ئوقدانلىرىنى ئالا قويماي ئاقتۇرۇپ ھەممىنى ئېلىپ قايتىپ كەلدىم، قارىسام خىتاي كوممۇنىستلىرى ئۆزلىرىنىڭ ئەسكەرلىرىنىمۇ ئالدىغان ئىكەن. ھەر بىر دىسكىدا 7 - 8 تالدىن ئوق بار ئىكەن. ئەسلىدە 56 لىك ئاپتوماتىنىڭ دىسكىسىدا 25 پاي ئوق بولۇشى كېرەك ئىدى. ئوقدانلىرىنى بېلىدىن سۇغۇرۇپ ئېلىپ كەلگەن ئىدىم، ئوقدانلىرىنىڭ خالتا تۆشۈكىدە يەنە ئوخشاشلا ياغاچتىن ياسالغان يالغان ئوق بار ئىكەن. باشقىلارنىڭ ئولجا ئالغان قوراللىرىنىڭ بەزىلىرىدە ئوق يېتەرلىك، بەزىلىرى قۇرۇق ئىكەن، ئاخۇنوپ ھەممەيلەننى دۈشمەننىڭ قايتا كېلىشىنى كۈتۈپ قالايمىقان ئوق چىقارماسلىقىنى تاپىلدى. ئاخۇنوپنىڭ ئەسلىدە دۈشمەنگە يېقىنلاپ كەلگەندە ئوق چىقىرىشقا بۇيرۇق بەرگەنلىكىنىڭ سەۋەبىنى كېيىن ئۇققان ئىدىم، چۈنكى بىزنىڭ قوراللىرىمىزنىڭ كۆپى تاپانچا بولۇپ، ئېغىر قوراللار ماشىنا بىلەن قەشقەر تاش يولىدا دۈشمەنگە ئەسىرگە چۈشۈپ قالغان ئىدى. تاپانچا بىلەن 30 مېتىردىن يىراق يەردىكى دۈشمەنگە زەربە بېرىش مۇمكىن ئەمەس ئىدى، شۇنى نەزەردە تۇتقان ئاخۇنوپ، دۈشمەننىڭ يېقىنلاپ كېلىشىنى كۈتۈپ، ئەڭ يېقىن جايدىن دۈشمەنگە زەربە بېرىپ قورالغا ئىگە بولۇشنى ئويلىغان ئىكەن.

دۈشمەن يەنە غالجىرلاشقىلى تۇردى، بۇرۇنقىدىن نەچچە ھەسسە

كۆپ دۈشمەن كېلىشكە باشلىدى، باشقا جايلاردىكى بىزنى بۆلىنىپ - بۆلىنىپ ئىزدەپ يۈرگەن دۈشمەنلەر بىر يەرگە جەم بولۇپ، بىزگە قارشى يېڭى سەپ تۈزگەن ئىدى. دۈشمەن گەرچە بۇرۇنقىدىن كۆپەيگەن بولسىمۇ بىزنىڭ ئىرادىمىزمۇ بۇرۇنقىدىن چىڭىغان ئىدى، ئۆلۈپ كەتسەك ئارمىنىمىز يوق ئىدى، ئۇنىڭ ئۈستىگە دۈشمەننىڭ ئازدۇر - كۆپتۇر قوراللىرىنى ئېلىپ جانلىنىپ قالغان ئىدۇق. ئىنشائاللا! ھەممىمىز يەنە بىر نەچچىنى ئۆلتۈرۈۋېلىپ ئۆلۈپ كەتسەك مەيلىغۇ دېگەن ئۈمىد بىلەن دۈشمەننىڭ كېلىشىنى تەقەززالىق بىلەن كۈتۈۋاتاتتۇق، بىر - بىرىمىز بىلەن رازىلىق ئىلىشىپ، شاھادەت شەرىپىتىنى ئىچىشنى كۈتمەكتە ئىدۇق.

2-گۇرۇپپا تەرەپتىن بىرسىنىڭ قالايمىقان توۋلىغان ئاۋازى ئاڭلاندى، مەن پەرق ئېتەلمىدىم، نېمە دېگىنىنى چۈشەنمىدىم، بىرى قولىنى ئېگىز كۆتۈرۈپ بىر نېمىلەرنى دەۋاتاتتى، ئۇنىڭ گېپى يا ئۇيغۇرچە ئەمەس، يا خىتايچە ئەمەس ئىدى. تۇيۇقسىز ئېتىلغان ئوقنىڭ ئاۋازى بىلەن ئۇنىڭ ئۈنى ئوچتى، يەرگە يېقىلدى بولغاي چىغى! يېنىمدىكى باشقىلاردىن ئۇقسام، گايىت چوقۇر دېگەن كاللىسىدىن ئېزىپ، قالايمىقان سۆزلەپ خىتايلارغا چۈشىنىكسىز بىر گەپلەرنى قىلغان ئىكەن، ئۇنى توختىتالماي، مەجىت تاپانچا بىلەن ئۇنىڭغا ئوق چىقىرىپتۇ، ئۇنىڭ ئوڭ قولىغا

ئوق تېگىشى بىلەن يەرگە يىقىلغان ئىكەن، يېنىدىكى سەپداشلىرىدىن قۇربان نىياز ئۇنىڭ ئېغزىنى تۇتۇپ گەپ قىلماسلىقىنى تاپىلىغاندا ئاغرىق ھېس قىلغان گايىت چوقۇر ھوشغا كېلىپ، ئۆزىنىڭ خاتا قىلغانلىقىنى بىلىپ، پەسلەپ قالغان ئىكەن.

دۈشمەننىڭ ئەسكەرلىرى يەنە كېلىشكە باشلىدى، بۇ قېتىمقىسى 2 - ھۇجۇمى ئىدى، دۈشمەن ياڭراتقۇلىرى يەنە كاپىشىغىلى تۇردى، قۇلاقنى يېرىۋەتكۈدەك سۆزلىگىلى تۇردى، گايىت چوقۇرنىڭ قولىنى كۆتۈرۈپ قىلغان پەلە - پېتىش گەپلىرى ئۇلارنى تەسلىم بولمىز - دېدى، دەپ چۈشەنگەن چېغى!

بىز قومانداننىڭ بۇيرۇقىنى كۈتۈپ 1 - دەرىجىلىك ئۇرۇش ھازىرلىقىدا ئىدۇق. يېنىدىكى ھەسەن قارى بىلەن توختىھاجى تەيەممۇم قىلىپ، ئۆلۈپ كەتسەم ئابدەس بىلەن كېتەي، دەپ تاھارەت يېڭىلىغىلى تۇرغان ئىدى.

دۈشمەن بۇ قېتىم ئۇزاقتىن شىددەت بىلەن ئوق چىقىرىۋاتاتتى، بىز ئوق چىقارمىدۇق، بۇيرۇق يوق ئىدى، دۈشمەنلەر بارا - بارا يېقىنلاشقىلى تۇردى، نېمە ئۈچۈندۇر ئۇزاقتىن ئېتىلغان پىلىموتنىڭ ئوقى بىزنى مىدىرلاتقىلى قويمايتتى، قەيەردە يۇلغۇن شېخى مىدىرلىسا شۇ يەردە ئادەم بار دەپ دۈشمەن شۇ يەرنى نىشانغا ئالاتتى. مېنىڭ بېشىمنىڭ ئالدىدىن 30 سانتىمېتىر يەرگە

تارقشپ ئوق كېلىپ توپا توزۇتۇپ چۈشكىلى تۇردى، دۈشمەن مېنى نىشانغا ئالغان ئىدى، مەن دەرھال ئورۇننى ئالماشتۇردۇم، ھەسەن قارى بىلەن توختىھاجلارمۇ ماڭا ئەگىشىپ ئورۇن ئالماشتۇردى، خۇدا ساقلىسا بالا يوق دېگەندەك، مەن قوزغالغاندىن كېيىن، دەل مېنىڭ ئورنۇمغا ئۈزۈلمەي ئوق كېلىپ چۈشكىلى تۇردى، ئاخۇنوپنىڭ «ئاگوم!» دېگەن بۇيرۇقى ئاڭلاندى، ئېتىشۋازلىق قىزىپ كەتتى، ئۇرۇش بۇ قېتىم ئالدىنقى قېتىمدىكىدەك تېز ئاخىرلاشمىدى، دۈشمەنلەرمۇ يەرگە يېتىپ، بەزىدە ئورنىدىن تۇرۇپ ئالغا ئىلگىرىلىمەكتە ئىدى.

ئۆرە تۇرغان دۈشمەننى بىز ئاسانلا پەرق ئېتەلەيتتۇق، يېتىۋالغانلىرىنى بىزمۇ كۆرەلمەيتتۇق، ئۆرە ماڭغان دۈشمەن ئەسكەرلىرى پات - پات يىقىلاتتى، بەزىلىرىنىڭ ئەيىبا دېسە ئەيىبا! دەپ يىغلىغان يىغلىرىمۇ ئاڭلىنىپ تۇراتتى، ئوق تەگكەن دۈشمەنلەرمۇ ئاز ئەمەس ئىدى، ئاخۇنوپ قول ئىشارىتى بىلەن ئوڭ تەرەپتىن ئوق چىقىرىشقا بۇيرۇق بەردى، بىز دۈشمەنگە ياندىن تۇيۇقسىز زەربە بەردۇق. دۈشمەن بىزنىڭ سانمىزنى جىق ھېسابلىدى بولغاي، يان تەرەپتىنمۇ ھۇجۇمنىڭ باشلانغانلىقىنى بىلگەن دۈشمەن ئەسكىرى قېچىشقا باشلىدى.

سائەت بەشتىن ئاشقان مەزگىل ئىدى، بىز دۈشمەننىڭ كېلىشىنى پايلاپ تۇرغان ئىدۇق. بىر يەردە مىجىت سىلىڭنىڭ

ئىنجىقلىغان ئاۋازى ئاڭلاندى. دۈشمەن بىزدىن بەك يىراقتا ئىدى، ئوت كۈچى ئۈزۈلگەن ئىدى. مىجىتقا بىر نەچچە پاي ئوق تېگىپ، ھالسىزلانغان ئىكەن، ئۇ يېنىدىكى 2 - گۇرۇپپىنىڭ باشلىقى مۇھەممەد ئىمىنغا: «مېنى ئېتىۋەت! مەن بەك قىيىنلىق كەتتىم» دەپ قولىدىكى تاپانچىسىنى بەرگەن ئىكەن، ئۇنى ئېتىۋېتىش ئۈچۈن قولغا قورالنى ئېلىپ ئوق چىقىرىشقا تەمشەلگەندە ئاخۇنوپ ئۇنىڭدىن خەۋەر تېپىپ: «سەن نېمە ئىش قىلماقچى؟ ئەگەر ئۆلۈشنى خالىسا ئۆزىگە ئۆزى تەدبىر قوللانسۇن، بىزنىڭ قوراللىرىمىز، قوراللىرىمىزنىڭ ستولى، ماۋ، لىن گۇرۇھىغا (ماۋ زېدۇڭ، لىن بىياۋ)، خىتاي كوممۇنىستلىرىغا، مىللىي مۇناپىق ۋەتەن خائىنلىرىغا قارىتىلسۇنكى ھېچ ۋاقىت ئۆز خەلقىمىزگە، ئۆز مىللىتىمىزگە قارىتىلمىسۇن، بۈگۈن سەن ئۇنى ئاتقان بىلەن، ئەتە خەلق سوتى سېنى جازالايىدۇ» دەپ تەنبىھ بەرگەن ئىدى. ئاخۇنوپنىڭ سۆزى مۇھەممەد ئىمىنغا قاتتىق تەسىر قىلدى بولغاچقا، ئۇنىڭ قولىدىكى قورال تىترىگەن پېتى يەرگە چۈشۈپ كەتتى. مىجىت ئاخۇنوپنىڭ سۆزى بىلەن يەردىكى قورالنى سىلاپ ئاران - ئاران قولغا ئېلىپ ئۆزىنىڭ بېشىغا قارىتىپ ئاتقان ئىدى، پاك قىلىپ ئېتىلغان ئوق ئاۋازى ئەتراپىنى بىر قاپلىدى.....

ھەممىمىز ئاخۇنوپنىڭ سۆزى ۋە مىجىتنىڭ جەستىگە قاراپ،

تىمتاس تۇرۇپ قالغان ئىدۇق، بۇ « ئۆلۈم » بىزنىڭ سەپداشلىرىمىزدىن 3 - كىشىنىڭ ئۆلۈمى ئىدى.

ئاخۇنوپ قوللىمىزدىكى قوراللارنىڭ سانى ۋە ئوق دورىلىرىمىزنىڭ سانىنى ئالغاندىن كېيىن، بىر پەس تۇرۇپ كېتىپ، ئاسماندىكى كۈن نۇرىغا بىر قاراپ، ئەگەر دۈشمەن بىلەن بولغان جەڭ ئاخىرىغا داۋاملاشسا، كۆز باغلانغان ھامان بۇيەردىن قوزغىلىپ 25 - كۈنى... غا ھازىر بولۇڭلار، شۇ يەردە ئۇچرىشىمىز، دەپ تاپىلدى. بىز دۈشمەن ئىلاجى بار كەلمەي تۇرسىكەن، قاراڭغۇ چۈشكەندە بۇ يەردىن قوزغىلىمىز، دەپ تەييارلىق قىلىشنىڭ كويىغا چۈشكەن ئىدۇق.

قاقۋاش دۈشمەن يەنە 3 - قېتىملىق ھۇجۇمنى باشلىدى، بۇ قېتىم كەلگەن دۈشمەن ئالدىنقىسىغا زادى ئوخشىمىدى، بۇلارنىڭ قوراللىرى سەرخىل ئىدى، ئېتىلغان ئوقنىڭ ئاۋازىدىن زامانىۋى قوراللارنى ئىشقا سالغانلىقىنى سەزگەن ئىدۇق، ئۇزاقتىن نەچچە پىلىموتنىڭ ھىمايىسىدە بىزگە قاراپ ئىلگىرىلىمەكتە ئىدى، ئوقنىڭ ئۈزۈلمەي چۈشۈۋاتقان ھېسابسىز سانىدىن بېشىمىزنى كۆتۈرۈشكە ئىمكانىمىز قالمىغان ئىدى، يۇلغۇن شاخلىرىنىڭ تاللىرى، پىلىموت ئوقىنىڭ زەربىسىدىن تاراسلاپ سۇنۇپ يەرگە چۈشكىلى تۇردى، بىزگە دالدا بولغان بۇ تەبىئەت مەنزىرىسى ۋەيرانچىلىققا ئۇچرىماقتا ئىدى، قايىققا مىدىرلىساق دۈشمەن شۇ

تەرەپكە قارىتىپ ئوق چىقىراتتى، بىزنىڭ ئاتقان ئوقلىرىمىز نەلەرگىدۇر كېتىۋاتقاندەك، دۈشمەن ئەسكەرلىرى جېنىدىن تويۇپ، غالجىرلىق بىلەن يەنە شۇ كونا داۋراڭنى سېلىپ كەلمەكتە ئىدى. دۈشمەن يېقىنلاپ كەلدى، بىزنىڭ ئوقىمىزمۇ ئاساسى جەھەتتىن بىر يەرگە بارغان ئىدى. ئۈيەردە بۈيەردە بىزنىڭ ئاتقان ئوقىمىزنىڭ ئاۋازى ساناقلىقلا ئاڭلانماقتا ئىدى، دۈشمەن راستتىنلا يېقىنلاپ كەلدى، سەپداشلىرىمىزنىڭ بەزىلىرى جان ئاچچىقىدا يۇقىرى ئاۋازدا تەكبىر توۋلاپ ئۆرە تۇرۇپ ئوق چىقىرىۋاتاتتى...

ئاخۇنوپ مېنى چاقىردى، دەرھال يېنىغا باردىم. «سەن بۇ نەرسىلەرنى ئېلىپ دەرھال بۇ يەردىن چېكىن، ئەگەر دۈشمەن قولغا چۈشۈپ قالدىغان بولساڭ بۇ نەرسىنى ئۇلارغا تاپشۇرغۇچى بولما، تېز ماڭ!» دېدى. نۇرغۇن گەپ - سۆزلەرنى بىردىنبىر ماڭا يېپىدىن - يىڭنىسىگىچە تاپىلدى...

مەن ئاخۇنوپنىڭ بۇيرۇقى بىلەن دەرھال ئۇرۇش مەيدانىدىن چېكىنىش ئۈچۈن، چاقماق تېزلىكىدە تەييارلىقنى پۈتتۈرۈپ يولغا ماڭماقچى بولۇپ، ئاخۇنوپقا قاراپ خوش! دېيىش ئۈچۈن ئارقامغا قارىسام، ئاخۇنوپنىڭ پاڭ قىلىپ ئۆزىگە قارىتىپ ئاتقان ئوقىنىڭ ئاۋازىنى ئاڭلىدىم. ئاخۇنوپ ئۈستىدىكى سىما رەڭ دىكا چاپىنىنى سېلىپ، دىچۆلياڭ ئاق كۆڭلىكىنى سېلىۋېتىپ، ئاسما مايكىسىنىمۇ قايرىۋېتىپ، يۈرىكىگە قارىتىپ ئاتقان ئىكەن، ئاھ!

خۇدا! دېدىم ...

مۇھاسىرىدىن چىقىپ، ئۇزاققىچە ئۆمىلەپ، ھاڭ لېۋىگە كېلىپ، ياردىن چۈشۈپ، ھاڭنىڭ ئىچىدىكى ئېقىن بىلەن قاچتىم، بىر يەرگە كەلسەم ئاتنىڭ كىشىگەن ئاۋازى ئاڭلاندى، بۇ يەردە خىتاي ئەسكەرلىرى بار ئوخشايدۇ، دەپ دىققەت بىلەن تىڭشىسام، توقۇلغان ساغرىسىدا كۆپەك تامغىسى بار ھەربىي ئاتلار ئىكەن، قانداقتۇر يېقىن ئەتراپتا ئادەملىرى كۆرۈنمەيتتى، ھەربىي قائىدە بويىچە، بىر ئىسكادىروندىكىلەر ئۇرۇشقا بارغاندا، ئاتتىن چۈشۈپ پىيادە جەڭ قىلماقچى بولسا، ئاتلىرىنى بىر يەرگە جەم قىلىپ، بىر كىشىنى ئاتلارغا قاراشقا قالدۇرۇپ، قالغانلىرى پىيادە جەڭگە ئاتلىنىشى كېرەك ئىدى.

مەن شۇ ۋەجىدىن چوقۇم ئاتلارنىڭ يېنىدا بىر ئەسكەر بار، دەپ پەرەز قىلىپ، ئۆمىلىگەن پېتى ئاتقا يېقىنلاشتىم، بىر ئادەمنى ئۇجۇقتۇرماق بەك ئاسان ئىدى، جاسارىتىم كۈچلۈك ئىدى، نېمە ئۈچۈنكى ئاتنىڭ يېنىدا ئادەم يوق ئىكەن. سىنچىلاپ تەكرار كۆزەتكەندىن كېيىن ئاتلارنىڭ يېنىغا بېرىپ، ياخشى ئاتتىن بىرنى تاللىۋېلىپ، قالغان ئاتلارنىڭ يۈگەن - نۇقتا، ئېگەرلىرىنى چۇۋۇپ بوشىتىپ، ئۇ يەر بۇيەرگە تاشلىدىم. بوشانغان ئاتلار نېمە ئۈچۈندۇر، تەرەپ - تەرەپكە قېچىشقا باشلىغان ئىدى، ئۇلار نەچچە كۈندىن بىرى يول يۈرۈپ ئىگىسىدىن بىزار بولغانمۇ ياكى ئېتىلىۋاتقان ئوق

ئاۋازىدىن ئۈركىگەنمۇ بىلەلمەي قالدىم، ئاتلار مېنىڭ ھەيدىۋېتىشىمنى كۈتمەيلا قېچىشقا باشلىغان ئىدى. مەن ئۆزۈم تاللىۋالغان ئاتقا مىنىپ ئۇچقاندەك نىشانغا قاراپ يۈرۈپ كەتتىم. مەن ئاتتا ئەمەس، بەلكى ھېكايە - چۆچەكلەردىكى باتۇر پالۋانلاردەك سۈمۈرۈققا مىنىپ ئاسماندا پەرۋاز قىلىۋاتاتتىم. ئاللاننىڭ ياردىمى بىلەن ئوتتەك ئىسىنغان كۈن نۇرى مېنىڭ ئاتقا مىنىشىم بىلەن سەل بوشاپ قانداقتۇر سالقىنلىق ھېس ئەتكۈزەتتى، سىم - سىم يامغۇر يىغىپ، مېنىڭ سەپىرىمگە ئاق يول تىلگەندەك قىلاتتى.

ئالتىنچى باب

ختاي زىندانلىرىدا

1- مەن ئەڭ ئاخىرىدا ئەسىرگە چۈشكەن ئىدىم

1969 - يىلى 8 - ئاينىڭ 25 - كۈنى چۈش مەزگىلى ئىدى. مەن يېڭى ۋەزىپە بىلەن بەلگىلىگەن مۇددەت ئىچىدە سوۋېتلار چېگراسىغا يېتىپ بېرىشىم كېرەك ئىدى. يولدا كېتىۋاتسام، كۈتۈلمىگەن بىر يەردىن ئۈچ ئادەمنىڭ قارىسى كۆرۈندى. ئۇلار ھەربىيلەر ئەمەس ئىدى، پۇقراچە كىيىنىۋالغان كىشىلەردەك كۆرۈنەتتى. مەن ئات ئۈستىدە ئۇلارنىڭ ھەرىكىتىدىن خىتاي ئەسكەرلىرى ئەمەس، يەرلىك كىشىلەر دەپ جەزملەشتۈردۈم. ئۇلارمۇ مېنى كۆرگەن ئىدى، ئۇلار ئات چاپتۇرۇپ ماڭا قاراپ كېلىۋاتاتتى، مەن ئۇلارنىڭ مېنى ئىزدەپ يۈرگەن غالىچىلار ئىكەنلىكىنى بىلىپ، دەرھال يېنىمدىكى قورال ۋە باشقا نەرسىلەرنى يىغىشتۇرۇۋەتتىم. پەقەت بىر تاللا خاسىيەتلىك ئالتۇن ئۈزۈك بار ئىدى، ئۇنى

شىمىمنىڭ سائەت يانچۇقىغا سېلىپ، ئۇلارنى باشقا بىر يولغا بۇراپ ئۇلارنىڭ دىققىتىنى چەكمەكچى بولدۇم. مەن ئۇلارنى ئۇجۇقتۇرۇۋەتسەم بولاتتى. ئۇنداق قىلىش بەك قۇلاي ئىش ئىدى، ئۇلار مېنى تۇتۇش ئۈچۈن كېلىۋاتقان دۈشمەنلەر ئىدى، ئۇلارنى ئۆلتۈرۈۋېتىپمۇ بۇ رايوندىن ساق چىقىپ كېتىشىمگە كۆزۈم يەتمىدى، مەن مېڭىۋاتقان يول، بىز ئۈچۈن بىر قوغۇنلۇقنىڭ يولى ئىدى، بىزنىڭكىلەر ھەر ھەپتىدە ياكى ئايدا بىر - ئىككى قېتىم مۇشۇ مەن ماڭغان يول بىلەن سوۋېتقا كىرىپ - چىقىش قىلاتتى. بۇ يولدا ئادەملەرنىڭ پەيدا بولغانلىقى مېنى تەئەججۈپلەندۈرۈپ قويغان ئىدى، ئۇنىڭ ئۈستىگە ئۇلار يەرلىك خەلق يەنىلا مېنىڭ قېرىندىشىم ئىدى. مەن مىللەتچىلىك، ئىنسانپەرۋەرلىك نۇقتىئىنەزىرىدىن شۇنداقلا مەرھۇم ئاخۇنوپىنىڭ: «بىزنىڭ قوراللىق ۋە قورالسىزنىڭ ستولى ماۋ - لىن گۇرۇھىغا، خىتاي كوممۇنىستلىرىغا قارىتىلىشى كېرەك...» دېگەن سۆزى كالىمىدىن زادىلا كەتمىگەن ئىدى. شۇنىڭ ئۈچۈن ئۇلارنى ئۇجۇقتۇرۇش نىيىتىدىن يېنىپ، ئاتقا مىنىپ ئاتنىڭ سول تەرىپىگە ئۆزۈمنى يوشۇرۇپ، ئاتنىڭ ئوڭ تەرىپىنى ئۇلار تەرەپكە توغرىلاپ جەنۇب تەرەپكە قاچتىم. ئەگەر ئۇ تەلۋىلەر ئوق چىقارسا ماڭا ئەمەس ئاتنىڭ ئوڭ تەرىپىگە ياكى قورساق قىسمى نىشانغا ئېلىناتتى، مېنى قارىغا ئاسانلىقچە ئالمايتتى. ئۇلارنىڭ ھەرىكىتىدىن

ختايغا تەلۋىلەرچە سادىق، قولىدىن ئىش كەلمەيدىغان لالمىلار ئىكەنلىكى سېزىلىپ تۇراتتى، مېنىڭ ئۇلارنىڭ ئالدىدىن باشقا يەرگە بېرىپ تۇتۇلۇشۇم، يوشۇرغان نەرسىلەرنىڭ ئىزىنى يوقىتىپ، ئۇ لالمىلارنىڭ دىققىتىنى بۇرۇۋېتىشلا ئىدى..... مەن ئاتنى تېز چاپتۇرمىدىم، ئەگەر تېز چاپتۇرغان بولسام ئۇلارنىڭ يېتىۋېلىشى ناتايىن ئىدى، ئەگەر باشقا تەرەپتە ختاي ئەسكەرلىرىگە ئۇچراپ قالسام ئۇلارنىڭ مېنى ئولتۇرۇۋېتىشى ئېنىقلا گەپ ئىدى، شۇلارنى ئويلاپ نېمە بولسا بولسۇن، بەربىر سەپداشلىرىم بىلەن ئاخىرقى قېتىم دىدار كۆرۈشۈپ، ئۇلارنىڭ قاتارىدا ئۆلسەم، قانداق ئۆلگەنلىكىم بولسىمۇ ئۇلار تەرىپىدىن ئابىدە بولۇپ قالار، دېگەن خىياللار بىلەن ئاتنى توختاتتىم، ئۇلار يېقىنلاشتى، ئۇلارنىڭ سانى كۆپەيگەن ئىدى، ئەمما نېمە ئۈچۈندۇر يېنىمغا كېلەلمىدى، ئاتتىن چۈش، دەپ ۋارقىرىدى. مەن ئات ئۈستىدە ئاتنى ئۇياندىن بۇ يانغا ئايلاندۇرۇپ ئۇلارنىڭ ئادىمىنىڭ كىملىرى ئىكەنلىكىنى بىلىۋېلىش ئۈچۈن ئەتەي ئاتتىن چۈشمەي بىر قۇر ئۇلارنى كۆزدىن كەچۈردۈم، نېمە ئۈچۈندۇر بۇ بىر توپ ئىنسانلارغا ئىچىم ئاغرىپ قالدى. ئۇلارنىڭ رەڭگى رۇخسارىدىن توپا يىغىپ تۇراتتى، يۈز، مەڭزىدە بىرەر قاننىڭ ئالامىتى كۆرۈنمەيتتى، لەۋلىرى شورلىشىپ كەتكەن، توپا چىراي، تۇيغۇدەك گۆش يەپ باقمىغان ياداق يۈز كىشىلەردەك كۆرۈنەتتى. ئۇلارنىڭ كىيىۋالغان كىيىملىرىمۇ بىر -

ئىككىسىنى ھېسابقا ئالمىغاندا، جۇل - جۇل، نەچچە يېرىگە ياماق سالغان ئەسكى ئىشتان، چاپانلارنى كىيىۋالغان، مىنگەن ئاتلىرىمۇ كوپىراتسىيىدە ساپاندىن سۆرەمگە، ھارۋىدىن سېيالىكىغا سېلىپ سۆرەپ يۈرۈپ ھالىدىن كەتكەن قوتۇر سۈپەت ئۆلۈمۈجان ئاتلار ئىدى. مىنىۋالغان ئاتلىرىغا ھەتتا تۈزۈكرەك ئىگەرەمۇ توقۇلمىغان ئىدى، بەزىلىرىدە ئەسكى پالاس، بەزىلىرىدە، ئەسكى كۆرپىدەك بىر نېمىلەر سېلىنىپ ئېگەرنىڭ ئورنىدا ئاتلىرىغا مىنىشىپ كېلىشكەن ئىدى.

ئۇلارنىڭ زادى مېنى تۇتۇش ئۈچۈن كەلگەنلىكى ياكى تاماشا كۆرگىلى چىققانلىقى نامەلۇم ئىدى، ئۇلاردا پەقەت بىر خىل ھەيرانلىق تۇيغۇسى سېزىلىپ تۇراتتى، ئۇلار ماڭا ئۈزۈلمەي قاراپ، ھاڭ - تاڭ بولۇشۇپ قاراپ تۇرۇشاتتى، ئۇلارنىڭ بىر نەچچىسىنى تونۇيدىكەنمەن، ئۇلار پات - پات شەھەرگە كىرىپ تۇرىدىغان، قاراجۇللۇك قىرغىز ۋە ئاز ساندىكى ئۇيغۇرلار ئىكەن. ئۇلارنىڭ باشلىقى ئاقاي دېگەن قىرغىز ئىدى. مەن ئۇنى بۇرۇندىنلا ياخشى تونۇيتتىم. ئۇلار يەنە ۋارقىراپ ئاتتىن چۈش دېدى. مەن ئۇلارنىڭ گېپىگە پىسەنت قىلماي ئات ئۈستىدە ئاتنى ئۇيان - بۇيانغا ئايلاندۇرۇپ ئۇلارنىڭ ئىچىدىن بىرسىنى ئىزدەيتتىم. ئەمما، ئۇ ئادەم كۆرۈنمىدى، شۇ ئەسنادا بىرى تولۇق ئۇيغۇر تەلەپپۇزىدا: «يىگىت ئاتتىن چۈش، بولغۇلۇق بولدى، سېنى تۇتمىز دەپ

قاراجۇل خەلقى نەچچە كۈندىن بىرى يا ئۇخلىيالمىدى، يا بىر قاچا تامىقىنى ئارام خۇدا يېيەلمىدى، ھازىر ھەممە يەردە سېنى تۇتىمىز، دېگەن گەپتىن باشقا گەپ يوق. بىز سېنى ئۆلگەنلەرگە ئوخشاش قېرى ئادەممىكىن دېسەك، سەن بىر ياش يىگىت ئىكەنسەن. ياخشى سەن بىزگە ئۇچراپ قاپسەن، ئۇلارغا ئۇچراپ قالغان بولساڭ ئاللىبۇرۇن جەستىڭنى قۇم باساتتى، ياخشىلىقچە ئاتتىن چۈشۈپ قوراللىرىڭنى تاپشۇر» دېدى.

ئۇ ئادەمنىڭ گېپىدىن مەن قاچقاندىن كېيىن، «بۇلارنىڭ بىر باشلىقى قاچتى ئۇلارنى تۇتۇش كېرەك» دەپ، خىتاي دائىرىلىرى بۇيرۇق چۈشۈرۈپ، خەلققە بېسىم قىلغانلىقىنى شۇ سەۋەبتىن بۇ بىچارە يالاڭتۇش ئادەملەرنىڭ بۇيرۇقىنى ئىجرا قىلىش ئۈچۈن ئەسكى ئاتلىرىنى مىنىپ، مېنى تۇتۇش ئۈچۈن مەجبۇرى بۇيەرگە كەلگەنلىكىنى چۈشەنگەن ئىدىم.

ئاتتىن چۈشتۈم.

—ئالدىغا ماڭ - دېدى.

ماڭدىم.

—ئوڭ تەرەپكە ماڭ - دېدى.

ماڭدىم.

—سول تەرەپكە ماڭ - دېدى.

— ماڭدىم.

—يات - دېدى.

ياتتىم.

- كىيىمىڭنى سال - دېدى.

سالدىم.

ئۇلارنىڭ ئۈچ ئادىمى كەلدى، قوراللىرىنى بەتلەپ تۇرۇشتى، قارىسام قولىدىكى قورالى كونا زاماندىكى ئوۋچىلارنىڭ، ستولىدىن دورا قاچىلاپ، پىلىكىگە ئوت يېقىپ، ياۋايى ھايۋان ئاتىدىغان ئەسكى قورال ئىكەن، ئەگەر نىيىتىمنى يامان قىلىپ، ئۇلارنى ئۇجۇقتۇرۇۋېتەي دېگەن بولسام، ئۇلارنىڭ ھەممىسى بىر توپ گۆش قىيىمىسىغا ئايلىنىپ قالار ئىكەن، ھېلىمۇ خۇدا ساقلاپتۇ!

ئۇلار مېنى باغلىدى، يەنە بىر قىرغىزنىڭ كەينىگە مىنگەشتۈرۈپ ئاتقا مىندۈردى ۋە ئۇنىڭ بېلىگە قوشۇپ باغلىدى، ئىككى پۈتۈمنى ئاتنىڭ قورسىقىدىن چېتىپ باغلاپ يىقىلماس ھالغا كەلتۈردى، ئۇلار مېنى نەلەرگىدۇر خوجايىنلىرىنىڭ ئالدىغا ئېلىپ ماڭغانلىقىدا شەك يوق ئىدى.

ماڭا ئەسلىدە ئاقسۇ ئۇچتۇرپان تەرەپتىن كېتىشكە مەسلىھەت بەرگەن ئىدى. چۈنكى مەن تۇرغان يەر قاراجۇلدىن ئاقسۇ تەرەپكە قاراپ تاغ يولى بىلەن ماڭغاندا، چۆل - جەزىرىلەرنى بېسىپ ئۇچتۇرپانغا يېتىۋالغىلى بولاتتى، يول گەرچە جاپالىق بولسىمۇ، بىخەتەر ئىدى.

ياز پەسلى بولغاچقا ئات ئاچ قالمايتتى، مەنمۇ تاغدا ئۇچرىغان يېڭىلى بولىدىغان جانىۋاردىن بىر نەچچىنى سوقۇۋالسام، جان ساقلاپ مەنزىلگە يېتىشىۋېلىش مۇمكىنچىلىكى بار ئىدى. ئۇچتۇرپان ئارقىلىق ئۇلارنىڭ ياردىمى بىلەن ئۇ تەرەپكە ئۆتۈپ كېتىش تامامەن مۇمكىن ئىدى، لېكىن مەن ئۇ يولنى رەت قىلغان ئىدىم، بىلىمگەن يولدا ماڭغاندىن كۆرە بىلىدىغان يولدا ماڭسام، بىخەتەر مەنزىلگە بېرىۋالالايمەن، دەپ پەرەز قىلغان ئىكەنمەن.

نېمىلا دېگەن بىلەن مەن ئەزەلدىن گېپىمدىن يانمايدىغان جاھىل ئىنسان ئىدىم، ئاخىرى مۇشۇ پېشكەللىككە ئۇچرىدىم، دەپ خىيال سۈرۈپ ئات ئۈستىدە كېتىۋاتاتتىم. ئاتلار توختىدى، قاراجۇل يېزىسىغا كەلگەن ئىكەنمەن. ئۇلار مېنىڭ پۈتۈمنى بوشاتتى، ئۇلارنىڭ ئاتتىن چۈش، دېگەن بۇيرۇقىغا قاراپ تۇرماي قولۇم باغلاقلىق ئاتتىن سەكرەپ يەرگە چۈشتۈم. بىر توپ ئۇششاق بالىلار ۋە كۆرگىلى كەلگەن تاماشاچىلار ماڭا ھەرخىل باھالارنى بېرىشكىنى تۇردى. ئۇلارنىڭ گەپلىرى قۇلقىمغا كىرىپ تۇراتتى.

يېزىلىق ھۆكۈمەتنىڭ ئىچىدىن بىر توپ ئەسكەرلەر يۈگۈرۈپ چىقىپ ماڭا ياۋۇز، يىرتقۇچ ھايۋانلاردەك ئېتىلىپ، دۇمبالغىلى تۇردى. ئۇلارنىڭ باشلىقى چىقىپ مېنىڭ باش ئۈستۈمگە بىر قارىۋېتىپ قالايمىقان سوئاللارنى سورىغىلى تۇردى، گېپىگە جاۋاب بەردىم. ئۇلار مېنى ئېلىپ كەلگەن بىچارە غالىچىلارنى ھەيدىۋېتىپ

مېنى ئىچكىرىگە ئېلىپ كىرىپ كەتتى. ئالدىن تەييارلانغان كىشەن بىلەن كۆيىزنى سېلىپ، ئۇنىڭ ئۈستىدىن يەنە بىر قات ئارغامچا بىلەن باغلاپ، رەسمى سوراقنى باشلىدى، تۆت خىتاي ئەسكىرى ئەتراپىدا مېنى يالاپ تۇراتتى، نېمە ئۈچۈندۇر، ئۇيەر بۇيەردە قىيا - چىيا يىغا ئاۋازى ئاڭلىنىپ تۇراتتى، ئۇلار بەك ۋەھشى ئىدى، سورىغان سوئاللىرىغا تېز جاۋاب بەرمىسەم، پۇتى بىلەن تېپىپ، قولى بىلەن ئۇرۇپ، يۈز - كۆزلىرىمدىن ئوت چىقىرىۋېتەتتى.

ئۇرغان تايىقىنىڭ سانىنى دېيىشكىمۇ نومۇس قىلمەن. ئۇلارنىڭ سورىغان سوئاللىرى، ئىسمىڭ نېمە؟ نېمە ئىش قىلاتتىڭ؟ دېگەندەك مېنىڭ تەرجىمىھالىمغا ئائىت سوئاللار ئىدى، ھەممىسىگە جاۋاب بەرگەندىن كېيىن، مېنى سولاپ قويدى، ئۇلارنىڭ سۆزىنىڭ ئورامىدىن قارىغاندا مېنىڭ كىملىكىمنى ئېنىقلاش ئۇلار ئۈچۈن بەكلا مۇھىم ئىدى. مەن يا ئۇياققا، يا بۇياققا ئۆرۈلەلمەيتتىم. پۇت - قوللىرىم ناھايىتى ئېغىر ئىدى، ئۇخلاش مۇمكىنچىلىكى يوق ئىدى. سائەتنىڭ نەچچە بولغانلىقىنى بىلمەيمەن، بىرى يەنە بىرى بىلەن پىچىر - پىچىر گەپ قىلىپ، ئۈسۈپ كىرگەن پېتى قولىدىكى يېرىم ئاپتومات مىلتىقنىڭ ئىشتىكى بىلەن ماڭا ھۇجۇم قىلىپ بېشىمغا سانجىغىلى تۇردى، مەن چەبەدەسلىك بىلەن بېشىمنى ئەپقاچتىم -

دە، ئۇرۇلغان ئىشتىكىنىڭ ئۇچى بېشىمنىڭ ئوڭ تەرىپى، قاپقىمنىڭ ئۈستىگە كېلىپ ئۇرۇلدى، قان شارقىراپ ئاققىلى تۇردى، مەن ئادەم ئۆلدى! ئادەم ئۆلدى! دەپ جېنىمنىڭ بارىچە ۋارقىرىدىم.

سەرتتىن بىر نەچچە ئەسكەر قول چىراغلىرىنى كۆتۈرگەن پېتى يۈگۈرۈپ كېلىشتى، ئۇنىڭ كەينىدىن ئۇلارنىڭ باشلىقلىرى يېتىپ كېلىشتى، ئۇلار ئىشنىڭ تېگى - تەكتىنى بىلىپ مەندىن سوئال سورىدى، مەن جاۋاب بەرمىدىم، چۈنكى بېشىمدىن ئاققان قان يامراپ ئاغزىمغا كىرىۋاتاتتى، ئوڭ كۆزۈمنى زادىلا ئاچالمايتتىم. قان بىلەن تولۇپ كەتكەن ئىدى، ئۇلار دوختۇر چاقىرىپ بېشىمنى تاغدى، ھېلىقى مېنى ئۆلتۈرمەكچى بولغان خىتايغا نېمە ئۈچۈندۇر باشلىقى ئاچچىقلىنىپ، سەن ئۇنى ئۆلتۈرسەڭ، ھەربىي سوت سېنى بوش قويۇۋەتمەيدۇ، سېنىڭ قېرىندىشىڭ ئۆلگەن بولسا، ئۇنىڭدىن ئۆچ ئېلىپ ئۇنى ئۆلتۈرۈشۈڭ توغرا ئەمەس، بىلىپ قوي ئۇنىڭ بىزگە تېرىكى كېرەك! ... دېگەندەك بىر مۇنچە گەپلەرنى قىلىپ ئۇنى ئېلىپ چىقىپ كەتتى، شۇندىن كېيىن مېنىڭ يېنىمغا تۆت قاراۋۇل قويۇپ ئەتىۋارلاپ ساقلىدى.

ئەتىسى ئۇلار مېنى يەنە سوراق قىلغىلى باشلىدى، مەن سورىغان سوئاللىرىغا جاۋاب بەرمەي، يالغاندىن ئۆلگەن قىياپەتتە يېتىۋالدىم، ئەمما، ئۇلارنىڭ ھەممە گېپىنى تولۇق ئاڭلاپ ياتاتتىم. ھەتتا

بەزىلىرى مېنى بىلمەيدۇ دەپ، مەخپىي گەپلىرىنىمۇ دېيىشكىلى تۇرغان ئىدى. مەن ئۇلارنىڭ گېپىدىن خەيرۇللا بىلەن ئوسمانجاننىڭ باتۇرلۇق بىلەن خىتايلارنىڭ ئەسكىرىنى ئۆزى بىلەن قوشۇپ پارتلىتىپ ئۆلتۈرگەنلىكىنى، بىز تەرەپتىن ئۆلگەنلەرنىڭ سانىنىڭ پەقەت بەش كىشى ئىكەنلىكىنى، مېجىتنىڭ ساق قالغانلىقىنى، ئۇنىڭ ئۆلمىگەنلىكىنى، ئۇنى تېز داۋالاپ قۇتۇلدۇرۇپ، گەپ ئىلىشنىڭ مۇھىملىقىنى، بىزنىڭ 25 ئەسكىرىمىز بىلەن ئۇلارنىڭ بىر پۈك ئەسكىرى ئالتە سائەتتەك ئۇرۇشۇپ كۆپ چىقىم تارتىپ ئوسال بولغانلىقىنى، ئۇلارنىڭ ئەسكىرىنىڭ ياش، يېڭىدىن ئالغان ئەسكەر بولغاچقا، جىق ئۆلۈپ كەتكەنلىكىنى سۆزلەپ، مېنى كۆرسىتىپ بۇ ئۇلارنىڭ باشلىقى ئىكەن... دېگەندەك سوقا سۆھبەتلىرىدىن كۆپ مەخپىيەتلىكىنى بىلىۋالغان ئىدىم.

قىرغىزلارنىڭ مېنى يات! قوپ! تۇر! ماڭ! دەپ قالايمىقان ھەرىكەتلەرنى قىلغانلىقىنىڭ سەۋەبىنى شۇ چاغدا بىلىپ يەتتىم. مېنىمۇ خەيرۇللاغا ئوخشاش يالغاندىن تەسلىم بولۇپ، يېقىن كەلگەندە ئۆزى بىلەن قېتىپ پارتلىتىپ بىزنى ئۆلتۈرمىسۇن، دەپ مېنىڭ يېنىمغا يېقىن كېلەلمىگەن ئىكەن.

26 - كۈنى خىتايلار چۈشلۈك تامىقىنى يەپ بولغاندىن كېيىن، مەن يەنە ئۇلارنىڭ يادىغا يەتتىم. ئۇلار يەنە كىرىپ مەندىن سوراق

سورغىلى باشلىدى. يەنە كونا گەپلەر ئىدى، ئۇلار تېخىچە مېنىڭ سالاھىيىتىمنى ئېنىقلىماقتا ئىدى، مەن ئۆلگەن قىياپەتتە زۇۋان سۈرمەي يېتىۋەردىم. ئۇلار مېنى پۇتى بىلەن مىدىرلىتىپ بېقىپ، گەپ ئالالماي دوختۇر چاقىردى، دوختۇر قان بېسىمىنى، يۈرىكىمنىڭ رېتىمىنى، تېمپېراتۇرامنى تەكشۈرگەندىن كېيىن بۇنىڭدىن قان جىق چىقىپ كېتىپتۇ، ماغدۇرىدىن كېتىپتۇ، قاتتىق چارچىغان، بۇنى دەرھال قۇتۇلدۇرمىساق بىر- ئىككى كۈن ئىچىدە ئۆلۈپ قېلىش ئېھتىمالى بار دېدى. مەن تېخى ھايات ئىدىم، روھى كەيپىياتىم يۇقىرى ئىدى، ئەمما، بېشىم بارغانسېرى يەرگە كىرىپ كېتىۋاتاتتى. قاتتىق ئاغرىتتى، ئۇلار مېنىڭ تۇتۇلغان ۋاقتىمدىن ھېسابلاپ ھازىرغىچە تاماق بەرمىگەنلىكىنى بىلىپ، تاماق بېرىشنى بۇيرۇدى، بىر قىرغىز ئايال بىر ئارپا نېنى بىلەن بىر قاچا سۇ ئېلىپ كەلگەن ئىدى، سۇنى ئوتتەك ئىچكۈم بار ئىدى، ئەمما «ئۆلۈك» ئىدىم.

ئۆلۈك دېگەن بىر نەرسە يېمەيدۇ - دە! يېيىشنى رەت قىلدىم. ئۇ قىرغىز ئايال رەھىمدىل مۇسۇلمان ئىكەن، ئۇنىڭ سۈرە ئايەت ئوقۇپ جانابىي ئاللاھدىن ماڭا ھاياتلىق تىلەۋاتقانلىقىنى بىلىپ ياتتىم. مەن ئۇ ئايالنىڭ رەڭگى - رۇخسارىنى بىر كۆرۈۋېلىش نىيىتىدە كۆزۈمنى قىيا ئاچتىم، ئەمما يەنىلا قان يۇقى بولغانلىقى ئۈچۈن كۆرەلمىدىم، لېكىن ئازراق مىدىرلاپ قويدۇم، ئۇ قىرغىز

ئايال بۇ ھاياتقۇ! دەپ توۋلاپ كەتتى، بەكمۇ خۇشال بولغان ئىدى. مېنىڭ ئارپا نېنىنى يېمىگەنلىكىمنى كۆرگەندىن كېيىن دوختۇرنى يەنە چاقىردى. دوختۇر ناننى قولغا ئېلىپ، بۇنى ئۇنىڭغا بەرسەڭلا ھازىرلا ئۈچىيى تېشىلىپ ئۆلىدۇ، دېدى. ئۇنداق بولسا نېمە قىلىمىز دەپ سوراپتى، ئاق ئۇندا ئاتلا ئېتىپ كېلىڭلار، ئۇنى شلانكا بىلەن بۇرنىدىن قويۇپ ئاشقازىنىغا ماغدۇرىمىز، ئۇندىن كېيىن ئوكۇل تەييار بولسا ئوكۇل ئۈرمەن، دەپ چىقىپ كەتتى. ئاتلا كەلدى. ئۇلار دوختۇرنىڭ ياردىمى بىلەن ماڭا ئاتلىنى بۇرنۇمدىن شلانكا ئارقىلىق ئاشقازىنىغا ماغدۇردى، راست دېگەندەك بىر پەستىلا بېشىمنىڭ ئاغرىقى پەسىيىشكە باشلىدى، ئۇنىڭ كەينىدىن ئاسما ئاستى، ئاسمىمۇ تۈگىدى، مەن راستتىنلا ساقىيىپ قالغاندەك ھېس قىلغان ئىدىم. خىتايلارنىڭ مېنى داۋالاپ ساقايتىۋېلىش، ئۆلۈم مەيدانىغا ساق ئېلىپ چىقىپ، خەلقى - ئالەم ئالدىدا ئۆلتۈرۈپ، بىر رەسمىيەتنى بېجىرىپ، باشقىلارغا قۇرۇق ھەيۋە قىلىپ ئادەم قورقۇتۇشتىنلا ئىبارەت ئىدى. يەنە بىر تەرەپتىن مېنىڭدىن گەپ ئېلىپ، مېنىڭ شېرىكلىرىمنى مەن ئارقىلىق كۆپلەپ قولغا چۈشۈرمەك ئىدى. ئۇلارنىڭ مېنى داۋالاشى پەقەت يامان غەرەزدىنلا ئىبارەت ئىدى، ھېچ ۋاقىت ئىنسانپەرۋەرلىك ياكى كىشىلىك ھوقۇق نۇقتىئىنەزىرىدىن ئەمەس ئىدى. ئۇلار نېمىلا دېگەن بىلەن چوتنى

خاتا سوقماقتا ئىدى.

بېشىمنىڭ ئاغرىقى سەل قويۇپ بېرىپ بۇرۇنقىدىن خېلىلا ياخشى بولۇپ قالغان ئىدى، ئەمما، ھارغىنلىق مېنى بەكمۇ ئازابلاۋاتاتتى، ھېلىمۇ پۈت - قولۇم تۆمۈر كىشەنلەر بىلەن چېتىلغان ئىدى. ئۇخلاش مۇمكىن ئەمەس ئىدى، ئۇيانغا - بۇيانغا ئۆرۈلسەم نەچچە كىلو ئېغىرلىقتىكى كىشەن مېنى تولمۇ بىسەرەجان قىلاتتى. 26 - كۈنىمۇ يەنە ئۆتۈپ كەتتى. ئۇلار مەندىن سوراق سوراپ ھېچ نېمىگە ئېرىشەلمىگەن ئىدى، سائەت 10:00 بولغان ۋاقىت ئىدى، مېنى قەيەرلەرگىدۇر ئېلىپ ماڭماقچى بولدى، ناتونۇش بىر توپ قوراللىق ساقچى بىلەن ئەسكەرلەر پەيدا بولدى، ئۇلار مېنى ماشىنىغا باسماقچى بولدى، مەن جايىمدىن سىدىرلىماي ياتتىم، ئۇلار بىر نېمىلەرنى دەپ، پۈتۈمدىكى كىشەننى چېقىپ قولۇمدىكى كويىزغا چېقىلماي باغلاقنى يېشىۋەتتى. مەن ھېلىقى قىرغىز ئايال بىلەن ماڭىدىغان چاغدا كۆزۈمنى ئېچىپ ئۇنىڭغا «رەھمەت ساڭا ئاپا!» دېدىم، چۈنكى ئۇ ئايال ماڭا ئەتىگەن بىر قاچا تاماق ئېلىپ كېلىپ يېگۈزۈپ قويۇپ چىقىپ كەتكەن ئىدى، ئەمما، مەندىن گەپ سوراپ جاۋاب ئالالمىغان ئىدى، مېنىڭ كىملىكىمنى زادى بىلمەيتتى. ئۇنىڭ بىر بىلگۈسى بار ئىدى. مېنىڭ رەھمەت ئاپا، دېگەن سۆزۈمنى ئاڭلىغان قىرغىز ئاپا، ھاڭ - تاڭ قالدى، ئۇ مېنى بۇ بالا ئۆلمىگەن ئىكەن، دەپ قالدى بولغاي.

ئۇ بىزنىڭ ئەڭ ئاخىرقى ۋىدالىشىشىمىز بولغان بولسا كېرەك. ئەمما، مەن ئېھتىيات يۈزىسىدىن ئۇنىڭدىن سىر تۇتقانىدىم. ئۇلارنىڭ كۆتۈر - كۆتۈر قىلىشى بىلەن ماشىنىغا چىقىپ، ئۇلارنىڭ نازارىتىدە ئاتۇش تەرەپكە قاراپ ماڭدۇق.

مېنى ئاتۇش شۆبە ھەربىي رايونىنىڭ تۈرمىسىگە ئېلىپ كەلگەن ئىكەن. تۈرمىگە كىرىشىم بىلەن مېنىڭ كىملىكىمنى يەنە تەكرار سوراپ، بىر كامپۇرغا سولاپ قويدى، كامپۇردا باش كۆزى تېڭىقلىق بىر توپ مەجرۇھلار بار ئىدى. ئۇلارنىڭ ھېچقايسىسىنى تونۇمىدىم. كىملىرى ئىكەنلىكى نامەلۇم ئىدى. ئۇلارنىڭ ھەممىسى ساق ئەمەس ئىدى، بىر پەستىن كېيىن بىرسىنىڭ تونۇش ئاۋازى ئاڭلاندى. ئۇ يار مۇھەممەدكام ئىدى، ۋاي سەن يار مۇھەممەدمۇ دېيىشىمگە، سەن ئابدۇرىشىتمۇ! دەپ ئۇلار مېنىڭ ئەسلى ئىسمىمنى ئاتا پۇچاقلاپ، يىغا - زارى قىلىشىپ كەتتى، بىز تەشكىلاتتىكىلەر ئەزەلدىن ئۆز ئىسمىمىزنى قوللانماي يالغان ئىسىم قوللىناتتۇق. سەن ھەرھالدا ھايات ئىكەنسەن، بىز سېنى يا ئۆلدى، يا ئۇ تەرەپكە ئۆتۈپ كەتتى دەپ پەرەز قىلغان ئىدۇق، دېيىشتى.

مەن ئارتۇق گەپ قىلماي، مەن كەتكەندىن كېيىنكى ئۇرۇش ئەھۋالىنى كىملىرىنىڭ قانداق ئۆلگەنلىكىنى سورىسام پەقەت خەيرۇللا بىلەن ئوسمانجاننىڭ ئۆلۈمىنى، مەريەمنىڭ ئاخىرقى قېتىم خىتاي ئەسكەرلىرى تەرىپىدىن قولى چانلىپ يۇلغۇنلۇققا

تاشلانغانلىقىنى، خىتايلارنىڭ ئۆلۈكىنى توشۇشقا سالغاندا، خىتايلارنىڭ پۈتىدىن سۆرەپ ماڭغانلىقىنى، كېيىن خىتايلارنىڭ ئۆلۈكىنى قۇلىقىدىن، چېچىدىن تارتىپ سۆرەپ ماڭغاندا، خىتايلارنىڭ ئاچچىقى كېلىپ ئۆلگەن ئۆلۈكلەرنى ئۆزلىرىنىڭ توشغانلىقىنى ھېكايە قىلىپ كۈلۈپ كېتىشتى، ئۇلار ئۆزلىرىنى تۈرمىدە ئەمەس، بىر كىنوخانىدا كىنو كۆرۈۋاتقاندەك ھېس قىلىشاتتى.

ئەتىسى سوراقتىن كېيىن مېنى باشقا بىر كامېراغا سولاپ قويدى، ئۇ كامېردىمۇ تونۇغىلى بولمايدىغان بىر توپ كىشىلەر بار ئىدى، ئۇلارنىڭ ئاۋازىدىن بىزنىڭ ئادەملەر ئىكەنلىكىنى بىلدىم. ئۇ كامېردا جېلىل قارىم بار ئىكەن، مەن قارىمدىن ئۆلگەنلەرنىڭ قانداق دەپنە قىلىنغانلىقىنى سورىسام، مەريەمنى ئۆلگەن يېرىگىلا كۆمۈپ قويۇپتۇ، خەيرۇللا بىلەن ئوسمانجاننى بىللە دەپنە قىلىپتۇ، ئاخۇنوپنى ياتقان يېرىنىڭ ئۆزىگىلا دەپنە قىلىپتۇ، نىزامىدىننى ئېگىز بىر يەرگە ئاپىرىپ شۇ يەرگە دەپنە قىلىپتۇ، بەزىلەر بىلمەستىن نامىزنى چۈشۈرمىز دېگەن ئىكەن، جېلىل قارىم بۇلارنى شۇ پېتى قويماق پەرزدۇر، پەيغەمبىرىمىزنىڭ بۇ ھەقتە ھەدىسى بار دەپ ئۇنىماپتۇ، ھەممىسىنىڭ قان كىيىمىنى ئۇلارنىڭ ئۆزلىرىنىڭ جەستىگە ئوراپ بىللە كۆمۈۋېتىپتۇ. خىتايلارمۇ شۇ پېتى يەرلىكىگە قويغانى كۆرگەندىن كېيىن باشقا گەپ - سۆز

قىلماپتۇ.

ئاتۇش ھەربىي رايونىنىڭ تۈرمىسىدە لىق ئادەم بار ئىكەن. مېنى سوراققا ئېلىپ چىقىپ قايتىشىدا، چوڭ زالدا مېنى تۇرغۇزۇپ قويۇپ رەسمىي تارتقىلى تۇرغان ئىدى، بىر دەمدىن كېيىن بىر توپ ئادەملەرنى ئېلىپ كېلىپ ئۇلارنى سوراق قىلىپ كىيىملىرىنى سالدۇرۇپ، ئاخشۇرغىلى تۇردى، ئۇلارنىڭ بەزىلىرىدە ھەربىيچە كىيىم بار ئىكەن، ئۇلارنىڭ كىيىملىرىنى سالدۇرۇپ تارتىپ ئالماقچى ئىكەن، ئۇلارنىڭ كىيىمىنى بەرمەيمىز دەپ ئەسكەرلەر بىلەن ئۇيان تارتىشىپ بۇيان تارتىشىپ جېدەللەشكەنلىكىنى كۆردۈم، ئۇلار مەكتىتىن كەلگەن زەرەپشان پولىكىنىڭ ئەزمەتلىرى ئىكەن، مۇھەممەد ئىمىن قادىرمۇ بار ئىكەن، ئۇ مەن بىلەن يىراقتىن چالا - پالا سالاملاشتى، كېيىن مېنى رەسمىي تونۇغاندىن كېيىن قايتىدىن سالام بېرىپ، سېلىنىڭ باشلىرىدىكى «سەللە» دىن تونۇيالماي قاپتىمەن، سىلىگىمۇ ئوق تىگىپتەكەندە! دەپ قويدى. ياق ئۇلار چىدىماي تۇردى، دېسەم ئۇ خىتاي ئەسكەرلىرىنى كۆرسىتىپ بىر مۇنچە تىللاپ كەتتى. زەرەپشان پولىكىدىكىلەر ئۆزلىرىنى تۈرمىدىمۇ ياكى باشقا بىر يەردىمۇ پىسەنت قىلماي ئاغزىغا كەلگەننى سۆزلەپ خىتاي ئەسكەرلىرى بىلەن مۇنازىرە قىلىشىۋاتاتتى.

28 - ئاۋغۇست ئەتىگەن سائەت تۆت - بەشلەردە ھەممىمىزنى

كامپىر - كامپىردىن ئېلىپ چىقىپ، باغلاپ ماشىنىغا بېسىپ، ھەر تۆت ئادەمنى بىر چەمبەر قىلىپ ئايلاندۇرۇپ يەنە باغلاپ، ئۈستىمىزگە ئەسكى پالاسنى تاشلاپ يېپىپ، قەشقەر تەرەپكە ئېلىپ ماڭدى، ماشىنىلارنىڭ ئايىغى ئۈزۈلمەيتتى. پات - پات ماشىنىنى توختىتىپ، تەكشۈرۈپ بۇ ماشىنا ۋىلايەتلىك تۈرمىگە، بۇ ماشىنا شەھەرلىك تۈرمىگە، بۇ ماشىنا توققۇزاققا، دەپ كىمدۇر بىرى بۇيرۇق بەرگىلى تۇردى، مەن بار ماشىنا قەشقەر شەھەرلىك تۈرمىگە قاراپ ماڭغان ئىدى، دېگەندەك شەھەرلىك تۈرمىگە ئەكىلىپ كامپىر - كامپىرغا بىردىن سولغىلى تۇردى، مەن بار كامپىردا ئىبراھىم پەخرىدىن دېگەن بىر جىنايەتچى بارىكەن.

تۈرمىگە كېلىپ تاڭ ئېتىشى بىلەن بىردىن - بىردىن ھويلىغا سۆرەپ ئاچىقىپ ھەممىمىزنىڭ پۇتغا كىشەن سالغىلى تۇردى. تۈرمىنىڭ ھويلىسى تۆمۈرچىخانغا ئايلىنىپ كەتتى. خالاغا ئېلىپ چىقىمۇ، جالدۇر - جۇلدۇرنىڭ ئۈستىگە تۇرۇپ بولمايتتى. مەن بار تۈرمىدە يىگىرمىدەك كىشى بىزنىڭ سەپداشلاردىن ئىدى. ئۇلار بىلەن تامنى تېلېفون قىلىپ، كۈنلۈكى سۆزلىشىپ تۇرىدىغان بولدۇق. ياكى خالاغا خەت تاشلاپ قويۇپ سوراق ئەھۋالىنى بىر - بىرىمىزگە دەيدىغان بولدۇق، ھەممىمىزنىڭ گېپى بىر ئىدى. بىزنى ئاتۇشقا ئەنجۈر سەيلىسىگە چاقىرغان ئىدى، بىز ئاتۇش سەيلىسىگە ماڭغان، دەپ ھېچ نېمىنى ئىقرار قىلمىغان ئىدۇق،

ھەممە ئىشنى ئۆلگەن كىشىلەرگە ئارتىپ قويۇپ ھېچ نەرسىنى بىلمىگەن بولۇۋېلىپ ياتقان ئىدۇق...

10- ئايغىچە شەھەرلىك تۈرمىدە ياتتۇق. ئۇ جەرياندا ھەزموپ دېگەن كىشى بىز بار تۈرمىدە خىتايلار تەرىپىدىن پاجىئەلىك ھالدا قىيناپ ئۇرۇپ ئۆلتۈرۈلدى. ھەزموپ، مەرھۇم ئاخۇنوپنىڭ مىللىي ئارمىيىدىكى قەدىناس سەپداشلىرىدىن ئىدى، ئاخۇنوپ ئۆيىدىكى تۇتقۇندىن قېچىپ چىققاندا ھەزموپنىڭ ئىدارىسىگە يوشۇرۇنغان، كېيىن ئۇيەردىن غازاخۇننىڭ ئۆيىگە يۆتكەلگەن ئىدى. ھەزموپنىڭ قەھرىمانلىق ئىش ئىزلىرى ھەددى - ھېسابسىز ئادەملەردىن بىرى ئىدى، خۇدا خالىسا ئۇ كىشىنىڭ تارىخىنىمۇ بىر يازمىقىم لازىم. ئىنشائاللا!

مەكتىلىك ئىمىن توختى دېگەن بەرسىمۇ بۇ تۈرمىدە ئۆلتۈرۈلدى، ئۇ مەكتىتىكى داڭدار ۋاسكىتبولچى، مەكتىتىكى مەلۇم بىر ئوتتۇرا مەكتەپنىڭ ئوقۇتقۇچىسى، بىزنىڭ تەشكىلاتنىڭ مەكتىتىكى غوللۇق كىشىلىرىدىن ئىدى. شۇ مەزگىللەردە پۈتۈن تۈرمىلەر بىڭتۇەننىڭ باشقۇرۇلۇشىغا ئۆتكۈزۈپ بېرىلگەن بولۇپ، بۇ جاللاتلاردا رەھىم - شەپقەت دېگەن نەرسە زادى يوق ئىدى. تۈرمىنىڭ گۈندىپايلىرى مەھبۇسلارنى خالىغانچە قىيناپ جازالايتتى. ئاچلىقتىن، ئۇسسۇزلۇقتىن ئىلاجى بار ئۆلتۈرۈۋېتىشنىڭ كويىدا بولاتتى. سەپدىشىمىز ئىمىن توختىنى دەل مۇشۇنداق ئۇسۇل

بىلەن ئۆلتۈردى. ئۇنىڭ ئۆلگەن ۋاقتىدىكى ھالىتى ھېلىمۇ كۆز ئالدىدىن كەتمەيدۇ. ئۈچ كۈنگىچە كېچە - كۈندۈز ئۇنى 6 - 7 جىنايەتچى خىتايلار ئۇرۇپ چىقتى. ئۇنىڭ كامپىرى مەن ياتقان كامپىردىن خېلى يىراق ئىدى، ئۇنىڭ جەستىنى ئېلىپ چىقىپ كەتكەنلىكىنى بىلىپ تۇردۇم. ئاڭلىسام تۈرمە ئىنتىزامغا رىئايە قىلمىدىڭ دەپ، خىتايلارغا ئۇردۇرۇپ ئۆلتۈرۈۋەتكەن ئىكەن. ئۆلۈكىنى ئارىلانخان مازىرىغا قويغان ئىكەن. كېيىن بىر قىسىم قېرىنداشلىرىمىز ئۇنى يەرلىكىدىن ئەپچىقىپ قايتىدىن دەپنە قىلغان ئىكەن. ئۇ قەددى قامىتى كېلىشكەن، خۇشچاقچاق يىگىت ئىدى. ئۇ ئالەمدىن ئۆتكەندە ئاران 25 ياش ئىدى، تېخى ئۆيلەنمىگەن ئىدى. مەرھۇمنىڭ ياتقان يېرى جەننەتتە بولسۇن، ئامىن!

2- ئاتالمىش ئۆگىنىش كۇرسى

10- ئاينىڭ باشلىرىدا ھەممىمىزنى، ھەرقايسى تۈرمىلەردىن پۈت قوللىرىمىزدىكى كىشەن، كوپىزىلارنى ئېلىپ تاشلاپ، ساقال - بۇرۇتلىرىمىزنى ئالدۇرۇپ، ماشىنىغا بېسىپ ئۆگىنىش كۇرسىغا ئېلىپ ماڭدى. ئۆگىنىش كۇرسىنىڭ ئورنى قەشقەر گېزىتخانىسىنىڭ يېنىدىكى 308 - تاش يول ئۇچاستىكىسىنىڭ

قورۇسدا ئىكەن. بىزنى 8، - 10 دىن بىر ئۆيگە سولاپ، ھەر بىرىمىزگە ماۋنىڭ ئەسەرلىرىنى تارقىتىپ بېرىپ ئۆگىنىشكە سالغانىدى. ھەر بىر ياتاقنىڭ تېمىغا ئۆگىنىش كۇرسىنىڭ نىزامنامىسى يېزىلغان بولۇپ، ئۇنىڭغا مۇنداق يېزىلغان ئىدى:

«سوۋېت شىۋېتچىلەر خائىنلار گۇرۇھى بىۋاسىتە پىلانلىغان، قەشقەر ۋىلايىتىدىكى ئاخۇنوپ باشچىلىقىدىكى ئەكسىلىنىقلاپىي قوراللىق توپىلاڭ گۇرۇھى ئەزالىرى ئۆگىنىش كۇرسىنىڭ نىزامنامىسى.»

ئۇنىڭ ئاستىدا بىر قانچە مەزمۇنلار بولۇپ، مەسىلەن تاپشۇرۇش، ئىقرار قىلىش، كەڭچىلىككە ئېرىشىش، باش جىنايەتچىنى جازالاش، ئەگەشكۈچىلەرنى سۈرۈشتە قىلماسلىق، نەيزىنى ئارقىغا قايرىپ ئۇرغانلارغا خىزمەت كۆرسەتكەنلەر قاتارىدا چىقىش يولى بېرىش... دېگەندەك ئادەم ئالدايدىغان سەپسەتلەر ئىدى.

بۇ ئۆگىنىش كۇرسىغا تەرەپ - تەرەپتىن ئادەملەرنى ئېلىپ كېلىپ، كىچىككىنە قورۇنىڭ ئىچى ئادەمگە توشۇپ كەتكەن ئىدى. قاراجۇلدىن ئەسىرگە چۈشكەن سەپداشلىرىمىزدىن باشقا، مەكتەپتىن كەلگەن 45 نەپەر ئادەم، يەنە نەلەردىندۇر كەلگەن بىر توپ ئادەملەر بار ئىدى، بارا - بارا تونۇشۇش نەتىجىسىدە ئۇلارنىڭ ھەممىسى 21 - ئاۋغۇست كۈنى كەچتە سۇغۇنچازىغا بۇيرۇق بويىچە كېلىپ، قوراللىق قوزغىلاڭغا قاتناشماقچى بولغان، باشقا ناھىيىلەردىن

كەلگەن شەرقىي تۈركىستان خەلق ئىنقىلابىي پارتىيىسىنىڭ ئەزالىرى ئىكەن.

ئۇلارنىڭ ئارىسىدا يوپۇرغا ناھىيىسىدىن كەلگەن بىر توپ ئەزىمەتلەرمۇ بار ئىدى. ئۇلارنىڭ يۈرۈش - تۇرۇشى، گەپ - سۆزلىرى باشقىچە ئىدى. مەن ئۇلار بىلەن سۆزلىشىپ باققىنىمدا ئۇلارمۇ شەرقىي تۈركىستان خەلق ئىنقىلابىي پارتىيىسىنىڭ ئادەملىرى بولۇپ، يوپۇرغىدىكى مەلۇم ياچىيىكىنىڭ ئورۇنلاشتۇرۇشى بىلەن، كۆلىمى چوڭ بولغان بىر قېتىملىق قوراللىق قوزغىلاڭ كۆتۈرگەن ئىكەن. قوزغىلاڭ خىتاي دائىرىلىرىنى خېلى ئاقسىتىپ قويۇپ، يەرلىك قوشۇن بىلەن ئۇلارنى بېسىقتۇرالمى، مۇنتىزىم ئارمىيە يۆتكەپ قانلىق باستۇرۇش نەتىجىسىدە دۈشمەن قولغا چۈشكەن ئىكەن. ئۇلارنىڭ باشلىقلىرىنى قاياققىدۇر باشقا تۈرمىگە قاماپ، ئادەتتىكى پۇقرالىرىنى بىزنىڭ قاتارىمىزغا سولاپ قويغان ئىكەن. ئۇلار شۇ قېتىملىق قوزغىلاڭدا يوپۇرغا ناھىيىسىنىڭ يېرىمىنى ئىگىلەپ بولغان ئىكەن. ئۇلار قامىلىپ ئىككى ئاي ئۆتكەندىن كېيىن، ئۇلارنى بىزدىن ئايرىپ باشقا تەرەپكە ئېلىپ كەتكەن ئىدى. كېيىنكى كۈنلەردە خىتايلارنىڭ شۇ ھەقتىكى ئاخباراتى ئېلان قىلىنغان بىر گېزىتى قولۇمغا چۈشكەن ئىدى.

گېزىتتە مۇنداق خەۋەر قىلىنغان ئىدى:

« 1969 - يىلى 9 - ئاينىڭ 2 - كۈنى يوپۇرغا ناھىيىسىدىكى

مەخمۇت قۇربان باشچىلىقىدىكى بىر توپ بۇزغۇنچىلار، 500 دىن ئارتۇق ئادەمنى قۇتۇرتىپ، ئات ھارۋىلارغا ئولتۇرۇپ، يوپۇرغا ناھىيىسىگە ھۇجۇم قىلدى. ئۇنىڭدىن كېيىن ناھىيىمىزنىڭ تېرىم يېزىسى، ئاقچى يېزىسى، ئەشمە يېزىسى قاتارلىق جايلارغا غالجىرلىق بىلەن ھۇجۇم قىلىپ، ئۇرۇش - چېقىش، بۇلاش ئىشلىرىنى ئېلىپ باردى. بۇ ئىش ئىككى ئايدىن ئۇزاق داۋاملىشىپ 76 ئادەم ئۇرۇپ يارىدار قىلىندى ۋە بەش ئادەم ئۇرۇپ ئۆلتۈرۈلدى. بۇ ئەكسىيەتچىلەرنىڭ ۋەتەن پارچىلاش جىنايىتى ئىشلىرىغا دەرھال زەربە بېرىش ئېھتىياجى تۈپەيلى، مەركىزى پارتىيە ھۆكۈمەتكە مەلۇم قىلىپ، تولۇق قوراللانغان مۇنتىزىم ئارمىيە يۆتكەپ كېلىپ، 9 - ئاينىڭ 15 - كۈنىدىن 18 - كۈنىگىچە جىددىي تۇتۇش قىلىپ قوراللىق توپىلاش بېسىقتۇرۇلدى.»

گەرچە دۈشمەن بىزنىڭ پۇت - قوللىرىمىزدىكى كوپىزا كىشەنلەرنى ئېلىپ تاشلاپ ئۆگىنىش كۇرسىغا ئېلىپ كەلگەن بولسىمۇ، ئىسمىدا «ئۆگىنىش كۇرسى» بولغان بىلەن ئەمەلىيەتتە ئىقرار قىلدۇرۇش كۇرسى ئىدى. ئۇرۇش، توقماق، تىل - ھاقارەت، قىيىن - قىستاق قاتارلىق ئادەمنىڭ چۈشىگە كىرمەيدىغان جازا ۋاسىتىلىرىنىڭ ھەممىسى بۇيەردە تېپىلاتتى. يېپىشىمىز ئىككى ۋاخ قوناق ئۇنىدا ئەتكەن ئوماچ ئىدى، ئۇ ئايدىن بۇئاغىچە بىر

قېتىم ئاق ئۇنىنىڭ تامىقىنى كۆرمەيتتۇق. ئۇ ئايدىن بۇ ئايغىچە بىر قاچا چاي ياكى بىر قاچا قايناق سۇنى ئىچەلمەيتتۇق. ئۆيلىرىمىزدىن ھېچ نەرسىنى ئېلىپ بەرمەيتتى، بەگىلىرىمىزنىڭ خۇمارى قىستاپ كەتسە تاشلىۋەتكەن تاماكا قالدۇقلىرىنى تىرىپ كېلىپ چېكەتتى. ئۇنى تۇتاشتۇرىدىغانغا ئوت يوق، مازنى ئىنچىكە پىلىك قىلىپ ئىككى قىشنىڭ ئوتتۇرىسىغا ئېلىپ، غىلدىرلىتىپ قىزدۇرۇپ ئوت چىقىرىپ تاماكىغا تۇتاشتۇراتتى.

ئۆينىڭ ئىچىدە غىلدىرلىغان ئاۋازنى ئاڭلىغان خىتاي ژاندارمىلىرىنىڭ زوراۋانلىقىدىن قورقۇپ بىر قېتىم ئوت چىقىرىۋالساق ئۇ ئوتنى ئۇزۇن ساقلايمىز دەپ، مازنى پىلىك قىلىپ ئېشىپ ئۇزۇن قۇ ياساپ، ئۇنىڭ بىر ئۇچىغا ئوتنى يېقىپ، ئۇ كۆيۈپ بولغۇچە يەنە بىرتال تاماكىنى چېكىۋېلىشقا ئۈلگۈرەتتى، ئۆينىڭ ئىچى ئاچچىق مازنىڭ تۈتۈندىن ئولتۇرۇش تەس ئىدى. ئەمما بەگگە ئاغىنىلىرىمىزنىڭ خۇمارى ئۈچۈن ئۇنىڭغىمۇ بەرداشلىق بېرەتتۇق.

ئىقرار قىلدۇرۇپ گەپ ئالالمىغان خىتايلار، بىر - بىرىمىزنى زىددىيەتكە سېلىپ، ئارىغا بۇزغۇنچىلىق سېلىش ھىيلىسىنى ئىشلىتىپ، ئارىمىزدىن ئىككى - ئۈچ كىشىنى مەسىلە تاپشۇرۇشى ياخشى، ئىقرار قىلدى، كەڭچىلىك قىلىمىز دەپ، كۈنىگە بىردىن ئادەمنى تارتىپ چىقىرىپ كۈرەش - پىپەنگە سېلىشقا باشلىدى،

بىرىنچى بولۇپ، يەنىلا مەن ئۇلارنىڭ دۇمبىقى بولۇپ، پىپەنگە -
كۈرەشكە تارتىلدىم.

«ئالدى بىلەن كەڭچىلىككە ئېرىشىپ، قويۇپ بېرىش قارار
قىلىنغان ئەنۋەر قادر بىلەن ھەببۇللا ھوشۇرنىڭ ماۋجۇشنىڭ
ئىنقىلابىي لۇشەنگە قايتىپ كەلگەنلىكىنى ئېلان قىلىمىز» دەپ
ئۇنىڭ سۈرىتىنى ماۋزېدۇڭنىڭ رەسمىنىڭ ئالدىدا توختىتىپ،
كامېردا فىلىمگە ئېلىپ، ئۇنىڭدىن كېيىن مېنى ئۆرە تۇرغۇزۇپ،
مېنى بىر مۇنچە ھاقارەتلەپ، كۈرەش - پىپەنى مېنىڭ ئۈستۈمدىن
ئېلىپ بېرىشقا باشلىدى، چۈنكى قويۇپ بېرىلىۋاتقان ھەر
ئىككىسى مېنىڭ ئەزالىرىم ئىدى، مەن ئۇلارنىڭ باشلىقى ئىدىم،
كۈرەش - پىپەن باشلاندى دېگەندە تۆت ئادەم يۈگۈرۈپ چىقىپ مېنى
باسماداپ خۇددى مەن قېچىپ كېتىدىغاندەك، مەيدانغا سۆرەپ
ئېلىپ چىقتى.

ئارىدىن بىرى چىقىپ:

- مەن يولدا قېچىپ كېتەي دەپ، سەپنىڭ كەينىدە قېلىپ،
ئارقامغا بۇرۇلۇپ قېچىۋاتسام، بۇ ئابدۇرېشىت دېگەن ۋەتەن خائىنى
باندىت، ئاخۇنوپنىڭ يالاقچىسى، ماڭا قورال تەڭلەپ، ئارقامغا
ياندۇرۇپ قايتۇرۇپ ئېلىپ كەلگەن ئىدى، - دېدى.

— راستمۇ؟

مەن ئۇنىڭ كۆزىگە نەپرەت بىلەن بىر ئالىيىپ قويۇپ - راست - ،

دېدىم.

ئەگەر راست دەپ قۇتۇلمىسام، ئۆلتۈرۈۋېتىش ئېھتىمالى بار ئىدى، ئۇلار ئۇر توقماق، سۈر توقماق قىلىپ، ئاممىۋى ھەرىكەتتە ئۆلۈپ قالدى، بېسىقتۇرالمىدۇق، خەلقنىڭ غەزىپى كۈچلۈك ئىدى، دەپ جاۋاب بېرىشى مۇقەررە ئىدى.

خالىقھاجى تەمبۈرچى سەكرەپ چىقىپ:

بىز ماشىنىمىزدىن ئايرىلغان بولساقمۇ ھېچ گەپ ئەمەس، ئەمما قايتىشىمىزدا ھەر بىرىمىز تانكا، ئايروپىلان بىلەن، گۈلدۈرلەپ كىرىپ، شەرقىي تۈركىستاندىكى خىتايلارنىڭ ھەممىسىنى بىرنى قويماي قىرىۋېتىمىز، دېگەننىڭ راستمۇ؟ - دېدى.

— راست!

خىتايلارنىڭ تەرجىمانى بولغان ھەيت پەيىيى دېگەن سەكرەپ كېلىپ:

- ھو! كۈسپۈرۈچ، سەن تېخى خەنزۇ قېرىنداشلىرىمىزنى قىرىپ تۈگەتمەكچىمىنىڭ؟! - دەپ پۈتۈندىكى ھەربىيچە يوغان باشلىق سەت ئاياغ بىلەن قورسىقىمغا بىر نەچچىنى تەپتى، ئاغرىق ئازابىدىن بېشىم قېيىپ، كۆزلىرىم بىر نېمىنى كۆرەلمىدى. باشقىلارنىڭ سورىغان سوئاللىرىنى ئاڭلىيالمىدىم، ئۇيان تارتىپ، بۇيان تارتىپ قانداقتۇر مېنى كەلسە كەلمەس دۈمبالاۋاتاتتى... قىشنىڭ سوغۇق كۈنلىرىدە مېنى ئۆرە تۇرغۇزۇپ قويۇپ،

ئۈستۈمدىكى كىيىملىرىمنى سالدۇرۇۋېتىپ قانداقتۇر تېمپېراتۇرا ئۆتكۈزۈمىز، دەپ قىيىناشلىرى، كەينى - كەينىدىن تېگىۋاتقان سان - ساناقسىز تايماقلىرىنىڭ سانىنى ئېلىپ بولغىلى بولمايتتى ...

ختايىلار تەرىپىدىن ئالدىنغان بۇ «سەپداشلىرىم» نىڭ بەزىلىرى ھەقىقەتەن ئالجىشقان، ختايىلار تەرىپىدىن تارتىلىپ كېتىلىشكە باشلانغان ئىدى. ھەتتا مەجىت سىلىڭنىڭ قوغدىغۇچىسى بولغان باتۇرمۇ مېنىڭ ئۈستۈمدىن شىكايەت قىلىپ قالايمىقان پىكىر بېرىپ راستمۇ؟ يالغانمۇ؟ - دەپ مېنىڭ تېخىمۇ ئازابلىنىشىمغا سەۋەبچى بولۇۋاتاتتى ...

بۇنداق كۈرەش - پىپەن مەن بىلەن تۈگىمىدى. بەلكى مەندىن باشلىنىپ نۆۋەتلىشىپ كۆپ كىشىلەرنىڭ بېشىغا كەلگەن ئىدى. ھەر كۈنى كۈرەش - پىپەن، ۋايىجان - ۋايىيە! قىيا، چىيا، دەرد - ئەلەم ئۈستىگە دەرد - ئەلەم ...

ئۇنىڭ ئۈستىگە قەشقەرنىڭ قىشى جاندىن ئۆتىدىغان سوغۇق بولىدۇ، كىيىملىرىمنى سالدۇرۇۋېتىپ، يالاڭ ئاياق، يالاڭ باشتاق پىپەن قىلىشلىرى ئادەمنى قەستەن نابۇت قىلىشتىن باشقا نەرسە ئەمەس ئىدى.

3-ئاينىڭ باشلىرى ئىدى، تۇيۇقسىز يەنە بىر چۈشۈمگە كىرىپ باقمىغان سوراق باشلاندى، مەن تونۇمىغان بىر توپ ختاي

ئەسكەرلىرى بىلەن بىر بۆلۈك خىتاي باشلىقلىرى كېلىپ، تۆت ئەسكەرنىڭ ھىمايىسىدە مېنى سوراق قىلغىلى تۇردى. سوراقنىڭ مەزمۇنى مامۇتجان ئۈستىدە ئىدى. - مامۇتجاننىڭ مەسلىسىنى پاش قىلامسەن - يوق؟ - قايسى مامۇتجاننىڭ؟ - دەپ سورىدىم. - خۇپسەنلىك قىلما!

- مەن چۈشەنەلمىدىم. مەن مامۇتجان دېگەن كىشىنى راستتىنلا بىلمەيمەن. - سېنىڭ تەشكىلاتىڭدىكى، قەشقەر گۇڭئەنچۇنىڭ كادىرى مامۇتجان.

- مەن ھەيران قالدۇم. بۇ خەق راستتىنلا ساراڭ بولۇپ قالدۇمۇ ياكى مامۇتجان راستتىنلا بىزنىڭ تەشكىلاتتا بولغىمىدى؟! قاتتىق خىيالغا چۆمۈپ كەتتىم.

- مامۇتجاننى مەن ياخشى تونۇيمەن، ئەمما مەن مامۇتجان بىلەن ئەزەلدىن بىر يەردە بىر قاقا تاماق ياكى بىر پىيالى چاي ئىچىپ باققان ئەمەس، مەن راستتىنلا مامۇتجاننىڭ بىزنىڭ تەشكىلاتتا ئىكەنلىكىنى بىلمەيدىكەنمەن، بۈگۈن بىرىنچى قېتىم سىلەرنىڭ ئاغزىڭلاردىن ئاڭلاۋاتىمەن، - دېدىم. بۇ گەپ راستتىنلا مېنىڭ يۈرەك سۆزۈم ئىدى.

- سەن جاھىللىق قىلىپ، بىزنى كولدۇرلاتما! سەن ياخشى

بىلىسەن، سەن ئۇنى ئەزالىققا تونۇشتۇرغانسەن، ھەم سەن ئۇنى قوبۇل قىلغانسەن.

- مەن مۇشۇ يەرگە كەلگەندە بۇ ئىشنىڭ تېگىدە بىر يامان شۇملۇقنىڭ يوشۇرۇنغانلىقىنى، بۇلارنىڭ مېنى مامۇتجانغا يۆلەپ، يوقىتىش ھىيلە - نەيرىڭنى تەييارلاۋاتقانلىقىنى ئالدىن ھېس قىلغان ئىدىم.

- مەن مامۇتجاننى بۇ تەرەپتىن زادى چۈشەنمەيدىكەنمەن، - دېدىم.

ئۇلار تاشقىرىغا چىقىپ كېتىپ، بىردەمدىن كېيىن قايتىپ كەلگەندىن كېيىن، ساڭا يەنە ئويلىنىش پۇرسىتى بېرىمىز، بۈگۈنكى بۇ سوراق سېنىڭ بىلەن مۇناسىۋەتسىز، جاھىللىق قىلماي ياخشى ئويلان، يەنە سەن بىلەن سۆھبەت ئېلىپ بارىمىز، - دەپ يۇمشاپراق چىقىپ كەتتى، ئۇلار مەن بىلەن «سۆھبەت» ئېلىپ بارماقچى ئىدى.

مەن كامپۇرغا قايتىپ كىرگەندىن كېيىن، ناھايىتى جىمىپ كەتكەن ئىدىم. ئۇلارنىڭ سورىغان سوئاللىرى مېنى بەكمۇ بىئارام قىلماقتا ئىدى. ئىچىم بەكمۇ تىت - تىت بولۇپ كېتىپ باراتتى. بۇ ئىشنىڭ تېگى - تەكتىگە يېتىپ بولمايتتى. مەن مامۇتجاننى ياخشى بىلەتتىم، بەكمۇ چۈشەنەتتىم. ئۇ كەم - كۈتسىز خىتاينىڭ بىرىنچى دەرىجىلىك سادىق غالىچىسى، خىتايلارنىڭ ئەڭ

ئىشەنچلىك رازۇپىدىكى ئىدى. يالغۇز قەشقەردە ئەمەس، پۈتۈن شەرقىي تۈركىستاندا ئۇنىڭ ئالدىغا ئۆتىدىغان خىتاينىڭ يەنە بىر سادىق غالىپسى يوق ئىدى.

قانداق بولۇپ بۇ مامۇتجان بىزنىڭ ئادەم بولۇپ قالدىيا؟! تولغىنىپ زادى ياتالىمدىم، كېچىچە ئۇيقۇم كەلمىدى، بۇ غەيرىي سوراق يەنە سۆھبەت نامى بىلەن يەنە قاچان باشلىنار، كاللامدىن ھەرخىل خىياللار كەچمەكتە ئىدى، يېرىم كېچە سائەت ئۈچتىن ئاشقاندا بۇ بىر توپ لەنتى سەت كۆرۈمىسىز خىتايلار يەنە مېنى سوراققا چاقىردى.

- ئويلاندىڭمۇ؟

- ئويلاندىم.

- ئۇنداق بولسا سۆزلە!

- نېمىنى سۆزلەيمەن؟

- مامۇتجاننىڭ مەسلىسىنى پاش قىل!

- مەن تۈنۈگۈنلا راست گەپ قىلغان، مەن مامۇتجان توغرىلىق زادى ھېچ نېمىنى بىلمەيمەن.

- سەن جاھىل نېمە ئىكەنسەن، پرولېتارىيات دىكتاتورىسىدىن قېچىپ قۇتۇلالمايسەن، ياماننى قولتۇقىغا ئالغان ياماننىڭ يامىنى، بىلەمسەن! سەن ئۇنى ئاقلىماي ئۇنىڭ مەسلىسىنى پاش قىل. پارتىيىمىزنىڭ سىياسىتى ئىقرار قىلغانلارغا كەڭچىلىك،

قارشىلىق قىلغانلارغا قاتتىق بولۇش، ئەگەر سەن يەنە جاھىللىق قىلىدىغان بولساڭ، جىنايىتىڭگە جىنايەت قوشۇپ جازالىنىسەن...

ئۇلارنى زادى ئىشەندۈرەلمىدىم. بىز بىر قانچە ئاي ئالدىدا مامۇتجان بىز ئۈچۈن خەتەرلىك ئۇنسۇر، ئۇنى يوقىتىۋېتەيلى، دەپ ئۇنىڭ پېيىگە چۈشۈپ يوقىتىمىز دەۋاتساق، ئاخۇنوپ بىزنى توسۇپ قويغان، راستتىنلا مامۇتجانمۇ بىزنىڭ سەپكە قېتىلغان بولغىمىدى-يا؟! كاللام بەكلام ئىلىشىپ كەتكەن ئىدى. بىزنىڭ قارارىمىزنى، ئاخۇنوپنىڭ قارشى چىقىپ بۇزغانلىقىنى دەيمۇ يا! ياق ئۇنداق قىلسام، بېشىمغا بالا تېرىۋالىمەن.... ئەمما، ئاخۇنوپ بىزنى توسۇشتا، بىر مامۇتجاننى يوقىتىش بىلەن خىتاي تاجاۋۇزچىلىرىنى شەرقىي تۈركىستاندىن ھەيدەپ چىقارغىلى بولمايدۇ، دۈشمەنلەر مەغلۇپ بولغان كۈنى مامۇتجان قاتارلىقلارمۇ بىللە يوقىلىدۇ، بىر مامۇتجاننى دەپ چوڭ ئىشقا دەخلى بولىدىغان ئىشنى قىلىپ، ئۇخلاۋاتقان يىلاننى ئويغىتىپ قويماڭلار!!! دېگەن سۆزى، مامۇتجاننىڭ بىزنىڭ تەشكىلاتىمىزدا ئەمەس، بەلكى ئۇ بىزنىڭ دۈشمىنىمىز دېگەنلىك ئىدىغۇ!

مەن ئۇلارنىڭ گېپىگە بىلمەيمەن، دەپلام جاۋاب بەردىم.

ئۇلار قوراللىرىنى تاراقشىتىپ، ئۈستەل ئۈستىگە بىر نەچچە پاي ئوق بىلەن بەتلەپ قويۇپ ئۆرە تۇرۇپ سوراق قىلغىلى تۇردى، مەن

باشتىن - ئاخىر بىلمەيمەن، دەپ تۇردۇم.

بىرى كېلىپ ئېغىر تەلۋە مۇشتى بىلەن بىرنى سالىدى، قۇلىقىم غوڭغىدە قىلىپ بىر نەچچە مىنۇت ئۇلارنىڭ نېمە دېگىنىنى ئاڭلىمىدىم، پەقەت ئاغزىنىڭ مىدىرلىغانلىقىنى كۆرۈپ تۇراتتىم. ئۇلار يەنە ئۇردى، بۇ قېتىم سەن بىزنىڭ سوئالىمىزغا جاۋاب بەرمىدىڭ دەپ ناھەق ئۇرۇۋاتتى، قۇلىقىم زادى بىر نېمىنى ئىشىتمىدى، يا رەببىم! بۇ نېمىدېگەن تارتقۇلۇق، ئۇنداق كۈنگە قويغۇچە جېنىمنى ئالساڭمۇ بولمايتكەن دەپ ئاللاھقا نالە قىلىۋاتاتتىم. ئۇلارنىڭ گېپىگە جاۋاب بېرەلمىدىم.

ئۇلار بىر نېمىلەرنى دەپ تىللاپ يەرنى دەسسەپ، ئۈستەللەرنى تارقاشتىپ بېقىپ، مېنى يەنە كامپىرغا سولاپ قويدى، بۇنداق سوراق بىر ھەپتىدىن ئاشقان ئىدى، ئاخىرقى قېتىم ئىدى، مەن جاندىن راستتىنلا تويغان ئىدىم، ئۇلار بىلەن تاكالىشىپ، بولمىغىنىغا بىرنى ئۆلتۈرۈۋېتىپلا ھەممىدىن بىراقلا قۇتۇلماي دېگەن قارارغا كەلدىم. كېچىسى يەنە سوراق سورىغىلى كىردى، بۇ قېتىم باشقا بىرنەچچە باشلىقى كەلگەن ئىدى، ئۇلارنىڭ ئىچىدە بىرسىنى تونۇيتتىم. ئۇ جەنۇبىي شىنجاڭ ھەربىي رايون سىياسىي باشقارمىنىڭ باشلىقى ئىدى، ئەجەبا ئولاتايوپ دېگىنى كەلمەي بۇ باشلىقى كەپتۇ - يا! ئەسلىدە ئۇيغۇرلارنى ئۇيغۇرلار سوراق قىلاتتى، نېمە ئۈچۈنكى مېنى خىتايلار سوراق قىلىۋاتتى. يەنە باشتىن

مامۇتجاننىڭ مەسلىسىنى پاش قىل دېگەن تېمىدىن باشلاندى، مەن ھەقىقەتەن ئەقلىمدىن ئازاي دېگەن ئىدىم، ئۇلارنىڭ مامۇتجان توغرىلىق سورىغان سوئاللىرى مېنى راستتىنلا گاڭگىرتىپ قويغان ئىدى ...

مەن قاتتىق غەزەپلەنگەن ھالدا بولغۇلۇقنى بىراقلا كۆرەي، دېگەن نىيەتكە كەلدىم - دە، ھۈكەنى بوينۇمغا ئالدىم:

سىلەر مامۇتجاننى شەرقىي تۈركىستان خەلق ئىنقىلابىي پارتىيىسىنىڭ ئەزاسى دەپ گۇمان قىلىدىكەنسىلەر، مەندىن بۇ سوراقنى سورىغىلى بىر ھەپتىدىن ئاشتى. قەشقەردىكى سىياسىي قانۇن كادىرلىرىنىڭ ھەممىسىنى دېگۈدەك پارتىيە مەكتىپىگە يىغىۋېلىپ، نەزەر بەنتكە ئالدىڭلار، گۇڭچەنداڭغا سادىق دەپ پۈتۈن قەشقەر ۋىلايىتىدىن مامۇتجان باشلىق بىر قانچە ساناقلىق كادىرنى ئەپقېلىپ ئىشلەتتىڭلار، سىلەر مامۇتجاننىمۇ گۇمانلىق دەپ قارىغان بولساڭلا، سىلەرنىڭ نەزىرىڭلەردە، ئۇيغۇرلارنىڭ ھەممىسى گۇڭچەنداڭغا قارشى ئەكسىلەنقىلابچىلار ئىكەن. ئۇنداق بولغاندىكىن، پۈتۈن ئۇيغۇرلارنى قارا قويۇق ئۆلتۈرۈۋېتىپ بىراقلا بۇ ئەكسىلەنقىلابچى ئۇيغۇرلاردىن قۇتۇلساڭلار بولمامدۇ؟ - دېدىم - دە، ئورنۇمدىن دەس تۇرۇپ: .

- قېنى! مەرھەمەت ئۆلۈمنى مەندىن باشلاڭلار، چۈنكى مەن نەق ئەكسىلەنقىلابچى، بۇ ئىسىيات تەلەپ قىلمايدۇ، - دېدىم.

مېنىڭ گېپىمگە چىدىيالمىغان جانابىي چۇجاڭ ئورنىدىن چاچراپ تۇرۇپلا، تەستىكىمگە بىرنى سالىدى،

- بۇنى ئەكىرىپ سولاپ قويۇڭلار، - دەپ چىقىپ كەتتى.

ئەتىسى نېمە ئۈچۈنكى مېنى سوراققا ئېلىپ چىقىمىدى، شۇنىڭ بىلەن مامۇتجان توغرىلىق سوراق ئاخىرلاشتى بولغاي. ئۇندىن باشقا يەنە مېنىڭ دادامنىڭ ۋاپات بولغانلىق خەۋىرى كەلگەن ئىدى. خەۋەرنى ئاڭلاپلا، ھەممىدىن ئادا - جۇدا بولۇش قارارىغا كەلدىم، مەن ئۇ كۈنى تەلۋە ئىدىم، ئەگەر سوراقچىلار يەنە پەلپەتەش سوراق سورىسا جاننى تىكەتتىم، دادامنىڭ ئىچ ئاغرىقىدا يىغلىدىم، دادامغا چىدىمىدىم، كېچىچە سۆزلەپلام چىقتىم. باشقىلارنى ئۇخلاتمىدىم، ئۇلار مېنى كالىسىدىن ئازدى، ساراڭ بولدى، دېيىشتى. ئۇلارنىڭ گېپى ماڭا «سەن ساراڭ بولۇۋال ساراڭغا سوت يوق» دېگەندەك تۇيۇلدى، شۇندىن ئېتىبارەن مەن «ساراڭ» بولۇۋالدىم، ئاغزىمغا كەلگەننى سۆزلەۋەردىم، مېنىڭ گېپىمنىڭ بېشى بىلەن ئايىغىنى ھېچ كىم پەرق ئېتەلمەيتتى، بەزىلىرى راستتىنلا بۇنىڭغا بەك كەلگۈلۈك كەلدى، دادىسى ئۆلدى. ھە دېسە بۇنى كېچە - كېچىلەپ ئاچىقىپ كېتىپ ئۇخلىغىلىمۇ قويمىدى. بۇ راستتىنلا مېڭىسىدىن ئازدى، دەپ تەستىقلاپ بېرىشتى. شۇنىڭ بىلەن مەن خىتايلارنىڭ سورىقىدىن قۇتۇلغان ئىدىم.

1989 - يىلىنىڭ كۈز پەسلى ئىدى. مەن تۈرمىدىن چىققانغا خېلى زامانلار بولغان ئىدى. بىر كۈنى سەمەن تەرەپتىن شەھەرگە قاراپ كېتىۋاتتىم. لەڭگەر مېھمانخانىسىنىڭ ئالدىغا كەلگەندە مامۇتجان ئۇچراپ قالدى. سالام - سائەت قىلىشقاندىن كېيىن، مېنىڭ ئۆيگە كەچلىك تاماققا كېتىۋاتقانلىقىمنى بىلىپ، ماۋۇ يەردە پاكىستانلىقلار بىر رېستوران ئاچتى. كەچلىك تاماقنى مۇشۇ يەردە بىللە يەيلى، دەپ مېنى تاماققا تەكلىپ قىلدى، مەن رېستورانغا كىردىم، نېمە ئۈچۈن مېنى تاماققا تەكلىپ قىلغانلىقىنى ھازىرغىچە بىلمەيمەن. تاماق بۇيرۇتتى، تاماق كەلگۈچە پۇرسەتنى غەنىمەت بىلىپ، تۈرمىدە بولۇپ ئۆتكەن كونا ئىشلارنى ۋە سوراقنىڭ تەپسىلىي ئەھۋالىنى مامۇتجانغا قىسقىچە سۆزلەپ بەردىم، ئاڭغۇچە تاماقمۇ كەلگەن ئىدى.

مەن بەھۇزۇر تاماقنى ئىشتىھا بىلەن يېدىم، ئەمما مامۇتجان ئولتۇرغان پېتى خىيالغا غەرق بولۇپ كەتتى. مەن مامۇتجانغا پات - پات قاراپ قويايتتىم. ئۇنىڭ پۈتۈن بەدىنى تىترەشكە باشلىغىلى تۇردى. رەڭگىمۇ باشقىچە ئۆزگىرىشكە باشلىغان ئىدى. توختىماي ئۇلۇغ كىچىك تىنغىلى تۇردى. مەن تاماققا تەكلىپ قىلغاندىن كېيىنلا، ھوشىغا كەلدى. «مەن ئاشۇ يىللاردا بىر مەزگىل لەيلەپ قالغان ئىدىم. ماڭا بولغان پوزىتسىيىسىمۇ غەيرىي ئىدى، نېمە سەۋەبكى دېسەم ئەسلى ئىش مۇنداق ئىكەندە!» دېدى.

3- ئونسەككىزىنچى ئىيۇل مۇسبەت كۈنى

1970- يىلى 7 - ئاينىڭ 18 - كۈنى پۈتۈن شەرقىي تۈركىستان خەلقى ئۈچۈن ئېغىر مۇسبەت كۈنى بولۇپ، ۋەتىنىمىزنىڭ ھەرقايسى ۋىلايەت ۋە شەھەر ناھىيىلىرىدە بىرلا ۋاقىتتا 78 نەپەر ئادەمگە ئۆلۈم جازاسى بېرىلىپ، شەرقىي تۈركىستاننىڭ يېقىنقى زامان تارىخىدا، شەرقىي تۈركىستان خەلقىگە ئۇنتۇلغۇسىز جاراھەت ئىزىنى قالدۇرغان كۈن ئىدى. بىز ھايات ياشاۋاتقان ھەر بىر شەرقىي تۈركىستانلىق بۇ مۇسبەت كۈننى ھەرگىز ئېسىمىزدىن چىقارماسلىقىمىز لازىم.

4- ئاينىڭ 10 - كۈنى ئۆگىنىش كۇرسىدىكىلەرنىڭ ئىچىدىن بىر قانچىمىز قولغا ئېلىنىپ، يېڭىۋاشتىن تۈرمىلەرگە تاشلانغان ئىدۇق. قەشقەر ۋىلايەتلىك تۈرمىنىڭ بىز ئۈچۈن ئالايتەن ياسالغان كۈن نۇرى چۈشمەيدىغان، دېرىزىلىرى چاپلانغان، ئىشىكلىرى يېڭىدىن پولاتتىن قىلىنىپ ياسىلىپ، تاماق بېرىدىغان كىچىككىنە كامپىرىدىن باشقا يەرلىرى تامامەن ئېتىۋېتىلگەن، ئۆيلىرى بىز ئۈچۈن ھازىرلانغان ئىكەن. تۈرمىگە كىرگەن كۈندىن باشلاپ ھەر قايسىمىزنى ئىككىدىن، ئۈچتىن بىر كامپىرغا سولاپ قويغان ئىدى، بىز بار تۈرمىدە بىزنىڭ ئادەملەردىن

باشقا ئادەملەر يوق ئىدى. ئۇلار ئارقىمىزدىكى بىر نەچچە يۈرۈش ئۆيلەرگە سولانغان ئىكەن. ئۇلارنىڭ ياتقان كامپىرلىرىنىڭ دېرىزىلىرى بار، كۈن نۇرى چۈشىدىغان، ھويلىغا چىقىپ ئۆزى خالىغان ۋاقىتتا تەرەتكە بارالايدىغان ئۆيلەر ئىكەن. بىزدە ئۇنداق ئەركىنلىك يوق ئىدى. كۈنلۈكى ئىككى ۋاخ تەرەتكە چىقاتتۇق. باشقا ۋاقىتتا ئۆي ئىچىگە تەرەت قىلاتتۇق. ئىككى ۋاخ سېرىق قوناقنىڭ قاسقاندا پىشۇرۇلغان مومىسىنى ساپال تاۋاقتا بېرەتتى.

7- ئاينىڭ 15 - كۈنى ئىدى. مەن بار كامپىرغا بىر كىشىنى ئەكىلىپ سولاپ قويدى. بۇ ئادەم بەئەينى چەتئەللىككە ئوخشايتتى، بېشىدىكى كەپكىسى، كىيگەن ئىشتان، چاپانلىرى پۈتۈنلەي رۇس پاسونىدا ئىدى. مەدەنىيەت ئىنقىلابىنىڭ بوران - چاپقۇنلىرىدىن ساق قالغىنىغا قارىغاندا، بۇ كىشى چەتئەلدىن كەلگەن كىشىدەك كۆرۈنەتتى. بىز ئۇنىڭ بىلەن گەپلەشمىدۇق. ئارىدىن ئۈچ كۈن ئۆتتى. 18 - كۈنى تاڭ سەھەردە ئادەم - ئادەمنى تونۇغىلى بولمايدىغان بىر كۈن ئىدى. پۈتۈن تۈرمىنىڭ ئىشىكى گۈلدۈر - قاراس، تاراق - تۇرۇق ئارقا - ئارقىدىن ئېچىلىشقا باشلىدى، ئۆيدىن چىق دېدى، ئۆيدىن چىقتۇق. تۈرمىنىڭ تېمىغا قوللىمىزنى قويغۇزۇپ، ئۆيلەرنى ئاختۇرۇپ، غادىر - ئۈسكۈن قىلىپ بولغاندىن كېيىن بىردىن - بىردىن باغلىدى، تۈرمىنىڭ ھويلىسىغا ئېلىپ چىقتى، ئەسكەرنىڭ كۆپلۈكىدىن دەسسەيدىغانغا

يەر يوق ئىدى. بىزنى بىر تەرەپكە ئاپىرىپ، باغلارنى قايتا تەكشۈرۈپ، يەرگە ئولتۇرغۇزدى، بىزدىن 20 مېتىر يىراقلىقتىكى بىر يەرگە قاتار يەتتە ئادەمنى بىردىن - بىردىن ئولتۇرغۇزۇپ، بېشىغا ئېگىز كۇلا كىيگۈزدى، شۇ چاغدا ئۇلارنىڭ نېمە قىلماقچى بولغانلىقىنى ئاندىن بىلدۈرۈپ، ھۆكۈم ئېلان قىلىش چوڭ يىغىنى بار ئىكەن. ئۆلۈمگە ھۆكۈم قىلىدىغانلارنىڭ ئىچىدە ئەخمەتجان مۇنىر باشقىچە تۇراتتى. ئۇنى باغلاپ بېشىغا كۇلانى كىلدۈرۈپ، ئۆلۈم جازاسى بېرىلىدىغان قىزىل كۆپەيتىش بەلگىسىنى ئۇرغاندا، ئۇ ناھايىتى ئاۋازلىق قىلىپ بىر مۇنچە شېئىرنى دېكلاماتسىيە قىلىپ ئوقۇدى، مەن پەقەت «يولۋاس»، «باتۇر»، «شەرقىي تۈركىستان»... دېگەنلىرىنى ئاڭلىيالىدىم. ئاڭغۇچە بويىنغا سىرتماق سېلىپ ئېغزىنى ئاچۇرمىدى.

ئۇنىڭ يېنىدا ئابدۇكېرىم ساۋۇت بار ئىدى، ئۇ كىيىمنى تەتۈر كىيىۋېلىپ تۈگمىلىرىنى ئېگىز - پەس قاندىغان ئىكەن. باشقىلارمۇ ھەرخىل كۆرۈنۈش بىلەن ئۆزلىرىنىڭ ئۆلۈمگە كېتىۋاتقانلىقىنى بىلىپ نارازىلىق بايان قىلماقتا ئىدى. ئۇلارنى بىردىن ماشىنىغا 10 ئەسكەرنىڭ يالشى بىلەن ئېلىپ ماڭدى. يەتتە ماشىنا مېڭىپ بولغاندىن كېيىن بىزنىڭ ماشىنا يولغا چىقتى، ئۆستەڭ بويىدىن ھېيتگاھ، ھېيتگاھدىن يارۋاغ، ئۇيەردىن تۆشۈك دەرۋازا، ئاندىن تۈمەن كۆلىنىڭ يېنى بىلەن باغچىنىڭ ئۇدۇلىدىكى قەشقەر

شەھەرلىك گۇڭئەنجۇنىڭ ئالدىغا ئېلىپ كېلىپ ماشىنىلارنى قاتار تىزدى، جىنايەتچىلەر ئېلىپ كېلىنسۇن دېگەندىن كېيىن، بىزنى خەلق مەيدانىنىڭ رەئىس مۇنېرىنىڭ ئالدىدىكى چوڭ يولدا ماشىنا بىلەن توختاتتى. ھۆكۈمنى ئېلان قىلدى.

سوۋېت شىۋېتچىلەر خائىنلار گۇرۇھى بىۋاسىتە پىلانلىغان، ئاخۇنوپ باشچىلىقىدىكى قەشقەر رايونىدىكى ئەكسىلىنىقلاپى قوراللىق توپىلاڭ گۇرۇھىغا زەربە بېرىش چوڭ يىغىنى ھازىر جازا ھۆكۈم ئېلان قىلىدۇ...

يىغىنغا جەنۇبىي شىنجاڭ ھەربىي رايونىنىڭ باشلىقى رىياسەتچىلىك قىلىۋاتاتتى. يىغىن رىياسەتچىسىنىڭ بۇيرۇقىغا ئاساسەن جىنايەتچىلەر بىردىن - بىردىن رەئىس سەھنىسىنىڭ ئالدىدىكى ماشىنىغا چىقىرىلىپ جىنايى جازاسى ئوقۇلماقتا ئىدى. ئىسمى ئېلان قىلىنغان جىنايەتچىلەردىن ئالدى بىلەن يەتتە نەپەر ئادەمگە ئۆلۈم جازاسى بېرىلگەنلىكىنى ئېلان قىلىپ بولغاندىن كېيىن، ئارقىدىن ئۇلاپ بىزگە ھۆكۈم ئېلان قىلدى، سىيىت نىيازغا ئۆلۈم جازاسى بېرىلىپ، ئىككى يىل كېچىكتۈرۈپ ئىجرا قىلدى. قالغانلىرىمىزغا 20 يىللىق، 15 يىللىق قاماق جازاسى بېرىلگەنلىكىنى ئېلان قىلدى، تېرىك قالغانلىرىمىز خۇداغا چەكسىز شۈكۈر ئېيتتۇق، تۈرمىگە قايتىپ كەلدۇق.

نېمە ئۈچۈنكى ئۆلتۈرۈلگەن سەپداشلارنىڭ ئىچ ئاغرىقىمۇ ياكى

باشقا سەۋەبمۇ بىر - بىرىمىز بىلەن گەپلەشمىدۇق. نامازنىلا ئوقۇدۇق، باشقا ئارتۇق گەپ - سۆز بولۇنمىدى، جىمجىتلىق ئۈچ كۈندىن ئاشقان ئىدى.

- سىزنىڭ ئىسمىڭىز سىيىت نىياز ئىكەن ھە! - دېدىم مەن.

گەرچە بەش - ئالتە كۈندىن بىرى بىر ئۆيدە ياتقان بولساقمۇ، مەن ئۇ ئادەمنى سوۋېتتىن كەلگەن كىشى، بۇنى بىزنىڭ يېنىمىزغا بەلكىم ياساپ ئېلىپ كىرىپ، گەپ ئېلىشنى ئويلاۋاتقان ئوخشايدۇ، دەپ گەپ سورىمىغان ئىدىم.

بارا - بارا ئۇ ئادەم بىلەن چىقىشىپ كەتتۇق، ئۆز ئارا چۈشەنچە ھاسىل قىلىشتۇق. ئۇ ئادەمنىڭ ئىچىدىن چىققان ئالتۇن، گۆھەرنىڭ ئۆزى ئىكەن.

قولغا ئېلىنىشتىن بۇرۇن ۋىلايەتلىك ماددىي ئەشيانىلار ئىدارىسىنىڭ كادىرى ئىكەن، ئەكسىلەنقىلابىي جىنايەت بىلەن 15 يىل كېسىلىپ پەيلوغا بارغان ئىكەن. پەيلو مەيدانىدا ئەخمەتجان مۇنىر بىلەن «دەھشەتلىك بوران پارتىيىسى» قۇرۇپ، قوراللىق قوزغىلاڭ ئۇيۇشتۇرماقچى بولغانلىقى ئۈچۈن ئۆلۈم جازاسى بېرىلىپ ئىككى يىلدىن كېيىن ئىجرا قىلىمىز، دەپ ھۆكۈم بەرگەن ئىدى.

پەيلو مەيدانىدىن قەشقەرگە كەلگەن بەش يىل جەرياندا قارا ئۆيدە يېتىپ خىتايچىنى راۋۇرۇس ئۆگىنىۋاپتۇ. قۇرئان كەرىمىنى

يادلاپ بوپتۇ، ھەدىستىنمۇ ناھايىتى جىق يادا بىلىدىكەن. تىرىشچان ئادەم ئىكەن. ئۇ ئادەم بىلەن تاكى پەيلو مەيداندىمۇ 8 يىلدەك بىر يەردە، بىر ئەترەتتە بىللە تۇردۇم. ماڭا ياخشى تەسىر قالدۇرغان كىشى ئىدى. ئۇ تۈرمىدىن ھايات چىقتى. ئاخىرقى ئۆمرىنى ئۈرۈمچىدە ئۆتكۈزدى.

ئاڭلىشىمچە نەمىندىكى مەسچىتتە مۇئەزرىنىلىك ۋە غوجىدارلىق ئىشلىرىنى قىلغانمىش. ئۇ جەرياندا ۋەتەندە بولۇۋاتقان ناھەق ئىشلار ھەققىدە چەتئەلدىكى ئۇيغۇر تەشكىلاتلىرىنى خەۋەرلەندۈرۈپ، ۋەتەن، مىللەتنىڭ ئىستىقلالىيىتى ئۈچۈن بىر قاتار ياخشى ئىشلارنى قىلغانلىقىنى ئاڭلىدىم. يېقىندا ئۇنىڭ بەختكە قارشى ۋاپات بولغانلىقىنىمۇ ئاڭلىدىم. جانابى ئاللاھدىن ئۇنىڭغا رەھمەت تىلەيمەن، ئامىن!

ھۆكۈم مەيدانىدىن كىرىپ ئىككى كۈندىن كېيىن، تۈرمىنىڭ تېمىغا بىر ئېلان چاپلاپ قويدى، ئېلان شىنجاڭ بويىچە ئۆلۈم جازاسى بېرىلگەنلەرنىڭ ئىسمى ۋە جىنايى قىلمىشى ئىكەن. ئۇنىڭدا شەرقىي تۈركىستاننىڭ ھەر قايسى ۋىلايەت ۋە شەھەر ناھىيىلىرىدە 7 - ئاينىڭ 18 - كۈنى سائەت 10:00 دا 78 ئادەمنىڭ قەتلى قىلىنغانلىقى تەپسىلىي يېزىلغان ئىدى، ئۇلارنىڭ ھەممىسى شەرقىي تۈركىستان خەلق ئىنقىلابىي پارتىيىسىنىڭ ئەزالىرى ئىكەن. ئۇندىن باشقا يەنە بىر نەچچە ئېلان بار ئىدى. ئۇ

ئېلانلارمۇ ئۆلۈم جازاسىغا ئۇچرىغان كىشىلەرنىڭ ئىسمى ۋە « جىنايىتى » قىلمىشى يېزىلغان ئېلان ئىدى، ئۇلارنىڭ ئارىسىدا مېنىڭ شېرىكىم ھەسەن قارى بىلەن توختى ھاجىمۇ بار ئىدى. مەن ئۇلارنىڭ نېمە ئۈچۈن ئۆلۈمگە مەھكۇم قىلىنغانلىقىنى بىلىش ئۈچۈن ئېلاننى تامدىن سويۇپ ياتاققا ئېلىپ كىرىپ، تەپسىلىي قايتا - قايتا ئوقۇپ چىققان بولدۇم. «جىنايىتى» ئەيىبلەشنامىسىدا نۇرغۇن يەرلىرى مېنىڭكى بىلەن ئوخشاشىپ كېتەتتى، ئەمما «بانكا بۇلغان، ئاشلىق بېلىتى بۇلغان، خەلق ئازادلىق ئارمىيىمىزنىڭ ئوفىتسىر جەڭچىلىرىنى ئۆلتۈرگەن» دېگەن ئەيىبلەشنامىسى مېنى غەلتە قىلىپ قويدى.

مەن ھەسەن قارى بىلەن 1968 - يىلى قەشقەردە تونۇشقان ئىدىم. بىر كۈنى ئەتىگەندە ئالاقچى ماڭا بىر بۇيرۇق ئېلىپ كەپتۇ، قىلىدىغان ئىش ۋە مەقسەتنى ئېنىق يېزىپتۇ، مېنى باشلاپ بارىدىغان كىشى بىلەن قەشقەر شەھىرىدىكى خەلق مېھمانخانىسىنىڭ ئالدىدا كۆرۈشىدىغانلىقىمنى، كۆرۈشۈش ئۈسۈلىنى تەپسىلىي چۈشەندۈرۈپتۇ.

مەن بۇيرۇققا بىنائەن خەلق مېھمانخانىسىنىڭ ئالدىدىكى پەلەمپەينىڭ بىرىنچى سۈپىسىدا پارولدا ئېيتىلغاندەك قىلىپ، بېشىمدىكى كەپكە شەپكەمنى قولۇمغا ئېلىپ كەينى - كەينىدىن ئۈچ قېتىم توپىسىنى قېقىپ بېشىمغا كىيىدىم. بۇ ھەرىكەت ئۈچ

قېتىم تەكرارلانغاندىن كېيىن ناتونۇش بىرى كېلىپ:
 - تاماكنى تۇتاشتۇرىدىغان چاقماق بارمىدۇ؟ - دېدى.
 - تاماكا چەكمەيمەن. قاراپ باقاي، ئەمما ئاخشام ئوت يېقىش
 ئۈچۈن بىر قاپ سەرەڭگىنى يانچۇقۇمغا سالغاندەك قىلىۋاتاتتىم.
 - سىللىدەك ئالىي سۈپەت ئادەملەرمۇ تاماكاچەكمەيدىكەن - ھە!
 - مەن ئۆگەنمەپتىكەنمەن.
 - تاماكا ئەرزانمۇ - دەپ گەپنى باشقا تەرەپكە ئەگىتىپ سوئال
 سورىدى.

- بۇ يىل قوغۇن ئەرزاندەك قىلىدۇ، مەن قوغۇن سېتىۋېلىش
 ئۈچۈن بىر يەرگە بارماقچى ئىدىم دېدىم، ئۇ ئادەم كۈلۈپ كېتىپ،
 ئەسسالامۇئەلەيكۇم ئەلەيكۇم! ئۇنداق بولسا مەن سىلنى قوغۇنلۇققا
 باشلاپ ئاپىراي، دەپ مېنى كەينىگە سېلىپ ئېلىپ كەتتى، بۇ
 بىزنىڭ ئۇچرىشىش پارولىمىز ئىدى. شۇ كۈندىن باشلاپ مەن
 ھەسەن قارى بىلەن تونۇشقان ئىدىم.

ئۇنىڭ ئارقىسىدىن قارا كۆرۈنەر ئىز بېسىپ قىزىلنىڭ
 كۆۋرۈكىگىچە بىللە باردىم. ئۈيەردە بىر تۆگە ھارۋىسى بار ئىكەن،
 تۆگە ھارۋىسىدا يەنە بىر - ئىككى ئادەم بار ئىدى. ئۇلارنىڭ بىرى
 قەشقەرلىك ئەنۋەر قادىر دېگەن ئوقۇغۇچى ئىدى. يېڭىشەھەرگىچە
 تۆگە ھارۋىسىدا باردۇق، ئۈيەردىن بىر ئات ھارۋىسىغا ئولتۇرۇپ
 تازغۇنغىچە باردۇق.

ئۇ يەردە يەنە ئالمىشىپ باشقا بىر ئات ھارۋىسى بىلەن ياپچانغا باردۇق، ياپچاننىڭ بازىرىغا ئاز قالغاندا، يولدىكى قۇملۇقنىڭ ئىچى ئىھاتە ئورمان بەلۋىغىنىڭ ئارىسىدىن ئۆمىلەپ ئۆتۈپ، ئېتىزلىقنىڭ ئىچى بىلەن بىر ئۆيگە كىردۇق، ئۆي ئىگىسى مېھمانلار كەلدى دەپ، بىر تىرىك قوينى سۆرەپ كىرىپ دۇئا قىلىشىلا دېدى، دۇئا قىلدىم. قوي بوغۇزلاندى، ئادەملەر بەش - ئالتىدىن ئاشتى. ئۇلار بىلەن ئارتۇقچە پاراڭلاشمىدىم.

ھەم تونۇشلۇقمۇ بەرمىدىم. بىر - بىرىمىزگە يەرنىڭ تېگىدىن پات - پات قاراپ قويۇشاتتۇق. تاماق پىشتى، تاماق يېدۇق، كاۋاپ بىلەن قورداق قىلدى، مەن سائەتكە قاراپ ھەسەن قارىنى بىر بۇلۇڭغا تارتىپ:

- ئىشنى باشلايلى، ئۆينى كۆرسەتسىلە! - دېدىم.

ئۇ ئالدى بىلەن بىز كىرىدىغان ئۆينىڭ يەر شەكلى ۋە ئۆيدىكىلەرنىڭ سالاھىيىتىنى تونۇشتۇردى، ھەسەن قارى بىلەن توختىھاجى تامدىن سەكرەپ چۈشۈپ دەرۋازىنى ئاچتى. باشقىلار دەرۋازىنىڭ ئالدى - كەينىدە مەن بىلەن ئەنۋەر ئىككىمىزنى قوغداپ قوراللىق مۇداپىئەدە تۇردى، مەن ئەنۋەرنى ئەگەشتۈرۈپ ئۆينىڭ ئىچىگە كىردىم.

ئۆي ئىگىسىنى سورىدىم. ئارىدىن بىرەيلەننى كۆرسەتتى. مەن قەشقەر گۇڭئەنجۇدىن، بۇ كىشى قەشقەر ھەربىي رايونىدىن بولىدۇ،

بىز يۇقىرىنىڭ تاپشۇرۇقى بىلەن سىزنىڭ ئۆيىڭىزنى ئاقتۇرىمىز، سىلەر چەتئەل بىلەن رادىئو تېلېگرام ئارقىلىق كۆپ قېتىم سۆزلىشىپ بىزنىڭ مەخپىيەتلىكىمىزنى ئۇلارغا ساتتىڭلار. شۇنىڭ ئۈچۈن سىلەرنى قولغا ئالمايمىز. ئەمما بۇيرۇقتا پالانىنى تۇتۇش كۆرسىتىلگەن، ئەمما، ئۇ ئادەم ئۆيدە يوق ئىكەن، شۇنىڭ ئۈچۈن جىنايەت شەكىللەندۈرگەنلىكىنىڭ ئىسپاتى قىلىش ئۈچۈن بۇ رادىئوگراممىنى ئېلىپ چىقىپ كىتىمىز. بالىڭىز ياۋاشلىق بىلەن ئىقرار قىلىپ ئۆزىنى مەلۇم قىلسۇن، - دەپ قورالنى ئۇلارنىڭ بېشىغا تەڭلەپ تۇرۇپ ئالدىغاننى ئېلىپ چىقىپ كەتتۇق.

ئۇ ئۆيدىكىلەر ئىشتانغا سىيۋەتتى. ھەممىسى لاغىلداپ تۇرغان ئىدى، بىز ئۇنىڭ ئۆيىگە كىرگەندە دەرۋازىنىڭ ئالدىدىكى خالاجايدا ئۇ ئائىلىنىڭ قىزى تەرەت قىلىپ ئولتۇرغان ئىكەن. بىزنىڭ تامدىن سەكرەپ چۈشۈپ قوراللىق ئۆيىگە كىرگەنلىكىمىزنى كۆرۈپ قورققىنىدىن زۇۋان سۈرمىگەن ئىكەن. ئۆيدىن چىقار ۋاقتىدا مەن ھەسەن قارىنىڭ ئىسمىنى ئاتا پچاقىرىپ، ماۋۇ نەرسىلەرنى سىلە ئۆيىگە يوشۇرۇپ قويۇپ، يول بويىغا چىقىپ قەشقەرگە كېتىدىغان بىر قاتناش قورالى تاپسلا، دېگەن گېپىمنى ئۇ قىز ئاڭلاپ، بىزنىڭ كىملىكىمىزنى بىلىۋالغان ئىكەن.

بۇ قېتىمقى ھەرىكەتنىڭ مەقسىتى مۇنداق ئىدى: بىز كىرگەن

ئۆي بىزنىڭ تەشكىلاتتىكى رادىستىنىڭ ئۆيى بولۇپ، ئۇ ئادەم مەخسۇس چەتئەلدىكى تەشكىلات بىلەن ئالاقىلىشىدىغان كىشى ئىدى، بىر نەچچە كۈن بۇرۇن ئۇنىڭ پائالىيىتى جەنۇبىي شىنجاڭ ھەربىي رايون مەخپىيەتلىكىنى ساقلاش پونكىتىنىڭ رادار ئىستانسىسى تەرىپىدىن سېزىلىپ قالغان بولغاچقا، ئۆي ئىگىسىنى چاقىرتىۋېلىپ، رادىئو گراممىنى دۈشمەن قولىغا چۈشۈپ قېلىشتىن بۇرۇن ئېلىپ چىقىپ كەتمەكچى ئىدۇق، بۇ ئىشنى ئۇ ئۆيىدىكى باشقا كىشىلەر بىلمەيتتى، ھېلىمۇ خۇدا ساقلىدى، تاس قالاتتى ئىش تەتۈرسىگە ئايلىنىپ بەھۇدە قان ئاققىلى.

بىز ئۇ ئۆيىدىن چىقىپ ئۇدۇل قەشقەر تەرەپكە ماڭماقچى بولۇپ، ھەسەن قارى بىلەن توختىھاجىنى بىللە ماڭايلى دېسەم، ئۇلار بىر - ئىككى كۈن تۇرۇپ بۇ يەردە نېمە گەپلەر بولىدۇ، تىڭتىڭلاپ ئاندىن كېتەي، دەپ تۇرۇۋالغان ئىدى. ھەسەن قارى بىلەن توختىھاجى ياپچانلىق ئىكەن. قوي سويۇلغان ئۆي ھەسەن قارىنىڭ ئۆيى ئىكەن.

مەن چوڭ يول بويىغا چىقىپ يەكەن تەرەپتىن كەلگەن بىر ماشىنىنى توسۇپ، تازغۇنغىچە كېلىپ ئۆيەردىن ماشىنىنى يولغا سېلىۋېتىپ تازغۇندا يەنە بىر ئاخشام قونۇپ ئەتىسى ئۆيۈمگە قايتىپ كەلگەن ئىدىم، مەن ئۆيگە كېلىپ بولغۇچە مەمتېلى

تۆرەخان مېنى نەچچە قېتىم ئىزدەپتۇ، جىددىي گەپ بار ئىدى، دېگۈدەك.

مەن ھەيران بولۇپ، شۇ زامان مەمتېلى تۆرەخاننىڭ ئۆيىگە باردىم، ئۇقسام ھەسەن قارىلار ئۆز ئۆيىگە بېرىپ بولغۇچە بىر توپ يەرلىك ئەسكەرلەر ھەسەن قارىنىڭ ئۆيىنى قورشاپ تۇتماقچى بوپتۇ. ھەسەن قارى ئۆيىگە كېلىپ بولغۇچە ئۆيىنىڭ ئەتراپىدا قالايمىقان ئادەملەرنىڭ ئۇياندىن - بۇياندىن قورال كۆتۈرۈپ چىقىپ يۈرگەنلىكىنى بايقاپتۇ، ھەسەن قارى دەرھال چوڭ يولغا چىقىپ قەشقەر تەرەپكە ماڭاي دەۋاتسا، ئۇلارنى ئىزدەپ يۈرگەن يەنە بىر توپ ئادەملەر ھەسەن قارىنىڭ ئالدىنى توسۇپتۇ، ھەسەن قارى دەرھال قورالنى چىقىرىپ ئۇلارغا قارىتىپ قالايمىقان ئوق چىقىرىپتۇ، ئۇلار بۇنىڭدا قورال بار ئىكەن، ئۇنىڭغا چىقىلغىلى بولمىغۇدەك دەپ كەينىگە قاراپ قېچىپتۇ، ئۇلار ئاتلىق كەلگەن ئىكەن، بىر - ئىككى ئاتتىن ئايرىلىپتۇ، مەمتېلى تۆرەخان مەندىن ئەنسىرىگەنلىكىنى ئېيتتى. مەن:

- ھەسەن قارى بىلەن توختىھاجى تۇتۇلۇپ قالمىغان تۇرسا، مەندىن ئەنسىرىگەن قانداق گەپ، ئۇلار مېنىڭ يېنىمغا كۈندۈزى كەلسىمۇ تونۇيالمايدۇ، خاتىرجەم بول، - دېدىم. شۇندىن كېيىن ھەسەن قارى بىلەن توختىھاجى ئىككىسى ياپچانغا بارمايدىغان بولغان.

ئۇ ئىشلارنىڭ ئايىغى تۈگەپ بىر ئايدىن كېيىن، خەيرۇللا مېنى

چاقىرتىپ:

- يېقىندا گۇڭئەنتىڭنىڭ بىر ئادىمى قەشقەرگە كەپتۇ. ئۇ ئادەم ئادەم تۇتۇش ئۈچۈن گۇڭئەنتىڭنىڭ بۇيرۇقىنى ئېلىپ كەپتۇ، ئۇنىڭ قولىدا ناھايىتى مۇھىم ئاخبارات بار ئىكەن. ئۇنى قولغا چۈشۈرۈشمىز لازىم بولۇپ قالدى. ئۇ ئادەمنىڭ تۇرۇشلۇق جايى ۋە ئۆيىنىڭ يەر شەكلى، ئۇ ئادەمنىڭ يۈرۈش - تۇرۇش قانۇنىيىتىنى تامامەن ئىگىلەپ بولدۇق. سىز بېرىپ ئۇنىڭ قورالى بىلەن قولىدىكى مەخپىي ئارخىپنى ياندۇرۇپ ئەپكەلسىڭىز، - دېدى. مەن؛

- مېنى كىم باشلاپ ئاپىرىدۇ؟ كىم مەن بىلەن بىللە بارىدۇ؟ ئۇ ئادەمنىڭ مەن بىلەشكە تېگىشلىك تەرەپلىرىنى، مېنى باشلاپ ئاپىرىدىغان كىشى ياخشى بىلەمدۇ؟ - دەپ تەپسىلىي سورىدىم. - ئەلۋەتتە بىلىدۇ، ئۇ كىشى بىر نەچچە كۈندىن بىرى ئۇ تەرەپكە بېرىپ رازۇبىدكا قىلىپ ھەممە ئىشنى ئىگىلەپ كەلدى.

- بولىدۇ، قاچان يولغا چىقىمىز؟

- بۈگۈن كېچە.

- بولىدۇ، يولچى بىلەن قەيەردە ئۇچرىشىمەن؟

- سىزنىڭ ئۆيىڭىزدە.

- ئۇ كىم؟

خەيرۇللا كۈلۈپ كېتىپ: - كىم بولاتتى؟ سىزنىڭ ھەمراھىڭىز

ھەسەن قارى بىلەن توختىھاجى، - دېدى.

مەن كۈلۈپ كېتىپ:

- بولىدۇ، ئۇلارنى ساقلايمەن، - دېدىم.

قاراڭغۇ چۈشكەندە، ھەسەن قارى بىلەن توختىھاجى بىر جىپ ماشىنىنى ئېلىپ، ئۇدۇل بىزنىڭ ئۆيگە كەلدى، شۇنچە قىلساممۇ تاماق يېگىلى ئۈنمىدى. ئۇلار تاماق يېيىۋالغان ئىكەن. مېنى باشلاپ بىر يەرگە ئېلىپ باردى، يولدا بارغۇچە مەن كىرىدىغان ئۆينىڭ يەر شەكلى، ياتىدىغان ئۆيى قاتارلىق ئۇ ئادەمنىڭ تۇرمۇش ئادىتىگىچە سوراپ بىلىۋالدىم. ماشىنىنى يىراق بىر يەردە توختىتىپ، ئۈچەيلەن بىللە ئۇنىڭ مەھەللىسىگە كەلدۇق. كېچە بىر نېمىنى تونۇغىلى بولمايتتى.

ھەسەن قارى:

- ئۇ ھازىر ياتتى، كىتاب كۆرۈۋاتىدۇ، - دېدى.

ئۇلار تامدىن سەكرەپ چۈشۈپ دەرۋازىنى ئاستاغىنا ئاچتى، مەن دەر ھال قوراللىق تامىقىغا ئوقنى ئىتتىرىۋېتىپ، ئۇدۇل ئۇ ياتقان ئۆيگە كىردىم.

- قىمىرلىما! سەن مېنىڭ كىملىكىمنى سورىما! مەن سېنى تامامەن بىلىمەن. ئارخىپ بىلەن قوراللىق تاپشۇر! مېنىڭ كۆپ ۋاقتىم يوق. قورال ئۇنىڭ يۈرىكىگە ئۈچ مېتىر يىراقلىقتا تەڭلەڭلىك ئىدى. مەن تەكرارلىدىم، - ئەگەر سەن مەن دېگەن

نەرسىنى بەرمىسەڭ، مەن ھامان ئۆزۈم ئالمەن، بۇ يەردىن قۇرۇق چىقىپ كەتمەيمەن، بەلكى سېنى ۋە ئۆيۈڭدىكىلەرنى بىر يوللا يىغىشتۇرۇۋېتىپ ئاندىن چىقىپ كېتىمەن، سېنىڭ نېمە بولغانلىقىڭنى ھېچ كىم بىلمەيدۇ، تېز بول! - دېدىم.

ئۇنىڭ يان تەرەپتە تىترەپ تۇرغان دادىسى: -

- بالام! دېگەن نېمىسىنى بېرىڭ، بولۇڭ، - دېدى.

- ۋاي نېمە گەپ بۇ! - دەپ ئانىسى يۈگۈرۈپ كىرىۋېدى، ئانىسىنىڭ گەجگىسىدىن تۇتۇپ، ئۇنىڭ يوتقىنىنىڭ ئايغىغا ئولتۇرغۇزۇپ:

- ئاناڭمۇ ئۆلىدىغان بولدى - دە، - دېدىم.

ئۇ دادىسىنىڭ تەكرار ئېيتقان گېپىنى ئاڭلاپ گۆڭەن سومكىسىنى بەردى، ئاندىن تەكرىرنىڭ ئاستىدىن قورالنى ئالماقچى بولىۋېدى:

- توختاپ تۇر! - دەپ تاپانچا بىلەن كۆكسىگە چىڭ تەڭلەپ تۇرۇپ، بىر پۈتۈمنى يەرگە تىرەپ، بىر پۈتۈمنى ئۇنىڭ يوتقىنىنىڭ ئۈستىگە قويۇپ، سول قولۇم بىلەن تەكرىرى ئاستىدىكى كىچىككىنە ئاق تاپانچىسىنى ئالدىم ۋە تاپانچىنى بوينۇمغا ئاستىم، سومكىنى بىلىمغا قىستۇردۇم.

ئۆيدىن چىقىۋاتقاندا:

- بىزنى ئىزدەسەڭ، تەڭرىتاغلىرىدىن، تەكلىماكاننىڭ

قۇملۇقىدىن، پامىرنىڭ ئېتىكى، جۇڭغارىيىنىڭ تۈزلەڭلىكى،
دۈشمەننىڭ يۈرىكىدىن ئىزدە. ئەگەر بىز بىلەن داۋاملىق
قارشىلىشىدىغان بولساڭ، پۈتۈن ئەجدادىڭ بىلەن بىللە قوشۇپ
خەلقنىڭ سوتىغا تاپشۇرۇلسەن! - دەپ چىقىپ كەتتىم.

دەرۋازىنىڭ ئالدىغا كېلىپ جاھان تىنچلىقمۇ دېسەم، گەپ يوق،
دېدى. بىز ماڭايلى دەۋاتساق، ھېلىقى كادىر كەينىمدىن يۈگۈرۈپ
چىقىپتۇ، سىلىگە بىر گېپىم بار ئىدى، دەپ ئۇلارغا قاراپ تۇرۇپ
كەتتى، گېپىڭ بولسا تېز دە! ئۇلار بىزنىڭ ئادەم، - دېدىم.
- مەنمۇ بىر ئۇيغۇر، مەنمۇ سىلەردەك..... گېپىنىڭ ئايغىنى
دېيەلمىدى.

- سەن نېمە دېمەكچى!

- بىز بىر كۈنى ئىككىمىز خالىي سۆزلەشسەك، مېنىڭ سىلەرگە
ياردىمىم تېگىپ قالسا تىگىدۇكى، زىيىنىم تەگمەيدۇ.
مەن تۇرۇپ كەتتىم. قانداقتۇر ئۇنىڭ ئاۋازىدىن بىر سەممىيلىك
كۆرۈنۈپ تۇرغاندەك قىلاتتى.

- نېمە ئىش توغرىلىق مەن بىلەن سۆزلەشمەكچى؟

- بىر نىيەت، بىر مەقسەتتە ئىش قىلىش ھەققىدە.

مەن ئۇنىڭ ئۇ بىر ئېغىز گېپىدىن ھەيرانلىق ھېس قىلدىم،
ئاخۇنوپنىڭ بىر ۋاقىتلاردا بىر ئىش توغرىلىق، « ۋاقتى كەلگەندە
پۈتۈن شەرقىي تۈركىستانلىق بىز تەرەپتە.... بىر تەكبىر ساداسى

بىلەن ھەممىسى ئۆي - ئۆيدىن قوزغىلىپ يۈگۈرۈپ چىقىدۇ!» - دېگەن گېپى يادىمغا كەلدى.

- بولىدۇ، پارول ئەرەبچە بەش، قەشقەر شەھەر خەلق مېھمانخانىسىنىڭ قارا دوسكىسىدىن خەۋەر ئال، ئەگەر بىزنى ئالداپ ساتقۇنلۇق قىلىدىغان بولساڭ، جىق زىيان تارتىسەن، بىر ئۆمۈر ۋىجدان ئازابى تارتىسەن! - دېدىم.

- خەير خوش! گېپىمىز گەپ! - دېدىم ئايرىلىش ئالدىدا، ئاندىن يۈرۈپ كەتكەندۇق.

يولدا كەلگۈچىلىك بىز ئۈچەيلەن ئۇنىڭ سۆزىنى تەھلىل قىلدۇق. ئۈرۈمچىدىكى گۇڭئەن كادىرلىرىنىڭ بىر قىسمىنىڭ بىز تەرەپكە ئۆتكەنلىكىنى، بۇمۇ بىر ياخشى ئادەمدەك قىلىدۇ، بىزگە ساتقۇنلۇق قىلمايدۇ، - دەپ پەرەز قىلىشىپ كەلدۇق.

ئۇنىڭ سومكىسىدىكى نەرسىلەرنى خەيرۇللا كۆرۈپ، ئۇنىڭ راستتىنلا، مۇئاۋىن رەئىس مەھتەمىن ئىمىنوپىنىڭ قىزى ھەبىبە (ئالمۇتادىكى دولقۇن ياسىنىڭ ئايالى) باشلىق 16 نەپەر ئادەمنى تۇتقىلى كەلگەنلىكىنى، ئۇلارنىڭ سۈرىتى ۋە گۇڭئەنتىڭنىڭ تۇتۇش بۇيرۇقى ھەمدە مەزكۇرغا ھەرقايسى ۋىلايەت، شەھەرلىك گۇڭئەن ئورۇنلىرىنىڭ ماسلىشىشى تاپلانغان بىر يۈرۈش ھۆججەتلەر بار ئىكەنلىكىنى كۆردى. ئۇنىڭ ئۆيى قەشقەردە بولۇپ، سىياسىي قانۇن مەكتىپىنى پۈتتۈرگەندىن كېيىن، گۇڭئەنتىڭنىڭ

سىياسىي ئىشلار بۆلۈمىگە ئىشقا ئورۇنلاشقان ئىكەن. ئۇ ھەبىبەنى تۇتۇشنى باھانە قىلىپ قەشقەرگە تۇغقان يوقلىغىلى كەلگەن ئىكەن، ھەبىبەلەر ئاللىبۇرۇن غۇلجا ئارقىلىق سوۋېتلار ئىتتىپاقىغا چىقىپ كەتكەن ئىدى، بىز ئۇنى تەپسىلىي بىلەتتۇق.

مەن ۋە دەم بويىچە ئادەم ئەۋەتىپ ئىككى كۈندىن كېيىن مېھمانخانىنىڭ قارا دوسكىسىدىكى خەت - چەك ئالاقىلىشىش سومكىسىنى تەكشۈرتسەم، خەت قالدۇرۇپتۇ، خېتىنى كۆرۈپ ئۇنىڭدا بىر سەمىيلىكنىڭ بارلىقىنى تەكرار ھېس قىلىپ، ئۇنىڭ بىلەن كۆرۈشۈش نىيىتىگە كەلدۇق. پالانى كۈنى سائەت مانچىدا خەلق مېھمانخانىسىنىڭ ئالدىدىكى پەلەمپەينىڭ ئالدىغا كېلىشنى تاپىلاپ خەت ئەۋەتتىم. شۇ كۈنى مەن دېگەن يەرگە باردىم. ئۇنىڭ بىلەن كۆرۈشتۈم.

مەن ئۇنى بارا - بارا گەپكە باھانىلاپ بىزنىڭكىلەر مەخپىي ئورۇنلاشقان ياتاقنىڭ دېرىزىسىنىڭ ئۇدۇلىغا باشلاپ كېلىپ، ئالدىمىنى تۈرلۈك ماللار شىركىتى تەرەپكە قىلىپ، ئۇنىڭ يۈزىنى تاپشۇرۇققا بىنائەن، مېھمانخانىنىڭ دېرىزىسى تەرەپكە قارىتىپ، سۆھبەتنى ئېلىپ باردىم، بىزنىڭ سۆھبىتىمىز، مېھمانخانىدا مەخپىي لېنتىغا ئېلىنىۋاتاتتى، مېنى قوغداۋاتقان بىرتوپ كىشىلەر مېھمانخانىنىڭ ئالدى - كەينىدە، تۈرلۈك ماللار

بىناسىنىڭ ئەتراپىدا، كىنو خانىنىڭ ئالدىدا، بانكىنىڭ ئالدىدا ۋە يولدىن ئۆتكەن يولۇچى سۈپىتىدە بىر تالاي ئادەملەر بار ئىدى، ئەگەر ئۇ خائىنلىق قىلىدىغان بولسا، ئالدى بىلەن ئۇ ئۆلتۈرۈلەتتى ۋە ئۇنىڭ ئادەملىرىمۇ ھەممىسى نابۇت بولاتتى. ئۇمۇ ئۆزى سەزدى بولغاي، بەش ئادەم پات - پات مېنىڭ يېنىمدىن كېلىپ - كېتىپ تۇراتتى، ئۇ ماڭا قاراپ كۈلۈپ، «سەلەر ھەقىقەتەن مېنىڭ تەسەۋۋۇرۇمدىكىدىنمۇ يامان ئادەملەر ئىكەنسىلەر»، ئاپىرىن دەپ قويغان ئىدى.

نېمىلا دېگەن بىلەن ئۇ گۇڭئەن خادىمى - دە! سۆھبەت ناھايىتى ياخشى ئېلىپ بېرىلدى، سورىغان سوئاللارغا قانائەتلىنەرلىك جاۋاب ئالالدىق، نۇرغۇن گۇمانلىق مەخپىي ئىشلارمۇ ئۇنىڭ ئېغىزى بىلەن ئېنىقلاندى، راست - يالغان كىشىلەر ئېنىقلانغان ئىدى، ئاخىرىدا ئۇ كېچە بولغان ئىشنى ھېچكىمگە ئېيتىمىغانلىقىنى، ئۆيىدىكىلەرگەمۇ تاپىلىغانلىقىنى سۆزلەپ بېرىپ، مۇندىن كېيىن ئۆزئارا مەسلىھەت بىلەن ئىش قىلىش ئۈچۈن ئۆزىنىڭ ئاشكارىلىنىپ قالماسلىقىنى نەزەرگە ئېلىپ، ئۇ قورال بىلەن سومكىنى قايتۇرۇپ بېرىشنى ئۆتۈندى، مەن باشلىقتىن سوراپ جاۋابىنى بېرەي، دەپ ئۇنى بەزلەپ قويدۇم. ئەمەلىيەتتە ئۇنىڭ نەرسىلىرىنىڭ قىممىتى تۈگىگەن ئىدى، پۈتۈن سۈرەتلەر رەسىمگە تارتىلىپ نۇسخىسى ئېلىنغان ئىدى، ئۇنىڭ قورالىنىڭ بىزگە

ئېھتىياجى يوق ئىدى، ئۇنىڭ قورالى ئۆي ئىچىدە جەڭ قىلىشقا يارايدىغان كىچىككىنە قورال ئىدى. ئۇ ئۆيىگە بېرىپ يېتىپ بولغۇچە مەن ماشىنا بىلەن بېرىپ ئۇنىڭ قورالى بىلەن سومكىسىنى دەرۋازىسىنىڭ تېگىدىن ھويلىسىغا تاشلاپ كېلىپ بولغان ئىدىم. ئۇ ئۇنى خۇشاللىق بىلەن تاپشۇرۇپ ئالغان ئىدى.

ھەسەن قارى بىلەن توختىماھاجىلارنىڭ ھۆكۈمىدە بۇ نەرسىلەر يوق ئىدى، مەن خۇداغا شۈكرى دېدىم، ئۇلارنىڭ بانكا بۇلغانلىق ئىشى مېنى بىر ئىشنى ئەسلەتكەن ئىدى.

بىز بىر كۈنى مەمتېلى تۆرەخاننىڭ ئۆيىگە توپلانغان ئىدۇق، ئۇ كۈنى خەيرۇللا تۇرۇپ كېتىپ، ناھايىتى تەسلىكتە بىر ئىشنى بىزگە دېدى.

— ھازىر ۋەزىيەت سەل كەسكىنلەشتى، ۋاقىت قىستاپ كېلىۋاتىدۇ، قىلىدىغان بىر قانچە ئىشلار بار ئىدى، قىلالىمىدۇ، پۇل يېتىشمەيۋاتىدۇ، پۇل بولمىسا جىق ئىشنى قىلغىلى بولمايدىكەن، شۇنىڭ ئۈچۈن جىددىي تۇتۇش قىلىپ پۇل تاپساق بولاتتى، - دېدى.

- پۇل يىغساق بولمامدۇ؟ - دەپ سورىدىم مەن.

- كىمدىن، نەدىن پۇل يىغمىز؟ - دېدى خەيرۇللا.

- ئادەملەردىنچۇ؟ پۇلى بار ئادەمنى تېپىپ، ئۇنىڭدىن ئالمادۇق!

بىز خەلقنى ئازادلىققا ئېرىشتۈرمىز، يوقسۇزلۇقتىن

قۇتۇلدۇرىمىز، خىتاي كوممۇنىستلىرىنى ۋەتەن تۇپرىقىدىن ھەيدەپ چىقىرىمىز دەۋاتىمىز، خەلقىمىز نامرات تۇرسا، قايسى خەلقىتىن پۇل يىغىمىز؟ - دېدى خەيرۇللا نارازى بولغان قىياپەتتە.

بولدى قىلىڭلار! پۇلنى بىز ھەل قىلايلى، قانچىلىك پۇل لازىم؟ - دېدى ھەسەن قارى بىلەن توختىھاجى ئىككىسى.
- پۇلنىڭ ئېزىدىن كۆپى ياخشى قانچىلىك بولسا بولۇۋېرىدۇ.
- بۇ ئىشنى بىزگە تاپشۇرۇڭلار، بۇ يەردە تالاش - تارتىش بىلەن پۇل تاپقىلى بولمايدۇ.

- بولىدۇ، - دېدى خەيرۇللا ھەسەن قارىغا قاراپ.
شۇ كۈندىن ئېتىبارەن مەن ھەسەن قارىنى كۆرمىگەن ئىدىم.
ئارىدىن خېلى زامانلار ئۆتتى، بىر يەردە يەنە بىللە بولۇپ قالغان ئىدۇق، ئۇلارنىڭ نەگە كەتكەنلىكىنى سورىسام، پۇل تەپكەلدۇق دېگەن ئىدى، مەن ئارتۇق سوئال سورىمىغان ئىدىم.
بىزنى 1970 - يىلى 9 - ئاينىڭ 30 - كۈنى پەيلو مەيدانىغا ئەمگەك بىلەن ئۆزگەرتىشكە ئېلىپ بارغان ئىدى.

پەيلو مەيدانىغا بارغاندىن كېيىن، بىر نەچچە يىل ئۆتكەندە باشلىقلىرىمدىن، ئۇلارنىڭ شۇ كەتكىنىچە ئۈرۈمچىگە بېرىپ، دادىيويۇ، شۇددىيويۇ دېگەن يەرلەردىكى خىتاينىڭ بانكىسىنى بۇلاپ نۇرغۇن پۇلنى ئېلىپ، ئۇ يەردىن يەنە شىمىگو، ۋىيخۇلىياڭ دېگەن يەرلەردىكى ئاشلىق پونكىتلىرىنى بۇلاپ نۇرغۇن ئاشلىق بېلىتىنى

ئېلىپ، بىمىنغا كېلىپ كۆپكۈندۈزدە ھەربىي رايوننىڭ ئىككى ماشىنىسىنى توسۇپ شوپۇرنى ئېتىۋېتىپ، ماشىنىنىڭ ئىشىكىگە « شەرقىي تۈركىستان قوراللىق كۈچلىرى سادىر پالۋان ئەترىتى » دېگەن خەتنى چاپلاپ قويۇپ ماشىنىنى ئېلىپ قاچقانلىقىنى ئاڭلىغاندا، ھەسەن قارىنىڭ ئۆلۈمگە ھۆكۈم قىلىنىشىنىڭ سىرىنى شۇ چاغدا ئاندىن بىلگەن ئىدىم. ئۇلار قەشقەرگە كەلگۈچە يەتتە ماشىنا ئالماشقان ئىكەن. سۇغۇنچازىدا دۈشمەنگە ئولجا چۈشكەن ئىككى چىپتا پۇل شۇ پۇل ئىكەن.

ئۆلۈمگە ھۆكۈم قىلىنغان 78 كىشىنىڭ ئىچىدە، بىز بىلەن بىللە قەشقەر شەھىرىنىڭ خەلق مەيدانىدىكى ھۆكۈم ئېلان قىلىش جازا مەيدانىغا بىللە چىقىپ ئۆلۈمگە ھۆكۈم قىلىنغان يەتتە كىشىنىڭمۇ ئىسمى يېزىلغان ئىدى.

ئۇلار: جېلىل قارىم، سىدىق توختى، ئابدۇكېرىم ساۋۇت، ھاۋۇت پاۋان، ئەخمەتجان مۇنىر، يۈسۈپ قادىر، بەختيارلار ئىدى.

ئىلگىرى ئۆلۈمگە ھۆكۈم قىلىدىغانلارنى بېيجىڭدىكى ئالىي خەلق سوت مەھكىمىسى تەستىقلاپ يەرلىك سوت تەرىپىدىن ئىجرا قىلىشقا تاپشۇرۇلاتتى. 1969 - يىلىدىن باشلاپ تاكى شەرقىي تۈركىستان خەلق ئىنقىلابىي پارتىيىسىنىڭ ئەزالىرىنى جىنايى جازاغا تارتقان كۈنگىچە ئۆلۈم جازاسى ھوقۇقىنى ئاپتونوم رايونلۇق خەلق سوت مەھكىمىسىگە چۈشۈرىدىغان بولدى. يەرلىككە

كەلگەندىن كېيىن تېخىمۇ ئاددىيلاشتۇرۇپ «ئالاھىدە ۋەزىيەت»، «مىللىي رايون ئالاھىدىلىكى». «ۋەتەن بىرلىكىنى قوغداپ، دۆلەت مۇداپىئەسىنى كۈچەيتىشقا ئائىت ئالاھىدە تەدبىر» دېگەندەك يەرلىك سىياسەت بەلگىلەپ، پرىنسىپقا كۆتۈرۈپ كۆپتۈرۈش، ساختا دېلو ياساش، ئويدۇرما پاكىت توقۇپ يالغاندىن تۆھمەت قىلىشتەك قەبىھ ئۇسۇللارنى ئىشقا سېلىپ، كىچىك ئىشنى چوڭايتىپ، يەنە بىر تەرەپتىن خىلمۇ خىل نەيرەڭخۇزلىقنى ئىشقا سېلىپ، ۋەتەنپەرۋەر قېرىنداشلىرىمىزنى تۈركۈم - تۈركۈملەپ ئىتتىك پىچاقتا بوغۇزلاشقا باشلىغان ئىدى.

قەشقەر شەھىرىنىڭ ھەممە يېرىدە ھەركۈنى دېگۈدەك ئۆلۈم جازاسى بېرىش ئېلانلىرى چاپلىنىپ تۇرغان ئىدى. بۇلارنىڭ ئىچىدە مىجىت ساقى بىلەن مۇھەممەد ئىمىن قادىر ۋە روزى ھېكىمگە ئۆلۈم جازاسى بېرىلگەنلىك ئېلانى كۆزىمىزگە ئالاھىدە چېلىقىپ تۇراتتى.

بۇ ئۈچ پارچە ئېلاندا مۇنداق يېزىلغان ئىدى:

مىجىت ساقى - ئەر، ئۇيغۇر، 29 ياش، قەشقەر شەھىرىدىن.
مۇھەممەد ئىمىن قادىر - ئەر، ئۇيغۇر، 24 ياش، مەكىت ناھىيىسىدىن.

روزى ھېكىم - ئەر، ئۇيغۇر، 32 ياش، مەكىت ناھىيىسىدىن.
ئەڭ ئاخىرقى قۇرلاردا جىنايىتى ئېغىر، ئەشەددىي جاھىل،

ئۆزگەرمەس ئەكسىلەنقىلابچى ئونسۇر، ئۆلتۈرمىسە خەلقنىڭ
 غەزىپى بېسىلمايدۇ..... مىلتىق بىلەن ئېتىپ
 ئۆلتۈرۈلسۇن.....

ئاھ شۇ ئەركسىزلىك، زۇلۇم، دەھشەت، قاراڭغۇ تۈنلەر...
 سېنى دەپ ئەي گۈزەل مۇقەددەس ۋەتەن،
 قانچە مەرد ئوغلانلار بەردى جېنىنى .
 تۆكتى تۇپرىقىڭغا قېزىل قېنىنى،
 سەن جىم مۇسبەتتە ئالدىڭ باغرىڭغا،
 ئۇلارنىڭ قەھرىمان شېھىت تېنىنى!

ئاشۇ كۈنلەردە مېنىڭ ئوتتۇرا مەكتەپتە ئوقۇغان بىر ساۋاقدىشىم،
 ئاشۇ ۋەقەنىڭ شاھىتى بولۇش سۈپىتى بىلەن كۈنلۈك خاتىرە
 دەپتىرىگە مۇنداق بىر ئەسلىمنى يېزىپ قالدۇرغان ئىكەن .
 «..... 1970 - يىلى 1 - ئاينىڭ 21 - كۈنى قەشقەر شەھەر
 گۆڭشېسىغا تەۋە تۆت كوچا باشقارمىسىدىن 36 ئاھالە كومىتېتىنىڭ
 ئاھالىلىرى، شەھەر قارمىقىدىكى ئىدارە - جەمئىيەتلەر، زاۋۇت -
 كارخانىلار، ئىشلەپچىقىرىش ئورۇنلىرى ۋە قوشنا يېزىلاردىن بولۇپ،
 ئونمىڭلارچە كىشىنى مەجبۇرى ھالدا خەلق باغچىسىنىڭ
 ئالدىدىكى مەيدانغا توپلىغان ئىدى.

سەھنىنىڭ ئۈستى تەرەپكە تارتىلغان ئۇزۇن لوزۇنكىغا ئۇيغۇرچە، خىتايچە «ھۆكۈم ئېلان قىلىش چوڭ يىغىنى» دېگەن خەت يوغان يېزىلغان ئىدى. شەھەرلىك ھۆكۈمەت بىناسى، بانكىنىڭ ئۈستى، خەلق ئاشخانىسىنىڭ ئۈستى، شەرق تەرەپتىكى 3 - ئوتتۇرا مەكتەپنىڭ بىناسى ئۈستى، ساقچى ئىدارىسىنىڭ ئۈستى، ئېغىر پىلىموت، ئاپتومات، مىلتىقلار بىلەن قوراللانغان ئەسكەرلەر بىلەن لىق تولغان ئىدى.

پاساژىر بېكەتنىڭ ئالدىدىكى يول، دۆڭباغ ئەتراپى، قاتناش شىركىتىنىڭ ئارقىسىدىكى پايىناپ يولى، تۈرمە ئەتراپى، پۈتۈنلەي ھەربىي ماشىنا بىلەن تولۇپ كەتكەن ئىدى. ئاشۇنداق بىر سۈرلۈك ھالەتتە يىغىن باشلاندى. سەھنىنىڭ يان تەرىپىگە، فىلىم شىركىتىنىڭ يان تەرىپىگە، يۇقىرى بېسىملىق 25 ياڭراتقۇ ئورۇنلاشتۇرۇلغان بولۇپ، بۇ تارىختا بىز كۆرمىگەن ئۈسكۈنە ئىدى. ياڭراتقۇنىڭ يېنىغا بىرەر كىشى كېلىش مۇمكىن ئەمەس ئىدى، ئۇنىڭ يېنىدىن ئۆتكەن ئادەم قولىنى ئېتىۋالمىسا يېرىلىپ كېتەتتى. ئۇ يەردىن باشقا يەرگە ياڭراتقۇلار بېكىتىلمىگەن ئىدى. ھاۋا سوغۇق، سۈر رەڭلىك قارا بۇلۇتلار قەشقەر ئاسمىنى قاپلىغان ئىدى.

جىنايەتچىلەر مەيدانغا ئېلىپ كېلىنسۇن! - دېگەن بۇيرۇق بىلەن ماشىنىلار ئارقا - ئارقىدىن مەيدانغا كىرىشكە باشلىدى. ھەر بىر

ماشىنىدا بىردىن جىنايەتچى ئېگىز ئورۇندۇقنىڭ ئۈستىگە چىقىرىلىپ بىر توپ ئەسكەرلەرنىڭ نازارىتىدە قورال كۈچى بىلەن بەتلەپ تۇرۇقلۇق ئىدى. مەن مىجىت سىلىڭنى ئېنىق كۆردۈم. يۈزلىرىمدىن چىمدىپ ئۆتۈۋاتقان سوغۇق ئىزغىرىن شامالنىڭ تەسىرىگىمۇ قارىماي مىجىت سىلىڭغا تازا سەپىلىشقا باشلىدىم. ئۇنىڭ چاچلىرى ئۈستىرا بىلەن ئەمدى چۈشۈرۈلگەندەك قىلاتتى. بېشىدىكى يارىسىغا يېپىشتۇرۇلغان كىچىككىنە ئاق پاختا بىلىنەر - بىلىنمەس لەپىلدەپ تۇراتتى.

ھەر بىر تۇتقۇننىڭ يېنىدا ئىككىدىن چىرايىدىن شۇملۇق يېغىپ تۇرىدىغان خىتاي ساقچىسى بار ئىدى. ئۇلار قانداقتۇر بىر قولى بىلەن تۇتقۇننىڭ بويىنىنى يەنە بىر قولى بىلەن بېشىنى تۆۋەنگە قايىرىپ تۇرۇپ قىمىر قىلغىلىمۇ قويمىتتى. ئاتالمىش «جىنايەتچى» نىڭ ئىسمى ئاتىلىپ ھۆكۈم ئېلان قىلىش ئەيىبلەشنامىسى ئوقۇلغاندا «جىنايەتچى» نى تېخىمۇ ئېگىز ئورۇندۇققا چىقىرىپ خەلقى ئالەمگە ئېنىق قىلىپ كۆرسىتەتتى.

قارىغاندا «جىنايەتچىلەر» نىڭ ھەممىسىنىڭ بويىنىدا سىمدىن ياسالغان سىرتماقتەك بىر نەرسە بار ئىكەن. ئەگەر ئۇلار شوئار توۋلىسا دەرھال سىرتماق بىلەن ئۇلارنىڭ گېلى بوغۇلۇپ ئاۋازىنى چىقارمايدىكەن. ھەتتا بەزىلىرىنىڭ تىلى ئىنچىكە سىم بىلەن باغلاپ قويۇلغان ئىكەن. شۇ قېتىم مىجىت سىلىڭنى ھۆكۈم

مەيدانغا ئېلىپ چىقىشنىڭ ئالدىدا ئۇنىڭغا ناركوز ئوكۇل ئۇرۇپ مەست قىلىپ ھېچ نېمىنى سەزمەيدىغان ھالەتتە ھۆكۈم مەيدانغا ئېلىپ چىققان ئىكەن.

يۇقىرى بېسىملىق ياڭراتقۇدىن چىقىۋاتقان قۇلاقنى يارغۇدەك سەت ئاۋاز يۈرىكىمنى سىقىشقا باشلىدى. كۆز ياشلىرىم ئىختىيارسىز تۆكۈلۈشكە باشلىغانىدى. ئەمما ئەتراپىمدا لىق ئادەم بولغاچقا باشقىلارغا سەزدۈرمەي يەنىلا بەرداشلىق بېرىپ تۇردۇم. شۇ ئاندا بىرنەرسىنى سەزگەندەك بولدۇمكى، كانايىلاردىن چىقىۋاتقان سەت شوئارلارغا ئەگىشىپ ماسلىشىپ شوئار توۋلايدىغان ئادەملەر يوق دېيەرلىك ئىدى. پەقەت خىتايچە شوئار توۋلىغاندا سەپنىڭ ئالدى تەرىپىدىكى ئولتۇرغان خىتاي ئەسكەرلىرى بىلەن خىتاي ئەمەلدارلىرىلا قېتىلىپ شوئار توۋلىغاندەك قىلاتتى. شەھەر ئاھالىلىرى ۋە پۇقرالار جىم ئىدى.

ئەتراپىمغا بىر قارىۋېدىم ھەممە تىمتاس. ئالاق - جالاق ياڭراۋاتقان سادالار بىلەن ساراسىملىك ۋە نەپرەتكە تولغان كۆزلەر بىرى - بىرىگە ئانچە مۇنچە ئۇچرىشاتتى، چارسىزلىق ئالامەتلىرى بىلىنىپ تۇراتتى. بۇ جىمجىتلىق — پۈتۈن قايغۇ - ھەسرەتنى، دەرد - ئەلىمنى، ئۇنىسىز كۆز ياشلىرى بىلەن قەلبىگە سىڭدۈرۈۋاتقان مىڭلارچە ئىنساننىڭ ھېسسىياتىنى تىل بىلەن ئىزھار قىلىش مۇمكىن ئەمەس ئىدى. ئۇلۇغ ئىستەك، ئارزۇ

ئارمانلارنىڭ تىۋىشىسىز ساداسى مەيداندا ئەگىپ يۈرگەندەك قىلاتتى...

ئاھ، ئۇلار ھەتتا باشلىرىنى ئېگىز كۆتۈرۈپ، ئەزىز يۇرتىنىڭ سامالىرىغىمۇ قانغۇدەك قارىيالمىدى. پەقەت ئۇلارنىڭ جانسىز تېنى، ئوچۇق كۆزلىرى، قىپقىزىل ئىسسىق قېنى، ئۇلار ئۈچۈن سۆيۈملۈك بولغان شۇ قارا تۇپراق بىلەن بىرتەن بولماقتا ئىدى... ئۆيگە قايتىپ كەلدىم، تۆكۈلگەن كۆز ياشلىرىم بىلەن قەلەمنى قولۇمغا ئالدىم ۋە بىر تېنىقتا شۇ مىسرالارنى تىزدىم.

يىغلىغىن ئانا ۋەتەن، ماتەم تۇتۇپ يىغلا بۈگۈن،
 يانسۇن، ئۆرتەنسۇن دىلىڭ يالقۇنلىنىپ يىغلا بۈگۈن.
 ئاقتى پەرزەنتىڭ - شېھىتلار قېنى تۇپراققا سىڭىپ،
 ئەي تۈمەن دەرياسى ئەلەمدە تولغىنىپ يىغلا بۈگۈن.
 ئەمدى بەرگىن خاتىمە شوخ كۈيگە ئەي تىزناپ سۈيى،
 مەرسىيە ئېيت شارقىراپ، مۇڭغا تولۇپ يىغلا بۈگۈن.
 ئەي گۈزەل قىرلار، ئېدىرلار، ۋادىلار، گۈلزارلار،
 كېيىنگىن قارا لىباس، ياش تۆك، بۇلۇت يىغلا بۈگۈن.
 چاك ئېتىپ ياقاڭنى ئەي بۇلبۇل نادامەت ئەيلىگىن،
 چۈنكى ئايرىلىدىڭ گۈلۈڭدىن ئاھ ئۇرۇپ يىغلا بۈگۈن.
 شائىرىم يىغلا، قەلەم - قەغەزمۇ ھەم ھەسرەتلىنىپ،
 يىغلىسۇن ئىلھام پەرىسى خورلىنىپ يىغلا بۈگۈن.

1970 - يىلى 1 - ئاينىڭ 21 - كۈنى قەشقەر شەھىرى

شۇ كۈنلەردە بىزنىڭ شەرقىي تۈركىستان خەلق ئىنقىلابىي پارتىيىسىنىڭ ئەزالىرىدىن 100 دەك ئادەمگە ئۆلۈم جازاسى بېرىلگەن ئىدى.

ئۇلارنىڭ ھەممىسىگە جانابىي ئاللاھدىن جەننەتتىن ئورۇن بېرىشنى تىلەيمەن، ئامىن!.

4 - يەكەن پەيلو مەيدانىدا

يەكەن پەيلو ئەمگەك بىلەن ئۆزگەرتىش مەيدانى بولۇپ، خىتاي دائىرىلىرى ئىچكى قىسمىدا شىنجاڭ ئۇيغۇر ئاپتونوم رايونلۇق ئەمگەك بىلەن ئۆزگەرتىش 2 - تارماق ئەترىتى دەپ ئاتايدۇ. بىرىنچى تارماق ئەترىتى ئۈرۈمچىدىكى باجاخۇ تۈرمىسى.

پەيلو مەيدان - جەنۇبتىكى باغۇ - بوستانلىق، مېۋە - چېۋىنىڭ ماكانى، يېشىللىقتا ئۇيغۇرىستاندىكى ھەرقانداق يۇرتتىن ئاللاھىدە ئۈستۈن تۇرىدۇ. پەيلو مەيدان پۈتۈنلەي ئىھاتە ئورمىنى بىلەن پۈركۈنۈپ تۇرىدۇ. پەيلو مەيدانىنىڭ يالغۇز تىرەك دەرەخىنىلا قەشقەردىن ئۈرۈمچىگە ماڭىدىغان تاش يولىنىڭ ئىككى

تەرىپىگە تۆت قاتاردىن تىزىپ ئورۇنلاشتۇرسا يېتىپ ئېشىپ قالىدۇ. باغلىرىدىكى سەرخىل مېۋىلەر ئالايتەن يېتىشتۈرۈلۈپ، خىتاينىڭ مەركىزىدىكى باشلىقلىرىدىن ماۋغا، جۇئىنلەيگە، ئاپتونوم رايوندىكى ئەمەلدارلارغا سوۋغا قىلىپ ئەۋەتىپ بېرىلەتتى، ئۇ مېۋىلىك دەرەخلەر ئالاھىدە پەرۋەرىش قىلىنغان بولۇپ، ھەر تۈپ مېۋىنىڭ يېنىغا بىر قانچە ئادەم، بىر قانچە تېخنىك كۈنىگە بىر قانچە قېتىم تەكشۈرۈپ كېلىپ تۇرىدۇ، مېۋىلىرىنى يەرلىك ئەمەلدارلار يېپەلمەيتتى. چۈنكى ئۇ ماۋچىلارنىڭ يەيدىغان مېۋىسى - دە!

ئاشۇ كۈنلەردە بۇ باغۇ بوستانلىق، مېۋە - چېۋىلىرىنىڭ تەمى تەرەپ - تەرەپكە داڭ كەتكەن ماكان، ئۇيغۇر ئاپتونوم رايونىنىڭ ۋە ۋىلايەتنىڭ ھەر دەرىجىلىك يىغىنلىرى چاقىرىلىدىغان مەجلىسگاھىغا ئايلانغان ئىدى. ئەپسۇس ھەر بىر تۈپ مېۋە، ھەر بىر تۈپ دەل - دەرەخ، ھەر بىر تۈپ گۈل - گىياھ يەرلىك خەلقنىڭ ئىسسىق قانلىرىنىڭ بەدىلىگە يارىتىلغان ئىدى. ئۇلارنىڭ يەۋاتقىنى مېۋە - چېۋە، پۇراۋاتقىنى خۇش بۇي ھىد بولماستىن، بەلكى قان - زىرىك ئىدى!!!

پەيلو مەيدان - يوپۇرغا تەرەپتىن ماڭغاندا مەكتەككە بارىدىغان زەرەپشان دەرياسىنىڭ بويىغا جايلاشقان بىر جاينىڭ ئىسمى. تارىختىكى رىۋايەتلەردە ئېيتىلىشىچە، مەكتەننىڭ ئامبىلى،

قەشقەردىن كېلىدىغان مادوتەي دېگەن خىتايىنى كۈتۈۋېلىش ئۈچۈن، زەرەپشان دەرياسىنىڭ بويىدىن يوپۇرغا تەرەپكە ئۈچ كىلومېتىر كېلىدىغان بىر يەرگە بىر پەيلو ياسىغان ئىكەن. پەيلو دېگەننى خىتايچە سۆز بولۇپ، مەنىسى قاناتسىز كاتتا قوۋۇق دېگەن مەنانى بىلدۈرىدۇ. ياغاچتىن ياسالغان بۇ پەيلونىڭ ئىككى تەرەپىگە ئۈستىگە رەڭگا - رەڭ رەخ بىلەن يوپۇق يېپىپ ياساپ، ئاستىغا پايانداز سېلىپ، مادوتەينى پەيلودىن ئۆتكۈزۈپ، قارشى ئالغان ئىكەن، مادوتەي كەتكەندىن كېيىن ئۈستى تەرەپتىكى ۋە يان تەرەپتىكى ھەشەمەتلىك رەختلەر ئېلىپ تاشلىنىپ، پەقەت ياغىچىلا ئۇزۇن مۇددەت ساقلىنىپ قالغان ئىكەن. شۇنىڭ بىلەن كىشىلەر ئۇ يەرنىڭ ئىسمىنى پەيلو، دەپ ئاتىشىدىغان بولۇپ قالغان. پەيلو ياسالغان يەرنىڭ ئورنى يەكەنگە تەۋە بولغانلىقى ئۈچۈن بەزىلەر يەكەن پەيلو، دەپمۇ ئاتايدۇ.



ئوبۇلقاسم ھامت

شىنجاڭ ئۇيغۇر ئاپتونوم رايونى گۇڭئەنتىڭ سىياسىي باشقارمىسىنىڭ باشلىقى ئوبۇلقاسم ھامۇت 50 - يىللارنىڭ بېشىدا بۇ يەرگە كېلىپ، ئەمگەك بىلەن ئۆزگەرتىش مەيدانى قۇرۇشقا مۇۋاپىق يەر ئىكەن دەپ قاراپ، تەستىق سېلىپ پۇل ئاجراتقان ئىكەن. شۇنىڭ بىلەن ئۇ يەر ئەمگەك بىلەن ئۆزگەرتىش مەيدانى قىلىپ قۇرۇلغان ئىكەن. ئارىدىن 20 يىل ئۆتكەندە ئوبۇلقاسم ھامۇتمۇ بۇ تۈرمىگە 20 يىل كېسىلىپ كىرىپ يېتىپ، «ئۆزۈم سالغان تۈرمىگە، ئۆزۈم كىرىپ ياتتىم» دەپ، يىغلاپ

ھەسرەتلەنگەن ئىدى. ئەپسۇس ئۇ ئادەم ئېغىر كېسەللىك ئازابى بىلەن ئۇزۇن مۇددەت تۈرمىدە يېتىپ ساقىيالمىدى، تۈرمە سىرتىدا ئىجرا قىلىش نامى بىلەن قويۇپ بېرىلىپ، ئۇزۇن ئۆتمەي ئالەمدىن ئۆتتى. مەزكۇرنىڭ ئۆيى قەشقەر يۇمىلاق شەھەر كۆل بېشىدا بولۇپ، ئاخۇنوپنىڭ قوشنىسى ۋە يېقىن ئادەملىرى ئىدى. ياتقان يېرى جەننەتتە بولسۇن، ئامىن!

پەيلو مەيداندا تۆت دادۇي، بىر يېڭى ھايات ئەترىتى، بىر سۇ قۇرۇلۇش ئامبىرى قاتارلىق ئالتە ئۆزگەرتىش دادۇيى بار. مەن بار يىللىرى تەخمىنەن ئالتە مىڭدىن ئارتۇق تۇتقۇن بار ئىدى. ھەر دادۇيدە 1500 ئەتراپىدا «جىنايەتچى» بار ئىدى.

1- دادۇي زەرەپشان دەريا بويىدىكى پەيلوغا جايلاشقان بولۇپ، ئەڭ بۇرۇن سېلىنغان تۇرما بولغانلىقى ئۈچۈن، ئۇ تۈرمىنىڭ نامى پەيلو مەيدان دەپ ئاتىلىپ كەلگەن. پاختا بىلەن دېھقانچىلىقنى ئاساس قىلىپ يەر تېرىدۇ. ئايال «جىنايەتچىلەر» مۇ بۇ يەردە ئۆزگەرتىلىدۇ. 1- دادۇي جۇغراپىيىۋى جەھەتتىن يەكەننىڭ خاڭدى يېزىسىغا يېقىن. يەنە بىر تەرىپى مەكتىكە يېقىن.

4- دادۇي پەيلو مەيدانىنىڭ قاپ ئوتتۇرىسىغا جايلاشقان بولۇپ، چاڭبۇسى (مەيدان شتابى) 4 - دادۇيگە ئورۇنلاشقان. دېھقانچىلىق بىلەن شۇغۇللىنىدۇ. ئىدارە - جەمئىيەت، مەكتەپ، ماشىنا ئەترىتى، تراكتور ئەترىتى، ئون زاۋۇتى، قوشۇمچە كەسىپ

ئەترەتلىرىنىڭ ھەممىسى چاڭبۇغا جايلاشقان. بىر تەرىپى مەكتىننىڭ شېھىتىدۆڭ يېزىسىغا تۇتىشىدۇ.

3- دادۇي مارالبېشىنىڭ ئاۋات يېزىسىغا يېقىن، بىنەم ئېچىش ئەمگىكى بىلەن شۇغۇللىنىدۇ، ئەڭ جاپالىق.

بۇلارنىڭ ئىچىدە 2 - دادۇينىڭ دەرۋازىسى قاپقارا بولغانلىقى ئۈچۈن قارادەرۋازا دەپمۇ ئاتىلىدۇ. 2 - دادۇي پەيلو مەيدان بويىچە نۇقتىلىق دادۇي ھېسابلىنىدۇ. بىر تەرىپى يوپۇرغىنىڭ بايئاۋات يېزىسىغا يانداش كېلىدۇ. بۇ دادۇيدە تۆت جۇڭدۇي بولۇپ:

1- جۇڭدۇيى سىياسىي جىنايەتچىلەرنى ئاساس قىلىدۇ. ئاساسلىقى ئۇيغۇرلار بولۇپ، بىنەم ئېچىش ئەمگىكى بىلەن شۇغۇللىنىدۇ، ئەڭ جاپالىق.

2- جۇڭدۇيى جىنايى ئىشلار جىنايەتچىلىرى جۇڭدۇيى. دېھقانچىلىقنى ئاساس قىلىدۇ،

3- جۇڭدۇيى، مۇددەتلىك كېسىلگەن، سىياسىي ۋە جىنايى ئىشلار بىلەن كېسىلگەن خىتاي جىنايەتچىلەرنى ئاساس قىلىدۇ، دېھقانچىلىق بىلەن شۇغۇللىنىدۇ.

4- جۇڭدۇيى گومىنداڭنىڭ ئۇرۇش جىنايەتچىلىرى، ئوسمان باتۇرنىڭ مۇددەتسىز كېسىلگەن ئادەملىرى ھەمدە تەڭرىتېغىنىڭ جەنۇبىي ۋە شىمالدىكى مۇددەتسىز ۋە ئۆلۈمگە ھۆكۈم قىلىنىپ ئىككى يىل كېچىكتۈرۈپ ئىجرا قىلىنىشقا قالدۇرۇلغان

جىنايەتچىلەرنىڭ ھەممىسى 4 - جۇڭدۇيىدە بولۇپ، ئۇيغۇرىستاندىكى خەتەرلىك «جىنايەتچى» لەر مۇشۇ جۇڭدۇيىدە ئۆزگەرتىلىدۇ.

مەن مۇشۇ جۇڭدۇيىدە تۇرغان ئىدىم. مەن تۇرغان جۇڭدۇيىدە، خوتەنلىك ئابدۇلھېكىم داموللامنىڭ بىر تۇغقان ئىنىسى ئابدۇسەمەت داموللام، خوتەن كېرىيلىك ئابدۇلھەيخان ھاجىم، كەلپىنلىك مامۇت ھەسەن داموللام، شەرقىي تۈركىستان مىللىي ئارمىيىسىنىڭ گېنېرالى خەمەت ئارسلان، چەتئەللىك « شىپىيون» لار قاتارلىق خەتەرلىك «جىنايەتچىلەر» بار ئىدى.

سىياسىي تۇتقۇنلار 1 - جۇڭدۇيى بىلەن، بىزنىڭ مۇددەتسىز 4 - جۇڭدۇيى بىنەم ئېچىش بىلەن شۇغۇللىناتتى. ئەمگەك سىجىللىقى بەك ئېغىر ئىدى. ئەتىگىنى سۈبھى بىلەن ئىشقا ماڭساق ئاخشىمى كۆز قارايدىغاندا ئىشتىن كېلەتتۇق. ئەتىدىن كەچكىچە جاڭگالدا قاقاسلىقتا بىنەم ئاچاتتۇق. ئىچىدىغان سۇ يوق ئىدى. ئەتىگىنى ئىشقا ماڭغاندا بىزنىڭ كەينىمىزدىن قايناق سۇ ئېلىپ يولغا چىققان كالا ھارۋىسى، چۈش بىلەن ئاران يېتىپ كېلەتتى. ئۈسسۈزلۈقتىن ئادەملەر ھالىدىن كېتەتتى. قورساق تويمايتتى، ئەتىگىنى بىر سېرىق قوناقنىڭ قاسقاندا پىشۇرغان نېنى بىلەن، بىر كورا قىزىلچىنىڭ كۆكىنى بېرەتتى. چۈشتە يەنە بىر قوناق نېنى بىلەن، بىر چۆمۈچ قىزىلچىنىڭ كۆكىنى بېرەتتى، ئاخشىمى

ئۇماچ ياكى زاڭ دېگەن تاماقنى بېرەتتى. 8 - ئايدىن كېيىن قىزىلچىنىڭ كۆكىنىڭ ئورنىغا سەۋزە قاينىتىپ بېرەتتى. يىل بويى ئاق ئۇنى پەقەت قۇربان ھېيتتا ھەر كۈنى بىر قېتىم، خىتايلارنىڭ باھار بايرىمىدا ھەر ئاخشىمى بىر قېتىم يەيتتۇق، قالدى كۈنلەردە قوناق مومىسى يەيتتۇق. ئەمگەكنىڭ ئېغىرلىقىدىن، ھارغىنلىقتىن، ياداڭغۇلۇقتىن، ماغدۇرسىزلىقتىن، ھەر ھەپتىدە بىر - ئىككى ئادەم ئۆلۈپ كېتەتتى. كېسەللىكتىن ئۆلىدىغان ئادەملەرنىڭ سانىمۇ ئاز ئەمەس ئىدى.

بەزىلەر ئەمگەكنىڭ ئېغىرلىقىغا، ئاچلىققا، ئۈسسۈزلۈققا چىدماي، يالغاندىن قاچقان بولۇپ، ئۆزىنى ئۆلۈمگە قەستەن تۇتۇپ بېرەتتى، بىزنى قوراللىق خىتاي ئەسكەرلىرى ساقلايتتى. قاچىدىغانلار «بوگو بەنجاڭ، مەن قاچتىم!» دەپ ۋارقىراپ قاچاتتى. ئەسكەرلەر ئاگاھلاندۇرۇش قىلىپ ئاسمانغا بىر پاي ئوق ئاتاتتى، ئۇنىڭغا ئۈنمىغانلارغا، نىشانلاپ، ئۆلىدىغان يېرىگە قارىتىپ ئېتىپ ئۆلتۈرەتتى. ياشاشنى خالىمىغانلار بۇنداق قىيىنلىقتىن كۆرە ئۆلگەن ياخشى دەپ، قەستەن ئۆزىنى ئۆلۈمگە تۇتۇپ بېرەتتى. بەزىلىرى ئىش مەيدانىدا كېتىۋېتىپ، يىقىلىپ ئورنىدىن تۇرالماي، جان ئۈزۈپ كېتەتتى. بەزىلىرى ئاخشىمى ئىشتىن كېلىپ ياتاتتى، ئەتىگىنى ئويغاتساق ئورنىدىن تۇرالمايتتى. قارساق

ھارغىنلىقتىن يۈرىكىنىڭ سوقۇشى توختاپ جان ئۈزۈپ كەتكەنلىكىنى بىلىۋالالايتتۇق. ئۆلگەنلەرنى تۆت مېتىر خەسە بىلەن ئوراپ، نامىزنى چۈشۈرۈپ كۆمۈپ قوياتتۇق. 2 - دادۇينىڭ زاراتگاھلىقىدا مەن بىلىدىغان مېنىڭ شېرىكلىرىمدىن 106 كىشىنىڭ جەستى قالدى. ئۇندىن باشقا مەن بىلىدىغان باشقا جىنايەتچىلەردىن ئۆلگەنلەرنىڭ سانى مەن تۇرغان 10 نەچچە يىل ئىچىدە 600 دىن ئاشقان ئىدى. يەنى مەن تۇرغان 10 نەچچە يىل ئىچىدە باشقا بەش دادۇيدىمۇ ئۇنىڭدىن ئارتۇق ئادەم ئۆلگەن ئىدى. ئۇلارنىڭ سانى مەن بىر نېمە دېيەلمەيمەن.

پەيلو مەيدانىنىڭ ھايۋانلىرىنىڭ يېمەك - ئىچمىكى، پەيلو مەيدانىدا ئۆزگەرتىلىۋاتقان «جىنايەتچىلەر» نىڭ يېمەك - ئىچمىكىدىن ياخشى ئىدى. پەيلو مەيدانىنىڭ ئاتلىرى كۈنىگە ئالدىدىن ئاشقۇدەك قوناق يەيتتى. ئۇسسۇزلۇقىغا سوۋۇتۇلغان قارا چاي ئىچەتتى، جىنايەتچىلەر يىل بويى بىر قېتىم مۇ چاي سالغان چاي ئېچىش پۇرسىتىگە ئېرىشەلمەيتتى. پەيلو مەيدانىنىڭ كالىلىرى كۈنىگە ئالدىدىن ئاشقۇدەك ھەلپ بىلەن قوناق ئۇنىدا ئالايىتەن ئېتىلگەن پوم يەيتتى. بىچارە جىنايەتچىلەر بىر توغرام زاغرا نانغا زار بولۇپ، كۆزلىرى ئاچلىقتىن چەكچىيىپ كېتەتتى. پەيلو مەيدانىنىڭ توڭگۇزلىرىنىڭ يەيدىغان يېمىكىنى مەن نومۇس قىلىپ ئېغىزغا ئالمايمەن، ئۇنىڭ يەيدىغان نەرسىلىرىنىڭ سانى

بەكمۇ جىق ئىدى. چۈنكى ئۇلارنى خىتايلار ئۆزلىرى يەيدىغان بولغانلىقتىن، تېخىمۇ ئېسىل يېمەكلىكلەر بىلەن ئالاھىدە بېقىلاتتى. ئاچلىق ئازابغا چىدىمىغان جىنايەتچىلەرنىڭ بەزىلىرى، ھايۋاننىڭ ئالدىدىكى يېمەكنى تارتىپ يەپ، ئۆلگۈچە تاياق يەيتتى، بەزىلىرى ھايۋان يېمىكىنى يەۋالغان جىنايەتتى بىلەن ئەيىبلەنىپ، قانداقتۇر چارۋىچىلىققا بۇزغۇنچىلىق قىلغانلار قاتارىدا قوشۇپ جازالانمىدى.

قورسىقى تويىمىغان جىنايەتچىلەر ئالدىغا كەلگەن نەرسىلەرنى يەيتتى. مەسىلەن، قوغۇننىڭ شاپىقى، قوغۇننىڭ ئۇرۇقى، تاشلاندى ئەسكى سۆڭەك قاتارلىقلارنى قاينىتىپ سۈيىنى ئىچەتتى. قوغۇننىڭ ئۇرۇقىنى يەپ قورسىقى ئېسىلىپ، تەرەت ماڭماي، يىقىلغان جىنايەتچىلەردىن بىر قانچىسى قەرەلسىز ئۆلۈپ كەتكەن ئىدى.

مارالبېشىلىق باراتباخشى دېگەن بىر ئادەم بار ئىدى. ئۇ «ئەكسىلەنقىلابچى جىنايەتتى» بىلەن 15 يىللىق كېسىلگەن ئىدى، ئۇ ھەممىدىن ئېگىز بەست بويلىق ئادەم بولغاچقا باشقىلارنىڭ كۆزىگە ئالاھىدە چېلىقىپ تۇراتتى. ئۆزى كېلىشكەن ئۈستىخانلىق، راۋۇرۇس، بەرجەس ئادەتتىكى تۆت ئادەمنىڭ ئۈستىخانىنى بار ئادەم ئىدى.

رەھمەتلىك ئاچلىقتىن قوغۇننىڭ ئۇرۇقى بىلەن قوغۇن -

تاۋۇزنىڭ شاپىقىنى يەپ قويۇپ قورسقى ئېسىلىپ، تەرەت ماڭماي، قورسقى ئىششىپ كېتىپ سەكراتقا چۈشىدۇ، ياللاپ ئىشلەتكەن جىنايەتچى دوختۇرلار بۇ ئادەمنى دەرھال ئوپېراتسىيە قىلمىسا بولمايدۇ، چاڭبۇغا ئاپىرايلى دېسە، ھازىر كەچ بولۇپ كەتتى، تۈرمىنىڭ قاندىسى بويىچە كەچ سائەت سەككىزدىن كېيىن تۈرمىدىن ئادەم ئېلىپ چىقىشقا بولمايدۇ، دەپ قەستەن ئۇنمايدۇ، شۇنىڭ بىلەن كېچىسى جان ئۈزۈپ كېتىدۇ.

جىنايەتچىلەرنىڭ قورسقى تويماي ئاچلىقتىن، ماغدۇرسىزلىقتىن، كېسەللىك ئازابى بىلەن ئۆلۈپ تۇراتتى. كېسەل بولغانلارنى ئالۋان تەرىقىسىدە داۋالايىتى، دورىلىرى يېتەرلىك ياكى ياخشى بولمىغانلىقى ئۈچۈن، كېسەل بولغان ئادەم ئاساسەن ساقىيالمىي تېزلا ئۆلۈپ كېتەتتى. تۈرمىدىكى كۆپ جىنايەتچىلەر بىلەن ئايرىم مۇڭداشقاندا، كۆپىنچىسىنىڭ ئوخشاشلا: «قورسقىم تۇيغۇدەك بىر ۋاخ تاماق بېرىپ ئەتسى ئېتىۋەتسە رازى بولاتتىم» دەيتتى.

مەنمۇ شۇ كۈنلەردە تۈرمىدىن ساق چىقىشىمغا كۆزۈم يەتمەيتتى، ھارغىنلىق، ئاچلىق، ماغدۇرسىزلىقتىن، كۈنلەرنىڭ بىرىدە مەنمۇ ئۆلۈپ كېتىمەنغۇ، دەپ ئۈمىدسىزلىك ئىچىدە ھەسرەت چېكەتتىم. مېنىڭ ئۈمىدسىزلەنگەنلىكىمدىن خەۋەر تاپقان دوستلىرىم ۋە مېنى ھۆرمەتلەيدىغان پېشقەدەم ئۇستازلىرىم، ماڭا نەسىھەت

قىلىپ، ئىمكان بار ھاياتلىقنى ساقلاپ قېلىشنىڭ چارىسىنى ئىزدەپ تارىختىكى ئۆتكەن قەھرىمانلارنى مىسالغا ئېلىپ ئىلھاملاندۇراتتى...

بىر كۈنى مەن خوتەنلىك مۇھەممەد روزى دېگەن مۇددەتسىز كېسىلگەن بىر كىشى بىلەن مۇڭدېشىپ قالغان ئىدىم. ئۇ تۈرمىدە ياتقىلى شۇ كۈنلەردە 33 يىل بولغان ئىكەن. ئۇ ئادەم ئادەتتە كۈن بويى گەپ قىلمايدىغان ياكى ساراڭلىقنى ياكى ساقلىقنى بىلىپ بولغىلى بولمايدىغان غەلىتە بىر شەخس ئىدى.

ئۆزىنىڭ دېيىشىچە گومىنداڭنىڭ تۈرمىسىدىن، گۇڭچەنداڭنىڭ تۈرمىسىگە ئېشىپ قالغان ئادەم ئىكەن. ئۇ ھاياتىدا ئۆيلەنمىگەن، ئايال كىشى بىلەن بىر قېتىمىمۇ بىر يەردە بولۇپ باقمىغان ئادەم ئىكەن.

ئۇ ماڭا يىغلاپ تۇرۇپ ئاچچىقىدا: ماڭا قورسىقىم تۇيغۇدەك بىر ۋاخ تاماق بېرىپ، قېرى بولسىمۇ ئاغزىدىن ھۆ چىقىپ تۇرىدىغان ئايال بىلەن بىر كېچە ياتقۇزۇپ ئەتىسى ئېتىۋەتسە، بۇ جاللاتلاردىن ئۇ دۇنيا - بۇ دۇنيا رازى بولاتتىم، دېگەن ئىدى. مۇنداق ئادەملەر جىق ئىدى.

يەنە بەزىلىرى تۈرمىدىن مۇددىتى توشقاندىمۇ ئۆيلىرىگە كېتەلمىگەن بولغاچقا، ئۆلۈپ كېتىشنى ئويلايتتى. چۈنكى ئۇ زامانلاردا مۇددىتى توشسىمۇ ھەرخىل باھانە - سەۋەبلەر بىلەن يەنىلا

قويۇپ بېرىلمەيتتى، ئۇلار ئۆزلىرىنى مۇددەتلىك ياتتىم 8 - 10 يىل، مۇددەتسىز ياتارمەن يەنە قانچە 10 يىل دەپ، ئۈمىدسىزلىك بىلەن شىكايەت قىلىشاتتى.

شۇنىڭ ئۈچۈن پەيلو مەيداندا ئۆلۈم جازاسىغا ھۆكۈم قىلىنمىغان تۇرۇپ، ئۆزىنى قەستەن ئۆلۈمگە تۇتۇپ بېرىدىغانلارنىڭ سانىمۇ ئاز ئەمەس ئىدى. خىتاي ھاكىمىيىتىگە قارشى ئىسيانلار، قارشىلىقلار ئۈزۈلمەي بولۇپ تۇراتتى. مەن بۇ ھەقتە بىر نەچچە يىلەننىڭ ئىش - ئىزلىرىنى ئەسلەپ ئۆتۈشنى لايىق كۆردۈم.

ئابدۇللا ئۆلىمانىڭ ئۆلۈمى: ئابدۇللا مۇھەممەد مەندىن بەش ياش چوڭ ئىدى. ئۇ يەكەنلىك بىر ئۆلىما كىشى بولۇپ، يېڭىساردىن تارتىپ پوسكامغىچە دىنى تەبلىغ بىلەن شۇغۇللانغانلىقى ئۈچۈن مۇددەتسىز قاماق جازاسىغا ھۆكۈم قىلىنغان ئىدى. تۈرمىگە كەلگەن كۈندىن تارتىپ بىر كۈنمۇ ئەمگەككە چىقمىغان ئىدى، ئۇ ئۆزىنى گۇناھسىز ھېسابلايتتى. مەن پەقەت بالىلارغا ساۋاتسىز قالمىسۇن ئۈچۈن ئىسلامدىن دەرس بەردىم، ئىسلام دىنى پۈتۈن ئىنسانلارغا ئاللاھدىن كەلگەن دىن. مېنىڭ ئۆگەتكىنىم ئاللاننىڭ كىتابى، ئۇنى ھەممە ئادەمنىڭ تەشۋىق قىلىش ھوقۇقى بار، نېمە ئۈچۈن مېنى سەنلەر جىنايەتچى دەيسىلەر؟ - دەيتتى.

ئېسىمدە قېلىشىچە 1973 - يىلىنىڭ قىش پەسلى ئىدى، ئۇنى

ئەمگەك بىلەن ئۆزگەرتىشكە قارشىلىق قىلدى، ئەمگەككە چىقىمىدى، دەپ كۈرەش - پىپەنگە تارتماقچى بولۇپ، ئوتتۇرىغا سۆرەپ چىقتى. ئالدىن ئورۇنلاشتۇرۇلغان «ئاكتىپلار» تارتىپ بېشىنى پەسكە قارىتىپ بېسىپ تۇردى. ئابدۇللا مۇھەممەد ئۇلارنى دۈشكەللەپ ئىتتىرىۋېتىپ يۇقىرى ئاۋازدا «يوقالسۇن پۈتۈن دۇنيا مۇسۇلمانلىرىنىڭ ئەشەددىي دۈشمىنى، قانخور جاللات ماۋزېدۇك!» دەپ توۋلىدى.

ھەممەيلەن ھەي! - دېيىشىپ ھاڭ - تاڭ قىلىشتى. بىزنىڭ جۇڭدۇيىنىڭ يېرىمى مۇددەتسىز خىتاي جىنايەتچى، يېرىمى ئۇيغۇر جىنايەتچى بولغانلىقى ئۈچۈن، ئۇنىڭ گېپىنى چۈشەنمىگەن خىتاي جىنايەتچىلەر، ئۇ نېمە دېدى؟ - دەپ سورىغىلى تۇردى. كادىرلار ئۇنىڭ يەنە بىر نېمىلەرنى دەپ قويۇشىدىن ئەنسىرەپ ئۇنى باسماداپ باغلاپ، ئاغزىغا بېشىدىكى تۇمىقنى تىقىپ، ئېغىزىنى ئاچۇرماي، سۆرىگەن پېتى، قارا ئۆيگە ئېلىپ كەتتى. ھەممەيلەننى تارقىتىۋەتتى.

بىزمۇ مۇزدەك يەردە ئولتۇرۇشتىن قۇتۇلۇپ، كامپىرلارغا تاراپ كەتتۇق. كەينىمدىن 4 - 5 خىتاي جىنايەتچىلەر كېلىپ، مەندىن سورىغىلى تۇردى، مەنمۇ ئابدۇللا مۇھەممەدنىڭ سۆزىنى بىردىن بىر تەرجىمە قىلىپ بەردىم. ئۇلار قاقاقلاپ كۈلۈپ، ئۇيغۇرلار ھەقىقەتەن يامان مىللەت ئىكەن! دېيىشتى. بىر دەمدىن كېيىن يەنە بىرى

ئالايىتەن كېلىپ، پۈتۈن دۇنيا مۇسۇلمانلىرىنىڭ ئەشەددىي دۈشمىنى دېدىمۇ؟ ياكى پۈتۈن دۇنيا خەلقىنىڭ ئەشەددىي دۈشمىنى دېدىمۇ؟ - دەپ سورىدى، مەن، پۈتۈن دۇنيا مۇسۇلمانلىرىنىڭ ئەشەددىي دۈشمىنى - دېدى، دېسەم، تۇرۇپ كېتىپ، «ئۇ دىنى ئادەم ئىكەن» دېدى. شۇ ئىش بولۇپ، يەتتە كۈندىن كېيىن ئابدۇللا مۇھەممەدكە ئۆلۈم جازاسى بېرىپ چاڭبۇ دا ئىجرا قىلدى.

ئىسمائىل ئەمەتنىڭ ئۆلۈمى: ئىسمائىل ئەمەت تېگى يېڭىسارلىق بىر مېيىپ بولۇپ، ئىككى پۈتى ئىچىگە كىرىشكەن ئاران - ئاران ماڭىدىغان بىر كىشى ئىدى، قەشقەر شەھىرىنىڭ كۆكتات بازىرىدا باققاللىق قىلىپ جان باقىدىغان بىر ئاجىز ئىنسان ئىدى. ئۇ ئادەمنى قەشقەرلىكنىڭ بىلمەيدىغىنى يوق ئىدى. ماۋزېدۇڭنى تىللىغىنى ئۈچۈن 20 يىللىق كېسىلىپ پەيلوغا كەلگەن ئىدى. گەرچە بىر جۇڭدۈيىدە بولمىساقمۇ پات - پات كۆرۈشۈپ تۇراتتۇق. بىر كۈنى جۇڭدۈيىنىڭ ئىچىگە ماۋزېدۇڭنىڭ ئەسەرلىرىنىڭ ۋاراقلىرى توشۇپ كېتىپتۇ. ئەتىگىنى ئورنىدىن تۇرغان جىنايەتچىلەر ھەممە يەردە ماۋنىڭ ئەسەرلىرىنىڭ چېچىلىپ ياتقانلىقىنى كۆرگەندىن كېيىن، قورقۇپ يولدىن ماڭالمايدۇ، دەسسەپ قويۇشتىن قورقىدۇ. كادىرلار كىرىپ گۇمانلىق كىشىلەردىن بىر قانچىسىنى تۇتۇپ قاماپ قويىدۇ ھەمدە قىيناشقا باشلايدۇ، بۇنىڭغا چىدىيالمىغان ئىسمائىل ئەمەت ياتاقتىكى چالا

يىرتىلغان كىتابلارنىڭ ھەممىسىنى ئېلىپ چىقىپ، سەيناغا تاشلاپ ئۆزىنىڭ قىلغانلىقىنى ئىقرار قىلىدۇ، شۇنىڭ بىلەن باشقىلار زۇلۇمدىن قۇتۇلۇپ قالىدۇ. ئىسمائىل ئەمەتنى يەتتە كۈندىن كېيىن ئوخشاشلا ئۆلۈم جازاسىغا ھۆكۈم قىلىپ، چاغبۇدا ئىجرا قىلغان ئىدى.

ئامانۇللانىڭ ئۆلۈمى: ئامانۇللا خوتەنلىك بولۇپ، بالا ۋاقتىدىن تارتىپ خىتايلار بىلەن ئىلىشىپ كەلگەنلىكى ئۈچۈن، «بالا جىنايەتچى» بولۇپ جازالىنىپ، يېشى توشقاندىن كېيىن مۇددەتسىز قاماق جازاسىغا ھۆكۈم قىلىنىپ، بىز بار تۈرمىگە كەلگەن ئىدى. ئۇنىڭ دادىسى پەتھىدىن نۇر مۇھەممەد 1954 - يىلىدىكى ئابدۇلھېكىم داموللام رەھبەرلىكىدىكى خوتەن ئىسلام ھەرىكىتىنىڭ رەھبەرلىرىدىن بىرى بولۇپ، خىتايلار تەرىپىدىن 1958 - يىلى خوتەندە ئۆلۈم جازاسىغا ھۆكۈم قىلىنغان ئىدى. مەرھۇم ئەرەب، پارس تىلىنى، رۇس تىلىنى مۇكەممەل بىلىدىغان بولغانلىقتىن 43 - يىللىرىدىن 47 - يىللىرىغىچە خوتەن گېزىتىدە تەھرىر بولۇپ ئىشلىگەن. كېيىنكى ۋاقتىدا مۇھەممەد ئىمىن بۇغرا بىلەن ئىيسا ئەپەندى چىقىرىۋاتقان «ئەرك» گېزىتىدە بىر مەزگىل ئىشلىگەن ئىكەن.

1976 - يىلى ماۋزېدۇڭ ئۆلگەندە بىزنىڭ جۇڭدۇيدىكى مۇددەتسىز جىنايەتچىلەرنى ئىشقا ئېلىپ چىقماي، سىياسىي ئۆگىنىشكە

تەشكىللىگەن ئىدى. مۇددەتلىك قاماق جازاسىغا ھۆكۈم قىلىنغان جىنايەتچىلەر بار جۇڭدۈيەلەر ئوخشاشلا ئىشقا چىقىۋەرگەن ئىدى. بىزنى ئۆگىنىشكە ئۇيۇشتۇرۇپ، خۇاگوپىڭغا بولغان كۆز قارىشىڭلارنى دەڭلار دەپ، سوئال چىقىرىپ مۇزاكىرىگە ئۇيۇشتۇردى. چۈنكى ماۋزېدۇڭ ئۆلگەندىن كېيىن خۇاگوپىڭ دېگىنى باشلىق بولغان ئىدى.

ئامانۇللا ئۆز سۆزىدە: «مېنىڭ بوۋامنى ستالىن ئۆلتۈرگەن، دادامنى ماۋزېدۇڭ ئۆلتۈردى. مېنى خۇاگوپىڭنىڭ ئۆلتۈرۈشى تۇرغانلا گەپ» دېدى. كادىرلار ئۇنىڭدىن گەپ سوراپ كوچىلاۋەرسە، كوممۇنىستىك پارتىيىنى، خىتاينىڭ ھەممە باشلىقىنى بىرمۇ بىر تىللىغىلى تۇردى، ئېغىزى بېسىقمىدى، شۇنىڭ بىلەن ئۇنى باغلا دېسە باغلا! - دەپ، تۇتۇپ ئېلىپ ماڭدى.

ئۇنىڭغا ئۆلۈم جازاسى بېرىدىغانلىقىنى ئۇقتۇرۇپ، ئەگەر تەۋبە قىلساڭ، جىنايى جازانى ئۆزگەرتىمىز - دەپ، بىر ھەپتە سۈرۈك بەردى. ھەتتا جىنايەتچىلەردىن بىر نەچچىسىنى كىرگۈزۈپ تەۋبە قىلىشقا ئۈندىدى، ئۈنۈمى بولمىدى، بەلكى ئۇ سۆزىدە: «مېنى ئۇ دۇنيادا ھۆر قىزلار كۈتۈپ تۇرىدۇ، ئۆلۈمنىڭ ياخشى شېھىتلىك ئۆلۈمى، خىتايلارغا ئىشلىگەندىن كۆرە ئۆلگەن ياخشى.....» - دەپ ئۆلۈم يولىنى تاللىۋالغان ئىدى.

ئامانۇلانى دادۇينىڭ ھويلىسىدا ھۆكۈم قىلىپ ئېتىپ ئۆلتۈردى،

تارىختىن بىرى دادۇيدە ئادەم ئاتمايتتى، بىر ئامانۇللانى شۇنداق قىلدى، ئاتقاندىن كېيىن مەرھۇمنىڭ جەستىنى ياتقان جايدا قويۇپ، پۈتۈن جىنايەتچىلەرنى تەشكىللەپ، جەسەتنىڭ چۆرىسىدىن بىر كۈن ئايلاندۇرۇپ «ساۋاق» ئالدۇردى.

ئامانۇللا شۇ كۈنلەردە 22 ياشلىق ئۆيلەنمىگەن، چىرايلىق، قىز بالدەك پاكىز بىر يىگىت ئىدى، مەرھۇمنىڭ ياتقان يېرى جەننەتتە بولسۇن، ئامىن!

يولۋاس ھەسەننىڭ ئۆلۈمى: يولۋاس ھەسەننىڭ مىللىتى ئۇيغۇر بولۇپ، ئاقتۇ ناھىيىسىنىڭ بارىن يېزىسىدىن ئىدى. ئۇ قەشقەر يول ئاسراش ئىدارىسىنىڭ شوپۇرى بولۇپ، بىزنى سۇغۇنچازىغا ئېلىپ بارغان شوپۇر ئىدى. ئۇ ماڭا ئوخشاش قاراجۇلدە ئەسىرگە چۈشۈپ، 15 يىللىق قاماق جازاسىغا ھۆكۈم قىلىنغان ئىدى. ئۇ پەيلو مەيدانىنىڭ 2 - دادۇيىنىڭ بىرىنچى جۇڭدۇيىدە تۇراتتى. ئۇلارنىڭ جۇڭدۇيىمۇ ئوخشاشلا بىنەم ئېچىش ئەمگىكى بىلەن شۇغۇللىناتتى. ئەمگەك سىجىللىقى بەك ئېغىر ئىدى. ئۇلارنىڭ جۇڭدۇيىدىمۇ ئوخشاشلا ئۆلۈم - يېتىم ئىشلىرى كۆرۈنۈپ تۇراتتى. مۇددەتلىك كېسىلگەن سىياسىي جىنايەتچىلەرنىڭ ھەممىسى يولۋاس ھەسەن بار جۇڭدۇيىدە ئىدى.

1974 - يىلى 8 - ئاينىڭ 21 - كۈنى دەل بىزنىڭ قوراللىق قوزغىلاڭغا ئاتلانغانلىقىمىزنىڭ 5 يىللىق خاتىرە كۈنى ئىدى.

يولۋاس ھەسەن تۈرمىدىن غايىب بولدى. ھېچكىم ئۇنىڭ دېرىكىنى ئالالمىدى. ئۇ تۈرمىدىن قاچقان ئىدى. پەيلو مەيداندا ناھايىتى بىر جىددىي ۋەزىيەت بارلىققا كەلدى. تەرەپ - تەرەپتىن ئەسكەر باشلىقلىرى كېلىپ تۈرمىنى قورشاپ، غادىر-ئۈسكۈن قىلىشقىلى تۇردى. يېقىن - يىراقتىكى «جىنايەتچىلەر» نىڭ ئىز دېرىكىنى قىلىشىپ، ھەممىنى تۈرمىگە سولىغىلى تۇردى.

مەن شۇ كۈنى يانتاق چېپىش ئۈچۈن جاڭگالغا كەتكەن ئىدىم. مېنىڭ كالا ھارۋام ناھايىتى قىرى كالا بولغانلىقى ئۈچۈن بەك ئاستا ماڭاتتى، كەچتە تۈرمىگە يېقىن قالغاندا بىزنىڭ جۇڭدۈيدىكى خىتاي جىنايەتچىلەر ئىچىدە مۇددەتسىز كېسىلگەن گومىنداڭنىڭ بىر گېنېرالى بار ئىدى. ئۇنى مەن ۋۇگېنېرال دەپ ئاتايتتىم. ئۇ مەندىن بەكلا مەمنۇن ئىدى. مەن ھەر قېتىم ئۇنى «گېنېرال» دەپ چاقىرىغىنىمدا ئۇ كۈلۈپ كېتىپ: «ھەقىقىي گېنېرال سەن! بىزنىڭ 8 مىليون كىشىلىك ئۈستۈن ئەسكىرى كۈچ بىلەن قوراللانغان ئارمىيىمىز تۇرۇپ، كوممۇنىستلارغا زېمىنىمىزنى تارتقۇزۇپ قويدۇق. سىلەر 25 ئادەم كوممۇنىستلارنىڭ كۈچەيتىلگەن بىر پولىك ئەسكىرى بىلەن ئالتە - يەتتە سائەت ئۇرۇشۇپ ئۇلارنىڭ نۇرغۇن ئەسكىرىنى يەر چىشلىتىپ، كوممۇنىستلارنى شەرمەندە قىلدىڭلار، سىلەردىن بىز گومىنداڭچىلار ئۆگىنىشىمىز كېرەك.... يېقىندا بىزنى ئالاھىدە كەچۈرۈم بىلەن قويۇپ

بېرىدىغان ئوخشايدۇ، ئەگەر تۈرمىدىن ساق چىقىپ قالسام، خوڭكوڭغا بېرىپ سىلەرنىڭ شانلىق، قورقماس، باتۇر ئىرادەڭلارنى ئەسەر قىلىپ يازمەن» دېگەندى.

ئۇ ئالدىمغا يۈگۈرۈپ كېلىپ: «سەن دەرھال تۈرمىدىن قاچ! بۇ ساڭا ئاتا تەييارلىغان ئۈچ نان، بىر قاپاق سۇ، 5 يۈەن پۇل، بۇ نەرسىلەر بىلەن سەن شېكەر كۆلگە يېتىشىپ بارالايسەن، ئۇ يەردىن ماشىنا توسۇپ، ئىچكىرىگە بارالساق، بۇ مېنىڭ دوستۇمنىڭ ئادرېسى ساڭا ياردەم قىلىدۇ...» دەپ، ئالدىراپ تېنەپ باش ئايىغى ئېنىق بولمىغان بىر يۈرۈش گەپلەرنى قىلىپ كەتتى. مەن ئۇنىڭدىن نېمە بولدى؟ مەن نېمە ئۈچۈن تۈرمىدىن قاچمەن؟ سەن بىرەر گەپ ئاڭلىدىڭمۇ؟ - دەپ سورىسام، ئۇ مۇنداق ھېكايە قىلىپ بەردى:

- «يولۋاس ھەسەننىڭ تۈرمىدىن قېچىشى بىلەن ئەتىگەندىن تارتىپ ھازىرغىچە ئاخۇنوپچىلارنىڭ ھەممىسىنى تۇتۇپ قارا - قويۇق قارا ئۆيگە سولىدى، بەزىلىرىنى باشقا تۈرمىلەرگە ئېلىپ كەتتى، مەركەزدىن خەۋەر كەپتۇ، يېقىندا سوۋېتلار ئىتتىپاقى بىلەن خىتاي سوقۇشىدىكى، ئۇرۇش باشلىنىشتىن بۇرۇن خەتەرلىك جىنايەتچىلەرنى ئۆلتۈرۈۋېتىشنى تاپلاپتۇ، شۇ سەۋەبتىن تۇتقۇن باشلاندى، سەن بولساڭ ياش، مەن سېنى چۈشىنمەن، سەن بولساڭمۇ ساق قال...» - دېدى. مەن ئۇنىڭ سۆزىگە زادى

ئىشەنگۈم كەلمىدى. ئەگەر قاچقان تەقدىردىمۇ، ئۇنىڭ بەرگەن نەرسىلىرى بىلەن شېكەر كۆلگە يېتىپ بېرىشىم زادى مۇمكىن ئەمەس ئىدى. يولدا ئۇسسۇزلۇقتىن ئۆلۈپ، قۇم بارخانلىرىنىڭ ئاستىدا قېلىشىم تەبىئىي ئىدى. شۇلارنى ئويلاپ كالا ھارۋىسىنى ھەيدەپ بىر بېسىپ، ئىككى بېسىپ تۈرمىگە يېقىنلاشتىم. ئۇ مەندىن ئاغرىنىپ خورسىنغان پېتى سەيخانغا كىرىپ كەتتى. چۈنكى ئۇ كۆكتاتلىقتا ئىشلەيتتى. مەن تۈرمىنىڭ دەرۋازىسىنىڭ ئالدىغا كەلسەم، تۈرمىنىڭ دەرۋازىسىنىڭ ئۈستى قوراللانغان ئەسكەرلەر بىلەن لىق تولۇپ كېتىپتۇ، تۈرمىنىڭ ئالدى - كەينى، يول بويلىرىدا ئەسكەرلەر قالايمىقان چېپىپ يۈرۈشۈپتۇ، ھېچ كىمنىڭ ھېچكىم بىلەن ئىشى يوق. ئۇياقتىن - بۇياققا ئات چاپتۇرۇپ يۈرگەن ئەسكەرلەرنىڭ سانىنى ئىلىشىمۇ قىيىن ئىدى. دەرۋازىغا كېلىپ قاراۋۇلغا قايتىپ كەلگەنلىكىمنى مەلۇم قىلىپ تۈرمىگە كىرىپ كەتتىم. جۇڭدۈيىنىڭ ئىچىگە كىرسەم ھەممىنىڭ بېشى ساڭگىلىغان، بىر ئېغىزمۇ گەپ يوق، ھەممە تىمتاس ئىدى. پوتەيدىكى ئەسكەرلەرنىڭ سانى ئادەتتىكىدىن نەچچە ھەسسە كۆپ ئىدى. مەن خالاغا كىرىپ تاھارەت سۇندۇرۇپ، بىر پەس ئولتۇرسام تونۇيدىغان بىر - ئىككىسى خالاغا كىردى، ئۇلاردىن گەپ سورىساممۇ ماڭا بىر نېمە دېمىدى.

مەن زادى بۇ ئىشنىڭ تېگى تەكتىگە يېتەلمىدىم. كەچلىك

تاماقنى يېدىم. ھەر ئاخشىمى يوقلىما بولاتتى. تاماقتىن كېيىن ھاپىلا-شاپىلا پۇشتەك چېلىپ ھەممىمىزنى قورۇغا يىغدى. بىر توپ قوراللىق ئەسكەرلەرنىڭ ھىمايىسىدە كادىرلار كىرىپ كەلدى. ئادەتتە قوراللىق ئەسكەرلەر تۈرمىنىڭ ئىچىگە زادى كىرمەيتتى، بۇ قېتىم ئۇ قائىدە بۇزۇلغان ئىدى. دادۇينىڭ باشلىقى يۇقىرى ئاۋاز بىلەن: « بۈگۈن بىر قىسىم ئۆزگەرمەس جاھىل ئۇنسۇرلارنى قايتىدىن قولغا ئالدۇق. ئۇلار قوراللىق توپلاڭ قىلىپ، ئارمىيىمىزنىڭ قوراللىرىنى بۇلاپ، جاھان ئۆزگەرتىش خام-خىيالىدا بولغان ئىكەن، بۈگۈندىن تارتىپ ئۆگىنىش كۇرسى ئېلىپ بېرىلىدۇ. ھەممەيلەن ھۆكۈمەتكە يېقىنلىشىپ، جىنايەتلىرىنى تاپشۇرۇپ، خىزمەت كۆرسىتىپ، جىنايىتىنى يەڭگىللىتىشى كېرەك! خىزمەت كۆرسەتكەنلەرگە چىقىش يولى بېرىلىدۇ!...»

مەن شۇ چاغدىلا ئىشنىڭ تېڭىگە يەتكەن ئىدىم. ۋوگېنپېرنىڭ دېگەنلىرى يالغان ئىدى. مېنىڭ ئۇ ئىش بىلەن زادى ئالاقەم يوق ئىدى، ئۇ قوراللىق قوزغىلاڭنى ئويۇشتۇرغانلار باشقا جۇڭدۇيدىكى بىزنىڭ شېرىكلەر ئىكەن، ئۇلارنىڭ كۆپچىلىكى ئاخۇنوپچىلار ۋە مارالبېشىدىن كەلگەن سىياسىي جىنايەتچىلەر ۋە بىر قىسىم باشقا ئىش بىلەن تۈرمىگە كىرگەن، كېيىن «سىياسىي جىنايەتچىلەر» نىڭ تەسىرى بىلەن ئۆزگەرگەن ئادەملەر ئىكەن. ئۇلار باشقا جۇڭدۇيدە بولغانلىقتىن ئۇلار بىلەن ئۇچرىشىش پۇرسىتى كەم

ئىدى. پاراڭلاشقۇدەك پۇرسەت يوق ئىدى. پەقەت يولدىلا ئۇچرىشىپ قالساق سالاملىشاتتۇق، خالاس.

كېيىن بىلىشمىچە، ئۇلار قوراللىق قوزغىلاڭ كۆتۈرىدىغان بولۇپ، بىر يۈرۈش پىلانلارنى تۈزۈپ، تەشكىلى رەسمىيىتىنى مۇكەممەل تۇرغۇزغان ئىكەن، ئۇلارنىڭ قوراللىق قوزغىلىڭىغا سىرتتىنمۇ ئادەملەر قوشۇلۇپتىكەن، قوراللىق قوزغىلاڭغا يېقىنلاشقاندا، سىرتتىكى چېتىشلىقى بار ئادەملەردىن بىرى يەرلىك ساقچى ئورۇنلىرىغا مەلۇم قىلىپ قويۇپ، تۈرمە ئىچىدە تۇتقۇن باشلانغان ئىكەن. سىرتتىكى ئىشتىن خەۋەر تاپقان يولۋاس ھەسەن ھەرىكەت پاش بولغاندىن كېيىن ئەسلىدىكى پىلان بويىچە تۈرمىدىن قېچىپ كەتكەن ئىكەن.

تۈرمىدىكى تۇتقۇندا كۆپ ئادەملەر قايتىدىن قولغا ئېلىندى، قارا ئۆيلەر توشۇپ كەتتى. بەزىلىرىنى باشقا دادۇينىڭ قارا ئۆيلىرىگە قاماپ، سوراق سورىغىلى تۇرغان ئىدى. ھەممە دېگۈدەك جىنايەتنى يولۋاس ھەسەننىڭ بويىنىغا ئارتىپ ئۆزىنى چەتكە ئالغان ئىدى. ئارىدىن ئۇزۇن ئۆتمەي يولۋاس ھەسەن يوپۇرغىنىڭ بايئاۋات يېزىسىدىن تۇتۇلۇپ، تۈرمىگە ئېلىپ كېلىندى، ئۇنىمۇ ئايرىم كامپۇرغا قاماپ، پۇت قوللىرىغا كويىزا - كىشەن سېلىپ دەھشەتلىك قىيىنغىلى تۇرغان ئىدى، ھەر كۈنى ئىككى ۋاخ قوناق مومىسى بىلەن بىر قاچا سۇ بېرىپ، ئاچلىقتىن تېخىمۇ قىيىنغان ئىدى.

ئۇنىڭ دەردى پەريادىنى ئۇنىڭغا تاماق توشۇيدىغان جىنايەتچى ئاشپەزلەردىن بىلىپ تۇراتتۇق، بىزنىڭ ئاماللىرىمىز يوق ئىدى. ھېچ كىم ئۇنىڭغا ماددىي ياردەم بېرەلمەيتتى، يېقىنلاشقانلارنى بېھۇدە قىناپ ئۇنىڭ بىلەن بولغان مۇناسىۋىتىنى سۈرۈشتە قىلاتتى.

تەخمىنەن ئۈچ ئاي بولغاندا، قارا ئۆيدىكى يولۋاس ھەسەن كامپىرنىڭ ئىشكىنى ئاچماي، كادىرلارنى كىرگىلى قويماپتۇ، تاماق ياكى سۇ قاتارلىق نەرسىلەرنى ئىلىشنى رەت قىلىپتۇ. گۈندىپايىلار قارا ئۆينىڭ ئىشكىنى ئاچالماي جىنايەتچىلەرنى ياردەمگە چاقىرىپتۇ، جىنايەتچىلەر گەپ قىلىشىمۇ كامپىردىن ئاۋاز كەلمەپتۇ.

ختاي گۈندىپايلىرى بىلەن خىتاي چىرىكلىرى كېلىشىپ ئۇنىڭغا سىرتتىن گەپ قىلسا جاۋاب بەرمەپتۇ. مېنى تەرجىمانلىققا چاقىرغان ئىكەن باردىم. ھەقىقەتەن كامپىردا ئاۋاز يوق ئىدى.

بۇيرۇققا بىنائەن كامپىرنىڭ ئىشكىنى ئۇزۇن بىر ياغاچ بىلەن تۆتىمىز ئۇرغىلى تۇردۇق، بىر - ئىككى - ئۈچ بىلەن تەكرار ئۇرۇۋەردۇق، كامپىرنىڭ ئىشكى پولاتتىن ياسالغان، قارا تۈنىكە تاختايدىن قاپلانغان، بېجىرىم ئىشكى بولغانلىقى ئۈچۈن ئاسان ئېچىلمىدى، ياغاچنىڭ ئۈچىنى ھەرە بىلەن ئۇچلاپ قايتا ئۇرۇشقا باشلىدۇق، ئۇزۇن ھەپىلەشكەندىن كېيىن ئىشكىنىڭ قاپ ئوتتۇرىسىدىن كاما ئېچىلدى، يەنە ئېچىلمىدى. كاماردىن قارىساق، ئادەمنىڭ بەدىنى كۆرۈندى. بىز ئۇرۇۋېرىپ ياغاچ زەربىسىدىن

يولۋاسنىڭ بەدەنلىرىنى تېتىۋەتكەن ئىكەنمىز. ئۇنىڭ بىلەن بولماي، ئىشكىنىڭ يان تەرىپىدىن كېشىكىنى بۇزۇپ، ئىشكىنى ئىچىگە يىقتۇق. يولۋاس ئاللىبۇرۇن ئۆلگەن ئىكەن. كامپىرنىڭ ئىچىدە سېسىقچىلىققا چىداپ تۇرغىلى بولمايتتى، كامپىرنىڭ تاملىرىغا پوق بىلەن شوئارلار يېزىلغان ئىدى. ماۋزېدوڭدىن تارتىپ خىتاينىڭ چوڭ - كىچىك باشلىقلىرىنىڭ ھەممىسىنى يوقىتىۋالدى! خىتايلار شەرقىي تۈركىستاندىن چىقىپ كەتسۇن! ياشسۇن ئازادلىق! جاندىن كەچمىگۈچە جانانغا يەتكىلى بولمايدۇ! يا ئۆلۈم يا كۆرۈم! مۇستەقىل شەرقىي تۈركىستان بولمىغۇچە بىزگە ياخشى كۈن يوق! قامچا بويى خىتايلارنىڭ ھەممىسىنى زېمىنىمىزدىن ھەيدەپ چىقىرايلى! دېگەندەك شوئارلار تولۇپ كەتكەن ئىدى. يەردە بىر قانچە يولۋاس ھەسەننىڭ تاماق يەيدىغان قاقچىسى تۇرۇپتۇ، قاقچىنىڭ ئىچىدە سۈيۈلدۈرۈلگەن پوق بار ئىدى، مەرھۇم يولۋاس ئۆزىنىڭ پوقى بىلەن شوئار يازغان ئىكەن.

ئۇ ئۆزىنىڭ يوقىنىڭ ئەستىرىنى ئىنچىكە يىرتىپ، ئارغامچا توقۇپ، ئارغامچىنىڭ بىر بېشىنى سىرتماق قىلىپ بويىغا سېلىپ، بىر ئۈچىنى ئىشكىنىڭ تۇتقىسىغا ئېلىپ، بەدىنىنى ئىشكىگە چاپلاپ، پۇتىنى ئۇزالتىپ، ئېسىلىپ ئۆلۈۋالغان ئىكەن. مەرھۇمنىڭ جەستى ئىككى كۈن ئۆيدە تۇرۇپتۇ. بىز ئۈچىنچى كۈنى ئىشكىنى ئاچقان ئىكەنمىز. مەرھۇم قارا ئۆيدە ئېغىر كېسەل

بولغان ئىكەن. يوتسىنىڭ تېگى تەرىپى ژىرىڭداپ، قان بىلەن زەرداپقا توشۇپ كەتكەن ئىكەن. قارا ئۆيدە ياتقاندا ئۇنى داۋالمىغان ئىكەن. بىز شۇنداق ئىككى ئىشتىن خۇلاسىە قىلغان ئىدۇق. بىرى، يولۋاس ئۆلۈۋېلىپ پۈتۈن جىنايەتنى ئۆز ئۈستىگە ئېلىپ باشقىلارنى قوغداپ قالماقچى بولغان. يەنە بىرى، ئۇ كېسەللىك ئازابىدىن، ئاغرىققا بەرداشلىق بېرەلمەي ئۆلۈم يولىنى تاللىۋالغان. ئەھۋال مەلۇم قىلىنغاندىن كېيىن، يولۋاسنى كۆمۈۋېتىشكە بۇيرۇدى. مەرھۇم مامۇت ھەسەن داموللام يۇيۇپ، كېپەنلىككە ئالدى، نامىزىنى چۈشۈرۈپ ھارۋىغا بېسىپ، زاراتگاھلىققا مەن بىلەن ئاقچاخۇن دېگەن يەكەنلىك ئادەم ئىككىمىز باردۇق. تامدىكى شوئارلارنى يۇيۇۋېتىش ئۈچۈن بارات ئىسىملىك 15 يىللىق كېسىلگەن، قاغىلىقلىق بىر سىياسىي جىنايەتچىنى قالدۇردى. بىز يولۋاسنى ئىككى مېتىر چوڭقۇرلۇقتىكى قۇم بارخىنىدىن يەرلىك ئېلىپ، سەۋزە ئورسى كولاپ، يولۋاسنى ياتقۇزۇپ، ئۈستىگە ئالدىن تەييارلىۋالغان تۆت تال جىگدە غولىنى تاشلاپ، ئۇنىڭ ئۈستىگە مەرھۇمنىڭ يوتقان كۆرىپلىرىنى تاشلاپ، ئاندىن توپا بىلەن كۆمۈپ، قەبرىسىنى يوغان قىلىپ، توپا دۆۋىلەپ، سۇ چېچىپ، بېشىغا يولۋاس ھەسەننىڭ ئىسمىنى يېزىپ، دەپنە قىلىپ ئاخشىمى قاراڭغۇدا كەلدۇق.

بارات مېنى كۆرۈپ، نېمە ئۈچۈندۇر بىر يىرگىنچلىك تەلەپپۇزدا: «

سىلىنىڭ شېرىكىڭلىنىڭ پوقىنى تازىلاپ ئەمدى بىكار بولدۇم. سىلەر ئاسان ئىشقا كېتىپ تېزلا قايتىپ كەلدىڭلار، مەن سېسىقچىلىقتا، ئۇنى يۇيۇپ تۈگىتەلمەي ھازىر ئاران بىكار بولدۇم» - دېدى.

مەن دەرھاللا: «سەن يولۋاسنىڭ كوممۇنىستىك پارتىيىگە قارشى يازغان شوتۇرلىرىنى تازىلاپ، خىزمەت كۆرسەتتىڭ، بەلكىم ئاشۇ خىزمەتنىڭ ئۈچۈن سېنى بالدۇر قويۇپ بەرسە ئەجەب ئەمەس» دېدىم. مېنىڭ گېپىمنى ئاڭلىغان بارات ھودۇقۇپ كېتىپ، ئېغىزى كالۋالىشىپ، بىر نېمە دېيىشكە ئۈلگۈرەلمىگەن ئىدى. مەن گېپىمنى دەپ بولۇپ، ئۇنىڭغا قاراپمۇ قويماي ئۇدۇل ياتقىمغا كىرىپ كەتتىم. ئۇ باشقا جۇڭدۈيىدە بولغانلىقى ئۈچۈن كۆرۈشمىكىمىز تەس ئىدى. شۇ گەپنىڭ ئاچچىقى بىلەن ماڭا بىر ئۇزۇنغىچە ماي تارتىپ گەپ قىلمىغان ئىدى.

ئاشۇ كۈنلەردە نېمە ئۈچۈندۇر مېنىمۇ بىر مەزگىل جاڭگالغا بارغۇزماي، گومىنداڭنىڭ ئۇرۇش جىنايەتچىلىرى بار خىتاي جۇڭدۈيىگە سولاپ قويغان ئىدى. تاماق ۋاقتى بولغاندا، تاماق يېيىش ئۈچۈن ئۇيغۇر ئاشخانىسىغا بېرىپ، ئۇيغۇرلار بار يەرگە كېلىپ ئازراق مۇڭدېشىپ كېتەتتىم. باشقا ۋاقىتتا ئۇلارنىڭ ئىچىدە ياشايتتىم. خىتاي جىنايەتچىلەرنىڭ تۇرمۇش شارائىتى بىزنىڭكىگە قارىغاندا بىر قەدەر ياخشى ئىدى. ئۇلارنىڭ ئىچىدىكى

بىر قانچە چوڭ گېنېراللار بىلەن تونۇشۇش پۇرسىتىگە ئىگە بولغان ئىدىم. ئۇلاردىن نۇرغۇن مەخپىيەتلىكنى بىلىۋالغان ئىدىم. ئۇلارنىڭ بەزىلىرى مۇھەممەد ئىمىن بۇغرانى، ئىيسا ئەپەندىنى تونۇيدىكەن، ھەتتا 1940 - يىللىرى خىتاينىڭ داڭغۇباۋ گېزىتىدە ۋە جۇڭياڭرىباۋ گېزىتىدە مۇھەممەد ئىمىن بۇغرانىڭ خىتايلىرىغا قارشى رەددىيە بېرىپ يازغان ئىلمىي ئەسەرلىرىنى ئوقۇغانلىرىمۇ بار ئىكەن. ئۇلارنىڭ بىر قىسمى بىزنىڭ تۈرك قان سىستېمىسىغا مەنسۇپ مىللەت ئىكەنلىكىمىزنى بىلىدىكەن ۋە بىزنى ياخشى چۈشىنىدىكەن، ئۇلار ماڭا ۋە بىزنىڭكىلەرگە ناھايىتى يۇقىرى باھا بېرىپ، ساناقسىز مەدھىيە ئوقۇيتتى.

بىزنىڭ مۇستەقىل بىر دۆلەت قۇرۇش ئۈمىدىمىزگە چىن كۆڭلىدىن ھېسداشلىق قىلغان ئىدى. مەن تۈرمىدىن ساق چىقىشقا كۆزۈم يەتمەي ئۈمىدىسىز بولغان كۈنلىرىمدە: «سېنىڭ 15 يىللىق مېنىڭ 15 كۈنلۈك دەم ئېلىشىمغا باراۋەر» دېگەن سۆزلىرى مەندە ياشاشقا ئىنتىلىش ئۈمىدىنى تۇرغۇزغان ئىدى. ئۇلار ماڭا نەسھەت قىلىپ، سەن تۈرمىدىن ساق - چىقساڭ، دەردىڭنى خەلقئاراغا ئېيت، بۇ باندىتلار گۇرۇھى سىلەرنى دۇنيانىڭ ھەممە ئىشىدىن خەۋەرسىز قويۇۋاتىدۇ، دۇنيانىڭ ئىگىسى بار دەيتتى. مەن ئۇلارنىڭ گېپىنى ئاڭلاپ ھەيران قالاتتىم قانداقتۇر ئۇلار ئۆزلىرىنى ھەرگىز يالغۇز ھېسابلىمايتتى، گەرچە مۇددەتسىز

كېسىلگەن بولسىمۇ، ئەتىسى تۈرمىدىن چىقىپ كېتىدىغاندەك
چوڭ ئۈمىد بىلەن ياشايتتى. كەلگۈسىگە ئۈمىدۋار ئىدى...

يەتتىنچى باب

سەپداشلىرىمنى ھەسرەت بىلەن ئەسلەيمەن

مەشھۇر قوماندان ئاخۇنوپنى ئەسلەيمەن



ئاخۇنوپ ئەمەت

مەرھۇم ئاخۇنوپ قەشقەر شەھىرىنىڭ تاش بازىرىدىن بولۇپ، بىزنىڭ يېقىن قوشنىمىز ئىدى. ئۇيغۇر خەلقىنىڭ پەخىرلىك ئوغلانى ئاخۇنوپ 1914 - يىلى ئاقتۇننىڭ پىلال يېزىسىدا تۇغۇلۇپ، كېيىن ئاتا - ئانىسىغا ئەگىشىپ قەشقەرگە كۆچۈپ كەلگەن ئىكەن. مەن، 1950 - يىللىرى باشلانغۇچ مەكتەپتە ئوقۇۋاتقان چاغلىرىمدىن تارتىپ ئاخۇنوپ ئائىلىسىنى تونۇيتتىم. تاش بازىرى دېگەن مەھەللىدە تۈگمەن تېشى، يارغۇنچاق قاتارلىق بۇغداي، قوناقنى ئۇنقىلىپ پىششىقلايدىغان ھەرخىل تاشلار سېتىلىدىغان بازار بولغاچقا، قەدىمدىن تارتىپ ئۇ يەرنىڭ ئىسمى «تاش بازىرى»، - دەپ ئاتىلىپ كەلگەن.

ئىمىن تاشچىنىڭ ئۆيىدىن تارتىپ قانداق كاشال دېگەن كىشىنىڭ ئۆيىگىچە بولغان ئارىلىق تاش بازىرى دەپ ئاتىلاتتى. ئۇ مەھەللىدە باراھاجىم، تاش موللام قاتارلىق داڭقى بار ئادەملەر ياشايتتى. ھازىرمۇ قۇمدەرۋازا كوچا باشقارمىسى تاش بازىرى ئاھالە كومىتېتى دەپ ئاتىلىپ كەلمەكتە. ئاخۇنوپلار ئائىلىسىنىڭ ئەسلى كەسپى تاقىچى. يەنى ئاتنىڭ پۇتىغا تۆمۈردىن تاقا ئۇرىدىغان بىرخىل كەسپ. ئاخۇنوپنىڭ ئەسلى ئىسمى ئاتاخان. كۈنلەر ئاخۇنوپنى ئاتاخان تاقىچى دەپمۇ ئاتايدۇ. ئاخۇنوپلار ئائىلىسى قانچە ئەۋلاد تاقىچىلىق بىلەن ھايات كەچۈرگەنىكەن.

ئاخۇنوپمۇ بالا ۋاقتىدا، قۇمدەرۋازىدىكى كېرىماخۇن دېگەن

ئۇستامدا شاگىرت ئىشلىگەندى. 16 ياشلىرى بولسا كېرەك ئۇستىسى كېرىم ئاخۇن بىلەن « جەنۇبى شىنجاڭ ئاتلىق گارنىزون» نىڭ ئىچىگە ئات تاقىلاش ئۈچۈن كىرگەندە مىللەتپەرۋەر ھەربىي قوماندان مەخمۇت مۇھىدىگە ياراپ قىلىپ، ئۇستازىدىن ھەربىي سەپكە سوراپ ئېلىپ قېلىنغان. شۇنىڭ بىلەن بۇ كىشىنىڭ ئەسكەرلىك ھاياتى باشلانغان. ئۇ ئۆزىنىڭ كەم كۆرۈلىدىغان ئەسكەرىي تالانتى بىلەن ياراملىق كەسپى خادىم بولۇپ يېتىشىپ، دەسلەپتە مەخمۇت مۇھىدىنىڭ ئاتلىق قىسمىدا، شىڭشىسەي دەۋرىدە ئۇلۇسچى خىتايلارنىڭ لەڭگەردىكى ھەربىي بازىسىدا، كېيىن گومىنداڭ ئارمىيىسىنىڭ گېنېرالى مەشھۇر قوماندان سوپاخۇن پولكىدا، ئاخىردا شەرقىي تۈركىستان مىللىي ئارمىيىسىدە يەنىلا ھەربىي ۋەزىپە ئۆتەپ ئوفىتسېر بولۇپ ئىشلىگەن...

ئاخۇنوپ شەرقىي تۈركىستان جۇمھۇرىيىتى مىللىي ئارمىيىسىنىڭ سوپاخۇن پولكى تەڭرىتاغنىڭ جەنۇبىدىكى تاجاۋۇزچى خىتاي ئارمىيىسىگە ئەجەللىك زەربە باشلاپ باي ناھىيىسىگە كەلگەندە، قول ئاستىدىكى ئادەملىرى بىلەن جۇمھۇرىيەت ئارمىيىسىگە قوشۇلۇپ، مىللىي ئارمىيىنىڭ ئاتلىق ئەسكەرلەر قوشۇنىدا كوماندىر بولۇپ ئىشلىگەن. ئۇ كېيىن مىللىي ئىستىقلالىيەت ئۇرۇشىدا كۆپ قېتىم خىزمەت كۆرسەتكەنلىكى ئۈچۈن باتالىيون

كوماندىرى كاپتانلىق ھەربىي ئۇنۋانىغا ئېرىشىدۇ. مىللىي ئارمىيە كۇنساين شانلىق غەلبىلەرگە ئېرىشىپ، شەرقىي تۈركىستاننىڭ ھاۋا رەڭ ئاي-يۇلتۇزلۇق كۆك بايرىقىنى ئۈرۈمچى ئاسمىنىدا لەپىلدىتىپ، مىللىي مۇستەقىللىقىمىز ئۈزۈل - كېسىل غەلبىگە ئېرىشىشكە ئازقالغاندا، خەلقىمىزنىڭ تارىخى دۈشمىنى، ساتقىن ستالىننىڭ بىۋاسىتە قول تېقىشى بىلەن مىللىي ئارمىيىمىز ماناس دەريا بويىدا بۇيرۇق بويىچە توختاپ قېلىپ ئالغا ئىلگىرىلىيەلمەيدۇ.

غەزەپ - نەپىرتى چېكىدىن ئاشقان ئاخۇنوپ كۆپ قېتىم ئارمىيىنى باشلاپ ئالغا ئىلگىرىلىمەكچى بولغان بولسىمۇ، ستالىننىڭ ھەربىي جاسۇسلىرىنىڭ ئىسكەنجىگە ئېلىشى نەتىجىسىدە قوزغىلاپلايدۇ ھەمدە، مەتتىمىن ئىمىنوپ قاتارلىق گېنېراللار قاتارىدا نەزەربەندىگە ئېلىنىدۇ....

گېنېرال مەتتىمىن ئىمىنوپ باشچىلىقىدىكى 13 - دېۋىزىيە قەشقەرگە يۆتكەلگەندە، ئاخۇنوپ 3 - ئاتلىق پولكىنىڭ پولكوۋنىك ھەربىي ئۇنۋانى بىلەن قەدىناس سەپىدىشى مەتتىمىن ئىمىنوپقا ئەگىشىپ قەشقەرگە كېلىدۇ ھەمدە قەشقەرنىڭ خاڭدى 3 - ئاتلىق پولكىدا خىزمەت قىلىدۇ.

1961 - 1962 - يىللىرىدىكى خىتاي ھىندىستان سوقۇشىدا، بۇ پولك ئۇرۇشقا قاتنىشىپ، خىتاي ئەسكەرلىرى نەچچە قېتىم

ھۇجۇم قىلىپ ئالالمىغان، ھىندىستاننىڭ «پولات ئىستىھكام قۇم بارخىنى» دەپ ئاتالغان پوتەيلىرىنى ھەش - پەش دېگۈچە ئېلىپ، خىتاي ئارمىيىسىگە «شان - شەرەپ» كەلتۈرىدۇ. تىللاردا داستان بولغان قوماندان ئاخۇنوپ قوشۇننىڭ بۇ جەڭگىۋار ئۇرۇشىدىن خەۋەر تاپقان مەركىزى ھەربىي كومىتېت كاتتىۋاشلىرى «بىز بىر توپ يولۋاسلارنى قوينىمىزدا ساقلاپتۇق. ئۇلار بىز ئۈچۈن ئەڭ ئەشەددىي تەتۈر كۈچ» دەپ قاراپ، بۇ مىللىي ئارمىيىنى بارا - بارا ھەرخىل باھانە - سەۋەبلەر بىلەن تارقىتىۋېتىدۇ.

شۇ قاتاردا ئاخۇنوپنى تىبەتنىڭ ئالىي رايونىدىكى ھەربىي رايونغا سىياسىي كومىسسار قىلىپ تەيىنلەيدۇ.

ئالىغا بارغان ئاخۇنوپ ئىنسانىي بۇرچىنى تولۇق ئادا قىلىپ، تىبەت خەلقىنىڭ ھەققانىي كۈرەشلىرىنى ئوچۇق - ئاشكارا قوللاپ پوزىتسىيە بىلدۈرىدۇ. تىبەت رايونىدىكى مۇستەقىللىق كۈرىشى ئۇلغىيىدۇ، بۇ ئىشتىن خەۋەر تاپقان خىتاي ئەمەلدارلىرى ئاخۇنوپنى قەشقەر تەپتىش ئىدارىسىگە باش تەپتىش قىلىپ يۆتكىۋېتىدۇ. باش تەپتىش ئاخۇنوپ، قەشقەر خەلقىگە مەلۇم بولغىنىدەك، ئەمەلىي خىزمەت ھوقۇقىدىن پايدىلىنىپ، جىنايىتى ئىشلار ئەنزىسىنى ئادىل بىر تەرەپ قىلىپ، خەلقنىڭ يۈكسەك ھۆرمىتىگە ئېرىشىدۇ، بولۇپمۇ سىياسىي تۈس ئالغان ئەنزىلەرنى خەلق ئىچىدىكى زىددىيەت قاتارىدا بىر تەرەپ قىلىپ، جازالاش ئاز،

تەربىيە قىلىپ قويۇپ بېرىش نىسبىتى كۆپ بولىدۇ. بۇنىڭدىنمۇ خاتىرجەم بولالمىغان خىتاي ھۆكۈمىتى ئاخۇنوپنى قەشقەر يېزا ئىگىلىكىنى ماشىنىلاشتۇرۇش باشقارمىسىغا باشلىق قىلىپ تەيىنلەيدۇ. قەشقەردىكى قوراللىق قوزغىلاڭنىڭ باشلىنىش ھارپىسىدا ئاخۇنوپ شۇ باشقارمىنىڭ باشلىقى ئىدى.

پولكوۋنىڭ ئاخۇنوپنىڭ ئايالى پاتىگۈل غۇلجىلىق ئايال ئىدى. ئاخۇنوپ قەشقەرگە يۆتكەلگەندە بىللە كەلگەن ئىدى. پاتىگۈلدىن ئادالەت، پەزىلەت، سەمىمىيەت، خىسەت دېگەن تۆت قىزى ۋە ئەرتۇغۇل دېگەن بىر ئوغلىمۇ بار ئىدى. ئاخۇنوپ شۇ دەۋردە، قەشقەردىكى ئەڭ يۇقىرى تەبىقىدىكى ئەڭ باي، ئەمەلىي ھوقۇقى بار، دېگىنىنى قىلالايدىغان، قولى ھەر تەرەپكە يېتىدىغان، توققۇزى تەل، ئۆزىگە نىسبەتەن بەختلىك بىر ئائىلىنىڭ خوجايىنى ئىدى. ئۇ تەشكىلات قۇرۇۋاتقاندا، قوراللىق قوزغىلاڭنى پىلانلاۋاتقاندا، قوراللىق قوزغىلاڭغا مېڭىۋاتقاندا، مۇبادا غەلبىگە ئېرىشەلمىسەك يا ئۆلۈمىز يا تۈرمىدە ياتىمىز دەپ بىلەتتى. ئۇ شۇلارنى بىلىپ تۇرۇپ نېمىشقا شۇ ئىشلارنى قىلالىدى!!!؟

ئۇنىڭ قەلبىدە ئاللاھ بار ئىدى، ئۇنىڭ قېنى ساپ ئۇيغۇر قېنى ئىدى. ئۇ ھەر بىر سىقىم تۇپراقنى مېنىڭ ۋە تىنىمنىڭ تۇپرىقى، مېنىڭ كىندىك قېنىم تۆكۈلگەن مۇقەددەس جاي، ئۇنى قوغداش مېنىڭ مىللىي ۋە دىنىي بۇرچۇم دەيتتى. ئۇ دائىم: بۇ مۇقەددەس

تۇپراقتا بۇ كەلگۈندىلەرنىڭ ياشاش ھوقۇقى يوق دەيتتى. ئۇ دىنىم ئۈچۈن، ۋەتىنىم ئۈچۈن، مىللىتىم ئۈچۈن ھەممىنى قۇربان بېرىشكە ھەر زامان مەن تەييار دەيتتى! ئۇ ئۆزىنىڭ شەخسى مەنپەئىتىنى ھەرگىزمۇ ئويلىمايتتى. دىنىم ئۈچۈن ياشىدىم، دىنىم ئۈچۈن ئۆلمەن، مىللىتىم ئۈچۈن ياشىدىم، مىللىتىم ئۈچۈن ئۆلمەن، ۋەتىنىم ئۈچۈن ياشىدىم، ۋەتىنىم ئۈچۈن ئۆلمەن، مەن ئۇلارغا بىر ئۆمۈر قەرزدار! - دەيتتى.

بىز ھايات ياشاۋاتقان ھەر بىر شەرقىي تۈركىستانلىق ئۇنىڭ ئىرادىسىگە ۋارىسلىق قىلىپ، ئۇ ماڭغان ۋە بىزگە قالدۇرۇپ كەتكەن يولدا تەۋرەنمەي مېڭىشىمىز، شەرقىي تۈركىستان ئىستىقلالى ئۈچۈن بىر ئۆلۈش ھەسسەمىزنى قوشۇشىمىز لازىم.

مەرھۇم ئاخۇنوپ - ھەر جۈمە كۈنى جۈمە نامىزىدىن يېنىپ، ھېيتگاھ مەسچىتىنىڭ ئوڭ تەرىپىدىكى سۇپىسىدا ھېيتگاھ مەيدانىدىكى جامائەتكە تويماي قارايتتى، نېمىلەرنىدۇر خىيال قىلىپ تۇرۇپ كېتەتتى. يېنىغا بىرەر كىشى كېلىپ سالام بېرىپ دىققىتىنى بۇزمىسلا، ئۇزۇن - ئۇزۇنغىچە پۈتۈن خەلقنى بىردىن - بىردىن كۆزدىن كەچۈرۈپ ھەممىگە تەڭ سەپ سالاتتى. پەشتاقتىن چۈشكەندىن كېيىن خەلق كىنوخانىسىنىڭ ئالدىدىكى مەيدانغا بېرىپ، ئەڭ قىرى، ئاجىز ساتىراشنىڭ يېنىغا بېرىپ ئاپتاپتا چاچ - ساقاللىرىنى ئالدۇراتتى، بەزىدە مېجىت ئەپەندى بىلەن

ئۇچرىشىپ قالسا، ئۇزۇن مۇڭدشاتتى، بۇ ئىككى پېشقەدەم ھەربىي قوماندانلارنىڭ ساقال ئىلىش ئادىتى، نېمە ئۈچۈندۇر جۈمە نامىزىدىن كېيىن باشلىناتتى، ئاندىن ھېيتگاھ ئەتراپىدىكى يېزىدىن كىرگەن دېھقانلارنىڭ يەرلىك مەھسۇلاتلىرىدىن ئۇنى - بۇنى ئېلىپ كۆتۈرگىنىچە يۇمىلاق شەھەر تەرەپتىكى ئۆيىگە يۈرۈپ كېتەتتى.

مەن ئاخۇنوپىنىڭ چوڭ قىزى ئادالەتنى ياخشى تونۇيتتىم. ئۇ تولۇق ئوتتۇرا مەكتەپنى پۈتتۈرگەندىن كېيىن، مەدەنىيەت ئىنقىلابىنىڭ كاساپىتى بىلەن ئالىي مەكتەپكە بارالمىغان ئىدى. ئۇ قەشقەر شەھەر كومۇناسى تەۋەسىدىكى ھېيتگاھ مەسچىتىنىڭ ئۇدۇلىدىكى سائەتچىلىك رېمونتخانىسىغا شاگىرتلىققا كىرگەن ئىدى. ئۇ دۇكاندىن قايتىپ يۇمىلاق شەھەر كىنوخانا ئالدىدىكى ئۆيىگە بېرىپ كەلگۈچە قەشقەرنىڭ ئۆيلەنمىگەن ياش يىگىتلىرىدىن ئۇنىڭغا ئىچپەش تارتمايدىغىنى يوق ئىدى. ئۇ قىز راستتىنلا قەشقەرنىڭ گۈزىلى ئىدى، ئۇنىڭ تەبىئىي گۈزەللىكى ئۇنىڭ گۈزەل ئەخلاقىغا قېتىلىپ ئۇنى تېخىمۇ نازاكتە، خانىش كۆرسىتەتتى. قەشقەرنىڭ يىگىتلىرى ئۇنىڭغا گەپ ئاچسا قاتتىق گەپ قىلماي، مەن تېخى ئوقۇغۇچى ئوقۇشۇم كېرەك، ئاللاھ نېسىپ قىلسا ئوقۇشۇمنى پۈتتۈرگەندىن كېيىن بىر نېمە دېيىشەيلى، بولسا سىزمۇ ئوقۇڭ، ئەنە شۇ ۋاقتىدا شەرتىڭىز توشىدۇ، دەيتتى.

بۇ قىزنىڭ گېپىنى ئاڭلىغان ھەر بىر ياش ئۇنىڭغا ھۆرمەت قىلماي تۇرالمىتتى.

مەن تۈرمىگە كىرىپ بىرقانچە يىل ئۆتكەندىن كېيىن، ئۇ قىز توغرىلىق باشلىقلىرىمدىن بەزىبىر ھېكايىلەرنى ئاڭلىغان ئىدىم. ئۇ قىزنىڭ سائەتچىلىككە شاگىرتلىققا كىرىشى، پەقەت شەرقىي تۈركىستان مۇستەقىللىقى ئۈچۈن ئىكەن. پولكوۋنىڭ ئاخۇنوپ بىلەن ۋەتەن ئىچى ۋە سىرتىدىكى مۇناسىۋەتلىشىدىغان كىشىلەرنىڭ سانى مۆلچەردىكىدىن ئاشقاندىن كېيىن، ئۇلارنىڭ ھەممىسى بىلەن ئالاقىلىشىش قىيىن بولغاچقا، قىزنى سائەتچىلىككە ھۈنەرگە بەرگەن بولۇپ، پۈتۈن ئالاقىسىنى قىزى ئارقىلىق ئېلىپ بارغان ئىكەن. ئاخۇنوپ قىزنى بەكمۇ ياخشى چۈشىنىدىكەن.

بىز تۈرمىگە تاشلىنىپ بىر مەزگىلدىن كېيىن ئادالەتنى قەشقەرلىك بىر ياش يىگىت ئۆز نىكاھىغا ئېلىپ توي قىلغان ئىكەن. ئەپسۇس توي قىلىۋاتقان كۈنىدە ئۇ يىگىتنى خىتاي دائىرىلىرى تۇتۇپ كېتىپتۇ، توي، توي پېتى قاپتۇ، ئۇزۇن تۈرمىدە ياتقان ئۇ يىگىت، تۈرمىدىن چىققاندىن كېيىن ئادالەت بىلەن بىللە ياشاپتۇ، ئۇنىڭدىن بىر نەچچە پەرزەنت كۆرۈپتۇ.

مەن تۈرمىدىن چىققاندىن كېيىن 90 - يىللاردا ئادالەتنى كۆردۈم. ئۇ ھەقىقەتەن ئانا بولغان ئىكەن. ئۇنىڭ قاپقارا بوتا

كۆزىدىن ھېلىمۇ كەلگۈسىگە بولغان چەكسىز ئۈمىدۋارلىق، خەلقىگە سادىق مىللىي روھ ئەكس ئەتتىپ تۇراتتى، ئۇنىڭدا بىر يوشۇرۇن كۈچنىڭ بارلىقى مېنى ئۆزىگە جەلپ قىلاتتى. مەن ئۇنىڭغا تەسەللى بېرەتتىم. ئۇ ئىنقىلابنى ئەرلەر بىلەن ئەمەس، بۇ قېتىم ئاياللار بىلەن قىلغۇسى بار ئىكەن. ئۇنىڭغا ئاپىرىن ئوقۇغان ئىدىم. لېكىن ئۇ يەنىلا بىر نەچچە بالىنىڭ ئانىسى، ئۇنىڭ ئۈستىگە مەن ئۇنىڭ بىلەن دائىم ئۇچرىشىپ تۇرۇشۇم باشقىلارنىڭ غەيۋىتىنى قوزغايتتى، مەن ئەڭ ئاخىرقى قېتىم ئۇنىڭغا، سىز يەنىلا بالىلىرىڭىزنى ياخشى بېقىڭ، ئۇلارنى ئەلگە قېتىڭ، بىز ئەركەكلەرنى ئاللاھ جەڭگە ياراتقان. بىز چوقۇم بۇ مۈشكۈل سەپەرنىڭ ھۆددىسىدىن چىقالايمىز، دېگەن ئىدىم. ئۇ «بىزنى ئۇنتۇماڭ. بىزنى خەلقىمىزگە تونۇتۇڭ!» دېگەن ئىدى.

مەن مۇشۇ ئەسلىمنى يېزىۋاتقان 2005 - يىل 9 - ئاينىڭ 18 - كۈنى بىر تېلېفون كېلىپ قالدى. دەرھال تېلېفوننى ئېلىپ نومۇرىغا قارىسام قەشقەردىن كەلگەن تېلېفون ئىكەن. كومپيۇتېرنىڭ ئالدىدا تېلېفوندا سۆزلىشىۋېتىپ، ئادالەتنىڭ مۇندىن 5 - 6 ئاي بۇرۇن ئالەمدىن ئۆتكەنلىكىنى ئاڭلاپ، كۆزۈم قاراڭغۇلىشىپ، يۈرىكىم قاتتىق سوقۇپ، نەپسىم سىقىلىپ، گېپىمنى دېيەلمىدىم. جانابىي ئاللاھ مەرھۇمەنىڭ ياتقان يېرىنى جەننەت قىلسۇن، ئامىن!!!

بۇ خەۋەردىن كېيىن ئۆزۈمنى كومپيۇتېرنىڭ ئۈستىگە ئېتىپ ئۇزۇن يىغلاپ كېتىپتىمەن، مەن يېقىن، بىر قورساقتىن چۈشكەن سىڭلىمدىن ئايرىلغاندەك مۇسبەتكە چۆمگەن ئىدىم. مەن ھېلىمۇ كىشىنىڭ يۇرتىدا، بۇ شەھەردە، بۇ ئۆيدە يالغۇز ئىدىم. مەن تۇرغان شەھەردە مەندىن باشقا ئۇيغۇر يوق ئىدى. مېنىڭ يا خوتۇنۇم، يا بالىلىرىم يېنىمدا يوق ئىدى، شۇ يىغلىغىنىمچە كومپيۇتېرنى تەكرار قىلىپ ھالسىزلىنىپ يېتىپ قاپتىمەن، ھوشۇمغا كەلسەم نەچچە كۈندىن بېرى يازغان ئەسلىملىرىم غايىب بوپتۇ، كومپيۇتېردىن ئىزدىمىگەن يېرىم قالمىدى، ھەممىسى ئۆچۈپ كېتىپتۇ. مۇسبەت خەۋىرىنى ئاڭلاپ كومپيۇتېرنىڭ نەرنى خاتا بېسىپ سالغانلىقىمنى بىلىدىم.

ئاخۇنوپنىڭ بىر ئوغلى بار ئىدى. ئۇ ئاخۇنوپ ئالەمدىن ئۆتكەندە تېخى گۆدەك بىر بالا ئىدى. ئۇنىڭ تەققى - تۇرقى دەل ئاخۇنوپنىڭ ئۆزىگىلا ئوخشاپ قاپتۇ، مېنىڭ ئۇنىڭغا مەسلىكىم كەلدى، باشقىلارنىڭ ئېيتىشىچە، ئۇ دادىسىنىڭ جەستىنى قاراجۇلنىڭ «ئېسىلغان قول» دېگەن يېرىدىن يۆتكەپ كېلىپ، قەشقەردە قايتىدىن دەپنە قىلماقچى بوپتۇ، بۇ مىش - مىش خەۋەرنى ئاڭلىغان خىتاي دائىرىلىرى، ئاخۇنوپنىڭ ئوغلى ئەرتۇغۇلغا قاتتىق بېسىم ۋە ھەيۋە قىلىپتۇ. ئۇ، ئۇنىڭغىمۇ پىسەنت قىلماي دادىسىنىڭ جەستىنى ئەكېلىش ئۈچۈن تەييارلىق قىلىپتۇ. بۇنى

ئاڭلىغان دىنى ئۆلىمالىرىمىز، ئۇنىڭغا نەسەت قىلىپ «شېھىتنىڭ ئۆز جايىدا ياتمىقى پەرزدۇر. ئۇنى يۆتكىمەڭ!» دېگەن نەسەتتى بىلەن توختاپ قالغانلىقىنى ئاڭلىغان ئىدىم، مەن ئۇ بالا بىلەن كۆرۈشۈش نىيىتىم بار ئىدى، قەشقەردە كۆپ تۇرالمىغانلىقىم ئۈچۈن بەزى مۇھىم ئىشلار بىلەن ئۇچرىشىشقا مۇيەسسەر بولالمىدىم...

قوماندان ئاخۇنوپ قوراللىق قوزغىلاڭغا ئاتلىنىش پەيتىنىڭ يېقىنلاپ كەلگەنلىكىنى بىلىپ، پۈتۈن جەنۇبىنى بىر مۇستەھكەم بازار قىلىپ قۇرۇپ چىقىش پىلانىنى ئوتتۇرىغا قويۇپ، ئالاقىنى كۈچەيتىپ، ناھىيە، يېزىلارغىچە يۈرۈشلەشكەن ھەربىي كومتېتلارنى قۇرغان ئىدى. ئاخۇنوپ ئەۋەتكەن ئالاقىچىلار ناھىيىلەرگىچە تەكرار بېرىپ، قوراللىق قوشۇن قۇرۇش ئىشىنى جىددىي ئېلىپ بارغان ئىدى. مەكتەپ مائارىپى، يوپۇرغا، يەكەن، توققۇزاق، ئاتۇش... قاتارلىق ناھىيىلەردە قوراللىق قوشۇنلار ئارقا - ئارقىدىن بارلىققا كېلىپ، ئاخۇنوپنىڭ بۇيرۇقىنى كۈتۈپ تۇرغان ئىدى.

پەيلو مەيدانغا توپلانغان ئاخۇنوپچىلار بىر يەرگە جەم بولساق، بىر مۇنتىزىم ئارمىيە يېڭىدىن شەكىللەنگەندەك مۇھىت يارىتىلاتتى. ناھىيىلەردىن كېسىلىپ كەلگەن ئەزىمەتلەرنىڭ ھەممىسى ئاخۇنوپقا بىۋاسىتە چېتىشلىق ئىدى. ئۇلارنىڭ ئالدى مۇددەتسىز،

ئەڭ ئاخىرى 15، - 20 يىللىق كېسىلىپ كەلگەن ئىدى، 1974 - يىلىغا كەلگەندە، پەيلو مەيداندىكى ئاخۇنوپچىلار يەنە بىر يەرگە توپلىنىپ، قوراللىق قوزغىلاڭ كۆتۈرمەكچى بولغاندا، پاش بولۇپ قېلىپ، پۈتۈن مەيدان ھەربىي ھالەتكە ئۆتكەنىدى. ھەربىيلەر ئېغىر قوراللىرىنى كۆتۈرۈشۈپ، ئاتلىرىغا مىنىشىپ، كېچە - كېچىلەپ سىياسىي مەھبۇسلارنى تۈرمىدىن چىقارماي، پاراكەندىچىلىك بىلەن بىر نەچچە ئاينى ئۆتكۈزگەن ئىدى. قولغا چۈشكەنلەرنىڭ ھەممىسى، جىنايەتنى يولۋاس ھەسەننىڭ ئۆلۈمىگە دۆڭگەپ قۇتۇلغان بولسىمۇ، يەنىلا كۆپ ئادەمنىڭ قايتىدىن جازا مۇددىتىنىڭ ئۇزارتىلىشى بىلەن ئاخىرلاشقانىدى. شۇندىن كېيىن ئاخۇنوپچىلارنى بىر يەرگە قويماي باشقا - باشقا دادۇي ۋە ئەترەتلەرگە تارقىتىۋەتكەنىدى.

2- مىللىي قەھرىمان مىجىت سىلىڭنى ئەسلەيمەن



مىجىت ساقى

مىللىي قەھرىمان مىجىت سىلىڭ قەشقەر شەھىرىدىن بولۇپ، ساقى قاسساپ ئۇرۇقىدىن ئىدى. ئۇنىڭ دادىسى ساقاخۇن بىر ئۆمۈر قاسساپلىق بىلەن قەشقەردە جاھانساللىق قىلغان كىشى ئىدى. مىجىت ساقى ئوتتۇرا مەكتەپنى پۈتتۈرگەندىن كېيىن 3 يىللىق ھەربىي مەجبۇرىيەتنى ئۆتەپ، قەشقەر خەلق سوت مەھكىمىسىنىڭ سوت ساقچىسى بولۇپ ئىشلىگەن، كېيىن قەشقەر شەھەرلىك بىناكارلىق قۇرۇلۇش شىركىتىنىڭ ياغاچچىلىق كەسپى بويىچە

بىناكارلىق خىزمىتىنى ئىشلىگەن. ئۇ شېھىت بولۇش ھارپىسىدا تېخى 29 ياشلاردا ئىدى.

مىللىي قەھرىمان مىجىت ساقى قەشقەر شەھىرىنىڭ ھوقۇقىنى قولغا كىرگۈزۈۋالغاندىن كېيىن، ئۇنىڭ نامى تەڭرىتېغىنىڭ جەنۇبىي ۋە شىمالىغا تېزلا تارقىلىپ، خەلق ئارىسىدا مىجىت سىلىڭ، دېگەن نام بىلەن تونۇلىدۇ. بولۇپمۇ ئاتۇشتىن تارتىپ شېكەر كۆل، سانساكو، مارالبېشى، ئاقساقمارال، شامال، چوڭقۇرچاق، سېرىق بويا، يېڭى ئۆستەڭ، ئاۋات يېزىلىرىدا دېھقانلار ئارىسىدا ھەرخىل سۆز - چۆچەكلەر ئېغىزدىن - ئېغىزغا تارقىلىپ يۈرىدۇ. مىجىت سىلىڭنى بىر كۆرۈۋېلىش ئۈچۈن ئالايتەن قەشقەرگە كەلگەن شەخسىلەرمۇ ئاز ئەمەس ئىدى. ئۇندىن باشقا يېڭىشەھەردىن تارتىپ تاكى پوسكام، يەكەننىڭ يېزىلىرىدىمۇ مىجىت سىلىڭنىڭ سۆز - چۆچەكلىرى بۇلۇڭ - بۇلۇڭدا داستان قىلىنىپ ۋەزخانلارنىڭ مەرىكىسىگە ئايلىنىدۇ

مەن، مىجىت سىلىڭ بىلەن ئوخشىمىغان كۆز قاراشتا بولغانلىقىم ئۈچۈن ئىككىمىز بىر - بىرىمىزگە قارشى رەقىبەلەردىن ئىدۇق. ئەينى ۋاقىتتا خىتاي تاجاۋۇزچىلىرىنىڭ خۇددى شەيتاندەك ماھارەت بىلەن 72 تۈرلۈك ھىيلە - مېكىر قوللىنىپ شەرقىي تۈركىستاندىكى مىليونلىغان ئوغلانلارنى بىر - بىرىگە

ئىشەنمەس ۋە رەقىبگە ئايلاندۇرۇۋەتكەنلىكىنى ئويلىسام ئىچىم زەھەر يېگەندەك ئاچچىق بولىدۇ. قاراڭ مەن شۇ چاغدا ۋاڭ ئېنماۋنى قوغدايدىغان «سانسۇ» دېگەن ئاممىۋى تەشكىلاتنىڭ ئىچىدىكى بىر خىزمەتچى خادىم سۈپىتىدە ۋەتەن-مىللەت ئۈچۈن ئىشلىدىم. بىز بىر-بىرىمىزنى تولۇق چۈشەنمەيتتۇق ۋە ئۆز-ئارا ئىشەنمەيتتۇق! بىر-بىرىمىزنى كۆرسەك ئۆلتۈرۈۋېتىشىمۇ يانمايتتۇق. ھەر قايسىمىزنىڭ ئۆز ئالدىمىزغا تارتىۋالغان قوراللىق قوشۇنلىرىمىز بارئىدى. دۈشمەنلىك كەيپىيات تازا ئەۋج ئالغان 1968 - يىلىنىڭ ئاپرېل ئايلىرىدا، بىزنىڭ تەشكىلاتتىكىلەر مىجىت سىلىڭنى يوقىتىۋېتىش پىلانىنى تۈزۈپ بۇ پىلانى مەن باشلىق ئابدۇرېھىم ھەسەن، ئەييوپ ئاخۇن، مەمتېلى... قاتارلىق كىشىلەرنىڭ ئىجرا قىلىشىغا تاپشۇرىدۇ. بىز مىجىت سىلىڭنى ئۇجۇقتۇرۇش ئۈچۈن ئالدىن تەييارلىق قىلىپ، قەشقەر شەھىرى ئۆستەڭ بويى 2 - ئاشخاننىڭ ئالدىدا ياكى ئاشخاننىڭ ئىچىدە يوقىتىش مەشىقىنى ئېلىپ بارغان ئىدۇق.

مەلۇم بىر كىشى مىجىت سىلىڭنى مېھمان قىلىش نامى بىلەن 2 - ئاشخانغا ئېلىپ كەلمەكچى ئىدى، بىز ئاشخاننىڭ ئالدىدا ھەر پەيشەنبە بولىدىغان كىچىك بازاردا، يالغاندىن تۇز ساتقان بولۇپ، بىر ھارۋىغا تۆت پارچە شور تۇزنى، يەنە بىر كالا

ھارۋىسىغا بەش دانە پۇلۇ كاۋىسىنى باسقان بولۇپ، دېھقانچە ياسىنىپ، كورەك جۇۋىنىڭ ئىچىگە ئالدىن تەييارلىۋالغان پارتلاتقۇچ بومبا بىلەن يەڭ قوراللىرىمىزغا ئوقنى راۋۇرۇس قاچىلاپ، ساقلاپ تۇرغان ئىدۇق.

مىجىت سىلىڭنى ئېڭىكىنىڭ ئاستىدىن مېڭىسىگە قارىتىپ ئېتىپ ئۆلتۈرۈشنى، ئوقنىڭ باشقىلارغا تېگىپ كەتمەسلىكى ئۈچۈن، تېببىي مەكتەپنىڭ ئىچىدە ئالاھىدە ھەربىي مەشىق ئېلىپ بارغان ئىدۇق. ھازىر بۇ ئىشلارنى ئويلىسام ئۇيۇلمەن! مىللىي قەھرىمان مىجىت ساقىنىڭ كېلىشىگە يېرىم سائەتچە قالغان ئىدى. مەمتېلى تۆرەخان ھاسىراپ يۈگۈرۈپ كېلىپ ماڭا بىر پارچە خەتنى بەردى، خەت خەيرۇللاننىڭ پوچىركىسى ئىدى. خەتتە «دۈشمەن ئۆز ئادىمىمىز، ھەرىكەت توختىتىلسۇن» دېيىلگەن ئىدى، مېنىڭ كاللام قوداڭشىپ كەتتى، قانداقمۇ مىجىت سىلىڭ بىزنىڭ ئادەم بولىدۇ..... مەن خەيرۇللاننىڭ بۇيرۇقىنى بۇزالمىتتىم. ئۇ مېنى ئۆلۈمگە بۇيرۇسىمۇ كۈلۈپ تۇرۇپ ئۆلۈمگە ماڭاتتىم.

ئادەملىرىمنى باشلاپ ھارۋىلارنى تاشلىۋېتىپ، زۇۋان سۈرمەي، قىزىل دۆۋە يولى بىلەن شامالباغ يېزىسىنىڭ ئۈجمىلىك دادۇيى ئارقىلىق ئۇن زاۋۇتىغا كىرىپ كەتتىم، مەن بىلەن بىللە بارغانلا، مەندىن گەپ سوراپ، نېمە ئىش يۈز بەرگەنلىكىنى سوراپ جاۋاب

ئالالمىغان ئىدى. مەن كاللامدا مەن بىلەن بىللە بارغانلارغا ئەمەس «سانسو» قوماندانلىق شتابىغا باھانە كۆرسىتىشىم كېرەك ئىدى.

- قايتىپ كەپسىلەرغۇ؟ نېمە بولدى؟ ئىش پۈتتىمۇ؟

- ياق! ئىچىمىزدىن خائىن چىقىپتۇ، بىرى مېجىتقا خەۋەر قىلغان ئىكەن. ئۇ بىزدىن بۇرۇن ھەرىكەتلىنىپ، ھەممە يەرگە قاراۋۇل قۇرۇپ، ئاسمانغا تور، يەرگە قاپقان قۇرۇپ تۇرغان ئىكەن، بىزنىڭ ئىدارىدىكى بىرى ماڭا بۇ خەۋەرنى ئېلىپ كېلىۋېدى، دەرھال قايتىپ كەلدۇق، خۇدا ساقلىدى، ئۇ بىزگە خەۋەر قىلمىغان بولسا، بىز بەشىمىز تەڭلا ئۆلەرمىزكەن....

- ئۇلار قانداق بىلگەندۇ؟ كىم ئۇلارغا خەۋەر قىلغاندۇ؟ بۇنى

سىلەردىن باشقا ھېچ كىم بىلمەيتتىغۇ؟

سوراق ئۈستىگە سوراق، مۇلاھىزىلەر ئۇزۇن داۋام قىلدى، مەن زۇۋان سۈرمەي، ئۇلارنى ئىشەندۈرۈش ئۈچۈن يەنە باھانە ئىزدەۋاتاتتىم. بىرى: - ئادەملەرگە ئىشىنىپ بولمايدۇ، ھەر ھالدا سىلەر سالامەت قايتىپ كەپسىلەر. بۇندىن كېيىن مۇنداق تەۋەككۈلچىلىكنى قىلماڭلار!»، - دېدى.

بۇ ئىش شۇنداق پۈتكەندىن كېيىن، ئاخۇنوپ بۇ ئىشنىڭ تەپسىلاتىدىن خەۋەر تېپىپ، «بۇرۇت بىلەن چوقۇرنى دەرھال بىر ئارىغا ئەكېلىپ تونۇشتۇرۇپ قويۇڭلار، بۇندىن كېيىن جىق ئىشلارنى بۇ ئىككىسى ئارقىلىق قىلغىلى بولىدۇ» دەپ، خەيرۇللاغا

تاپىلىغان ئىكەن. مەجىت چوقۇر بولغانلىقى ئۈچۈن، ئاخۇنوپ ئۇنى چوقۇر دەپ، ئاتايتتى، مېنىڭ تەشكىلاتتىكى لەقىمىم «بۇرۇت» بولغانلىقى ئۈچۈن «بۇرۇت» دەپ مۇئامىلە قىلاتتى. مەخپىي تەشكىلاتتا ھېچ ۋاقىت ئۆز ئىسمىمىز قوللىنىلمايتتى.

شەھەر كوممۇنىستىنىڭ ئالدىدا، ھېيتگاھ مەيدانىنىڭ دەل ئۇدۇلىدا ئەمەت چۆمۈچ دېگەن بىر كىشى دوغچىلىق دۇكان ئاچاتتى، ئۇنىڭ دوغىنىڭ تەمى، ئېتىش ئۇسۇلى باشقىچە ئىدى. يازنىڭ تومۇز ئىسسىق كۈنلىرىنىڭ بىرىدە، مەمتېلى تۆرەخان مېنى ئەگەشتۈرۈپ، ئەمەت چۆمۈچنىڭ دۇكىنىغا ئېلىپ كەلدى، مەن بارغىلى ئۇنىماي ئۆزۈمنىڭ ھاياتىمدىن ئەنسىرىگەن ئىدىم.

مەمتېلى كۈلۈپ كېتىپ:

- سېنىڭ ھاياتىڭغا كېپىللىك قىلىدىغان كىشىنى ساڭا ھازىر تونۇشتۇرىمىز، ئۇ كىشى سېنىڭ ھاياتىڭغا كېپىللىك قىلىدۇ، قورقما! - دېدى.

راست دېگەندەك خەيرۇللا بىلەن مەجىت سىلنىڭ كۈلۈشۈپ كېلىۋاتاتتى، مەن مەجىتنى كۆرۈپلا ئىشنىڭ تېگىگە يەتكەن ئىدىم.

- ئۇستام بەش مۆچەندىن تۆت قاچا دوغ ياسىسلا! - دېدى، مەمتېلى تۆرەخان.

ئەمەت چۆمۈچ ھەممىمىزگە بىر قارىۋېتىپ:

- مۇندىن كېيىن مىجىت سىلىڭ جانابلىرى پات - پات كەپ تۇرسا بولغۇدەك، دۇكان ئېچىپ بەش موچەنلىك دوغ سېتىپ باقمىغان ئىدىم، بۇ مېنىڭ ھاياتىمدىكى ئەڭ چوڭ سودام بوپقالدى، ياشسۇن مىجىت سىلىڭ! - دەپ دوغ ئېتىشكە باشلىدى.

ئۇ زاماندا دوغنىڭ بىر قاچىسى بىر موچەن ياكى بەش پۇڭلۇق ئىدى. بەش موچەنگە ھېچ كىم دوغ ئىچمەيتتى. ياشسۇن قوماندان مىجىت! دېگەن شوئار كىشىلەرنىڭ ئادەتتىكى سۆزىگە ئايلىنىپ قالغان ئىدى.

دوغنى ئىچىپ بولغاندىن كېيىن، كەسكەنيار دېگەن مەھەللىگە بېرىپ بارات ھاجى (مەرھۇم مەككىدە ۋاپات بولدى. تۈركىيە ئىستانبۇلدا ياشىغان ئىدى) نىڭ ئۆيىگە كىرىپ مۇڭدۇشۇپ ئۆز ئارا تونۇشۇپ، بىر - بىرىمىزنى ئۆزئارا قوغدايدىغانغا ۋەدە بېرىشتۇق ھەمدە شەرقىي تۈركىستان ئازادلىقىغا دائىر كەلگۈسى قىلىدىغان ئىشلارنى تەھلىل قىلىشتۇق.

ئارىدىن بىر ئاي ئۆتە ئۆتمەي، خەلق باغچىسىنىڭ ئالدىدا، باشلانغۇچ مەكتەپتىن تارتىپ تا ئالىي مەكتەپكىچە بىللە ئوقۇغان ساۋاقداشىم، كەسپىدىشىم مۇھەممەد روزى بىلەن مۇڭدۇشۇپ تۇرساق تونۇمىغان بىر توپ ئادەملەر كېلىپ مېنى تۇتۇپ كەتتى.

مەن دەرھال مۇھەممەد روزىغا:

- مەمتېلى تۆرەخانغا ئېيتىپ قوي! ئۇ ھازىر يارۋاغ كۆكتات

شركىتىدە ماشىنىغا سەي بېسىۋاتىدۇ، - دېدىم.

مېنى دەرھال قۇتۇلدۇرۇۋالمىسا، ئۇ ۋاقىتنىڭ ۋەزىيىتىدە مېنى ئۆلتۈرۈۋېتىش ياكى مېيىپ قىلىپ قويۇش خەۋپى بار ئىدى، ئۇلار مېنىڭ بېشىمغا تاغار كىلدۈرۈپ، بىر يەرلەرگە ئېلىپ كەتتى. قارىسام مېنى ئۇلار شەھەر ئىچىدىكى بىر ئاشلىق دۇكىنىنىڭ ئىچىگە سولاپ قويغان ئىكەن. قاراڭغۇ چۈشكىلى تۇردى، كەچ قالسام خەتەرلىك ئىدى. كېچىسى ئادەمنى ئادەم پەرق ئېتەلمىگەن پەيتتە ئادەم ئۇرۇش قىيىنلاش ئىشلىرى يۈز بېرەتتى. ھېچ بولمىغاندا مېنى مالىيە سودا سىستېمىسىدىكى تەشكىلاتلارغا تاپشۇرۇپ بەرگەن تەقدىردىمۇ مېنى ساق قويمايتتى. غەم بىلەن ئولتۇرسام، مىجىتنىڭ ئاۋازى چىقىپ قالدى، مۇھەممەد روزى دېگەن ساۋاقدىشىم بېرىپ مەمتېلى تۆرەخانغا دېگەن ئىكەن، شۇنىڭ بىلەن مىجىت مېنى قۇتۇلدۇرغىلى ئالايتەن كەلگەن ئىكەن.

- سىلەر ئۇنى شەھەرنىڭ قاپ ئوتتۇرىسىدىن تۇتۇپسىلەر. يا ئۇنىڭ قولىدا قورال بولمىسا ياكى ئۇرۇش رايونىدىن تۇتمىساڭلا، ھازىر ئۇلارنىڭ ياڭراتقۇلىرى ئادىمىمىزنى قويۇپ بەرمىسەڭ، سېنىڭ 10 ئادىمىڭنى تۇتۇپ ئۆلتۈرىمىز دەۋاتىدۇ. ئۇنى دەرھال قويۇۋېتىڭلار، بىزگە ئىش تىرىپ بەرمەڭلار، - دېدى.

ئۇلار مېنى كوچىغا ئاچىقىپ بېشىمدىكى تاغارنى ئېلىۋېتىپ

قويۇپ بەردى. مەن دەرھال يالغاندىن «سانسو» قوماندانلىق شتابىغا، ئۇلارنىڭ تېلېفونى بىلەن تېلېفون قىلىپ، مېنى قويۇپ بەرگەنلىكىنى ئېيتىپ قويدۇم. مېنىڭ مۇنداق قىلىشىم يەنىلا مىجىت سىلىڭنى ئاقلاش ئىدى، مەن يولدا كېتىۋاتسام، بىزنىڭ تەرەپتىكىلەرنىڭ ياڭراتقۇسىدىن چىققان ئاۋازدا، ئۇلار قانداقلا بولمىسۇن بىزنىڭ ئادەمنى ساق قويۇپ بەردى. ئۇلاردا بىرىنچى قېتىم سەمىيەتنىڭ ئەكس ئەتكەنلىكىنى ھېس قىلدۇق..... دېگەن تەلەپپۇزدا سۆزلەۋاتاتتى... ھۆكۈمەت ۋە خىتايلار قۇرغان قارمۇ-قارشى تەشكىلاتلاردا شەرقىي تۈركىستانچىلارنىڭ بارلىقىنى خىتاي بىلەتتى، ئەمما خىتاي تاجاۋۇزىغا قارشى مەخپىي ھەرىكەت قىلىۋاتقان ئىنقىلابچىلىرىمىزنى ئۆزىنىڭ قولى بىلەن يوقىتىۋېتىش تاكتىكىسىنى قوللىناتتى! ئوچۇق بىر نەرسە دېسە جەمئىيەتتە خىتايغا قارشى خەلق ئۇرۇشىنىڭ يامراپ كېتىشىدىن قورقاتتى. سەۋەب قورال-ياراقلارنىڭ مۇتلەق كۆپ قىسمى ئۇيغۇرلارنىڭ قولىغا ئۆتۈپ كەتكەنىدى، خىتاينىڭ ۋەتىنىمىزدە پۈت دەسسەپ تۇرۇشى قىل ئۈستىدە تۇرغاندىنمۇ بەتتەر قىيىن ھالەتكە چۈشۈپ قالغانىدى.

ئۇزاق يىل تاقالغان قەشقەر ھېيتگاھ جامەسىنىڭ يېڭىدىن ئېچىلىشىدا مىجىت سىلىڭنىڭ رولى چوڭ بولدى! بۇ كىچىك

ئىش ئەمەس ئىدى. ئۇ يىللاردا!

1966 - يىلى 8 - ئاينىڭ 18 - كۈنى قەشقەردىكى بىر توپ ئالدىنقى ئەسەبىي شۈمەتەكلەر، «تۆت كۈننى بۇزۇش» نىقابى بىلەن قەشقەر ھېيتگاھ جامەسىنىڭ ئۈستىدىكى قۇببىلىرىنى ئۇرۇپ، چېقىپ قىسمەن بۇزغۇنچىلىقلارنى قىلغاندىن سىرت، جامەنى تاقاپ پېچەت سېلىۋەتكەن ئىدى، شۇ پېچەت سالغان پېتى جامائەت جامەنىڭ ئالدى ئىشىكىدىن كىرىپ ناماز ئوقۇيالىماي يان ئىشىكلىرىدىن كىرىپ ناماز ئوقۇيدىغان بولغان ئىدى.

ۋەزىيەتنىڭ جىددىي تەقەززاسى بىلەن ئاخۇنوپ كىشىلەردىن پىكىر ئېلىپ، جامەنى ئېچىشنىڭ تەييارلىقىنى قىلىشقا باشلايدۇ، بۇ ئىشنى پەقەت قەشقەر شەھىرىنىڭ ھوقۇقىنى يۈرگۈزۈۋاتقان مەجلىس سىلىڭغا تاپشۇرسا ئۈنۈمنىڭ زور بولىدىغانلىقىنى سەزگەن ئاخۇنوپ، قوماندان مەجلىسنى چاقىرىپ بۇ ئىشنى ئۇنىڭغا تاپىلايدۇ، مەجلىس سىلىڭ ئالدى بىلەن ھېيتگاھ جامەنى گۈللەندۈرۈش كومىتېتى قۇرۇپ، ئۇنىڭغا ياشلاردىن مۇھەممەد ئىمىن مىرزى، مۇھەممەد ئىلى رازىق قاتارلىق ياشلارنى سەپلەپ، تۈزۈم، نىزامنامە بېكىتىپ ئىشقا تۇتۇش قىلىدۇ، خالا ياستىلىدۇ، داۋۇ - دەرەخلەر پەرۋىش قىلىنىدۇ، كۆللەر چېپىلىپ سۇ قويۇلىدۇ. خالانىڭ كىرىم - چىقىمى ۋە باشقا كىرىم مەنبەلىرىنى ئىنچىكىلىك بىلەن ھېسابلاپ، بىر يۈرۈش پىلانلارنى قىلىدۇ،

قەشقەر شەھەردىن مەلۇم مىقداردا پۇل ئاجرىتىپ قۇرۇلۇشنى باشلايدۇ. نەققاشچىلىق ئىشلىرى داڭدار ئۇستا مۇھەممەد ئىمىن نامانغا تاپشۇرۇلۇپ، جامەنىڭ ئىچى، تاملاردىكى، تۈۋرۈكلەردىكى گۈلگەرلىكى، نەققاشچىلىقى، ئالدى ئىشىكىدىكى قۇرئان يېزىقى خەتلەر، ۋىۋىسكىلار يېڭىدىن بۇرۇنقىدىنمۇ كۆركەم قىلىپ يېزىلىپ تۈزەشتۈرۈلىدۇ. «قەشقەر ھېيتگاھ جامەسى يېڭىدىن ياسىلىشقا باشلىنىپتۇ، قۇربان ھېيتقا ئۈلگۈرۈپ پۈتىدىكەن» دېگەن خەۋەر تېز مۇددەت ئىچىدە ھەممە ناھىيە شەھەرلەرگە تارقىلىدۇ. 1968 - يىلى قۇربان ھېيتقا ئۈلگۈرتۈپ جامە پۈتتۈرۈلىدۇ. شۇ يىلى ناماز ئوقۇغىلى كەلگەن كىشىلەرنىڭ سانى تارىختىكى ھەرقانداق سەۋىيىدىن كۆپ بولغان ئىدى، نامازغا يېڭىشەھەر، توققۇزاق، يەكەن، يېڭىسار، پوسكام، ئاتۇش، ئاقتۇ... قاتارلىق يەرلەردىن مۇسۇلمانلار كېلىپ ناماز ئوقۇغان ئىدى. ھېيتگاھ مەسچىتىنىڭ يېڭىدىن ئېچىلغانلىق خەۋىرى تەڭرىتېغىنىڭ شىمالىغىمۇ بېرىپ يېتىدۇ. ھەمدە مەسچىت سىلىڭغا بولغان خەلقنىڭ ھۆرمىتىمۇ كۈنساين ئاشىدۇ.

قوماندان مەسچىت ساقىنىڭ قوراللىق قوزغىلاڭغا قوشقان

تۆھپىسى ناھايىتى زور بولدى!

شەرقىي تۈركىستان خەلق ئىنقىلابى پارتىيىسى، قەشقەر شۆبە بىيۇروسى، قەشقەردە قوراللىق قوزغىلاڭ كۆتۈرۈش ۋەزىپىسىنى تاپشۇرۇپ ئالغاندىن كېيىن، قوراللىق قوزغىلاڭنىڭ تەييارلىق خىزمەتلىرىنى ئىشلەشكە جىددىي تۇتۇش قىلىندۇ.

قوزغىلاڭنىڭ ئىككىنچى ھەرىكەت يۆنىلىشى قەشقەر، ئوپال، تاشمىلىق، ئويتاغ، مۇجى، تاغارما، سۇۋاش داۋان، تاشقورغان، پاكىستان، ئافغانىستان، كەشمىر قاتارلىق يۆنىلىشنى ئاساس قىلىدۇ. مۇبادا قوزغىلاڭ مەغلۇپ بولغان تەقدىردە، چېكىنىش يوللىرىنى پۇختا ھازىرلاپ، چارلاش خىزمىتىنى ئېلىپ بېرىشقا توغرا كېلەتتى.

بۇ ئىنتايىن مۇشكۈل ۋە مۇشەققەتلىك ۋەزىپە ئىدى. قوراللىق قوزغىلاڭغا رەھبەرلىك قىلىش كومىتېتى، مىللىي قەھرىمان مىجىت سىلىڭنى بۇ ئىشنىڭ ھۆددىسىدىن چىقالايدۇ، دەپ قاراپ، چارلاش خىزمىتىنى مىجىت سىلىڭغا تاپشۇرىدۇ. مىللىي قەھرىمان مىجىت سىلىڭ، ئۆزىنىڭ يېقىن ئىشەنچلىك ئادەملىرىدىن بىر نەچچىنى ئېلىپ، ئۆزى باش بولۇپ، ئوپال، تاشمىلىق، ئويتاغ، سۇۋاش، ھەتتا تاشقورغاننىڭ ھازىرقى قونجىراپ ئېغىزىغىچە بېرىپ، يەرلىك خەلق بىلەن ئۇچرىشىپ،

رازۋېدكا قىلىپ كېلىدۇ ھەمدە ئويتاغ، مۇجى، تاغارما دېگەن يەرلەردىكى ئاتالمىش خىتاي دۆلەت مۇداپىئە ئارمىيىسىنىڭ ئورۇنلىشىش، قورال يارق مەنبەسىدىن تارتىپ تەپسىلىي بىر قوللۇق مەلۇمات ئېلىپ كېلىپ، قوراللىق قوزغىلاڭغا رەھبەرلىك قىلىش كومىتېتىغا تاپشۇرىدۇ. قايتىش سەپىرىدە تاشقورغان يولىنى ياساۋاتقان خىتاينىڭ تاجاۋۇزچى ئارمىيىسىگە ئۇچرىشىپ قېلىپ، ئۇلار بىلەن بىر قەپەس قوراللىق توقۇنۇشۇپ، خىتاي ئارمىيىسىنى ئازدۇرۇپ، ئامان - ئېسەن غەلبە بىلەن قايتىپ كېلىدۇ. مىجىت سىلىڭنىڭ شۇ قېتىمقى ئېلىپ كەلگەن ھەربىي مەلۇماتى ناھايىتى مۇھىم رول ئوينايدۇ.

قوماندان مىجىت سىلىڭ ئېلىپ كەلگەن ھەربىي مەلۇمات بويىچە، قوراللىق قوزغىلاڭنىڭ ھەرىكەت يۆنىلىش لايىھە خەرىتىسى سىزىپ چىقىلغان ئىدى. بۇ خەرىتە كېيىنكى كۈنلەردە دۈشمەن قولغا چۈشۈپ، تاغارما، مۇجىدىكى ئارمىيە كاتتىۋاشلىرىنىڭ جازالىنىشقا سەۋەبچى بولغان ئىكەن.

مىجىت سىلىڭنىڭ مەكت زەرەپشان مۇستەقىل پولكىنى تەشكىللەپ قۇرۇشتىكى رولى زور بولغان. ئاتالمىش مەدەنىيەت ئىنقىلابى تازا يۇقىرى پەللىگە چىققاندا، مەكتتىكى خىتاي تاجاۋۇزغا قارشى ئىسيانچى كۈچلەر مۇھەممەد ئىمىن قادىرنىڭ

يېتەكچىلىكىدە ھەرىكەتلىنىپ ئۆزىنىڭ تەشكىلى ئاساسىنى قۇرىدۇ.

بۇ تەشكىلات، قارشى تەرەپنىڭ بېسىمىغا ئۇچراپ، مەكتتە پۈت تىرەپ تۇرالماي، قەشقەرگە چېكىنىدۇ. ئۇلارنىڭ چېكىنگەنلىك خەۋىرىنى ئاڭلىغان مېجىت سىلىك، چىنئوۋاغ مېھمانخانىسىدىن ئۇلارنى ئىزدەپ تېپىپ، ئۇلار بىلەن ئۇزۇن مۇڭدېشىپ، قايتىدىن تەشكىللىنىپ يېڭىۋاشتىن ئىش باشلاشنى بۇيرۇيدۇ. شۇنداقلا بىر يۈرۈش قورال ياراقلارنى بېرىپ، قايتىدىن ئىسيان كۆتۈرۈپ مەكت ناھىيىسىنىڭ ھوقۇقىنى تارتىۋېلىشقا ئۈندەيدۇ.

مۇھەممەد ئىمىن قادىر مەكتتە بارغاندىن كېيىن، خەلق ئاممىسىنى قايتىدىن قوزغاپ، قورال كۈچى بىلەن ناھىيىلىك ھۆكۈمەتنىڭ ئىچىگە باستۇرۇپ كىرىپ، بىر قىسىم خىتاي ئەمەلدارلارنى تۇتۇپ ئۆلۈم جازاسىغا ھۆكۈم قىلىپ، دارغا ئېسىپ خەلقى - ئالەم ئالدىدا سازايى قىلىدۇ، قالغان خىتايلار ناھىيىلىك خەلق ھۆكۈمىتىنىڭ ئىچىگە كېرىۋېلىپ يوشۇرۇنىدۇ، بەزىلىرى ناھىيىلىك قوراللىق بۆلۈمنىڭ ئىچىگە كېرىۋېلىپ ئۇلارنىڭ ھىمايىسىدە جېنىنى ساقلايدۇ. شۇنىڭ بىلەن مەكت مەخپىي قوزغىلاڭچىلار قولىغا يېڭىدىن ئۆتىدۇ.

مەكت ۋەقەسى تېز ئارىدا قەشقەر ۋىلايىتىنىڭ ھەرقايسى ناھىيە يېزىلىرىغىچە ھەتتا تەڭرىتېغىنىڭ شىمالىغىچە بېرىپ تارقىلىدۇ.

بۇ ئىشتىن تولۇق خەۋەر تاپقان ئاخۇنوپ، مىللىي قەھرىمان مەجىت سىلىڭنى ئىشقا سېلىپ، ئۇ يولۋاسنى ئۈندەككە كەلتۈرۈپ، پىلانلىق ھەرىكەت قىلىشنىڭ زۆرۈرىيىتى ھەققىدە يوليورۇق بېرىدۇ. مەجىت سىلىڭ مەكتەپ ناھىيىسىگە بېرىپ مۇھەممەد ئىمىن قانداق بىلەن كۆرۈشۈپ، ئۇنىڭ ھەرىكىتىنى قوللاپ، دەسلەپكى قەدەمدە ئۇنىڭغا ۋەتەن سۆيۈش، مىللەتپەرۋەرلىك تەربىيىسىنى ئېلىپ بارىدۇ، كىچىكىدىن تارتىپ ۋەتەنگە مۇھەببەتنى ئۇرغۇپ تۇرغان، ئوت يۈرەك بۇ ياش سەركەردە، پارتىيە نىزامنامىسىنى ئوقۇپ، تېز ئارىدا شەرتلەرنى قوبۇل قىلىپ، شەرقىي تۈركىستان خەلق ئىنقىلابىي پارتىيىسىگە كىرىش ئىلتىماسىنى سۈندۈرۈپ.

بۇ ئىش بىر ئايغا يەتمىگەن ۋاقىت ئىچىدە ئەمەلگە ئاشىدۇ. مۇھەممەد ئىمىن قانداق شۇ كۈنلەردە تازا قىزىغان ۋاقتى ئىكەن، ھەر ئۈچ كۈندە بىر خىتاي جىنايەتچىنى ئۆلۈمگە ھۆكۈم قىلىپ دارغا ئېسىپ تىراكتور پونكىتىنىڭ دەرۋازىسىغا ئېسىپ سازاي قىلىدىكەن. ناھىيىدىكى خىتايلار كوچىغا چىقالمايدىغان، ئازراق يولى بارلىرى خوتۇن بالىلىرىنى ئېلىپ مەكتەپتىن خىتايغا كېتىشكە باشلىغان ئىكەن. بىز ئەڭ ئاخىرقى قېتىم شەرقىي تۈركىستان خەلق ئىنقىلابىي پارتىيىسى قەشقەر پىيۇروسىنىڭ سېكرېتارى ئاخۇنوپنىڭ يوليورۇقىنى ئېلىپ مەكتەپكە بارغىنىمىزدا،

مەكت تراكاتور پونكىتىنىڭ ئالدى دەۋرۋازىسىغا بىر خىتاينىڭ جەستى ئېسىقلىق ئىكەن. يۇقىرى بېسىملىق ياڭراتقۇدا ئۇ خىتاينىڭ جىنايى قىلمىشلىرى ئوقۇلىۋېتىپتىكەن، خەلقنىڭ خىتاي كوممۇنىستلىرىغا بولغان ئۆچمەنلىكى ھەددىدىن زىيادە ئىكەن.

ئۇ خىتاينىڭ بېرىلگەن ئۆلۈم ھۆكۈمى نامىسىدە مۇنداق جىنايەتلەر ئېنىق يېزىلغانىكەن:

جىنايەتچى ياكى، 1960 - يىلى خىتايدىن ئېقىپ كەلگەن بولۇپ، ئورمان مەيدانىغا ئىشقا ئورۇنلاشتۇرۇلغان، كېيىن ناھىيىنىڭ ئەمەلدارى بولغان، مەدەنىيەت ئىنقىلابى باشلانغاندىن تارتىپ كۆپ قېتىم قوراللىق ھەرىكەت ئېلىپ بېرىپ بىزنىڭ بىگۇناھ ئادەملىرىمىزدىن 12 ئادەمنىڭ ئۆلۈشىگە سەۋەبچى بولغان. پاختا تەرگىلى چىققان دېھقانلارنىڭ خوتۇن - قىزلىرىنىڭ ئىپپەت نومۇسىغا تېگىپ خەلقنىڭ قاتتىق غەزىپىنى قوزغىغان. زارات ئورمانچىلىق مەيدانىدىكى بىگتۈەن خىتايلىرى بىلەن بىرلىشىپ بىزنىڭ تۇرار جايىمىزغا ھۇجۇم قىلىپ تۇرسۇن ۋە ئوسمان ئىسىملىك ئىككى ياش جەڭچىمىزنى سىرتماق بىلەن سىقىپ ئۆلتۈرگەن، ئارقىدىن تۇرار جايىمىزغا باستۇرۇپ كىرىپ نۇرغۇن ئادەمنىڭ يارىدار بولۇش ۋە ئۆلۈشىگە سەۋەبچى بولغان..... كەلتۈرگەن ئىقتىسادىي زىيىنى بەكمۇ ئېغىر.....

خەلقنىڭ جىددىي تەلپىگە ئاساسەن دارغا ئېسىپ ئۆلتۈرۈش
جازاسى بېرىلدى.....

مەن، مۇشۇ ئەسلىمىلەرنى ئىنتېرنېت تور بېتىدە ئېلان
قىلىۋاتقان مەزگىللەردە، بىر كىشى ماڭا تېلېفون قىلىپ
تونۇشلۇق بەردى. ئۇ ئادەم مەخسۇم ئىكەن. مەخسۇم ئۇ ۋاقىتتا 14
ياشلىق بىر كىچىك جەڭچىمىز ئىدى.

مەن مەكتەپتىكى كۈنلىرىمنىڭ بىرىدە، تراكتور پونكىتىنىڭ
ئىچىدە ھەربىي مەشىق بولغاندا ئۇنىڭ بويىغا ئېسىۋالغان
قورالنىڭ كەلەڭسىزلىكىدىن ئۇنىڭ قورالنى باشقورالمىغانلىقىنى
سېزىپ ئۇنىڭغا باشقا بىر قورال تېگىشىپ بەرگەن ئىدىم. ئۇ
تۈركلەنكە دەيدىغان، ستولى ئادەتتىكى مىللىتىن ئۇزۇن، ئوقىمۇ
ئەڭ ئۇزۇنغا بارالايدىغان بىر مىللىتىنى ئېسىۋالغان ئىكەن،
مىللىتى ئۇزۇن بولغاچقا يول ماڭغاندا يا يەرگە پايىنىكى تېگەتتى يا
مىللىتىنىڭ سىدوسى باشقىلارغا پۇتلىشىپ زادى ئاراملىق
بەرمەيتتى. ئۇنىڭ قورالى ئادەتتە شۇ زاماندا ئىنسانپەرۋەر قورال
ھېسابلىناتتى، چۈنكى ئۇنىڭدىن چىققان ئوق ئادەمنىڭ ئەجەللىك
يېرىگە تەگمىسىلا جاراھىتى تېز ساقىيىپ كېتەتتى، ئوقى ھەم
ستانكىۋاي پىلىموتقا چۈشەتتى.

مەن ئۇنىڭدىن يېشىنى سورىسام، تۇرۇپ قېلىپ 17 ياش دەپ
جاۋاب بەردى. مىللىتىڭنى ماڭا بەر، دېسەم، مىللىتىنى چىڭ

قۇچاقلاپ، مەن بۇ مىلتىقنى خىتايلارنىڭ قولىدىن ئالغان، بىزدە ئولجىنى كىم ئالسا قورال شۇنىڭ بولىدۇ، دېدى. مەن سېنىڭ قورالغىنى تارتىۋالمايمەن، قورالنىڭ ئۇزۇن كەپقايتۇ، ساڭا يېرىم ئاپتوماتىك مىلتىقتىن بىرنى بېرەي دېدىم. چۈنكى يېرىم ئاپتومات مىلتىق شۇ زاماندا بىر قەدەر ئىلغار قورال ھېسابلىناتتى. مەخسۇم ماڭا ئىشەنمىگەندەك قىلىپ ئاۋۋال مىلتىقنى بەرسىلە، ئاندىن مەن بۇ مىلتىقنى سىلىگە بېرەي، - دېدى، مەن مۇھەممەد ئىمىن قادىرغا دەپ قورال ئامبىرىدىن بىر دانە يېڭى يېرىم ئاپتومات مىلتىق ئاچقىپ، يېتەرلىك ئوقى بىلەن ئۇنىڭ قورالىنى تېگىشىپ بەرگەن ئىدىم.

مەخسۇم كەتكەندىن كېيىن، مۇھەممەد ئىمىن قادىر ماڭا:

- ئۇ ھازىر 14 ياشتا، قورالنى تارتىۋالىدۇ دەپ يېشىنى قەستەن 17 ياش دەۋالدى، - دېگەن ئىدى.

مەخسۇمنى، مەخسۇم ھاجى دەيدىكەنمىز، ئۇ ھەرەمگە بېرىپ ھەج قىلىپ كەلگەن ئىكەن.

ئۇنىڭ بۇ قېتىم ئېيتىپ بېرىشىچە:

مۇھەممەد ئىمىن قادىر قەشقەردىن كەلگەندىن كېيىن، ئالدى بىلەن مەكتەپكە يېقىن بولغان پەيلو مەيدانىنىڭ قوراللىرىنى بۇلاپتۇ. ئۇ قېتىم قورال بۇلغاندا مەكتەپكە كىرەلمەي، يوپۇرغا ناھىيىسىگە قاراپ مېڭىپتۇ، ئادەم جىق بولغاچقا، قوراللارنى

كۆتۈرۈپ يۈرۈش بىئەپ بولغاچ، دېھقانلارنىڭ ئۆيىگە يوشۇرۇپ، مەكتىكە كېتىشنىڭ ئامالىنى ئىزدەۋاتسا، يوپۇرغىدا قورال - ياراقلارنىڭ بارلىقى سېزىلىپتۇ، ئۇلار ئادەم ئەۋەتىپ تەكشۈرۈش ئېلىپ بېرىپ، سېرىق بويىدىكى ئىشەنچلىك ئادىمى بولغان ئابدۇۋاھىت ئەھمەتنى چاقىرتىپ كېلىپ، يوپۇرغا ناھىيىسىگە ھۇجۇم قىلىپ ناھىيىلىك قوراللىق بۆلۈمنىڭ قوراللىرىنى بۇلاپ ئېلىپ كېتىپتۇ، مەكتىكە كىرىش ئىمكانىيىتى زادى بولماپتۇ، چۈنكى مەكتىكى خىتايلار بىڭتۇەننىڭ ئادەملىرىنى باشلاپ كېلىپ يول توسۇپ ياتقانكەن.

ئۇلار مەكتىكە كىرەلمىگەندىن كېيىن يول يۆنىلىشىنى ئۆزگەرتىپ مارالبېشى تەرەپكە مېڭىپتۇ. مارالبېشىنىڭ ئاقساقمارال، سېرىق بويا، ئالاغىر، چوڭقۇرچاق، يېڭى ئۆستەڭ، ئاۋات قاتارلىق جايلىرىغا بېرىپ قوشۇن زورايتىپتۇ، سېرىق بويىنى تايانچى ئىستېھكام قىلىپ ئابدۇۋاھىت ئەھمەتنى قوماندان قىلىپ بېكىتىپتۇ.

ئۇلارنىڭ قوشۇنى ئىچىدە يوپۇرغىدىن كېلىپ قوشۇلغان ئەسكەرلەرمۇ بار ئىكەن. بۇ قوشۇن بىر مەزگىل مارالبېشى ناھىيىسىدە تۇرغاندىن كېيىن، مەكتىكى خىتاي قوشۇنلىرى ساقلانۇپ زېرىككەن ئادەملىرى ئازلىغىلى باشلاپتۇ، رازۇپىدىكىچىلەرنىڭ ئالدىن ئىگىلىگەن خەۋىرىگە ئاساسەن، ھۇجۇم

ۋاقتىنى بېكىتىپ بىر كېچىدىلا مەكتىكە قاراپ ھۇجۇم قىلىپتۇ، تەرەپ - تەرەپتىن قىستاپ كەلگەن مۇھەممەد ئىمىن قادىرنىڭ قوشۇنىغا تاقابىل تۇرالمىغان مەكتىكى خىتاي قوشۇنلىرى چېكىنىشكە باشلاپتۇ.

دۈشمەنلەرنىڭ بىر قىسمى ھەربىيلەرنىڭ گازارمىلىرىغا، يەنە بىر قىسمى زاراتتىكى بىڭتۇەن تەرەپكە قاراپ قېچىپتۇ. مۇھەممەد ئىمىن قادىر قوشۇنلىرى ھارماي ئۇرۇش قىلىدىغان روھنى جارى قىلدۇرۇپ، مەكتىنڭ تۆمەنتال يېزىسىغا بېرىپ، يەرلىك خەلق بىلەن مەسلىھەتلىشىپ، ئوبۇلخان ئاكىنىڭ قوماندانلىقىدا زاراتتىكى بىڭتۇەنگە ھۇجۇم قىلماقچى بوپتۇ، زاراتتىكى بىڭتۇەن قوشۇنلىرى يېرىم ھەربىي تۈسىنى ئالغان مۇنتىزىم قوشۇن، قوراللىرى خىل ۋە مەخسۇس تەربىيە كۆرگەن ئەسكەر بولغاچقا ئۇلارنى ئاسان بىر تەرەپ قىلالماپتۇ.

ئۇ ئۇرۇشتا مۇھەممەد ئىمىن قادىرنىڭ يېقىن ئادىمى بولغان ھۆرمەتكە سازاۋەر، پېشقەدەم ئۇستاز ئوبۇلخان ئاكا شېھىت بولۇپتۇ، ئوبۇلخان ئاكىنىڭ ئۆلۈمى مۇھەممەد ئىمىن قادىرغا بەكمۇ تەسىر قىلغان ئىكەن، ئۆزىنى توختىتالماي، كۆزلىرىدىن شۇ كۈنى ياش چىققان ئىكەن. ئوبۇلخان ئاكىنى دەپنە قىلغاندا مۇھەممەد ئىمىن قادىر ئۆزى قۇرئان تىلاۋەت قىلىپ ھەممىنى يىغلىتىۋەتكەن ئىكەن. مۇھەممەد ئىمىن قادىر تەقۋادار، ئىمانى كامىل، دىيانىتى

كۈچلۈك مۇسۇلمان بولغاچقا پۈتۈن مەكت خەلقى ئۇنى بېشىغا ئېلىپ كۆتۈرگەن، تاجى قىلىپ قىسقان ئىدى. - دەيدۇ مەخسۇم ھاجى.

شۇ قېتىم چاسا ھەربىي مەيدانغا بارغاندا، مەخسۇمنىڭ دېيىشىچە، مەكتىنىڭ يېزىلىرىدىن باشقا مارالبېشىنىڭمۇ يېزىلىرىدىن ھەددى - ھېسابسىز ئادەم كەلگەن ئىدى، قوراللارنى توشۇش ئۈچۈن 420 ئات ھارۋىسى ھازىرلىغان ئىدۇق. - دەيدۇ.

ختاي جىنايەتچى قاتىللارغا ھۆكۈم ئېلان قىلغاندا، مۇھەممەد ئىمىن قادىر ئۆزى ھۆكۈم قىلىپ ئۆزى ئىجرا قىلىدىكەن، مۇبادا ئىنقىلاب مەغلۇپ بولۇپ قالسا ھەممە ئىش مېنىڭ بىلەن كەتسۇن، باشقىلار ئادەم ئۆلتۈرمىسۇن دېگەن ئىكەن. بىز ئاڭلىغان ھۆكۈم نامىدىمۇ ئىجرا قىلغۇچى:

بىۋاسىتە باش قوماندانى: مۇھەممەد ئىمىن قادىر، دەپ جىنايى ھۆكۈم ئېلان قىلىنغانىدى.

ئۇنىڭ ئالدىدىكى دارغا ئېسىلغان خىتايلارغىمۇ ئالدى بىلەن جىنايى قىلمىشى بېكىتىلىپ خەلقنىڭ بىردەك قوشۇلۇشى بىلەن قارار چىقىرىپ دارغا ئاسقان ئىكەن.

بىز ئېلىپ بارغان مەكتۈپتا مۇنداق قۇرلار يېزىلغان ئىدى:
ئۇيغۇر خەلقىنىڭ باتۇر ئوغلانى، زەرەپشان مۇستەقىل پولىكىنىڭ قوماندانى، مايور مۇھەممەد ئىمىن قادىرغا:.

شەرقىي تۈركىستان خەلق ئىنقىلابىي پارتىيىسى قەشقەر شۆبە
 بىيۇروسىنىڭ باش سېكرېتارى ئاخۇنوپ.
 مەرھۇمنىڭ ياتقان يېرى جەننەت بولسۇن، ئامىن!

3. مىللىي قەھرىمان ئوسمانجان توختى ۋە خەيرۇللا نزامىدىننى ئەسلەيمەن



خەيرۇللا نزامىدىن

مەرھۇم ئوسمانجان توختى بىلەن خەيرۇللا نزامىدىن، شەرقىي
 تۈركىستان يېقىنقى زامان تارىخىدا، كىشىلەر قەلبىدىن مەڭگۈ

ئۇنتۇلغۇسىز ئورۇن ئالدىغان، تىللاردا داستان بولۇشقا ئەرزىيدىغان مىللىي قەھرىمانلىرىمىزدىن ھېسابلىنىدۇ.

ئۇ ئىككىلىسى 1969-يىلى 8 - ئاينىڭ 23 - كۈنى ئاتۇشنىڭ قاراجۇل يېزىسىدىكى خىتاي ئارمىيىسى بىلەن بولغان جەڭدە باتۇرلۇق بىلەن جەڭ قىلىپ، شەرقىي تۈركىستان خەلقىگە ئۆچمەس ئىز ۋە ئۈلگە يارىتىپ ئالەمدىن ئۆتكەن، مىللىي قەھرىمانلىرىمىزدۇر.

23 - ئاۋغۇستتىكى جەڭ ئاساسى جەھەتتىن ئاخىرلىشىپ، دۈشمەن ئارمىيىسى ئەسەرلەرنى تۇتۇپ، باغلاپ، قورال ياراقلارنى يىغىپ، بىر تەرەپتىن ئۆزىنىڭ ئۆلگەن ئەسكەرلىرىنى توشۇشقا تەمىشلىۋاتقاندا، ئوسمانجان بىلەن خەيرۇللا ئىككىيلەن يالغاندىن تەسلىم بولغان بولۇپ، بىر - بىرىنى يۆلەپ دۈشمەن ئەسكەرلىرى تەرەپكە يېقىنلىشىدۇ، بۇلارنى كۆرگەن دۈشمەن ئارمىيىسى ئۇلار ئېغىر جاراھەتلەنگەن، دەپ ئانچە ئېتىبارغا ئالمايدۇ.

ئوسمانجان بىلەن خەيرۇللا ئەڭ ئاخىرقى بىر تال قول بومبىسىنى مەخپىي تۇتۇپ دۈشمەننىڭ ئالدىغا يېقىنلىشىدۇ، بۇلارنى تۇتۇپ باغلىغىلى ۋە تەكشۈرگىلى ئالتە ئەسكەر كېلىدۇ. پۇرسەتنى غەنىمەت بىلگەن ئوسمانجان ۋە خەيرۇللا ئالدىن ۋەدىلەشكەن مەسلىھەتى بويىچە قول بومبىسى بىلەن دۈشمەننىڭ ئالتە ئەسكىرىنى ئۆزى بىلەن قوشۇپ پارتلىتىپ تاجاۋۇزچى

ئارمىيىسىنى ئالاقزادە قىلىۋېتىدۇ.

دۈشمەنگە بېرىلگەن بۇ ئەڭ ئاخىرقى قاقشاتقۇچ زەربە، دۈشمەن ئەسكەرلىرىنى قاتتىق ۋەھىمگە سالدى، ئۆلمەكنىڭ ئۈستىگە تەپمەك دېگەندەك، ئۆلگەن ئەسكەرلىرىنى يىغىشتۇرۇپ بولالمىغان خىتاي ئەسكەرلىرى يېڭىدىن ئۆلگەن ئالتە خىتاينىڭ جەستى، ترە - پىرەڭ بولۇپ، پارچىلانغاچقا، ئۇلارنىڭ كۆزىگە ئاتىشى جەست پارچىلىرىدەك كۆرۈنۈپ، قىيا - چىيا قىلىپ، ئېسەدەپ يىغلاپ، نەچچىسى قورققىنىدىن ھوشىدىن كېتىدۇ. ئېشەككە كۈچۈڭ يەتمەسە ئۇر توقۇمىنى دېگەندەك، بۇ ئىپلاس خىتايلار، ئەسر ئالغان بىزنىڭ ئەزمەتلىرىمىزنى قارا قويۇق دۈمبالاپ ئۆچ ئالغىلى تۇرىدۇ. شۇ قېتىمقى جەڭدە ھايات قالغان ئەزمەتلىرىمىزدىن بەرسىمۇ ساق قالمىغانىدى.



مەرھۇم ئوسمانجان مىللىي ئارمىيىنىڭ 3- ئاتلىق پولكىدىن كەسىپ ئالمىشىپ 1960- يىللارنىڭ بېشىدا قەشقەر ۋىلايەتلىك ساقچى باشقارمىسىغا مۇئاۋىن باشلىق قىلىپ بەلگىلىنىدۇ،

مەلۇم بىر يەكشەنبە كۈنى ئوسمانجان ئائىلىسى دوست- يارى بۇرادەرلىرىنى يەكشەنبە كۈنلۈك چايغا تەكلىپ قىلىپ، ئۆيىنىڭ ئىچى تېشىنى پاكىز تازىلاپ مېھماننىڭ كېلىشىنى تۆت كۆزى بىلەن كۈتىدۇ.

مەرھۇمنىڭ ئايالى زۇلپىيە خانىم مېھمانخانا ئۆيىگە كىرىپ بىر توپ توخۇلارنىڭ ئۆيىنى قالايمىقانلاشتۇرۇپ، سەت چېچىپ يېڭى تازىلانغان ئۆيىنىڭ گىلەملىرىدىن تارتىپ ھەممە يەرنى توخۇ پوققىغا مىلىۋەتكەنلىكىنى كۆرىدۇ، ئوسمانجاننىڭ خوتۇنى جىددىيلىشىپ: - ۋاي ئاللاھ، كالا بۇ نېمە دېگەن رەسۋاچىلىق! كىمنىڭ توخۇسى بۇ؟ ۋاي مەن ئەمدى قانداق قىلارمەن دەپ، - ئوسمانجاننى توۋلايدۇ. ئوسمانجان قارىسا راست دېگەندەك توخۇلار ئۆيىنى رەسۋا قىلىۋەتكەن. غەزەپلەنگەن ئوسمانجان ياتاق ئۆيىدىكى ئېسىقلىق تۇرغان تاپانچىنى ئاچقىپ توخۇغا قارىتىپ ئوق ئۈزىدۇ، توخۇلاردىن قانچىسى ئۆلىدۇ. توخۇلارنىڭ قالغان ئىككىسى ئۇدۇل قوشنىسى لىۋ جىڭۋېي دېگەن خىتاينىڭ ئۆيىگە قاراپ ماڭغان ئىكەن. كەينى - كەينىدىن ئېتىلغان ئىككى پاي ئوق بىلەن خىتاينىڭ

قالغان ئىككى توخۇسىمۇ ئۆلۈپتۇ. ئوق ئاۋازىنى ئاڭلىغان خىتاي ۋە ھەقەمسايللىرى ئۆيلىرىدىن چۇۋۇلۇپ چىقىپ يەردە ياتقان توخۇغا قاراپ ھاڭ- تاڭ قىلىشىپتۇ، ئوق دەل ئىككى توخۇنىڭ بېشىغا تەگكەن ئىكەن. لىيۇ جىڭۋېيمۇ ئۆيىدىن چىقىپ توخۇسىنىڭ ئۆلگەنلىكىنى ھەم ئىككى توخۇنىڭ بېشىغا ئېتىلغان ئوقنىڭ دەل ئوخشاش جايغا تەگكەنلىكىنى كۆرۈپ ئۇجۇقۇپ كېتىپتۇ. كېلىپ كۆرۈۋاتقان ھەقەمسايلەرگە ئۆيدىكى رەسۋاچىلىقنى كۆرسىتىپ قوشنىلىرىنى قايىل قىلىپتۇ. ئۇلار لىيۇ خىتاينىڭ ئۆيىگە كىرىپ قارىسا ئۆينىڭ ئىچىدە توخۇ كاتىكى تۇرغۇدەك، بىر تەرەپتە توخۇنىڭ يېمىكى تۇرغۇدەك، ئۆينىڭ ئېچى سېسىقچىلىققا چىداپ تۇرغىلى بولمايدىغان ھالەتتە ئىكەن. ئۇ خىتاي بولسا يەتمىش يەردىن ياماق سالغان ئەسكى چاپاننى يېپىنچاقلاپ توخۇسىنىڭ ئىچى ئاغرىقىدا قاراپ تۇرغۇدەك...

ئوسمانجان ئۆيىنى قايتا تازىلاپ كەلگەن مېھمانلارنىڭ ئالدىغا چىقىپ بولغان ئەھۋالنى دەپ بېرىپتۇ، بولۇپمۇ ئوسمانجاننىڭ ئاتقان ئىككى پاي ئوقىنىڭ دەل جايىدا ئىككى توخۇنىڭ بېشىغا تەگكەنلىكى ھەممىنى قايىل قىلىپتۇ. خىتايلار نېمە دېگەن ئۇستا مەرگەن بۇ! - دېگۈدەك...

ئارىدىن ئۈچ كۈن ئۆتكەندە ئوسمانجاننىڭ ئىشخانىسىغا بىر پارچە خەت كەپتۇ، ئوقۇپ قارىسا، قانۇنسىز ئوق چىقىرىپ باشقىلارنى

بىئارام قىلغانلىقى ئۈچۈن قورال تاپشۇرۇلسۇن، دېگەن ئۇقتۇرۇش ئىكەن.

ئوسمانجان ئۇ خەتكە جاۋابەن - مەن بىر ھەربىي ئادەم، قورال تاپشۇرۇش دۈشمەنگە تەسلىم بولغانلىق ھېسابلىنىدۇ، مەن ھەرگىز قورال تاپشۇرمايمەن، دەپ چىقىپ كېتىدۇ.

ئوسمانجان ھېچ نېمىگە قارىماي دەرھال ئۆيگە قايتىپ كىرىپ ساقچى ئىدارىسىدىن بەرگەن ساقچى فورمىسىنى سېلىۋېتىپ، ھەربىي فورمىنى كىيىپ، قوراللىرىنى ئېسىپ، ساقچى باشقارمىسىنىڭ ماشىنا شوپۇرىنى چاقىرىپ ماشىنىنى ھەيدە! - دەپ شەھەردىن چىقىپ يارۋاغ كۆۋرۈكىگە قاراپ يۈرۈپ كېتىپتۇ. يارۋاغ كۆۋرۈكىدىن ئۆتكەندە خاڭدى تەرەپكە ھەيدە - دەپتۇ! شۇنىڭ بىلەن ئۇدۇل خاڭدى 3 - ئاتلىق پولكىغا قاراپ مېڭىپتۇ. ئاتلىق پولكىنىڭ ئالدىغا كەلگەندە خىتاي شوپۇرىنى ھەيدىۋېتىپ، ئۆزى پىيادە پولك دەرىۋازىسى ئالدىغا كەپتۇ. ئالدىن ئورۇنلاشتۇرۇلغان بولغاچقا پوستتا تۇرغان ئەسكەرلەر ئوسمانجانغا ھەربىيچە سالام بېرىپ دەرىۋازىدىن كىرگۈزۈۋېتىپتۇ...

مەرھۇم ئوسمانجان شېھىت بولۇشنىڭ ئالدىدا، قەشقەر ۋىلايەتلىك سۇ ئىشلار باشقارمىسىنىڭ باشلىقى ئىدى. ئۇ ئاخۇنوپ بىلەن بىللە، شەرقىي تۈركىستان ئىسلام جۇمھۇرىيىتى مىللىي

ئارمىيىسىدە خىزمەت قىلغان، كۆپ قېتىم ئۇرۇشقا قاتناشقان،
پېشقەدەم ئوفتسېرلىرىدىن ئىدى.

تەشكىلات ئىچىدە، قوزغىلاڭنىڭ ھەربىي ئىشلار مەسلىھەتچىسى
ۋە ھەربىي ئىشلارغا مەسئۇل ئوقۇتقۇچى ئىدى. ئۇ بىر قېتىم بىزگە
پارتىزانلىق دەرسى ئۆتكەندە، ئاجايىپ قىزىقارلىق، كىشىنى قايىل
قىلىدىغان مەزمۇندا دەرس ئۆتكەن ئىدى. ئۇنىڭ ئۆتكەن دەرىجىسى
ھېلىمۇ يادىدا، ھەرقىتىم ئويلىسام ئۇ ئادەمگە ئىچ - ئىچىمدىن
ئاپىرىن ئوقۇماي تۇرالمىمەن.

ئادەم ئۆلتۈرۈش دۇنيادا ئەڭ ئاسان ئىش، - دەپ دەرس باشلىغان
ئىدى مەرھۇم ئوسمانجان، - پەقەت سەندە ئادەم ئۆلتۈرىدىغان
كۈچلۈك ئىرادە، قورقماس يۈرەك بولسلا كۇپايە. بۇنىڭ ئەكسىچە
ھايۋان، ئۇچار قۇشلارنى ئۆلتۈرمەك بەك قىيىن، ياكى ئەسلا
مۇمكىن ئەمەس.

مەسىلەن، ساڭا بىر قۇشقاچنى كۆرسىتىپ، مۇشۇ قۇشقاچنى
ئۆلتۈر، دەپ ۋەزىپە قىلسام، سەن ئۇنى مەڭگۈ ئۆلتۈرەلمەيسەن،
بەلكىم باشقا بىر قۇشقاچنى ئۆلتۈرۈشنىڭ مۇمكىن. چۈنكى
قۇشقاچلارنىڭ رەڭگى ئوخشاش، ئۇلارنىڭ مۇئەييەن ياشاش شارائىتى
قانۇنىيىتى يوق. ئۇ نەدە كەچ بولسا شۇ يەردە ياشايدۇ، نەدە دان
بولسا شۇ يەرگە بېرىپ جان ساقلايدۇ، بۈگۈن بۇ يەردە بولسا ئەتىسى
ئۇ يەردە بولىدۇ. ياۋايى ھايۋانمۇ شۇنداق. ساڭا مەلۇم بىر ياۋايى

ھايۋاننى كۆرسىتىپ ئۇنىڭغا بەلگە سېلىپ ئاشۇ ياۋايى ھايۋاننى ئۆلتۈر، دېسەم سەن بىر ئۆمۈر ئۇنى ئۆلتۈرەلمەيسەن. بەلكىم باشقىسىنى ئۆلتۈرۈشۈڭ مۇمكىن.

ئادەم ئۆلتۈرۈشچۇ؟ بۇ بەكلا ئاددىي. پەقەت سەندە قورقماس ئىرادە بولسىلا كۇپايە! مەن ساڭا مەلۇم بىر شەھەردىكى ئادەمنى ئۆلتۈر، دەپ ۋەزىپە قىلسام سەن ئۇنى ئۆلتۈرەلمەيسەن. چۈنكى ئۇ ئادەمنىڭ ئىسمى بولىدۇ. ئۇ ئادەمنىڭ ياشايدىغان مۇئەييەن بىر تۇرالغۇسى بولىدۇ، ئۇنىڭ ئىش ئورنى، كەسپى، تەقى-تۇرقى قاتارلىق بەلگىلىرى بولىدۇ، سەن شۇ قانۇنىيەت ئارقىلىقلا ئۇ ئادەمنى تاپالايسەن ۋە مەن تاپشۇرغان ۋەزىپىنى ئورۇندىيالايسەن.

ئەمما، بىز ھازىرقى بۇ شارائىتتا ئادەم ئۆلتۈرۈش بىلەن شۇغۇللانمايمىز، بىز ئۆزىمىزنىڭ مىللىي ھاكىمىيىتىمىزنى تىكلىگەندىن كېيىن، قانۇن ئارقىلىق خەلق دۈشمەنلىرىنى ۋە مىللىي مۇناپىق، ۋەتەن خائىنلىرىنى جازالايمىز، بۇ ئايرىم بىر ئەھۋال.

بەلكىم بىز ۋەتەننىڭ ئېھتىياجى، مىللەتنىڭ كەلگۈسى ئۈچۈن جازالمىسا بولمايدىغان ۋەتەن خائىنلىرى، مىللىي مۇناپىق.... قاتارلىق دەلىل - ئىسپاتى تولۇق بولغان جىنايەتچىلەر بولىدىكەن، ئۇنى جازالىشىمىز مۇمكىن، بۇ بەك ئاددىي، ئۇلارنى ئۆلتۈرۈۋېتىش ئەمەس، بەلكى ئۇلارغا خائىنلىق بەلگىسى سېلىش،

يەنى بىر تال كۈمۈش يىڭنە بىلەن ئۇلارنى ساراڭ قىلىۋېتىش. بىر تال كۈمۈش يىڭنە بىلەن ئۇلارنى گاس قىلىۋېتىش. بىر تال كۈمۈش يىڭنە بىلەن ئۇلارنىڭ كۆزىنى كۆرمەس، قۇلىقىنى ئاڭلىماس قىلىۋېتىش. ياكى گاچا قىلىۋېتىش. ۋاقتى كەلگەندە ئىنشائاللاھ ئۇلارنى ئەسلىگە كەلتۈرۈشمىزمۇ مۇمكىن، - دېگەندى ئۇ، يەنە ھەر خىل قوراللارنى ئىشلىتىش، قۇراشتۇرۇش، قورال ئوقلىرىنى يۆتكەپ ئىشلىتىش، ئوقنىڭ خۇسۇسىيىتى قاتارلىق تېخنىكىلارنى ئىخلاس بىلەن ئۆگىتەتتى. ئۇندىن باشقا دادا ئۇرۇش قىلىش، ئورمانلىقتا ئۇرۇش قىلىش، تاغدا ئۇرۇش قىلىش، تۈزلەڭلىكتە ئۇرۇش قىلىش، دۈشمەن كۈچلۈك بىز ئاجىز ئەھۋالدا، دۈشمەن بىلەن بىر تەرەپتىن ئۇرۇش قىلىپ بىر تەرەپتىن چېكىنىشتە دىققەت قىلىدىغان ئىشلار قاتارلىق ئۇرۇش تكتىكىسىنى ئەمەلىي مەشىق بىلەن ئۆگەتكەندى.

بىر قېتىم بىز بىر نەچچە ئادەم ئۈستۈن ئاتۇشنىڭ قاراغۇل دېگەن يېرىگە بېرىپ ھەربىي مەشىق ئېلىپ بارغان ئىدۇق، شۇ قېتىمقى ھەربىي مەشىقتە بىز قارىغا ئېتىشنىڭ ھەرخىل ئۇسۇل ماھارەتلىرىنى پۇختا ئۆگىنىۋالغان ئىدۇق.

قاراجۇلدىكى جەڭدە مەرھۇم ئوسمانجان دۈشمەن ئارمىيىسىنى ئەڭ كۆپ چىقىمغا ئۇچراتقانلارنىڭ بىرى ئىدى. ئاللاھ ئۇنىڭدىن رازى بولسۇن، ئامىن!

مەن ئوسمانجاننىڭ بۇ دەرسلىرىنى ئاڭلىغاندىن كېيىن، ئۇنىڭغا بولغان ھۆرمىتىم بەكمۇ ئاشقان ئىدى، نەدە كۆرسەم بىردەم پاراڭلىشىۋالغۇم كېلەتتى، ئەپسۇس ئۇ ئادەم كۈن بويى بەك ئالدىراش ئىدى، مەرھۇمغا جانابىي ئاللاھدىن جەننەت مەرھەمىتى تىلەيمەن، ئامىن!

مەرھۇم خەيرۇللا نىزامىدىن، ئاتۇشنىڭ بويامەت يېزىسىدىن بولۇپ، ئالىي مەكتەپنى باكلاۋۇرلۇق ئۇنۋانى بىلەن پۈتتۈرگەن ئۇنىۋېرسىتېتنىڭ بىرىنچى قارار ستۇدېنتى ئىدى، ئۇ ئۇنىۋېرسىتېتنى پۈتتۈرگەندىن كېيىن ئاتۇش ئوبلاستلىق 1-ئوتتۇرا مەكتەپتە ئوقۇتقۇچى بولغان. ئۇ شېھىت بولۇشنىڭ ئالدىدا قەشقەر ۋالىي مەھكىمىسىنىڭ كادىرى ئىدى.

ئۇ خۇش چاقچاق، ئادەملەر بىلەن ئاسانلا چىقىشىپ كېتىدىغان، ئولتۇرۇش قوپۇشى بار، ناخشا مۇزىكىغا ھېرىسمەن، دوستلىرى كۆپ بىر ئىنسان ئىدى. مەن ئۇزۇندىن بىرى ئۇنى تونۇيتتىم ھەمدە بىر كەسىپتە، بىر تارماقتا بىر مەزگىل بىللە ئىشلىگەن ئىدىم.

ئۇنىڭ ماڭا تەسىر قىلىدىغان تەرىپى، ئەتراپلىق پىكىر قىلالىشى، يىراقنى كۆرەلىشى، مەلۇم بىر ئىشنىڭ ئالدى - كەينىدە بولىدىغان ياخشى-يامان تەرەپلىرىنى ئالدىن تەسەۋۋۇر قىلالىشى ئىدى. ئۇ ھەقىقەتەن بىر سىياسىيون ئىدى. ئۇنىڭ مۇندىن 30 يىل بۇرۇن ماڭا دېگەن تەسەۋۋۇرلىرى دەل بۈگۈنكى

كۈندە رېئاللىققا ئايلىنىۋاتىدۇ.

مەن خەيرۇللا نىزامىدىن بىلەن داۋاملىق ئۇچرىشىپ تۇراتتىم، ماڭا تاپىلايدىغان ئىشى بولسا مەن بېجىرىپ قويايتتىم. ئۇ كۈندۈزلىرى تالا تۈزگە چىقمايتتى. سىياسىي قانۇن ئورۇنلىرى ئۇنى تۇتۇشقا بۇيرۇق چۈشۈرگەن ئىدى. شۇڭلاشقا بەزى بىزنىڭكىدە، بەزىدە مەمتېلى تۆرەخاننىڭ ئۆيىدە، بەزىدە باشقىلارنىڭ ئۆيىدە مەخپىي تۇراتتى. قەيەرگە بارسا بىز ئۇنى قوراللىق قوغدايتتۇق. ئۇ بىزگە ۋەزىپە تاپشۇرغاندا ئىخلاس بىلەن تەپسىلىي ئورۇنلاشتۇراتتى، ئۇنىڭ دېگىنى بويىچە ئىش بېجىرسەك ئىشىمىزدىن زادى چاتاق چىقمايتتى.

1969 - يىلىنىڭ ياز پەسلى ئىيۇل ئايلىرىنىڭ مەلۇم بىر كۈنى، ھاۋا بەك ئىسسىق بىر كۈن ئىدى، مېنى خەيرۇللا چاقىرىغان ئىكەن، مەن مەمتېلى تۆرەخان نىڭ ئۆيىدە خەيرۇللا بىلەن ئۇچراشتىم. ئۇ مېنى چاقىرىشتىكى مەقسىتىنى ئېيتتى، قوراللىق قوزغىلاڭنىڭ ھەرىكەت يۆنىلىش لايىھە خەرىتىسىنى سىزماقچى ئىكەن. سىزماقچى بولغان خەرىتىنىڭ مەزمۇنى ۋە مەقسىتى ھەققىدە ماڭا تەپسىلىي چۈشەنچە بەردى ھەمدە خەرىتىنى بار مەسلىھەت قىلىپ، بىللە سىزماقچى بولغانلىقىنى ئېيتتى. مەن خۇشاللىق بىلەن قوبۇل قىلدىم. شۇنىڭ بىلەن خەرىتە سىزىشقا لازىملىق سايىمانلارنى، قەشقەر ۋىلايەتلىك بىناكارلىق

قۇرۇلۇش لايىھىلەش ئىنستىتۇتىدىن، چىرتىيۇج سىزىشقا ئىشلىتىدىغان كۆادرات تاختاي، ھەرخىل سىركۇل، ئۈچ بۇلۇڭلۇق سىزغۇچ، ئۈچ قىرلىق ماسشتاب سىزغۇچ، 45 گرادۇسلۇق سىزغۇچ، ھەرخىل رەڭلىك قارا قەلەم، كۈنۈپكا مىخ قاتارلىق چىرتىيۇج سىزىشتا كەم بولسا بولمايدىغان بىر يۈرۈش ئەسۋاب ئېلىپ كەلدىم ھەمدە قەشقەر ۋىلايەتلىك يەر ئۆلچەش ئىدارىسىدىن قەشقەر ۋىلايىتىگە تەۋە ھەرقايسى ناھىيىلەرنىڭ يۈرۈشلەشكەن توپۇگىراپىك خەرىتىسىنى ئېلىپ كەلدىم.

ئىش تەقسىماتى بويىچە مەن قوراللىق قوزغىلاڭنىڭ ھەرىكەت يۆنىلىش خەرىتىسىنىڭ دەسلەپكى لايىھىسىنى سىزىشقا كىرىشتىم.

خەرىتە ئىككى چوڭ مەزمۇنى ئۆز ئىچىگە ئالاتتى. بىرى: دۈشمەننىڭ ئورۇنلىشىش ئەھۋالى ۋە زەربە بېرىدىغان تۈزسىزىقلىق مۇساپىسى. ئىككىنچىسى: قوراللىق قوشۇننىڭ چېكىنىش يوللىرى ۋە جان ساقلىغىلى بولىدىغان مۇھىم جايلار.

خەيرۇللا ئىش تەقسىماتى بويىچە، مىجىت سىلىڭ ئېلىپ كەلگەن ھەربىي ئاخبارات بويىچە خەرىتىنىڭ يول مۇساپىسى، خىتاي ئارمىيىسىنىڭ قەشقەردىن پاكىستانغىچە بولغان ئارىلىقتىكى ئورۇنلىشىش ئەھۋالى ۋە تەكشۈرۈش پونكىتلىرى، ساقچىخانلار ... قاتارلىق جايلارنى شەرتلىك بەلگە بىلەن

ئىزاھلاپ، خەرىتىگە رەڭ بېرىپ پىشلىدۇرۇش ئىشىنى قىلماقچى بولدى. مەن قەشقەر ۋىلايەتلىك يەر ئۆلچەش ئىدارىسىدىن ئېلىپ كەلگەن توپوگرافىك خەرىتىنى ئاساس قىلىپ، تىك بۇلۇڭلۇق كوئوردېنات سىستېمىسى بويىچە، تەكشىلىك خەرىتىسىنى سىزىپ، ئۇنىڭ كوئوردېنات نۇقتىسىنى بېكىتىپ، قەشقەردىن تارتىپ سوۋېت چېگراسىغىچە ھەمدە ئافغانىستان، پاكىستان، كەشمىر چېگرىلىرىغىچە بولغان يەر شەكلى، يول خەرىتىسىنى سىزىپ چىقتىم.

يەنە بىرى قەشقەردىن تارتىپ قاراجۇلگىچە بولغان يول مۇساپە خەرىتىسى ئىدى، بۇ خەرىتىمۇ ناھايىتى تەپسىلىي سىزىلغان ئىدى، خەرىتە مەجىت سىلىڭ ئېلىپ كەلگەن ھەربىي ئاخبارات بويىچە تەپسىلىي سىزىلغان ئىدى. قوراللىق قىسىم چېكىنىشكە توغرا كەلگەندە قانداق چېكىنىش؟ نەگە بېرىپ ماكانلىشىش، قەيەردە ئۆتكۈر بار؟ قەيەردە جان ساقلىغىلى بولىدىغان ياۋا مېۋىلەر بار؟ قەيەردە سۇ بار؟ قايسى يول بىلەن قەيەرگە چېكىنىپ چىقىپ كەتكىلى بولىدۇ...؟ ھەممىسى تەپسىلىي خەرىتىگە ئىلىنىپ شەرتلىك بەلگە بىلەن ئالاھىدە ئىزاھلانغان ئىدى. ھەتتا تارىختىن بىرى ئاتا - بوۋىلىرىمىز ماڭغان كېيىن تاشلىنىپ قالغان، ئوۋچى يولى، كارۋان يولى، چىغىر يوللارمۇ خەرىتىگە ئىلىنغان ئىدى.

خەرىتە پىلانلانغان مۇددەت ئىچىدە سىزىلىپ، رەڭ بېرىلىپ

پۈتتى. خەرىتىنىڭ ئىزاھلانغان قىسمىغا مەرھۇم خەيرۇللا ئۆز قەلىمى بىلەن ناھايىتى چىرايلىق قىلىپ، «ئىستىقلال يولى»، دەپ يېزىپ قويغانىدى.



مۇھەممەت ئىلى تۆرەخان

بىز بىر نەچچە كۈن ئۇخلىماي ياكى چالا ئۇيقۇدا بۇ خەرىتىنى سىزىپ چىققان ئىدۇق، مەرھۇم مەمتېلى تۆرەخان بىزگە كېرەكلىك بولغان نەرسىلەرنى ئۈزۈلدۈرمەي ئەكىلىپ بېرەتتى، ئۇسساپ كەتتىڭلار دەپ چاينى ئاغزىمىزغا ئەكىلىپ كىچىك بالىغا چاي

ئىچكۈزگەندەك ئىچكۈزۈپ قوياتتى. ئۆي بەك ئىسسىق ئىدى، تەرلەپ كەتكەندە بىزنى يەلپۈپ سەگىدىدەتتى. مەرھۇم مەمتېلى تۆرەخان ۋە تەننىڭ ئازادلىقى ئۈچۈن، مىللەتنىڭ بەخت - سائادەتكە ئېرىشىشى ئۈچۈن ھېچ نېمىسىنى ئايمايتتى، بىز ئۇرۇشتا ئەسرگە چۈشۈپ تۈرمىگە تاشلانغاندۇمۇ، ئۇ خەلقنى قايتىدىن ھەرىكەتلەندۈرۈپ قوراللىق قوزغىلاشنى داۋاملاشتۇرماقچى بولۇپ، ھەرىكەت ئېلىپ بېرىپ قەشقەرنى ئوڭتەي - توڭتەي قىلىۋەتكەن ئىكەن، مەن تۈرمىدە ئۇنىڭ ئەيىبلەشنامىسىنى كۆرۈپ ھەيران قالغان ئىدىم. ئۇنىڭغا 20 يىللىق قاماق جازاسى بېرىپ، بىر نەچچە يىلدىن كېيىن پەيلو مەيدانغا ئېلىپ كەلگەن ئىدى، كېيىن كېسەل بولۇپ، ياش ئالەمدىن ئۆتتى، مەرھۇمنىڭ ياتقان يېرى جەننەتتە بولسۇن، ئامىن!

خەيرۇللا نىزامىدىندىن بىزنىڭ قوراللىق قوزغىلىڭىمىزنى خەلقئارادا قوللايدىغان بىرەر مەملىكەت بارمۇ؟ ياكى يەككە - يېگانە ھەرىكەت ئېلىپ بېرىۋاتامدۇق؟ دەپ سورىغىنىمدا:

- بىزنىڭ بۇ قېتىمقى قوراللىق ھەرىكىتىمىز يەككە - يېگانە ئەمەس، ۋە تەن سىرتىدىكى بىر نەچچىلىگەن تەشكىلات ۋە دۆلەتلەر بىلەن ئالاقە ئورناتتۇق. ئۇلار بىزنىڭ بۇ قېتىمقى ھەرىكىتىمىزنى ئەمەلىي ھەرىكىتى بىلەن قوللايدۇ. بولۇپمۇ سوۋېتلار ئىتتىپاقى بىزنىڭ بۇ قېتىمقى ھەرىكىتىمىزنى قوللاش يۈزىسىدىن، بىزگە

ئاغزاكى ۋەدە بېرىپلا قالماستىن، كېلىشىمنامىمۇ يازدۇق، كېلىشىمنامىدە مىللىي مۇستەقىللىق ھەرىكىتىمىز مۇبادا 10 يىل داۋام قىلغان تەقدىردىمۇ، ئۇلار بىزنى قورال كۈچى، قوراللىق قوشۇن، ھەربىي مۇلازىمەت، يېمەك - ئىچمەك، ئوق - دورا قاتارلىقلار بىلەن تەمىنلەشنى ئۆز ئۈستىگە ئالدى. پۈتۈن شەرقىي تۈركىستان خەلقى بۇ ئۇرۇشقا ئاتلانغان تەقدىردىمۇ، ئۇلارنىڭ يەيدىغان ئۇن - گۈرۈچ، ياغ، كىيىدىغان كىيىم كېچەك، ھەممىسىنى تەمىنلەيدۇ، ئۇرۇش ئاخىرلىشىپ مىللىي مۇستەقىللىقىمىز ئىشقا ئاشقاندىن كېيىن ئۇنىڭ بەدىلىگە، كانسۇنىڭ 2 - سەرتاشتىكى ئوران (ئوران - ئاتوم بومبىسى ياساشتا كەم بولسا بولمايدىغان بىر خىمىيەۋى ئېلېمېنت) تېخنىكىسى بىر يىل ئېچىۋېلىشىغا بېرىدىغان بولدۇق. مانا بۇ بىزنىڭ كېلىشىمنامىمىزنىڭ كۆپەيتىلگەن بىر نۇسخىسى - دەپ ماڭا كۆرسەتكەن ئىدى، خەيرۇللا يەنە:

- بۇ قېتىم بىزنى سوۋېتلار ئىتتىپاقىنىڭ «يۇرتنى قايتۇرۇۋېلىش ئارمىيىسى» كۈتۈۋېلىپ بىزگە ئەمەلىي ياردەم قىلىدۇ، بىز پەقەت مەلۇم بىر چېگرادىن ئېغىز ئېچىپ، ئۇلارنىڭ ئۈسۈپ كىرىشىگە سىياسىي جەھەتتىن شەرت ھازىرلاپ بەرسەكلا بولىدۇ، دېگەن ئىدى.

شۇ ۋەجىدىن بىزنىڭ سىزغان خەرىتىمىزمۇ، ئىككى نۇقتىنى

ئاساس قىلغان ئىدى.

بىرى زەربە بېرىدىغان نشان، ئىككىنچىسى، قوغدىلىدىغان رايون.

زەربە بېرىدىغان نشان، خىتاي ئارمىيىسىنىڭ ئورۇنلىشىش جايى، يەنى قەشقەردىكى خىتاي ئارمىيىسىدىن تارتىپ تاكى تاشقورغان ۋە قونجىراپ ۋە چىگرا رايونىدىكى ئەسكەرلىرىنىڭ ئورۇنلىشىش جايى، تاشقورغانغا قارايدىغان مۇجى، تاغارما، ئويتاغ قاتارلىق جايلاردىكى خىتاي ئەسكەرلىرىنىڭ ئورۇنلىشىش جايى، يول توسۇش پونكىتلىرى، پەيچۇسولار، يۇلتۇز بەلگىسى بىلەن ئىپادىلىنىپ، شەرتلىك بەلگە قويۇلۇپ ئىزاھلانغان ئىدى.

قوغدىلىدىغان رايون، قەشقەر ھېيتگاھ مەسچىتىدىن تارتىپ، ئاھالىلەر ئولتۇراقلاشقان رايونلار، مەكتەپلەر، دوختۇرخانا، بالىلار يەسىلىسى، مازارلار، خىتايىسىز رايونلار بولۇپ، بۇلار شەرقىي تۈركىستان جۇمھۇرىيىتىنىڭ بايرىقى بىلەن ئىپادىلىنىپ، شەرتلىك بەلگە قويۇلۇپ ئىزاھلانغان ئىدى.

خەرىتە پۈتكەندىن كېيىن، خەيرۇللا تاشقورغاننىڭ سۇۋاش داۋىنى بىلەن، ئاتۇشنىڭ قاراجۇلگە ئالاھىدە ئىزاھات بېرىپ، كۈتۈۋېلىش ۋە ئۇچرىشىش نۇقتىسى قىلىپ بەلگە سالغان ئىدى ۋە بۇ نۇقتىلاردىن خىتاي ئارمىيىسىنىڭ ئورۇنلىشىش جايىغا ماسشتاب بويىچە مۇساپىسىنى ھېسابلاپ، تۈز سىزىق بويىچە يول ئارىلىقىنى

ئېنىق ئىپادىلىگەن ئىدى.

مەن 1995 - يىلى 5 - ئاي مەزگىللىرىدە تاشكەنتتىكى ئۇيغۇر مەدەنىيەت مەركىزىنىڭ پائالىيەتلىرىگە قاتنىشىش پۇرسىتىگە ئىگە بولدۇم. ئۇ قېتىمقى پائالىيەت ناھايىتى كاتتا ئېچىلغان بولۇپ، ۋەتەندىن چىققان رابىيە قادىر خانىم بىلەن ئاتاقلىق ئارتىس ئائىتىلا خالىق قاتارلىق كۆپ كىشىلەر قاتناشقان ئىدى. پائالىيەت جەريانىدا نۇرغۇنلىغان كىشىلەر بىلەن تونۇشتۇم. ئۇلارنىڭ ئارىسىدا ئەينى ۋاقىتتا يۇرتنى قايتۇرۇۋېلىش ئارمىيىسىنىڭ گېنېرالى بولغان ئابدۇرەھىم ئاقۋاش دېگەن مويسىپىت كىشىمۇ بار ئىدى. ئۇ كىشى تاشكەنتنىڭ يۇنۇس ئاباد دېگەن يېرىدە ياشايدىكەن. مەن ئۇ كىشىگە تونۇشلۇق بەرگەندىن كېيىن، بىز يېقىن دوستلاردىن بولۇپ كەتتۇق. بارا - بارا سىردىشىپ، ھەر قېتىم ئۇچراشقنىمىزدا كونا ئىشلارنى ئەسلەپ ھەسرەتلىنىدىغان بولدۇق.

بىزنىڭ بىر قېتىملىق سۆھبىتىمىز 1969 - يىللىرىدىكى ئاخۇنوپىنىڭ قاراجۇلدىكى ئۇرۇشىغا كىرىپ كەتتى. شۇ كۈنلەردە يۇرتنى قايتۇرۇۋېلىش ئارمىيىسى راستتىنلا كاتتا تەييارلىق قىلىپ، نەچچە قېتىم ھەربىي مانېۋىر ئۆتكۈزۈپ، شەرقىي تۈركىستان مىللىي مۇستەقىللىقىنى ئەسلىگە كەلتۈرۈش ئۈچۈن ھەربىي ھەرىكەت قوللىنىپ، ئىچكى جەھەتتىكى كۈچلەرگە

ماسلاشماقچى ئىكەن. سوۋېتلار ئىتتىپاقىنىڭ ياردىمىنى قولغا كەلتۈرۈش ئۈچۈن، شەرقىي تۈركىستان خەلقىنىڭ مىللىي قەھرىمانى غېنى باتۇر، شەرقىي تۈركىستان مىللىي ئارمىيىسىنىڭ پولكوۋنىكى مۇھەممەدجان يۈسۈپ، پودپولكاۋنىكى ھاشىر ۋاھىدى، تونۇلغان يازغۇچى يۈسۈپ بەگ مۇخلىسى قاتارلىقلار سوۋېت ھۆكۈمىتىگە بىر قانچە قېتىم ياردەم سوراپ تەلەپ ۋە تەكلىپ نامىلەرنى يېزىپ ئەۋەتكەن ئىكەن.

1968 - يىلىغا كەلگەندە غېنى باتۇر باشلىق ئۇيغۇرلارنىڭ كۆزگە كۆرۈنەرلىك ۋەكىللىرىدىن 27 كىشى قول قويغان چوڭ ھەجىملىك مەكتۇپنى شۇ چاغدىكى سوۋېت ئىتتىپاقىنىڭ بىرىنچى رەھبىرى بېرژىنېۋغا ئەۋەتىپتۇ. شۇنداق قىلىپ ئاخىرى بۇ تىرىشچانلىقلار ئىشقا ئېشىپتۇ. سوۋېت ھۆكۈمىتى مۇھاجىر بولۇپ ياشاۋاتقان ئۇيغۇرلارنىڭ ۋەتەن قۇتقۇزۇش باتالىيونلىرىنى تەشكىل قىلىشقا رۇخسەت قىلىپتۇ. پۇرسەتنى غەنىمەت بىلگەن ۋەتەنپەرۋەرلەر دەرھال ھەرىكەتكە كېلىپ مىللىي ئارمىيىنىڭ گېنېرالى زۇنۇن تېيىپ بىلەن مەرھۇم ئىسھاقوپلارنىڭ رەھبەرلىكىدە ۋەتەن قۇتقۇزۇش ئارمىيىسىنى قۇرۇپ ھەربىي تەييارلىقلارنى باشلاپتۇ.

ۋەتەننى قۇتقۇزۇش رادىئوسىنىڭ ئاڭلىتىشىلىرىمۇ ھاۋا دولقۇنلىرىدا ياڭرىشقا باشلاپتۇ. ۋەتەن ئىچىدە پائالىيەت ئېلىپ بېرىۋاتقان شەرقىي تۈركىستان خەلق ئىنقىلابىي پارتىيىسى بىلەن

ئالاقە باغلاپ ھەرىكەتنى تازا جانلاندۇرۇپتۇ. ئۆزئارا بىر يۈرۈش كېلىشىمنامىلەر ئىمزالىنىپتۇ.

ئەپسۇس 1969 - يىلى 10 - ئايغا كەلگەندە ھەر خىل باھانە - سەۋەبلەر بىلەن، شۇ كۈنلەردە ئالدىنقى سەپكە قاراپ ماڭغان قوشۇن توختىتىلىپ قويۇلۇپتۇ. ئۇنىڭ سەۋەبىنى سورىغىنىمدا: بىرى: ئىچكى جەھەتتىكى كۈچلەر، يەنى شەرقىي تۈركىستان خەلق ئىنقىلابىي پارتىيىسى خەلقئارادا بىرەر تەسىر كۆرسىتەلمەپتۇ.

ئىككىنچى سەۋەب: شۇ چاغدىكى ھاكىمىيەت بېشىدىكى بېرىنچى، تۈركىيەدە تۇرۇۋاتقان ئىيسا ئەپەندىنى ئوتتۇرا ئاسىياغا كېلىپ، ھۆكۈمەت تەشكىللەپ، يۇرتنى قايتۇرۇۋېلىش ئارمىيىسىنىڭ مەسئۇللىقىنى ئۆز ئۈستىگە ئېلىشنى تاپىلسا، كېلىشنى رەت قىلىپ، قىزىل كوممۇنىستلارنىڭ ئاخىرقى بىر قېتىم مېنى يوقىتىشتىكى نەيرىڭى دەپ ئۇنىماپتۇ. شۇنىڭ بىلەن ئىگىسىز قالغان بۇ ئارمىيە ئۆز ئالدىغا ھەرىكەت قىلالماي، ئالغا ئىلگىرىلەشتىن توختاپتۇ.

شۇ چاغدىكى ھەربىي قوماندانلاردىن بىرى، ئۆز ئالدىغا ئەسكەر تارتىپ، ۋەتەنگە قاراپ ماڭغان ئىكەن، ئۇنى قولغا ئېلىپ جازالاپتۇ. كېيىن مەن ئۇ كىشى بىلەنمۇ بىر نەچچە يىل ئۆتكەندىن كېيىن تونۇشۇپ قالغان ئىدىم. ئۇ كىشىنىڭ ئىسمى ئىلەم تۈركىستانى

ئىكەن. 1999 - يىلىدىن تارتىپ 2000 - يىلى 3 - ئايغىچە ئۇنىڭ بىلەن تاشكەنت، پەرغانە، قوقەنت تەرەپلەردە بىللە بولدۇم. ئىلەم تۈركىستانى قازاقىستاننىڭ ئالمۇتۇلۇق ئۇيغۇر بولۇپ، شۇ دەۋردە يۇرتنى قايتۇرۇۋېلىش ئارمىيىسىنىڭ پولكوۋنىكى ئىكەن. ئۇ شۇ كۈنلەردە ئۆز ئالدىغا ئەسكەر تارتىپ تۈركىستان ئۈچۈن ئالغا! دەپ شوئار توۋلاپ ماڭغان ئىكەن. سوۋېتلار ئىتتىپاقىنىڭ ھەربىي باشلىقلىرى كەينىدىن قوغلاپ كېلىپ، قوشۇنى ئارقىغا چېكىندۈرۈپ، ئىلەمنى ھەربىي سوتقا تاپشۇرۇپ 5 يىللىق قاماق جازاسى بېرىپ، ئارمىيە ئىچى ۋە سىرتىدىكى بارلىق ۋەزىپىسىدىن ئېلىپ تاشلىغان ئىكەن. ئۇنىڭ لەقىمىنىڭ تۈركىستان دەپ ئاتىلىشى، «تۈركىستان ئۈچۈن ئالغا!» دەپ شوئار توۋلىغان بولغانلىقى ئۈچۈن، باشقىلار ئۇنى «تۈركىستان» دەپ ئاتايدىغان بولغان ئىكەن.

4- مىللىي قەھرىمان مەريەمنى ئەسلەيمەن

يېتىپتۇ قىقىزىل قانغا بويۇلۇپ،
چاچلىرى چۇۋۇلغان مەسۇمە بىر قىز.
مۇشتۇمى تۈرۈلگەن قەھرى غەزەپتىن،
كۆكسىدە قالغاندۇر پىلىپوتتىن ئىز.

ئەنە ياش بالىلار، قاۋۇل يىگىتلەر،
 يېتىپتۇ تۇغۇلغان يېرىنى قۇچاقلاپ .
 ئاقساقال بوۋاي ۋە مەزلۇم مومايلار،
 يىغلايدۇ ساقال ۋە چاچنى تۇتۇملاپ .

.....

يېقىنقى زامان شەرقىي تۈركىستان تارىخىدا يۇقىرى باھا بېرىپ،
 تىللاردا داستان قىلىشقا ئەرزىيدىغان ئوت يۈرەك، باتۇر ئايال
 قەھرىمانىمىزدىن بىرى دەل مەريەمدۇر.

مەريەم 1969 - يىلى 8 - ئاينىڭ 23 - كۈنى ئاتۇشنىڭ قارا
 جۈلدىكى كەڭرال يۇلغۇنلۇقىدا دۈشمەن بىلەن قانلىق جەڭ
 قىلىپ شېھىت بولغان ئىدى .

ئۇنىڭ شېھىت بولغان ۋاقتى دەل ئۇنىڭ 22 ياشقا توشقان كۈنى
 ئىدى .

ئاخۇنوپ باشچىلىقىدىكى قوراللىق قىسىم 23 - كۈنى ئەتىگىنى
 سۈبھى بىلەن ئاتۇشنىڭ قاراجۇل يېزىسىغا بېرىپ ئورۇنلاشتۇق .

كەلگۈسى قىلىدىغان خىزمەتلەرنى ئورۇنلاشتۇرۇپ بولۇپ، دەم
 ئېلىشقا باشلىغاندا، قاراۋۇللۇق نۆۋىتى مەجىت سىلىڭغا كەلگەن
 ئىدى، يول ئۈستىدە چارچاپ كېسەل بولغان مەجىت سىلىڭنىڭ
 ھالىدىن خەۋەردار بولغان مەريەم، تەشەببۇسكارلىق بىلەن مەجىت
 سىلىڭنىڭ قاراۋۇللۇق نۆۋىتىنى ئۆتكۈزۈۋېلىپ، سائەت ئىككى دىن

تۆت گىچە پوستتا تۇرماقچى بولىدۇ. پوستتا تۇرۇش جەريانىدا يول بويى ھاۋانىڭ ئىسسىقىدا كىرلىشىپ كەتكەن پايپاق، ياغلىق قاتارلىق نەرسىلەرنى يۇيۇپ يۇلغۇننىڭ شېخىغا ئارتىپ قويىدۇ. ئارقىمىزدىن قوغلاپ، ئىزدەپ كېلىۋاتقان دۈشمەن قوشۇنلىرى، يىراقتىن دۇرپۇن بىلەن يۇلغۇنغا ئېسىقلىق تۇرغان رەڭگارەڭ كىيىملەرنى كۆرۈپ، دەل مەريەم بار يەرگە يېقىنلىشىپ كېلىدۇ. مەريەم ئېھتىيات يۈزىسىدىن ئايال بولغانلىقى ئۈچۈن بىزدىن خېلى يىراق يەردە پوستتا تۇرۇپ دۈشمەن ئەھۋالىنى كۆزىتىپ تۇرغان ئىكەن. يۇلغۇن شاخلىرىنىڭ شىرىلدىغان ئاۋازىنى تۇيغان مەريەم ئادەم كەلدى، دەپ ئورنىدىن تۇرىدۇ، قارىسا خىتاي ئەسكەرلىرى ئىكەن.

مەريەم دەرھال يېنىدىن تاپانچىسىنى ئېلىپ دۈشمەنگە قارىتىپ ئوق چىقىرىدۇ، نەق مەيداندا دۈشمەننىڭ ئىككى ئەسكىرى ئۆلۈپ، ياكى پەيچاڭنى ئېغىر يارىدار بولىدۇ، بىللە كەلگەن دۈشمەن ئەسكىرى مەرھۇم مەريەمگە قارىتىپ ئوق چىقىرىپ مەريەمنى شېھىت قىلىدۇ.

بىز ئىككى كېچە - كۈندۈز ئۇخلىماي ياكى بىر نەرسە يېمەي يول ماڭغان بولغانلىقىمىز ئۈچۈن، مەريەمنىڭ تاپانچىسىدىن چىققان ئوقنىڭ ئاۋازىنى ئاڭلىماي پەقەت دۈشمەننىڭ 56 لىك ئاپتوماتىدىن ئۈزۈلمەي چىققان ئوقنىڭ ئاۋازىدىنلا ئويغانغان

ئىكەنمىز، مەريەم باتۇرلارچە شېھىت بولدى. بىزنىڭ زەربىمىزدىن دۈشمەن ئەسكەرلىرى قېچىشقا باشلىدى، ئۇرۇش ئاخىرلىشىپ، تازىلاش بولغاندا دۈشمەن ئەسكەرلىرى: «ئەگەر مۇشۇ خوتۇن ئوق چىقىرىپ سەپداشلىرىغا خەۋەر بەرمىگەن بولسا ۋە بىزنىڭ ئادەملىرىمىزنى ئۆلتۈرمىگەن بولسا، بىز مۇنچىۋالا چىقىم تارتمايتتۇق، مۇنچىۋالا ئادىمىمىز ئۆلمەيتتى، بۇلارنى تىرىك قولغا چۈشۈرەتتۇق» دەپ، مەريەمنىڭ جەستىنى پارچە - پارچە قىلىپ تاشلىغاندىن كېيىنمۇ يەنە ئۇنىڭلىق بىلەن قالماي، مەرھۇمنىڭ قولىنى كېسىپ يۇلغۇننىڭ شېخىغا قارىتىپ ئاتىدۇ، قول يۇلغۇننىڭ شېخىغا ئارتىلغان پېتى قېلىپ قالىدۇ، شۇنىڭ بىلەن ھازىرغىچە ئۇيەرنىڭ ئىسمى خەلقنىڭ ئاغزىدا «ئېسىلغان قول» دەپ ئاتىلىدىغان بولغان.

مەرھۇم مەريەمنىڭ مىللىتى تۇڭگان ئىدى، ئۇ قەشقەر يېڭىشەھەر ناھىيىسىنىڭ بىڭتۇەنگە قاراشلىق ساۋخۇ مەيدانىنىڭ ئىشچىسى ئىدى. مەدەنىيەت ئىنقىلابىنىڭ دەسلەپكى مەزگىلىدە بىڭتۇەندىن ئىسيان كۆتۈرۈپ قەشقەرگە قېچىپ كەلگەن ئىسيانچىلاردىن ئىدى، ئۇ ئۆزىنىڭ مەڭگۈلۈك ياخشى كۆرىدىغان ئېرى ئىسلام بىلەن، قەشقەردىكى ھازىرقى «دوستلۇق» سودا سارىيىنىڭ كونا ئورنى ساۋخۇ مېھمانخانىسى بولۇپ، شۇ يەردە تۇرغان ئىدى. 1966 - يىلى 11 - ئاي مەزگىللىرى ئىدى، ساۋخۇ

مېھمانخانسىدا مەرھۇم مەريەمنىڭ ئېرى ئىسلام، خىتايلار تەرىپىدىن ۋەھشىيلەرچە قىيىناپ ئۆلتۈرۈلدى.

ئۇنىڭ ئېغىز - بۇرنىغا ئەسكى پايپاق تىقىپ، ئىككى قولىدىن تۇڭلۇككە ئېسىپ قويۇپ ئۆلتۈرگەن ئىكەن. ئېرىنىڭ داۋاسىنى قىلغان مەريەم، ئايلاپ ساقچى ئورۇنلىرىغا بارسا ئۇنىڭ جاۋابى «مەدەنىيەت ئىنقىلابىدىكى ئاممىۋى ھەرىكەتتە بولغان ئەگرى - توقايلىق» دېگەن يەكۈن بىلەن ئاخىرلىشىدۇ. ئېرىنىڭ ئىچ ئاغرىقىغا چىدىمىغان مەريەم، كوچىغا چىقىپ خىتاينى كۆرسە تىللاپ، قوغلايدىغان ئادەتنى ھەركۈنى دېگۈدەك قىلىدۇ. مەريەمنىڭ ئىشى كەڭ جامائەتچىلىككە مەلۇم بولىدۇ. ئۇنىڭ نېمە ئۈچۈن شۇ ھالغا چۈشۈپ قالغانلىقىدىن خەۋەر تاپقان جامائەت ئۇنىڭغا ئىچ ئاغرىتىدۇ، ئەمما، تۈپ ئامالنى قىلالمايدۇ، ھوقۇق يەنىلا خىتاي كوممۇنىستلىرىنىڭ قولىدا ئىدى. بۇ ئىشتىن خەۋەر تاپقان شەرقىي تۈركىستان خەلق ئىنقىلابى پارتىيە تەشكىلاتى، مەريەمنى يېنىغا تارتىپ ئۇنىڭ ھالىدىن خەۋەر ئېلىپ، تۇرمۇش يولىنى ئورۇنلاشتۇرۇش يۈزىسىدىن، قەشقەر شەھىرىنىڭ ئۆستەڭ بويىدىكى «ساۋخۇ ئاشخانا» سىغا ئاپىرىپ، ئىبراھىم گوشۇڭ دېگەن كىشىگە تاپشۇرىدۇ ۋە ئىشقا ئورۇنلاشتۇرىدۇ، ئىبراھىم گوشۇڭمۇ بىزنىڭ تەشكىلاتنىڭ ئادىمى ئىدى، (مەريەمنىڭ ياتقان يېرى جەننەت بولسۇن، ئامىن!) مەريەم ئاشخانىدا كۈتكۈچىلىك قىلغاچ

تەشكىلاتنىڭ ئالاقىلىشىش ئىشىنى بېجىرىدۇ، تەدرىجىي ھالدا پارتىيىگە قوبۇل قىلىنىدۇ.

ۋەتەننىڭ ھەر قايسى يېرىدىن كەلگەن تەشكىلات ئەزالىرى ساۋخۇ ئاشخانىسىغا كېلىپ مەريەم بىلەن كۆرۈشۈپ ئاندىن ئاخۇنوپ بىلەن كۆرۈشىدىغان بولىدۇ. بۇ ئىش ئۇزۇنغا بارمايدۇ، ھىلىگەر دۈشمەن ئاللىبۇرۇن مەريەمنى نىشانغا ئېلىپ، زەربە بېرىشكە كىرىشمەكچى بولىدۇ، مەريەمنىڭ بىخەتەرلىكىگە كۆڭۈل بۆلگەن تەشكىلات رەھبەرلىرى، مەريەمنىڭ خىزمەت ئورنىنى ئۆزگەرتىپ، چەتئەل بىلەن ئالاقىلىشىش بۆلۈمىگە يۆتكەپ ئېلىپ كېلىپ، رادىستلىق ئىشىغا مەسئۇل قىلىدۇ، مەريەم شۇندىن باشلاپ، رادىستلىقنى ئۆگىنىپ، چەتئەل بىلەن بولىدىغان پۈتۈن ئالاقە ئىشىنى مەريەم قىلغان ئىدى. (مەرھۇمنىڭ ياتقان يېرى جەننەتتە بولسۇن، ئامىن!)

مەن پەيلو مەيدانىدىكى ۋاقتىمدا بىر تۈركۈم جىنايەتچىلەرنى ئاقسۇدىن ئېلىپ كېلىپ، بىر قانچىسىنى مەن بار ئەترەتكە سولاپ قويدى، ئۇلار بىلەن بارا - بارا تونۇشۇپ سىردىشىدىغان بولدۇق. ئۇلار مېنىڭ كىملىكىمنى بىلگەندىن كېيىن، مېنى تونۇۋاپتۇ، چۈنكى، خىتايىلار 70 - يىلدىن 75 - يىلغىچە، ئۇيغۇرىستاننىڭ ھەممە ۋىلايەت، شەھەرلىرىدە ئاخۇنوپچىلارنى داغدۇغا بىلەن كۆرگەزمە قىلغان ئىكەن، كۆرگەزمىدە بىزنىڭ قىلغان ئىشلىرىمىز، بىز

ئىشلەتكەن قوراللارنىڭ بىر قىسمىنى، دۇرۇن، قوراللىق قوزغىلاڭنىڭ خەرىتىسى، شېھىت بولغان بەش كىشىنىڭ كەينىدىن تارتىلغان رەسمى، ئىككى تاغار پۇل، شەرقىي تۈركىستاننىڭ بايرىقى، ئىستىقلال گېزىتىنىڭ بىر قانچە نۇسخىسى، سەپەرگە ئاتاپ ئىلىۋالغان كىيىم - كېچەكلىرىمىز ھەمدە مەرھۇم مەريەمنىڭ ئىشلەتكەن س س س ر ماركىلىق رادىئو ئالاقىلىشىش ئاپپاراتىنى ئۇزۇن يىل كۆرگەزمىگە قويغان ئىكەن . . .

مەرھۇمغا جانابىي ئاللاھدىن جەننەت تىلەيمەن، ئامىن!

5- مەرھۇم نىزامىدىننى ئەسلەيمەن



مەرھۇم نىزامىدىن قەشقەر شەھىرىدىن بولۇپ، قەشقەر ۋىلايىتىنىڭ سابىق ۋالىيسى ئابدۇرەھىم پەتەكنىڭ ئوغلى ئىدى.

ئۇ 1969 - يىلى 8 - ئاينىڭ 23 - كۈنى ئاتۇشنىڭ قاراجۇلدىكى جەڭدە دۈشمەن تەرىپىدىن شېھىت قىلىنغان ئەڭ ياش جەڭچىمىز ئىدى. ئۇ شېھىت بولغاندا تېخى 18 ياشقا توشمىغان گۆدەك، سەبىي بىر بالا ئىدى.



1956 - يىلى 9 - ئاينىڭ 15 - كۈنى قەشقەر ئابدۇرېھىم ئىمىنوف ئائىلە خاتىرىسى

ئۇنىڭ دادىسى ئابدۇرېھىم ئىمىنوف مەرھۇم ئاخۇنوپنىڭ يېقىن سەپداشلىرىدىن بولۇپ، شەرقىي تۈركىستان خەلق ئىنقىلابىي پارتىيىسى مەركىزى بېيۇرونىڭ ئەزاسى، قەشقەر شۆبە بېيۇرونىڭ ئالاھىدە تەپتىشى ئىدى. نىزامىدىن دادىسىنىڭ ئالاقە ئىشلىرىنى قىلىدىغان مەخسۇس ئالاقىچىسى ئىدى. دادىسىنى خىتاي

ئەسكەرلىرى 1969 - يىل 8 - ئاينىڭ 18 - كۈنى تۇتقىلى كىرگەندە ئۇ ئۆيدە ئىكەن. دادىسىنىڭ تۇتۇلۇش ۋاقتىدىكى دۈشمەننىڭ دادىسىغا قىلغان مۇئامىلىسى ياش نىزامىدىننىڭ قەلبىدە چوڭقۇر ئۆچمەنلىكنى قوزغىدى، شۇ ۋەجىدىن بىزنىڭ قوراللىق قوزغىلاڭغا ئۆزلۈكىدىن تەلپ قىلىپ قاتنىشىپ، دادىسىنىڭ قىساسىنى ئالماقچى بولىدۇ.

نىزامىدىن ئائىلىسى تارىختىن بىرى خىتاي تاجاۋۇزچىلىرىغا قارشى قوزغالغان تارىخى ھەرىكەتلەردە ئاكتىپ ئىپادە كۆرسىتىپ، ھېچ نېمىسىنى ئايمىغان شەرەپلىك ئائىلە ھېسابلىنىدۇ. قۇمۇلدىن قوزغالغان 32 - يىللىرىدىكى خوجا نىياز ھاجى قوزغىلاڭچىلىرى قەشقەرگە كەلگەندە نىزامىدىننىڭ بوۋىسى، نۇرغۇن پۇللارنى ئىئانە قىلىپ، خىتاي تاجاۋۇزچىلىرىغا قارشى بۇ بۈيۈك ھەرىكەتكە بىر ئۈلۈش ھەسسسىنى قوشىدۇ. دۈشمەنگە چىش تىرنىقى بىلەن قارشى تۇرىدىغان بۇ ئائىلە پەرزەنتى ئۆزىنى بۇ قېتىمقى مۇستەقىللىق ئىنقىلابىغا ئاتاپ، باتۇرلارچە شېھىت بولغان ئىدى. مەن ئۇنىڭ ئاشۇ ۋاقىتتىكى جان ئۈزۈۋاتقان ھالىتىنى ھېلىمۇ يادىمىدىن چىقىرالمايمەن. ئۇ مەندە چوڭقۇر تەسىرات قالدۇرغان ئىدى. مەرھۇم ئاخۇنوپ ئۇنىڭدىن:

—سېنى بۈيەرگە كىم ئېلىپ چىقتى؟— دەپ ئىككى كۈن بۇرۇن سورىغاندا، «مېنى ۋىجدانم ئېلىپ چىقتى»، دېيەلگەن ئىدى.

ئۇ يەنە قانداقتۇر ئاخۇنوپتىن خاپا بولغان ئاھاڭدا دادامنى دۈشمەنلەر تۇتۇپ كەتكەن تۇرسا، مەن دادامنىڭ ئىنتىقامىنى ئالمامتىم؟! دەپ دومىسىپ قاراپ قويغان ئىدى. مەرھۇمنىڭ ياتقان يېرى جەننەتتە بولسۇن، ئامىن!

6- مىللىي قەھرىمان مۇھەممەد ئىمىن قادىرنى ئەسلەيمەن

مەرھۇم قەھرىمانىمىز مۇھەممەد ئىمىن قادىر مەكتەپ ناھىيىسىدىن بولۇپ، مەكتەپ ناھىيىلىك ئوتتۇرا مەكتەپتىكى ۋاقتىدا، خىتاي تاجاۋۇزچىلىرىغا قارشى سۆز ۋە ھەرىكەتتە بولغانلىقى ئۈچۈن مەكتەپتىن ھەيدىلىنىپ، بىر مەزگىل نازارەتتە تۇرغان ئىكەن.

ئوت يۈرەك، ياش مۇھەممەد ئىمىن قادىر، مەدەنىيەت ئىنقىلابىنىڭ دەسلەپكى مەزگىللىرىدە يەنىلا خىتايلارنىڭ ھاقارەتلىشى ۋە كەمسىتىشىگە ئۇچراپ، مەكتەپتە تۇرالماي قەشقەرگە چېكىنىپ كەلگەن ئىدى. قەشقەرگە كەلگەندىن كېيىن، تەشكىلاتنىڭ ياردىمى بىلەن بىر يۈرۈش قوراللارنى ئېلىپ تەكرار مەكتەپكە بېرىپ، خەلقنى قايتىدىن تەشكىللەپ، مەكتەپنىڭ ھوقۇقىنى قورال كۈچى بىلەن تارتىۋېلىپ، مەكتەپتە يېڭى بىر ۋەزىيەت ياراتقان ئىدى، مەكتەپتىكى ئۆزگىرىشتىن خەۋەر تاپقان

قوشنا ناھىيىلەرمۇ مۇھەممەد ئىمىن قادىردىن ئۆگىنىپ، قورال كۈچى بىلەن ھوقۇق تارتىۋېلىش كۆرۈشىنى باشلىغان ئىدى. مۇھەممەد ئىمىن قادىر يالغۇز مەكتەپ ناھىيىسىدە ئەمەس، بەلكى پۈتۈن دولان تەۋەسىدە «مۇستەقىل بىر دۆلەت» قۇرغاندەك كەيپىيات يارىتالىغان ئىدى. چوڭىدىن كىچىكىگىچە خەلقنىڭ ھەممىسى ئۇنى ئۆزىنىڭ قەدىردان داھىيىسىدەك ئاتا، ھەممە يەردە «ياشسۇن مۇھەممەد ئىمىن قادىر!» دەپ شوئار توۋلايدىغان بىر كەيپىيات ئىستىخىيىلىك ھالدا شەكىللەنگەن ئىدى. مەن بىر قانچە قېتىم مەكتەپ ناھىيىسىگە بارغان ئىدىم، چۈنكى مېنىڭ مەكتەپكە بېرىش شارائىتىم ياخشى ئىدى. ئۇ زامانلاردا ئوخشاش بولمىغان كۆز قاراشلار تۈپەيلى، پۈتۈن قەشقەر ۋىلايىتىنىڭ يوللىرى توسۇلغان ئىدى، مەن ھەر قايسى ناھىيىلەرگە بەخىرامان بېرىپ كېلەلەيتتىم. شۇ ۋەجىدىن مۇھىم ئىش بولسا، تەشكىلات مېنى ئەۋەتەتتى.

مەن دەسلەپكى قېتىمدا مارالبېشى تەرەپتىن بارغىنىمدا سېرىق بويا، چوڭقۇرچاق، يېڭى ئۆستەڭ، ئاۋات قاتارلىق يېزىلاردىكى يېڭىدىن بازار ئاچقان كىچىك - چوڭ تىجارەتچىلەر ماللىرىنى ساتقاندا، «ياشسۇن مۇھەممەد ئىمىن قادىر!» دەپ توۋلاپ سېتىشىدىكەن. مەن ئۇنى كۆرۈپ، ھەيران قالغان ئىدىم. چۈنكى ئۇ زاماندا، مەدەنىيەت ئىنقىلابىنىڭ كاساپىتىدىن ھەممە ئادەم

مەجبۇرى ھالدا بىر - بىرى بىلەن كۆرۈشكەندە «ياشسۇن ماۋجۇشى!» دەپ كۆرۈشەتتى. ئۇنداق دەپ كۈرەشمەسە، ماۋجۇشىغا سادىق ئەمەس، دەپ خاپىلىق تارتاتتى. كىشىلەرنىڭ مۇھەممەد ئىمىن قادىرنى ياشسۇن! دەپ توۋلاشلىرى، دەل خەلقنىڭ خىتاي كوممۇنىستلىرىغا بولغان قارشىلىق ئىپادىلىرىنىڭ ئاددىي بىر قىسمى ئىدى.

بولۇپمۇ، مۇھەممەد ئىمىن قادىرنىڭ مەكتىنىڭ چاسا بۇدۇيىنىڭ قوراللىرىنى بۇلاش، پوسكام كۆۋرۈكىنى ساقلاۋاتقان خىتاي ئەسكەرلىرىنىڭ قوراللىرىنى بۇلاش، مەكتى ناھىيە ئىچىدىكى قەشقەرگە كېتىۋاتقان خىتاي ئارمىيىسىنىڭ قوراللىرىنى بۇلاش قاتارلىق ۋەقەلىك، كەڭ خەلق ئاممىسىغا تارقالغاندىن كېيىن، مۇھەممەد ئىمىن قادىرنىڭ داڭقى تەڭرىتېغىنىڭ شىمالىغىمۇ بېرىپ يەتكەن ئىدى.

كىشىلەر ئاغزىدا، مەكتىتە «دولان ھۆكۈمىتى» قۇرۇلۇپتۇ، دېگەن پاراڭ كەڭ تارقالغان ئىدى. مەكتىتە ئۆز ئالدىغا قانۇن تۇرغۇزۇپ، جىنايى ئىشلار جىنايىتىنى جازالايدىغان ئىشلار تېز ئارىدا يىراق - يېقىنغا تارقالغان ئىدى، مۇھەممەد ئىمىن قادىر تۇرۇۋاتقان تراكتور پونكىتىنىڭ دەرۋازىسى ئالدىغا، خىتايلارنىڭ جەستى پات - پات ئېسىلىپ تۇراتتى. ياڭراتقۇلاردىن خىتايلارنىڭ جىنايى قىلمىشلىرى خەلق ئاممىسىغا ئېلان قىلىنىپ تۇراتتى. ئۇلار ئۆز

ئالدىغا قانۇن چىقىرىپ، جىنايەتچىلەرنى دارغا ئېسىپ ئۆلتۈرەتتى. مەن بارغان بىر قېتىمدا بىر خىتاينىڭ دارغا ئېسىلغانلىقىنى كۆرگەن ئىدىم. ئۇلاردىن سورىسام ھەر قېتىم خىتايلارنى دارغا ئېسىپ جازالاش ئېلىپ بارغاندا ئۇلارنىڭ جىنايى قىلمىشىنى ئوچۇق - ئاشكارا ھالدا خەلققە بىلدۈرىدىكەن.

مۇھەممەد ئىمىن قادىرنىڭ قوشۇنى تەرتىپكە سېلىنىپ، ھەربىي تۈزۈم بويىچە ئۆزگەرتىپ تەشكىللەنگەندىن كېيىن، ھەممە ئىشلار ئۆز رېتىمىغا چۈشكەن ئىدى. ئاخۇنوپ مۇھەممەد ئىمىن قادىرنىڭ ئۆسۈپ يېتىلىش تەرەققىياتىغا بەكمۇ كۆڭۈل بۆلەتتى. ھەر قېتىم ئادەم ئەۋەتىپ ئالاھىدە خىزمەت تاپىلايتتى. ئەڭ ئاخىرقى قېتىم بارغىنىدا بىرى مۇھەممەد ئىمىن قادىرنىڭ ئانىسىنىڭ خەۋىرىنى ئېلىپ كەلگەن ئىدى. ئانىسى مۇھەممەد ئىمىن قادىرنى بىر كېلىپ كەتسۇن دېگەن ئىكەن. مۇھەممەد ئىمىن قادىر يېنىدا مېھمان بار، دەپ بېرىشنى رەت قىلغان ئىدى، ئوقسام مۇھەممەد ئىمىن قادىرنىڭ ئانىسى تۇغقان ئىكەن، شۇ ۋەجىدىن بالام كېلىپ ئات قويۇشقا قاتنىشىپ بەرسۇن دەپ چاقىرغان ئىكەن.

مەن بېرىشنى تەۋسىيە قىلدىم. مۇھەممەد ئىمىن قادىر بارىدىغان بولدى. بىز يولغا چىقىشتىن بۇرۇن ئالدىن ئەۋەتىلگەن ئادەم يوللارنى چارلاپ بارسا بولىدۇ، دېگەن خەۋەرنى بەردى، بىز بىر قانچىمىز مۇھەممەد ئىمىن قادىرغا ھەمراھ بولۇپ، بىللە باردۇق.

ئالدى - كەينىمىزدە بىر قانچە قوراللىق جەڭچىلەر بىزنى ئالاھىدە قوغداپ ماڭاتتى. ئۆيگە كىرىش بىلەن، مەرھۇمنىڭ ئانىسى قىلىدىغان ئىش تاپالماي، بەكمۇ خۇرسەن بولۇپ كەتتى، داسقاننى ناھايىتى كەڭ سالدى، بىز ئەدەپ - ئەخلاق بىلەن جىم ئولتۇردۇق، كۈتۈلمىگەن يەردىن:

— سەن مېنى چاقىرىپتىكەنسىن، ھە! بىز كەلدۇق، نېمە مۇھىم ئىشنىڭ بار ئىدى؟ - دەپ سورىدى، مۇھەممەد ئىمىن قاندىر.

— بالام! مەن تۇغقىلى بەش كۈن بولاي دەپ قالدى. ئەسلىدە ئۈچ كۈن ئىچىدە ئات قويۇش كېرەك ئىدى، سەن بالىنىڭ چوڭى، سەن ئات قويۇشقا قاتنىشىپ بېرىشنىڭ كېرەك ئىدى، شۇڭا سېنى چاقىرغان ئىدىم، - دېدى، ئانىسى.

— ئىسمىنى مۇھەممەد ئىمىن قوي!
بالام! بۇ نېمە دېگىنىڭ. سېنىڭ ئىسمىڭ مۇھەممەد ئىمىن تۇرسا، يەنە نېمىگە سېنىڭ ئىسمىڭنى قويىمەن.

— مەن شەرقىي تۈركىستاننىڭ بالىسى، مېنى سەن ۋەتەنگە ئاتىۋەتكەن، ئۇنىڭ ئىسمىنى مۇھەممەد ئىمىن قويساڭ بولىدۇ، - دېدى، دە - ئورنىدىن دەس تۇرۇپ مېڭىشقا تەمشەلدى.

مەن نېمە قىلىشىمنى بىلمەي، قاندىراخۇن ئاكىمىز بىر دۇئا قىلىپ بەرسۇن دەپ، دۇئاغا تەكلىپ قىلدىم. ئايغىدا قۇرۇت ئۆلمەيدىغان، سېخى - ساخاۋەتلىك قاندىر ئاخۇن ئاكىمىز ئۇزۇن بىر

سۈرىنى ئۈنلۈك ئوقۇپ بولغاندىن كېيىن، قولىنى ئېگىز كۆتۈرۈپ: —ئە! رەببىم، مەن سەندىن داۋاملىق ئوغۇل پەرزەنت بېرىشنى تىلەيتتىم. سەن ماڭا ئوغۇل پەرزەنت ئاتا قىلدىڭ. قىلغاندىمۇ تۈزۈك بىر پەرزەنت ئاتا قىلغان ئىكەنسەن، مەن سەندىن ئۇ دۇنيا بۇ دۇنيا رازى. مەن ئوغلۇم مۇھەممەد ئىمىننى ساڭا تاپشۇردۇم. ئۆز پاناھىڭدا ساقلىغايسەن، ئامىن ئاللاھۇ ئەكبەر، دېدى، دە - ئورنىدىن دەس تۇرۇپ ئىچكەركى ئۆيگە كىرىپ بۇقۇلداپ يىغلىغىلى تۇردى، بىزمۇ بىر نەرسە دېيىشكە پېتىنالمىدۇق، بىر پىيالە چايمۇ ئىچمەستىن داسقاندىن تۇردۇق. بۇ ئىش ماڭا بەكمۇ تەسىر قىلغان ئىدى، يول بويى بىر - بىرىمىز بىلەن گەپلەشمەي كەلدۇق. مەن ھازىرمۇ شۇ كۈندىكى بولغان گەپلەرنى ئۇنتۇيالمايمەن. قانداق بېرىپ قانداق كەلگەنلىكىمنىمۇ ھازىرغىچە ئەسلىيەلمەيمەن. يولدا پەقەت ئالدى - كەينىمىزدىكى قوراللىق ئەسكەرلىرىمىزنىڭ ئايىغىنىڭ ئاۋازىدىن باشقا ھېچ بىر نېمە ئاڭلانمايتتى. ھېلىغىچە ئاشۇ گەپلەرنى ئويلىغىنىمدا، ئىچ - ئىچىمدىن مۇھەممەد ئىمىن قانداق بىر ئۇيغۇر ئوغلانىمىزنىڭ بۇ دۇنيادا بولۇپ ئۆتكەنلىكىدىن چەكسىز پەخىرلىنىمەن.

مۇھەممەد ئىمىن قانداق ئانىسى نۇسرەت سەمەر، مەكتەپ ناھىيىلىك خەلق ھۆكۈمىتى ئاياللار بىرلەشمىسىنىڭ مۇدىرى

بولۇپ، ئاياللا ھاكىمى ئىدى.

مەن ئۇنى ئەڭ ئاخىرقى قېتىم، 1969 - يىلى 8 - ئاينىڭ 27 - كۈنى ئاتۇشنىڭ ھەربىي رايون تۈرمىسىدە كۆرگەن ئىدىم. دەسلەپتە ئۇ مېنى تونۇمىدى، چۈنكى مېنىڭ بېشىمغا نەچچە مېتىر داكا تېگىلغان ئىدى. ئاۋازىمنى ئاڭلاپ مېنى تونۇپ، ھۆرمىتىنى بىلدۈرۈپ، مەن ئۈچۈن خىتايلارنى بىر قەپەس تىللاپ، ئۇرۇشۇپ كەتكەن ئىدى. ئۇ بىزنىڭ ئەڭ ئاخىرقى ۋىدالىشىشىمىز بولغان ئىكەن.

1970 - يىلى 1 - ئاينىڭ 21 - كۈنىمۇ ياكى باشقا كۈنىمۇ، شۇ كۈنلەردە مەن تازا ساراسمىدە ئىدىم، ئېسىمدە قالماپتۇ، ئۇنىڭغا ئۆلۈم جازاسى بېرىلىپ، مەكتتە ئىجرا قىلغانلىقىنى ئاڭلاپ، بەكمۇ قايغۇردۇم، ئۇنى ئۇزۇن ئەسلىدىم. قاچانمۇ ئاشۇنداق بىر ئەزىمەت يەنە دۇنياغا كېلەر؟ - دەپ كەلگۈسىگە نەزەر تاشلىدىم.

ئۇنىڭغا ئۆلۈم جازاسى بېرىلدىغانلىقى بىر كۈن بۇرۇن ئۇقتۇرۇلغان ئىكەن، ئۇ كېچىچە شوئار توۋلاپ تۈرمىدىكىلەرنى ئۇخلاتماپتۇ، خىتاي ئەسكەرلىرى ئۇنىڭغا گەپ قىلسا، يامان بولساڭ مېنىڭ قېشىمغا چۈش، سەن بىلەن يۈزتۇرانە سۆزلىشىمىز، - دەپتۇ، خىتاي ئەسكەرلىرى ياكى باشقا گۈندىپايلارنىڭ ھېچ قايسىسى يېنىغا كىرەلمەپتۇ، ئەتىسى ئۆلۈم مەيدانىغا ئېلىپ چىققاندا، يەنىلا شوئار توۋلىغان ئىكەن، بويىنىغا سىرتماق سېلىپ ئاۋازىنى چىقارغىلى

قويماپتۇ.

مەرھۇمنى زەرەپشان دەريا بويىدىكى جازا مەيدانىغا ئېلىپ چىقىپ ئېتىپ شېھت قىلىپتۇ، مەرھۇم شۇ يىلى 23 ياشلاردا ئىدى. مۇھەممەد ئىمىن قادىرغا جازا بەرگەن كۈنى روزى ھېكمىگىمۇ جازا بەرگەن ئىدى، ھەر ئىككىلىسىنى جازا مەيدانىغا ئېلىپ چىققاندا ئاغزىغا ئېغىزدۇرۇق سېلىپ، بويىدىن ئىنچىكە سىمدا سىرتماق سېلىپ ماڭغان ئىكەن، روزى ھېكمىنى ماشىنىغا باسقاندىلا خىتايلار ئۇرۇپ دەسسەپ، قولىدىكى قاتىللىق قوراللىرىنى ئىشقا سېلىپ قىيناپ ئۆلتۈرۈپ بولغان ئىكەن، جازا مەيدانى زەرەپشان دەريا بويىغا چىققاندا ئۇنى ماشىنىدىن چۈشۈرسە ئاللىبۇرۇن ئۆلگەن ئىكەن، رەسمىيەت يۈزىسىدىن بىر پاي ئوق چىقىرىپ ئىشنى تۈگىتىپتۇ.

نۆۋەت مۇھەممەد ئىمىن قادىرغا كەلگەندە، ماشىنىدىن سۆرەپ چۈشۈرۈپ بىرىنچى پاي ئوقنى ئوڭ قولىغا، ئىككىنچى پاي ئوقنى سول قولىغا، ئۈچىنچى پاي ئوقنى پۇتىغا، شۇنداق قىلىپ ھەر بىر پاي ئوق چىققاندا مەرھۇم سەنتۈرۈلۈپ دۈشمەنگە ئوقتەك ئېتىلىپ كېلىدىكەن، دۈشمەن كەينىگە سىلجىپ قاچىدىكەن، ئىلگىرى - ئاخىر بولۇپ 16 پاي ئوق بىلەن قىيناپ ئۆلتۈرگەن ئىكەن.

جازا مەيدانىغا بارغان خىتاي باشلىقلىرى ۋە ئۇنىڭ رەقىبلىرى قاقاقلاپ كۈلۈپ تاماشا قىلغانلىقىنى نەق مەيداندا بولغان كىشىلەر

ئېيتىپ بەرگەن ئىدى، ئۇ كۈنى پۈتۈن مەكتەپ خەلقىنى مەجبۇرى ھۆكۈم ئېلان قىلىش يىغىنىغا ئېلىپ چىققان ئىكەن. مەرھۇمنىڭ قان كىيىملىرىنى ئۇزۇن مۇددەت ساقلىغان ئانىسى نۇسرەت سەمەر كېيىنكى كۈنلەردە خېلى ئاۋارچىلىك تارتىپتۇ، ئۇنىڭ ئۆكسىغا راستتىنلا مۇھەممەد ئىمىن دەپ ئات قويغان ئىكەن.

كېيىنكى كۈنلەردە باشقىلار ئۇنى مەمەت دەپ چاقىرىدىغان بوپتۇ، ئىنشائاللاھ! بەلكىم مەرھۇمنىڭ ئۆكسى مەمەت، ھازىر ھاياتلا بولسا 44 ياشقا كىردى. مەن مەرھۇم مۇھەممەد ئىمىن قانداغىدا جانابى ئاللاھتىن جەننەت مەرھەمىتى تىلەيمەن! ئامىن! ئۇنىڭ ئائىلە تاۋابىئاتلىرىغا سەۋرى تاقەت تىلەيمەن. ئالىي ھۆرمىتىمنى بىلدۈرىمەن!

7- مەرھۇم يۈسۈپ قادىر داۋۇتنى ئەسلەيمەن

مەرھۇم يۈسۈپ قادىر داۋۇت مەكتەپ ناھىيىسىدىن بولۇپ، مۇھەممەد ئىمىن قادىرنىڭ بىرىنچى دەرىجىلىك قوغدىغۇچىسى ھەمدە زەرەپشان مۇستەقىل پولكىنىڭ مۇئاۋىن قوماندانلىرىدىن بىرى ئىدى. ئۇنىڭغا ئۆلۈم جازاسى بېرىپ 1970 - يىلى 5 - ئاي ئۆچۈرىسىدە مەكتەپنىڭ زەرەپشان دەريا بويىدا قەتلە قىلغان ئىدى.

مەرھۇمنىڭ جەستىنى ئېلىپ كېلىشكە بارغان ئاتا - ئانىسى ۋە ئاكا - سىڭىللىرى، مەرھۇمنىڭ جەستىنى كۆرگەندىن كېيىن ئۆزىنى تۇتالماي، ھۆركىرەپ يىغلاپ كېتىدۇ، ئۇنىڭ پۈتۈن بەدەنلىرى تىتما - كاتاڭ بولۇپ، ساق يېرى قالمىغان ئىكەن. جاراھەت ئىزىنى كۆرگەن ئاتا - ئانىسى، ئاكا - ئۇكا، سىڭىللىرى مەرھۇمغا چىدىماي يىغلاپ ھوشىدىن كېتىشىدۇ. 14 ياشلىق سىڭىلىسى يىغلىغان پېتى جەسەتنىڭ ئۈستىگە ئۆزىنى تاشلاپ جان ئۈزۈپ كېتىدۇ، مەرھۇمنىڭ جەستىنى ئېلىپ كېتىشكە كەلگەن يۈسۈپ قادىر ئائىلىسى، جەسەتنى ئىككى قىلىپ ئېلىپ كېتىدۇ. مەرھۇم شۇ يىلى 22 ياشلاردا ئىدى.

مەن يۈسۈپ قادىر داۋۇت بىلەن مەكتەپتە تونۇشقان ئىدىم. ئۇ چەبەدەس، قولىدىن ئىش كېلىدىغان ياراملىق بىر يىگىت ئىدى، مۇھەممەد ئىمىن قادىرنىڭ ھەممە ئىشىغا دېگۈدەك ھەمكارلىشىدىغان جەسۇر ئەزىمەت ئىدى. مۇھەممەد ئىمىن قادىردىن بىر مىنۇتمۇ ئايرىلمايتتى. ئۇ قورالغا بەكمۇ ھېرىسمەن ئىدى، قورالنىڭ ئەڭ ياخشىسىنى تاللاپ ئېسىۋالاتتى. بوش ۋاقىتلىرىدا ھەربىي مەشىقنى قولدىن بەرمەي ئۇنى بۇنى ئېتىپ ئۆز ماھارىتىنى ئۆستۈرەتتى. ئۇ دۈشمەننىڭ 20 ئەسكىرىنى ئۆلتۈرۈۋېلىپ بۇ ئالەمدىن كەتسەم كۆزۈم يۇمۇلاتتى دەيدىغان. دەرۋەقە ئۇ دۈشمەن ئەسكىرىدىن راستتىنلا خېلى ئۆلتۈرگەن

ئىكەن. مەن ئۇنىڭ ھۆكۈم نامىسىنى كۆرگەندە ئۇنىڭ قەھرىمانلىقىغا ئاپىرىن ئوقۇغان ئىدىم.

مەن ئۇنىڭ بىلەن قەشقەردىكى «ئۆگىنىش كۇرسى» دا بىر كامپۇدا بىر قانچە كۈن بىللە بولغان ئىدىم. ئۇ كۈنلەردە مەن «ساراڭ» ئىدىم. ئۇ مەن بىلەن بىر نەچچە كۈن تۇرغاندىن كېيىن مېنىڭ قېشىمدىن مەكتەپكە ئېلىپ كېتىلگەن ئىدى. ئۇ ماڭا نۇرغۇن ئىشلارنى دەپ بەرگەن ئىدى. ئۇزۇن قالماي ئۇنىڭ شېھىت بولغانلىقى خەۋىرى كەلدى، ھۆكۈمىنى بىزنىڭ كامپۇغا چاپلاپ قويغان ئىدى. ئۇنىڭ ھۆكۈمىدە: بىر قانچە خىتاي باشلىقلارنى ئۆز ئالدىغا سوراق قىلىپ ئۆلتۈرگەنلىكى يېزىلغان ئىدى. ئۇ ئۆزىنىڭ ئۆلۈپ كېتىشىنى بىلەتتى. بىر كۈنى ماڭا: مەن ھامان ئۆلمەن. ئەمما بىر ئەۋلاد قالدۇرالمىدىم. - دېگەن ئىدى. ئۇ شۇ چاغدا تېخى ئۆيلەنمىگەن بىر بالا ئىدى.

مەرھۇمنىڭ ياتقان يېرى جەننەتتە بولسۇن، ئامىن!

8- مەرھۇم ئابدۇكېرىم ساۋۇتنى ئەسلەيمەن

مەرھۇم ئابدۇكېرىم ساۋۇت (لەقىمى لەڭۋازا)، ئەسلى يۇرتى يېڭىشەھەر ناھىيىسىنىڭ خان ئېرىق يېزىسىدىن بولۇپ، كېيىنكى مەزگىللەردە قەشقەرگە كۆچۈپ كېلىپ ئورۇنلاشقان ئىدى.

مەن مەرھۇمنى بۇرۇندىنلا بىلەتتىم. ھازىرمۇ قەشقەر شەھىرىدە ھاشىماجى سائەتچى، ئىمىنجان دودەي دەيدىغان ئىنىلىرى بار. مەرھۇم ئابدۇكېرىم ساۋۇت 1970 - يىلى 7 - ئاينىڭ 18 - كۈنى قەشقەر شەھىرىدىكى ھۆكۈم ئېلان قىلىش چوڭ يىغىنىدا ئۆلۈم جازاسى بېرىلىپ ئىجرا قىلىنغان ئىدى. جازا ئېلان قىلىش مەيدانىغا بىللە چىقتۇق. ئەمما ئۇ ئاخىرەتكە سەپەر قىلىپ كەتتى. بۇ كۈن شەرقىي تۈركىستان تارىخىدىكى ئېغىر مۇسەبەت كۈنى بولۇپ، شۇ كۈنى ۋەتىنىمىز شەرقىي تۈركىستان بويىچە 78 كىشىگە ئۆلۈم جازاسى بېرىپ، بىرلا ۋاقىتتا ھەر قايسى شەھەر ۋە ۋىلايەتلەردە ئىجرا قىلىنغان ئىدى. ئۇلارنىڭ ھەممىسى شەرقىي تۈركىستان خەلق ئىنقىلابىي پارتىيىسىنىڭ ئەزالىرى ئىدى.

مەن ئابدۇكېرىم ساۋۇت بىلەن تا ئۆلۈمگە ھۆكۈم قىلىشقا چىققانغا قەدەر بىر كامپېردا ياتقان ئىدىم. ئۇ ئۆزىنىڭ ئۆلۈمگە ھۆكۈم قىلىنىشىغا زادى ئىشەنمەيتتى ۋە بىلمەيتتى. «مەن گۇناھسىز، مېنىڭ ھېچ قانداق گۇناھىم يوق، مەن پەقەت قەشقەرگە كېتىۋېلىش ئۈچۈن مۇھەممەد ئىمىن قادىرنىڭ ماشىنىسىغا چىقىۋالغان ئىدىم» دەيتتى. ئۇ مەكتىتىن كەلگەن مۇھەممەد ئىمىن قادىرنىڭ ماشىنىسى بىلەن سۇغۇنغا كېلىپ ئەسىرگە چۈشكەن ئىدى.

ھۆكۈم ئېلان قىلىش چوڭ يىغىنىغا چىققاندا، ھەممىمىزنى

ۋىلايەتلىك تۈرمىنىڭ ھويلىسىغا يىغىپ، پۇت - قوللىرىمىزغا كويىزا - كىشەن سېلىپ، ئۈستىلەپ قاتتىق باغلاپ جازا مەيدانىغا ئېلىپ ماڭغان ئىدى. ئۇنىڭ بېشىغا ئۆلۈم جازاسى بېرىلىدىغان كىشىلەرگە كىيگۈزۈلىدىغان كۇلانى كەيدۈرگەندىمۇ بىر نېمىنى ھېس قىلمىغان ئىدى، پەقەت ئالدىدىكى ماشىنىدىكى كىشىلەرنىڭ بېشىغا كىيىدۈرۈلگەن ئۆلۈم جازاسى تاختىيىنى كۆرگەندىلا، ئۆزىنىڭكى بىلەن سېلىشتۇرۇپ ئاندىن ئۆزىنىڭمۇ ئۆلۈمگە ھۆكۈم قىلىنغانلىقىنى بىلگەن ئىدى.

ئۇ گەرچە نارازىلىق بىلدۈرگەن بولسىمۇ ھېچ كىم ئۇنىڭ گېپىنى چۈشەنمەيتتى. باسماداپ ئېلىپ ماڭغانلارنىڭ ھەممىسى خىتاي ئەسكەرلىرى ئىدى. مەن ئۆلۈم مەيدانىدا نېمە ئۈچۈن ئۇنىڭغا ئۆلۈم جازاسى بېرىلىدىغانلىقىغا دىققەت قىلىپ ئاڭلاپ تۇردۇم.

- سوۋېت شىۋېت شىۋېت شىۋېت خائىنلار گۇرۇھى بىۋاسىتە پىلانلىغان ئاخۇنوپ باشچىلىقىدىكى قەشقەردىكى ئەكسىلەنقىلابىي قوراللىق توپىلاڭنىڭ شېرىك جىنايەتچىسى ئابدۇكېرىم ساۋۇت، تەركىبى پومپىشچىك، بۇزۇق ئۇنسۇر قالىپقى بىلەن كۆپ قېتىم تۈرمىگە كىرىپ جازالانغان، زامان ئۆزگەرتىش خىيالىدا بولغان. مەكتىتىكى مۇھەممەد ئىمىن قادىرغا مەسلىھەت كۆرسىتىپ، مەكتى ناھىيىلىك سودا كوپىراتىپىنىڭ ماگىزىنىغا ئوت قويۇپ كۆيدۈرۈپ،

نۇرغۇن ئىقتىسادى زىيان سالغان. تىزناپ دەرياسىنىڭ سۈيىنى قويۇپ بېرىپ، مەكت ناھىيىسىنى سۇغا باستۇرماقچى بولغان، كۆپ قېتىم قورال يارق بۇلاشقا قاتنىشىپ، خەلق ئازادلىق ئارمىيىمىزنىڭ شان - شەرىپىگە داغ چۈشۈرگەن. خەلقنىڭ غەزىپى كۈچلۈك ئۆلتۈرمىسە بولمايدىغان جاھىل جىنايەتچىدۇر..... دېگەندەك جىنايەت بىلەن ئۆلۈمگە ھۆكۈم قىلغانلىقىنى ئېلان قىلغان ئىدى.

كېيىن پەيلو مەيدانىغا بېرىپ، باشقىلاردىن ئۇقسام، ئۇ ھەقىقەتەن باتۇرلۇق بىلەن خىزمەت كۆرسەتكەن، كۆپ ئۇرۇشقا قاتنىشىپ ئاجايىپ پىداكارلىقلارنى كۆرسەتكەن ئىكەن.

مەرھۇمنىڭ ياتقان يېرى جەننەتتە بولسۇن، ئامىن!

9- مەرھۇم سىدىق توختىنى ئەسلەيمەن

مەرھۇم سىدىق توختى مەكت ناھىيىسىدىن ئىدى. 1969 - يىلى 8 - ئاينىڭ 21 - كۈنى مەكت زەرەپشان پولكى بىلەن بىللە، سۇغۇنچازىدا دۈشمەن تەرىپىدىن ئەسىرگە چۈشكەن جەڭچىلەردىن ئىدى.

1970 - يىلى 7 - ئاينىڭ 18 - كۈنى قەشقەردىكى ھۆكۈم ئېلان قىلىش چوڭ يىغىنىدا ئۆلۈم جازاسىغا ھۆكۈم قىلىنغان

يەتتە كىشىنىڭ بىرى ئىدى. شۇ كۈنى پۈتۈن شەرقىي تۈركىستاننىڭ ھەممە ۋىلايەت ۋە شەھەرلىرىدە بىرلا ۋاقىتتا 78 كىشىگە ئۆلۈم جازاسى بېرىپ، ئىجرا قىلىنغان ئىدى. بۇ كۈن شەرقىي تۈركىستان تارىخىدىكى ئۇنتۇلغۇسىز ئېغىر مۇسبەت كۈنى بولۇپ خاتىرىلەنگۈسى.

مەن مەرھۇم بىلەن قەشقەر ۋىلايەتلىك تۈرمىدە بىر يىلدەك بىللە ياتقان ئىدىم. بىر - بىرىمىزدىن ھال سورۇشۇپ تۇراتتۇق. مەن ئۇ كىشىنى «بوۋايى قەمبەر» دەپ چاقىراتتىم. چۈنكى ئۇنىڭ ئۆزىگە يارىشمىلىق قاپقارا ساقىلى بار ئىدى. گەپ - سۆزلىرىمۇ دىنى ئۆلىمالاردەك ئاتىق ئىدى. مەن مەرھۇمنىڭ قەھرىمانلىقى ھەققىدە كۆپ پاراڭلارنى ئاڭلىغان ئىدىم. مەرھۇم پېشقەدەم ئەسكەرلەردىن بولۇپ، مۇھەممەد ئىمىن قادىرنىڭ پولكىغا ئۆزلۈكىدىن كېلىپ تىزىمغا ئالدۇرۇپ ئەسكەر بولغان ئىكەن. ئۇ پولكىنىڭ ئاتاقلىق پىلىموتچىسى ئىكەن. كۆپ ئۇرۇشلاردا دۈشمەننىڭ ئەسكىرىنى پىلىموتنىڭ زەربىسىدىن باش كۆتۈرگۈزمەي، قىسمىنىڭ ئىلگىرىلىشى ئۈچۈن يول ئاچقان ئىكەن. بولۇپمۇ مەكتىننىڭ چاسا بۇدۇيىنى مۇھاسىرىگە ئېلىپ، قوراللىرىنى بۇلغاندا، خىتاي ئارمىيىسىنىڭ باشلىقلىرىنى ئۈندەككە كەلتۈرۈشتە، جەسۇرلۇق كۆرسەتكەن ئىكەن. مەرھۇم ئالەمدىن ئۆتكەندە 55 ياشتا ئىدى. مەن ئۇنىڭغا بېرىلگەن جازانىڭ سەۋەبىنى دىققەت بىلەن ئاڭلاپ

تۇرغان ئىدىم.

قورال يارق بۇلغان، بىگۇناھ خەنزۇ ئىشچى خىزمەتچىلىرىنى ئۆلتۈرگەن، خەلق ئازادلىق ئارمىيىمىزنىڭ كادىر - ئوفىتسېرلىرىنى ھاقارەتلىگەن ۋە ئۆلتۈرگەن..... دېگەندەك جىنايەتلەرنى ئۇنىڭغا ئارتقان ئىدى. ئەمما كىمنى ئۆلتۈردى؟ نەچچىنى ئۆلتۈردى؟ تەپسىلىي ئېيتىمىغان ئىدى. مەرھۇمنىڭ ياتقان يېرى جەننەتتە بولسۇن، ئامىن!

10 - مەرھۇم ئەخمەتجان مۇنىرنى ئەسلەيمەن

مەرھۇم ئەخمەتجان مۇنىر 1970 - يىلى 7 - ئاينىڭ 18 - كۈنى قەشقەردە ئۆلۈمگە ھۆكۈم قىلىنغان 7 كىشىنىڭ بىرى ئىدى. شۇ كۈنى ۋەتىنىمىز شەرقىي تۈركىستاننىڭ ھەممە ۋىلايەت، شەھەرلىرىدە بىرلا ۋاقىتتا 78 كىشىگە ئۆلۈم جازاسى بېرىلىپ، شەرقىي تۈركىستان تارىخىدا ئېغىر مۇسبەت كۈنى بولغان ئىدى. مەن ئەخمەتجان مۇنىرنى بىرىنچى قېتىم ۋە ئەڭ ئاخىرقى قېتىم قەشقەر ۋىلايەتلىك تۈرمىنىڭ ھويلىسىدا، ئەتىگەن سائەت ئالتىدە ھۆكۈمگە ئېلىپ چىقىدىغان مەھبۇسلارنى بىردىن - بىردىن باغلاپ، پۇت - قوللىرىمىزغا كويىزا - كىشەن سېلىپ، ئۆلۈمگە ھۆكۈم قىلىنىدىغانلارنىڭ بېشىغا كۇلا كىيدۈرۈپ، ئۆلۈم جازاسى

بېرىلىدىغانلارغا ئاسىدىغان قىزىل كۆپەيتىش بەلگىلىك تاختاينى ئاسقاندا، ئۆلۈمگە ھۆكۈم قىلىنىدىغانلار بىردىن - بىردىن ئايرىم ماشىنىغا ئولتۇرغۇزۇلۇپ، 10 ئەسكەرنىڭ نازارتى بىلەن جازا مەيدانىغا ئېلىپ ماڭغاندا كۆرگەن ئىدىم.

ئۇ مېنىڭ ئەڭ ئاخىرقى ۋە بىرىنچى قېتىم كۆرۈشۈم شۇنداقلا ۋىدالىشىشىم ئىدى. ئۇ ئۆلۈم مەيدانىغا ئېلىپ مېڭىشنىڭ ئالدىدا، باغلاۋاتقاندا قانداقتۇر يۇقىرى ئاۋازدا دېكلاماتسىيە ئاھاڭدا «شەرقىي تۈركىستان... يولۋاس... مەرد...» دېگەندەك سۆزلەرنى قىلغان ئىدى، خىتاي ئەسكەرلىرى ئاغزىغا بىرنېمىلەرنى تىقىپ سۆزلىگىلى قويمىغان ئىدى. ئۇنىڭ ئۇ كۈندىكى ھالىتى ھېلىمۇ ئېسىمدىن چىقمايدۇ. ئۇ ئۆلۈم مەيدانىغا ئەمەس، بەلكى تويغا كېتىۋاتقاندا غەيرەتلىك، جەسۇر، ھەيۋەتلىك كۆرۈنەتتى، خىتاي ئەسكەرلىرى ئۇنىڭ شىللىسىدىن بېسىپ تۇرغان بولسىمۇ، پىسەنت قىلماي، مەغرۇر قىياپەتتە ھەممە تەرەپكە تەڭ قاراپ، كىشىلەر بىلەن ۋىدالىشىۋاتقاندا قىلاتتى.

بىزنى ۋىلايەتلىك تۈرمىنىڭ دەرۋازىسىدىن ئېلىپ چىقىپ، ھېيتگاھ تەرەپتىن يارۋاغ تەرەپكە ھەيدەپ، ئۈيەردىن تۆشۈك دەرۋازا ئارقىلىق تۈمەن كۆلىنىڭ ئالدى بىلەن ئايلاندۇرۇپ، شەھەرلىك ھۆكۈمەتنىڭ ئالدى، خەلق مەيدانىغا ئېلىپ كېلىپ، رەئىس مۇنبىرىنىڭ ئالدىدا چوڭ يولدا ماشىنىنىڭ ئىچىدە ئۆرە تۇرغۇزۇپ،

بىردىن - بىردىن ھۆكۈم ئېلان قىلغان ئىدى. ئۇنىڭ ئۈستىدىن چىقىرىلغان ھۆكۈم نامە ۋە ئەيىبلەش نامىدە:
 - سوۋېت شىۋېتچى خائىنلار گۇرۇھىنىڭ قەشقەرگە قاققان قوزىقى، ئەكسىلىنىقلاپى قوراللىق توپىلاڭ كۆتۈرۈپ، پرولېتارىيات دىكتاتورىلىقىدىكى ھاكىمىيەتنى ئاغدۇرماقچى بولغان، تۈرمىدىكى ئۆزگەرتىش جەريانىدا، ئۆزگەرتىشكە قارشىلىق قىلىپ، جىنايەتچىلەرنى قۇرتىتىپ، يەنە قوراللىق قوزغىلاڭ كۆتۈرمەكچى بولغان..... دېگەندەك گەپلەر بىلەن ئۆلۈمگە ھۆكۈم قىلغان ئىدى.

ئەخمەتجان مۇنىر غۇلجا ۋىلايىتىنىڭ چاپچال ناھىيىسىدىن ئىدى. ئالىي مەكتەپنى پۈتتۈرگەندىن كېيىن خىزمەت تەقسىماتى بىلەن قەشقەرنىڭ ئۇيغۇر تولۇق ئوتتۇرا مەكتىپىگە خىزمەتكە ئورۇنلاشقان ئىدى. ئۇ ئوقۇتقۇچىلىق قىلغان مەزگىللەردە، ئۇنىڭ قەشقەردىكى تەسىرى خېلىلا چوڭ بولغان ئىدى. مېنىڭ زامانداش دوستلىرىمدىن ئاڭلىشىمچە، ئەخمەتجان مۇنىر قەشقەر ياشلىرىغا شۇ زاماننىڭ ئۆزىدە، شىمالنىڭ مەدەنىيىتىنى تارقىتىپ، ئولتۇرۇش - قوپۇش، ئويۇن تاماشالاردا كۆپ ياشلارنى ئۆزىگە جەلپ قىلىپ، چوڭ سورۇنلارنى ھاسىل قىلغان ئىكەن.

ئۇنىڭ بىلەن باردى - كەلدى قىلىدىغانلارنىڭ سانى كۈندىن - كۈنگە ئېشىپ، قەشقەردە ئۇنىڭغا ئىخلاس قىلىدىغانلارنىڭ سانى

مەلۇم دەرىجىگە يەتكەن ئىكەن. كېيىن ئۇ ئەكسىلەنقىلابىي جىنايەت بىلەن قولغا ئېلىنغاندا، ئۇنىڭ بىلەن باردى-كەلدى قىلغانلارنىڭ ھەممىسى دېگۈدەك قولغا ئېلىنىپ، جازالانغان ئىدى، ئۇنىڭ سورۇنى ئادەتتىكى سورۇن بولماستىن مۇستەقىللىقنى تەرغىب قىلىدىغان سىياسىي سورۇن بولغان ئىكەن. مەرھۇم شۇ ئىش بىلەن 15 يىللىق قاماق جازاسىغا ئۇچراپ، پەيلو مەيدانىغا بارغاندىن كېيىن، تۈرمىدىكى سەپداشلار ئىچىدە كۈرەشنى داۋاملاشتۇرۇپ، «دەھشەتلىك بوران پارتىيىسى» قۇرۇپ، پەيلو مەيدانىدا قايتا قوراللىق قوزغىلاڭ كۆتۈرمەكچى بولغان ئىكەن. ئۇنىڭ تەشكىلاتىغا قاتناشقان كىشىلەرنىڭ سانى جىق بولۇپ، تەسىر دائىرىسىمۇ چوڭ بولغان ئىكەن. «دەھشەتلىك بوران پارتىيىسى» نىڭ قاتناشقۇچىلىرى ئىچىدە، مەرھۇمنىڭ تولۇق ئوتتۇرا مەكتىپىدىكى ئوقۇغۇچىسى، پەيلو ئەمگەك بىلەن ئۆزگەرتىش مەيدانى «جىنايەتچى» لەرنى قوراللىق قوغداش باتالىونىنىڭ پەيچاڭى پالتا مۇھەممەد ئىمىنمۇ بار بولۇپ، دەھشەتلىك بوران پارتىيىسىنىڭ مۇئاۋىن رەئىسلىكىنى ھەمدە قوراللىق قوزغىلاڭغا كېرەكلىك بولغان قوراللارنى تەمىنلەشنى ئۆز ئۈستىگە ئالغان ئىكەن.

مەرھۇم سىيىت نىياز دەھشەتلىك بوران پارتىيىسىنىڭ تەشكىلات ئىشلىرىغا مەسئۇل بولغان ئىكەن. قوراللىق قوزغىلاڭغا

ئاتلىنىش پەيتى يېقىنلاشقاندا، ساتقۇننىڭ خائىنلىقى بىلەن پاش بولۇپ، پۈتۈن پەيلو مەيدانىدا ھەربىي ھالەت ئىجرا قىلىنىپ، تۇت - تۇت بولۇپ كېتىپ، نەچچە يۈزلىگەن مەھبۇس قايتىدىن جىنايى جازاغا تارتىلىپ، ئەخمەتجان مۇنىرگە ئۆلۈم جازاسى، سىيىت نىيازغا ئۆلۈم جازاسى بېرىپ ئىككى يىلدىن كېيىن ئىجرا قىلىدىغان، پالتا مۇھەممەد ئىمىنغا 20 يىللىق قاماق جازاسى بېرىپ ئەزىزنى ياپقان ئىدى.

بىز پەيلو مەيدانىغا بارغاندا ھېلىمۇ ئەخمەتجاننىڭ تەسىرى تۈگىمىگەن ئىكەن. خىتاي كادىرلار شەرقىي تۈركىستاننىڭ سىياسىي سەھنىسىدە ئىككىنچى بىر ئەخمەتجاننىڭ چىقىپ قېلىشىدىن ئەنسىرەپ، ئىككى جىنايەتچى بىر يەرگە كەلسە، سوراق سوراپ، نېمە دېيىشتىڭ؟ - دەپ گۇمان قىلىدىكەن. ئەخمەتجان قاتارلىقلار 1965 - يىلى پەيلو مەيدانىدا قايتا قولغا ئېلىنغان پېتى 1970 - يىلىغىچە قەشقەر ۋىلايەتلىك تۈرمىدە قاماقتا تۇتۇپ تۇرۇلۇپ، بىز بىلەن بىللە جازا مەيدانىغا ئېلىپ چىقىلىپ، ئۇ ئالەمگە كەتكەن ئىدى.

ئەخمەتجان ئالەمدىن ئۆتكەندە تېخى ئۆيلەنمىگەن ئىدى... بىز بىر قانچىمىز جازا مەيدانىدىن قايتىپ كىرگەندىن كېيىن، مەن سىيىت نىياز بىلەن بىر كامېردا ياتقان ئىدىم. كېيىن پەيلو مەيدانىدىمۇ بىر ئەترەتتە بىر قانچە يىل بىللە بولغان ئىدىم.

سىيىت نىيازنىڭ ئېيتىپ بېرىشىچە:

ئەخمەتجان مۇنىر قەشقەر ۋىلايەتلىك تۈرمىدە تۇرغان مەزگىلدە، ئاخۇنوپ، مىجىت سىلىڭ ۋە قەسنى ئاڭلىغان ئىكەن. ئۇ ۋەتەننىڭ مۇستەقىللىقىغا ئىنتىلىۋاتقان ئىشلاردىن خەۋەر تاپقاندىن كېيىن، مەن ھامان ئۆلۈپ كېتىمەن، مەن ئۆلۈپ كەتكەن تەقدىردىمۇ ۋەتەن يەنىلا بىر كۈن مۇستەقىللىققا ئېرىشىدىكەن، ئۇيغۇر ئاپتونوم رايونىنىڭ باشلىقلىرىدىن تارتىپ، قەشقەرنىڭ دوتەي، ھاكىملىرىغىچە، خىتايغا قارشى تەشكىلاتقا ئۇيۇشقىنىدىن قارىغاندا، بىزنىڭ ئىنقىلابىمىز ھەققانىي ئىنقىلاب ئىكەن، خەلق ئويغىنىپتۇ، مۇستەقىللىقنىڭ پۇرىقى دىمىغىمغا ئۇرۇنۇۋاتىدۇ، ئۆلۈپ كەتسەم ئارمىنىم يوق. بىرسىمىز ئۆلسەك مىڭمىز بۇ يولنى داۋاملاشتۇرىدىكەنمىز، دېگەن ئىكەن!

ئەخمەتجاننىڭ شېرىكلىرىدىن كۆپ قىسمى تۈرمىدە ئالەمدىن ئۆتتى. ئاز بىر قىسمى جازا مۇددىتىنى تۈگىتىپ قەشقەرگە قايتىپ كەلدى. ئۇلارنىڭ ئىچىدە پالتا مۇھەممەد ئىمىن قەشقەردە قاسساپلىق بىلەن جان ساقلاۋېتىپتۇ. ئەسقەر جان قاتارلىق بىر نەچچىسى ھەرخىل يول تۇتۇپ، جان بېقىپ ھازىر قەشقەردە ياشاۋېتىپتۇ. ئەلھەمدۇ لىللاھ!

مەرھۇمنىڭ ياتقان يېرى جەننەتتە بولسۇن، ئامىن!
ئاللاھقا شۈكرى! سىيىت نىياز مۇ تۈرمىدىن ساق چىقتى. ئۇ

ئاخىرقى ئۆمرىدە خېلى جىق ئىشلارنى قىلدى، ئۇ ئۈرۈمچىدىكى نەمپىن مەسچىتىدە بىر مەزگىل مۇئەزرىنلىك ھەم خوجىدارلىق ئىشى بىلەن شۇغۇللىنىپتۇ. ئۇ مەزگىلدە ۋەتەندە بولۇۋاتقان ئىشلاردىن چەت ئەلدىكى تەشكىلاتلارنى خەۋەرلەندۈرۈپ، نۇرغۇن مۇھىم قىممىتى بار ئاخباراتلار بىلەن تەمىنلىگەنلىكىنى ئاڭلىغان ئىدىم. مەن ئوتتۇرا ئاسىيادىكى ۋاقىتىمدا مەلۇم بىرى ئارقىلىق سىيىت نىياز بىلەن ئالاقىلىشىپ تۇرغان ئىدىم. كېيىن مەن پاسپورت ۋە ئىقامەتسىزلىك كاساپىتىدىن كۆپ قېتىم خاپىلىق تارتىپ، بىر يەردە مۇقىم تۇرالماي ئالاقىمىز ئۈزۈلۈپ قالغان ئىدى، كېيىنكى كۈنلەردە ۋەتەندىن چىققان بىرسىدىن مەرھۇمنىڭ ئۇ ئالەمگە سەپەر قىلغانلىقىنى ئاڭلاپ، بەكمۇ قايغۇردۇم.

مەرھۇمغا جانابىي ئاللاھدىن جەننەتتىن يەر بېرىشىنى تىلەيمەن، ئامىن!

11- مەرھۇم جېلىل قارىمىنى ئەسلەيمەن

مەرھۇم جېلىل قارىم 1970 - يىلى 7 - ئاينىڭ 18 - كۈنى قەشقەردە ئۆلۈمگە ھۆكۈم قىلىنغان يەتتە كىشىنىڭ بىرى ئىدى. مەن جېلىل قارىمىنى 21 - ئاۋغۇست كېچىسى، قەشقەردىن

چىققان قوماندانلىق شتابىنىڭ ماشىنىسىغا ئولتۇرۇپ، بىر ماشىنا بىلەن سۇغۇنغا بارغاندا، ئەتىسى تاڭ ئاتقاندا كۆرگەن ئىدىم.

مەرھۇم كېلىشكەن، ئۇزۇن بوي، كالتە ساقال، ياداڭغۇ كەلگەن، گەپ - سۆزىدىن تەقۋادار مۇسۇلمانلىقى چىقىپ تۇرىدىغان، سالاپەتلىك بىر ئىنسان ئىدى. قاراجۇلگە يېتىپ بارغان كۈنى ئەتىگەندە بامدات نامىزىنى ئوقۇپ بولۇپ، دۇئاغا تۇرغاندا ھەممىمىزنى يىغلىتىۋەتكەن ئىدى. ئەسلى ئىسمى ئابدۇللا قارى ئىكەن. يەر ئىسلاھاتى مەزگىلىدە بۇ كىشىگە پومپىشچىك ئۇنسۇر قالىپى كىيدۈرۈلگەن بولغاچقا، نازارەتتىن قېچىپ، بىر ئۆمۈر ئۆز يۇرتىدا سەرگەردان، سەرسان بولۇپ، قېچىپ يۈرگەن كىشى ئىكەن.

ئىسمىنى ئوكسىنىڭ نامىغا ئۆزگەرتىپ جېلىل قارىم نامى بىلەن ئۈرۈمچى، غۇلجا، كۇچار... قاتارلىق يەرلەردە ھۈنەر - كەسپ بىلەن جاھانساللىق قىلىپ يۈرگەن ئىكەن.

ئۇ زامانلاردا پومپىشچىك قالىپى بار ئادەم بىر يەردىن يەنە بىر يەرگە بېرىشقا توغرا كەلسە، چوقۇم گۇڭئەنجۇنىڭ رۇخسىتىنى ئېلىشى كېرەك ئىدى. شۇ ۋەجىدىن مەرھۇم ئوكسىنىڭ نامىدا ھايات ساقلىنىپ كەلگەن ئىكەن. مەرھۇم مەركىزى بىيۇرونىڭ قەشقەرگە ئەۋەتكەن ئالاھىدە ئالاقچىسى بولۇپ، مۇھىم ئىشلار جېلىل قارىم ئارقىلىق مەركىزى بىيۇروغا مەلۇم قىلىناتتى. مەرھۇم قاراجۇلدىكى جەڭدە باتۇرلۇق بىلەن جەڭ قىلىپ،

دۈشمەننى كۆپ ئۆلتۈرگەنلەرنىڭ بىرى ئىدى. مەن مەرھۇم بىلەن قەشقەر ۋىلايەتلىك تۈرمىدە بىر نەچچە كۈنلا بىللە بولۇشقا نېسىپ بولغان ئىدى. ئۇ كىشىدىن كۆپ دىنى بىلىملەرنى ئۆگىنىۋالغان ئىدىم. مەرھۇمنىڭ ئېيتىشىچە ياقا يۇرتتا 20 يىلدەك سەرگەردان بولۇپ، مەخپىي ھايات كەچۈرگەن ئىكەن. جازا مەيدانىغا بىللە چىقتۇق. ئەمما ئۇ كىشى ئۇ ئالەمگە كېتىپ قالدى. جېلىل قارىم داۋاملىق قولىدا تەسۋىر سېرىپ ئاسمانغا قاراپ قانداقتۇر بىرنېمىلەرنى دەيتتى، ئەمما، باشقىلار گەپ سورىسا دەرھال جاۋاب بېرەتتى.

بىر كۈنى مەن جېلىل قارىمدىن سورىدىم، سىللى ئەتىدىن كەچكىچە ئاسمانغا قاراپلا تۇرىدىكەنلا، ئاسماندا بىر نېمىنى بايقاۋاتاملا - ياكى كۆزلىرىگە بىر نېمە كۆرۈنۈۋاتامدۇ؟ - دەپ سورىدىم: - بۇ پەسكەش دۇنياغا كۆز تىككەندىن كۆرە، ئاللاھقا سېغىنىپ ئاسمانغا قارىسام كۆڭلۈم يورۇپ قالىدۇ. - دېگەنتى.

- ھەپتىدە بىر ئېغىز گەپ قىلىدىكەنلا، ئانچە - مۇنچە باشلىرىدىن ئۆتكەن سەرگۈزەشتەرنى دەپ بەرمەملا؟ - دېسەم، ئارتۇق گەپ ئېشەككە يۈك، ئاللاھ نېسىپ قىلسا، سۆزلەيدىغان مۆرىتى كەلگەندە پۇخادىن چىققۇدەك سۆزلەپ قورسۇغۇمنى بوشىتىۋالسام ئۆزۈمنى ھارغىنلىقتىن قۇتۇلدۇرغاندەك ھېس قىلمەن...! - دەيتتى.

ھەي رەھىمسىز دۇنيا! ھەي رەھىمسىز خىتاي
 كوممۇنىستلىرى. جېلىل قارىمىنمۇ ئاخىرى يەپ كەتتىڭ! بۇ
 قىساسنى ئاخىرى بىر كۈن ئالىمىز. ئىنشا ئاللاھ!
 مەرھۇمنىڭ ياتقان يېرى جەننەتتە بولسۇن، ئامىن!

12- مەرھۇم ھاۋۇت پاۋانى ئەسلەيمەن

مەرھۇم ھاۋۇت پاۋان (مەرگەن) مەكىت ناھىيىسىدىن بولۇپ،
 1970 - يىلى 7 - ئاينىڭ 18 - كۈنى قەشقەر شەھىرىدە ئۆلۈمگە
 ھۆكۈم قىلىنغان يەتتە كىشىنىڭ بىرى ئىدى. مەن مەرھۇم بىلەن
 بىللە جازا مەيدانىغا بىللە چىققان ئىدۇق. ئەمما ئۇ كىشىگە ئۆلۈم
 جازاسى بېرىلىپ ئۇ ئالەمگە يۈرۈپ كەتتى. ئۇ بىزنىڭ ئەڭ ئاخىرقى
 ۋىدالىشىشىمىز بولغان ئىدى.

مەرھۇمنىڭ ياتقان يېرى جەننەتتە بولسۇن، ئامىن!
 مەرھۇم 85 ياشلىق، ئاپئاق ساقال، پەرىشتە سۈپەت بىر ئىنسان
 ئىدى. مەرھۇم مەكىت ناھىيىسىدە بىر ئۆمۈر مەرگەنلىك بىلەن ئوۋ
 ئوۋلاپ، چۆل - جەزىرلەردە ھاياتى ئۆتكەن، خىتاينىڭ ئۇنداق ياكى
 مۇنداق سىياسەتلىرىدىن قىلچە خەۋىرى يوق، تەركى دۇنيا بولۇپ
 كەتكەن قارا تۈرك بىر ئىنسان ئىدى. مەدەنىيەت ئىنقىلابى

يۇقىرى پەللىگە چىقىپ، ئىسيانچىلار باشلىقى مۇھەممەد ئىمىن قانداق مەكتەپنىڭ ھوقۇقىنى قورال كۈچى بىلەن تارتىۋېلىپ، مەكتەپ خەلقىگە مۇراجىئەنامە چىقىرىپ ئەسكەرلىككە تىزىمغا ئالدۇرۇش ھەققىدە ئۇقتۇرۇش چىقارغاندا، مەكتەپ خەلقىنىڭ ئازادلىققا چىققانلىقىنى ئاڭلىغان ھاۋۇت پاۋان، جاڭگالدىكى ئوۋچىلىق كەسپىنى تاشلاپ، پىداكارلىق بىلەن مەكتەپ ناھىيىسىگە كېلىپ، ئۆزىنى مەلۇم قىلىپ، ئەسكەرلىككە تىزىملىتىلغان ئىكەن.

ھاۋۇت پاۋاننى كۆرگەن مۇھەممەد ئىمىن قانداق ئۇ كىشىگە ئۆز قولى بىلەن بىر دانە بەش ئاتار مىلتىق بىلەن يۈز تال ئوق بەرگەن ئىكەن. ئۇ كىشىنىڭ مۇھەممەد ئىمىن قانداق بۇيرۇقى بىلەن كەسكىننىشەنچىلىقنى (يىراقتىن قارىغا ئېلىپ ئاتىدىغان ئاتۇچى) قىلىدىكەن. ئۆزىنىڭ ئېيتىشىچە، «كۆزۈمگە ئېلىنىشقان نەرسىنى سوقۇۋېتەلەيمەن» دەيتتى.

مۇھەممەد ئىمىن قانداق بەرگەن مىلتىق بىلەن ھەر قېتىمقى جەڭدە بىر نەچچە دۈشمەننى يەر چىشلەتكەن ئىكەن. ئۇ ئۆزىنىڭ دېيىشىچە، «بىلىپ تۇرۇپ يىراقتىن ئون ئىككى خىتايىنى يەر چىشلەتتىم، يەنە قانچىسى يەر چىشلىدى بىلمەيمەن»، دەيدىغان. ئەمما ھۆكۈم نامىسىدە «بىگۇناھ بىر نەچچە خەنزۇ ئىشچى - خىزمەتچىلىرىنى ئۆلتۈرگەن» دەپ ئەيىبلىگەن ئىدى. باشقىلارنىڭ

دەپ بېرىشىچە: «بۇ ئادەم خىتايغا بەك ئوچ ئىدى، خىتاينى كۆرسىلا، ئۇنىسىنى بۇنىسىنى سۈرۈشتە قىلماي ئېتىۋېتەتتى» - دېگەندى.

مەن بىر قېتىم چاقچاق قىلىپ، راست نەچچەيلەننى ئاتقانتىلە؟ دېسەم، «ئاللاھ بىلىدۇ ئۇنىڭ ھېسابىنى، كىم ئۇلارنى بىزنىڭ ۋەتەنگە كەلسۇن دەپتۇ!» - دېگەن ئىدى. ئۇ ئۆزىنىڭ تەرجىمىھالى ھەققىدە ھېچ كىمگە بىر نېمە دېگەن ئەمەس، ئۇ راستتىنلا بىر سىرلىق ئىنسان ئىدى.

مەرھۇمغا جانابى ئاللاھدىن جەننەت مەرھەمىتى تىلەيمەن. ئامىن!

مەن بۇ ئەسلىملىرىمنى، مەرھۇم ئۇستازىمىز ئۆتكۈر ئەپەندىنىڭ «ئىز» دېگەن شېئىرى بىلەن تاماملاشنى لايىق كۆردۈم.

ئىز

ياش ئىدۇق مۈشكۈل سىپىرىگە ئاتلىنىپ چىققاندا بىز .

ئىمدى ئاتقا مىنگۈدەك بوپقالدى ئىز نىرۈسىمىز .

ئاز ئىدۇق مۈشكۈل سىپىرىگە ئاتلىنىپ چىققاندا بىز ،

ئىمدى چوڭ كارۋان ئاتالدۇق قالدۇرۇپ چۆللەردە ئىز .

قالدى ئىز چۆللەر ئارا گاھى داۋانلاردا يىزىم ،

قالدى نى - نى ئارىسلانلار دەشتى چۆلدە قېرىمىمىز .

قېرىمىمىز قالدى دېمەك يۇلغۇن قىزارغان دالادا،

گۈل - چېچەككە يۈرگۈنۈر تاغنا باھاردا قەبرىمىز .
 قالدى ئىز ، قالدى مەنزىل ، قالدى يىراقتا ھەممىسى ،
 چېقىسا بوران ، كۆچىسە قۇملار ھەم كۆمۈلمەس ئىزىمىز .
 توختىماس كارۋان يولىدىن گەرچە ئاتلار بەك ئورۇق ،
 تاپقۇسى ھېچ بولمىسا بۇ ئىزنى بىر كۈن ، نەۋرىمىز يا
 چىۋىمىز .
 كىتاب تۈگۈدى .
 ھۆرمەت بىلەن: ئابدۇرېشىت ھاجى كېرىمى

شەرقىي تۈركىستاندا 60-يىللاردىكى قوراللىق

قوزغىلاڭنىڭ تەشكىللىنىشى ۋە مەغلۇپ

بولۇشى

(تارىخى ئەسلىمە)

يۈنۈس ھاجىم قەشقىرى

تۆۋەندە يۈنۈس ھاجىم قەشقىرىنىڭ شەرقىي تۈركىستان خەلق
ئىنقىلابىي ھەرىكىتى ھەققىدىكى ئەسلىمىسىنى، تولۇقلىما
ماتېرىيال سۈپىتىدە ھوزورۇڭىزىلارغا سۇنماقچىمەن.

- ئابدۇرېشىت ھاجى كېرىسى

مەن ئەسلىدە بۇ ۋەقەلىكنى يېزىپ چىقىشنى ئويلىمىغان
ئىدىم. مۇشۇ يولدا قەتلىئام قىلىنغان تۈرمىدە جىسمانىي
ئىسكەنجە سەۋەبىدىن ئۆلتۈرۈلگەن قەھرىمانلارنىڭ ئېچىنىشلىق
پاجىئەلىك ۋاپاتى كۆز ئالدىمغا كېلىۋېلىپ، ئۇلارنىڭ ئاجايىپ
پائالىيەتلىرىنى يېزىپ چىقىشنى مۇۋاپىق كۆردۈم. ئۇ،

قەھرىمانلارنىڭ بالا-چاقىلىرىنىڭ 40 يىل مابەينىدە تارتىۋاتقان ئازاب - ئوقۇبەتلىرىنى ئۇنتۇپ كېتەلمىدىم. بىرگە ئۆتكەن، بىللە ھەرىكەت قىلغان، جاپا - مۇشەققەتتە بىللە بولغان دوست - بۇرادەرلىرىم پاجىئەلىك ھالدا ھاياتىدىن ئايرىلدى. مەن بولسام ھايات قالدۇم، بۇنداق ھاياتلىقنىڭ ماڭا نېمە كىرگى، ئۇلار ئۈچۈن بىرەر ئىش قىلىپ قويۇش ئىستىكى يۈرىكىمنى ئازابلاپ كەلدى...

بۇ ئەھۋالنىڭ تەپسىلاتىنى ئاتىمىز ئاخۇنوپ باشچىلىقىدىكى بىر قانچە كىشى تولۇق بىلەتتى. ئەپسۇسكى: بۇلار ئەينى چاغدىلا قازاغا ئۇچراپ ئۇ ئالەمگە كەتتى. بۇ ئەھۋالدىن خەۋىرى بار يانا بىر ھايات سەپىدىشىم: «قوراللىق قوزغىلاڭنىڭ تەپسىلىي ئەھۋالىنى مەن قەلەم بىلەن خاتىرىلەپ كېتەلمەيمەن، شۇڭا ئۆزلىرىنىڭ قىسقىغىنە بىر نەرسە يېزىپ قالدۇرۇپ قويۇشلىرىنى سورايمەن. بۇ ھەرىكەتكە قاتناشقان ئىكەنمىز ۋە تەشكىللىگۈچىلەر قاتارىدا ئىكەنمىز ئۇنى ئۆزىمىز بىلەن بىرگە ئېلىپ ئۇ دۇنياغا كەتسەك بولماس» - دېدى.

شۇڭلاشقا غەيرەتكە كېلىپ بۇ ۋەقەلىكنى قۇربىتىمنىڭ يېتىشىچە يېزىپ چىقىشقا نىيەت قىلدىم. مەن يازىدىغان بۇ ۋەقەلىك: قەشقەر شەھىرى، مەكتەپ ناھىيىسى، مارالبېشى ناھىيىسىنىڭ بىر قىسمى، يەكەن، تاشمىلىق، بارىن قاتارلىق جايلاردىكى قوراللىق تەشكىلاتلارنىڭ دەسلەپتە قۇرۇلۇشى، كېيىن

ھەرىكەتكە ئۆتۈشى، ئاخىرىدا شەرقىي تۈركىستان خەلق ئىنقىلابى پارتىيىسى جەنۇبى تەڭرىتاغ بىيۇروسى بىلەن بىرلىشىش قاتارلىقلارنى ئاساس قىلىندۇ.

مەن ئەسلى يازغۇچىمۇ ئەمەس، ئالاھىدە بىلىملىك كىشىمۇ ئەمەس، پەقەتلا تاجاۋۇزچى، ئالدامچى ۋە كازىراپ خىتايلارنىڭ زۇلۇمىنى يەتكۈدەك تارتقان ساۋاتى بار بىر كىشى.

مەن قەلەمگە ئالغان ھادىسىلەر كېيىن ۋەتەنپەرۋەر ياخشى بىر ئىلىم ئىگىسىنىڭ قولىغا چۈشۈپ مەڭگۈلۈك تارىخ سۈپىتىدە خاتىرىلىنىپ قالسا ئەجەپ ئەمەس.

قوراللىق قوزغىلاڭغا قاتناشقان سەپداشلار ئىچىدە ۋەتەن يولىدا قۇربان بولغانلار بولسۇن، ياكى ھايات قالغانلار بولسۇن ھەممىسى ياخشى كىشىلەر ئىدى. تەقدىر قىسمەت شۇنداقمۇ ۋە ياكى رىزقى شۇنچىلىكىمۇ ئۇلار بىزدىن ۋاقىتسىز ئايرىلدى. بۇ سەپداشلارنىڭ كۆپ قىسمى قۇربان بولۇپ كەتتى. يانا بىر قىسمىنىڭ يېشى چوڭىيىپ كەتتى. قۇربان بولغان، ۋاپات بولغان، ھايات قالغۇچىلارنىڭ ئائىلە - تاۋابىئاتلىرى خائىنلار، مۇناپىقلار تەرىپىدىن ئۇزۇن مۇددەت كەمسىتىلىشكە ئۇچرىدى...

بىچارە نارەسىدە مەسۇم بالىلار، ئۆزلىرىنىڭ ئاتىلىرىنىڭ قانداق ئادەم ئىكەنلىكىنى بىلىپ ھەر نامىزىدا شۇلار ئۈچۈن دۇئا - ئىبادەتتە بولسۇن ئۈچۈن ئۇلارنىڭ ئىش ئىزلىرىنى چۈشەندۈرۈشكە

توغرا كېلىدۇ.

ئەينى چاغدا تۇتقۇندا دۈشمەن قولغا تېرىك چۈشكەن يۈسۈپ سەھىدى، تۇردى ئىلى، ئابدۇرېھىم ئەييوپ، ئابدۇرېھىم ئەمەت، ئابدۇغىنى، ئابدۇرېھىم سالى، يار مۇھەممەت ئاكا قاتارلىق كىشىلەرگە رەھمەت ئېيتىش يۈزىدىن بۇ ۋەقەلىكنى يېزىپ قالدۇردۇم. ئۇلار مېنى ئاسراپ قالمىغان بولسا بۇ ۋەقەلىكنى يېزىپ قالدۇرالمىغان بولاتتىم. يازغانلىرىم تولۇق بولۇپ كېتىشى ناتايىن. قېرىنداشلىرىمنىڭ ئەپۈ قىلىشىنى ئۈمىد قىلىمەن. تۆۋەندە مۇشۇ ھەرىكەتكە قاتناشقان سەپداشلارنىڭ قىسقىچە ئەھۋالىنى چۈشەندۈرۈپ ئۆتمەن.

مەشھۇر قوماندان ئاخۇنوپ ئەمەت

ئاخۇنوپ ئەمەت شەرقىي تۈركىستان خەلق ئىنقىلابى پارتىيىسى جەنۇبى تەڭرىتاغ بيۇروسىنىڭ باش سېكرېتارى. قوراللىق قوزغىلاڭغا مەسئۇل باشقۇماندان. ئاخۇنوپنىڭ ئەسلى يۇرتى، ئاختۇ ناھىيىسىنىڭ فىلال

يېزىسىدىن بولۇپ، كېيىن قەشقەر شەھىرىنىڭ تاش بازىرى دېگەن مەھەللىدە ئولتۇرغان. قۇمدەرۋازىدىكى كېرىم ئاخۇن دېگەن ئۇستامدا تاقىچىلىق كەسپىنى ئۆگەنگەن. 16 ياشلىرى بولسا كېرەك ئۇستىسى كېرىم ئاخۇن بىلەن «جەنۇبى شىنجاڭ ئاتلىق گارنىزون» نىڭ ئىچىگە ئات تاقىلاش ئۈچۈن كىرگەندە مەخمۇت مۇھىدىگە ياراپ قىلىپ، ئۇستازىدىن ھەربىي سەپكە سوراپ ئېلىپ قالغان.

شۇنىڭ بىلەن بۇ كىشىنىڭ ھەربىيلىك ھاياتى باشلانغان. كەسپى ھەربىي خادىم. (دەسلەپتە مەخمۇت مۇھىدىنىڭ ئاتلىق قىسمىدا، شىڭشىسەي دەۋرىدە لەڭگەردىكى ھەربىي قىسمىدا، گومىنداڭ ئارمىيىسىنىڭ سوپاخۇن پولكىدا، گۇچۇڭدىكى گومىنداڭ ئارمىيىسىدە ئىشلىگەن...)

شەرقىي تۈركىستان مىللىي ئارمىيىسى بۇيرۇق بويۇنچە جەنۇبقا يۈرۈش قىلىپ بايغا كېلىدۇ.

ئاخۇنوپنىڭ بايدا تۇرۇۋاتقانلىقىنى بىلگەن مىللىي ئارمىيە قىسىملىرى ئۇنى ئىزدەپ تەرەپ - تەرەپكە ئادەم ئەۋەتىدۇ. مىللىي ئارمىيە جەڭچىسىدىن ئەزىز قاسىمغا ئۇچراپ قالىدۇ. ئەزىز قاسىم «سالام! پەيچاڭ»، - دەپ ھەربىيچە سالام بېرىدۇ. ئەزىز قاسىمنىڭ مىللىي ئارمىيە كىيىمىنى كىيىپ ئاخۇنوپقا سالام بەرگىنىدىن ئۇنىڭ مىللىي ئارمىيىگە ئۆتكەنلىكىنى پەرەز قىلىدۇ. ئەزىز قاسىم

گومىنداڭ ئارمىيىسىنىڭ گۇچۇڭدىكى قىسمىدا ئاخۇنوپنىڭ قول ئاستىدىكى بەنجاڭ ئىكەن. ئەزىز قاسىم مىللىي ئارمىيە ھەققىدە سۆز ئېچىپ سوپاخۇن پولكىنىڭ ئاللابۇرۇن مىللىي ئارمىيىگە ئۆتۈپ كەتكەنلىكىنى، مىللىي ئارمىيە ۋە سوپاخۇن پولكىدىكىلەردىن بىر مۇنچە ئادەمنىڭ ئاخۇنوپنى ئىزدەپ يۈرگەنلىكىنى ئېيتىپ « مېنىڭ تەلىيم باركىن سىلە ماڭا ئۇچراپ قالدىلا»، - دەيدۇ.

ھەمدە سوپاخۇن پولكوۋنىڭ يېنىغا باشلاپ بارىدۇ. سوپاخۇن ئاكا بىر رۇس ھەربىي كوماندىرى بىلەن سۆھبەتلىشىپ ئولتۇرغان ئىكەن. ئەزىز قاسىم بىلەن بىللە كىرىپ كەلگەن ئاخۇنوپنى كۆرگەن سوپاخۇن پولكوۋنىڭ دەرھال ئورنىدىن تۇرۇپ ئاخۇنوپ بىلەن قىزغىن كۆرۈشىدۇ ھەمدە رۇس كوماندىرىغا ئاخۇنوپنى ماختاپ چۈشەندۈرىدۇ. شۇنىڭ بىلەن ئاخۇنوپ شۇ كۈندىن ئېتىبارەن مىللىي ئارمىيىگە ئۆز قول ئاستىدىكى مىللىي ئەسكەرلىرىنى باشلاپ ئۆتۈپ كېتىدۇ.

ئاخۇنوپ مىللىي ئارمىيە تەرەپتىن ئەسىر ئېلىنغان گومىنداڭ ئوفىتسېرلىرى ئىچىدە يارمۇھەممەت ئاكىنى تونۇپ قىلىپ، ئۇنىمۇ ئازاد قىلىپ سەپكە قېتىۋالىدۇ.

سوپاخۇن پولكى بۇيرۇق بويۇنچە غۇلجىغا قايتىدۇ. مۇزداۋانغا بارغاندا، بۇ قىسىمنىڭ تەقدىرىنىڭ قانداق بولىدىغانلىقىنى

بىلىش ئۈچۈن ساقلاپ تۇرۇۋاتقان قاسمجان قەمبىرى بىلەن ئابدۇكېرىم ئابباسوفلار بار ئىكەن.

مىللىي ئارمىيە پولكى بايدىن ئايرىلغاندىن كېيىن باينى قايتا « تازىلاش » بىلەن پىتىراپ يۈرگەن گومىنداڭ قىسىملىرىنىڭ يەنە پاراكەندىچىلىك تۇغدۇرۇپ خەلققە ئېغىر زۇلۇملارنى سېلىپ، مىللىي ئارمىيەگە ھېسداشلىق قىلغان مۇنەۋۋەر ۋە تەنپەرۋەر كىشىلەرنى قىرغىن قىلغانلىقىنى ئاڭلىغان بىر قىسىم مىللىي ئارمىيە ئوفىتسېرلىرى كەينىگە قايتىپ گومىنداڭ قىسىملىرىغا قايتا ھۇجۇم قىلىپ ئەدىپىنى بېرىش پىكرىنى ئوتتۇرىغا قويدۇ.

قاسمجان قەمبىرى دەرھال غۇلجىغا قايتىمىسا بولمايدىغانلىقى ھەققىدە سوپاخۇن پولكىنىڭ بايغا تەكرار ھۇجۇم قىلىش پىكرىگە قوشۇلمايدۇ. شۇ سەۋەب بىلەن ئىككى تەرەپ ئوتتۇرىسىدا جىددىي تالاش تارتىش بولىدۇ. سوپاخۇننى قايىل قىلالمىغان قاسمجان قەمبىرى گېپىنى ئۆتكۈزۈلمەي سوپاخۇننى قاتتىق تەنقىدلىدۇ.

ئابدۇكېرىم ئابباسوف ئوتتۇرىغا چۈشۈپ ھەر ئىككىلەرنى مۇرەسسە قىلىپ مۇنداق قارار ماقۇللايدۇ.

قاسمجان قەمبىرى بىلەن ئابدۇكېرىم ئابباسوف قىسىم بىلەن مۇزداۋاندىن قوزغالمايدىغان، ئاخۇنوپ باشلىق 30 ئەسكەر بايغا بېرىپ دۈشمەننىڭ ئەدىپىنى بېرىپ قايتىپ كېلىدىغانغا كېلىشىدۇ.

ئاخۇنوپ ئۇلار بەرگەن 30 ئەسكەرنى باشلاپ بايغا قاراپ يولغا چىقىدۇ، يول ئۈستىدە ئەسكەرلەرنىڭ قورال تۇتۇش ماھارىتىنى سىناپ بېقىش ئۈچۈن بىر نەچچە ئەسكەرگە ئوق ئېتىشقا بۇيرۇق بېرىدۇ، ئۇلارنىڭ ئىچىدە بەزىلىرىنىڭ تېخى قورال تۇتۇشنى تازا ياخشى بىلمەيدىغان يېڭى ئەسكەرلەر ئىكەنلىكى مەلۇم بولىدۇ. ئاخۇنوپ ئۇلارنىڭ كېلىپ چىقىشىنى سۈرۈشتۈرىدۇ، ئەسلىدە ئۇلار بۇرۇتى خەت تارتمىغان گۆدەك ئوقۇغۇچىلار بولۇپ، شەرقىي تۈركىستان ئارمىيىسىگە يېڭىدىن ئۆزىنى تىزىملىتىپ كەلگەنلەردىن ئىكەنلىكى مەلۇم بولىدۇ.

ئاخۇنوپ بەختكە يارىشا يارمۇھەممەت ئاكىنى بۇ 30 يېڭى ئەسكەرگە قېتىپ ئېلىپ قالغان ئىكەن. يارمۇھەممەت ئاكا ئۇلارغا قورال تۇتۇش ئىشلىتىش، گرانات ئېتىش قاتارلىق ھەربىي مەشىقنى قىلدۇرۇپ بىر قەدەر ياخشى ئۆگەنگەندىن كېيىن ئاندىن يولغا چىقىدۇ.

ئاخۇنوپنىڭ 30 نەپەر بۇ قوراللىق قىسمى باي ناھىيىسىگە يېقىن بىر يەرگە كېلىپ سۆڭەتلىكتە ئارام ئاپتۇ. ھەممە ھارغىنلىقتىن قاتتىق ئۇيقۇدا ئىكەن. ئاخۇنوپ يېرىم كېچە بولغاندا بىر چۈش كۆرۈپتۇ. دە دەرھال ئويغىنىپ كېتىپتۇ. قارىسا تەرەپ - تەرەپتىن راستتىنلا دۈشمەن ئەسكەرلىرى قىستاپ كېلىۋاتقۇدەك، ئاخۇنوپ دەرھال مىللىقتىن ئوق چىقىرىپ

ئەسكەرلەرنى ئويغىتىپ دۈشمەنگە زەربە بېرىشكە بۇيرۇق قىلىپتۇ. دۈشمەنلەر ئاخۇنوپ قىسمىغا بەك يېقىن بولغان بىر سەيخانغا كېلىپ بولغان ئىكەن. ئەسكەرلەرنىڭ ئاتقان ئوقلىرىدىن قورققان گومىنداڭ ئەسكەرلىرى ئالدى كەينىگە قارىماي كەلگەن يېرىگە قاراپ قېچىپ كېتىپتۇ.

دۈشمەن قاچقاندىن كېيىن ئاخۇنوپنىڭ ئايىغى ئاغرىغاندەك ھېس قىلىپتۇ، قارىسا كاسسىسىغا ئوق تەگكەن ئىكەن، يارمۇھەممەت ئاكا ئاخۇنوپنىڭ يارىسىنى تېڭىپ، ئۇنى يۈدۈپ ئەسلىدىكى پىلان بويۇنچە باي ناھىيىسىگە قاراپ يۈرۈش قىلىدۇ. ئاخۇنوپ قىسىملىرى باي ناھىيىسىگە كىرىپ ئۇرۇشنى داۋاملاشتۇرىدىكەن، كېچىسى ئېلىپ بېرىلغان ھۇجۇمدا دۈشمەنلەر پاتىپاراق بولۇپ قالمايىمقان بىرمەھەل ئوق چىقارغان بولسىمۇ بەرداشلىق بېرەلمەي باي ناھىيە بازىرىنى تاشلاپ قېچىشقا باشلاپتۇ. دۈشمەننىڭ بىر قىسمى تاغ تەرەپكە قاچسا، يەنە بىر قىسمى ئاقسۇ تەرەپكە قېچىپتۇ. ئاخۇنوپ قوشۇنى دۈشمەن ئورۇنلاشقان چوڭ گازارمىغا بۆسۈپ كىرىدۇ. دۈشمەنلەر قورال - ياراق، ئوق - دورا، ھەربىي ئاپتوموبىل ۋە ھەربىي ئاتلارنى، شۇنداقلا مول مىقداردىكى گۈرۈج، ئۇن، ياغ قاتارلىق يېمەك ئىچمەكلەرنى تاشلاپ قاچقان ئىكەن.

بىر ئايالنىڭ ئاخۇنوپقا بولغان ساداقىتى

جەنۇبى شىنجاڭ بىناكارلىق قۇرۇلۇش شىركىتىدە، مەرھۇم ئاخۇنوپنىڭ قول ئاستىدا ئاتلىق پولىدا ھەربىي سەپتە ئىشلىگەن ئىبراھىم ئاكا دېگەن بىرىكىشى بولىدىغان. بۇ ئادەم ناھايىتى مۇلايىم، تەقۋادار، كىشىگە ئازار بېرىشنى گۇناھ دەپ بىلىدىغان ساپ دىل ئاق كۆڭۈل كىشى ئىدى. ئۇنىڭ ئايالى ئايشەمخان مەرھۇمەمۇ تولىمۇ ۋىجدانلىق يۈرەكلىك مەرد بىر يەڭگە ئىدى.

ئاتىمىز ئاخۇنوپلار قازاغا ئۇچراپ ئۇ ئالەمگە كەتكەندىن كېيىن ئۇلارنىڭ روھىغا ئاتاپ قۇرئان تىلاۋەت قىلىپ نەزىر قىلغان. بۇنى سېزىپ قالغان ھۆكۈمەت ۋە ئۇنىڭ قاراكۈچلىرى ئايشەم يەڭگىنى ئۇرۇپ قوۋۇرغىلىرىنى سۇندۇرۇپ قىيىنغاندا، - «ئاخۇنوپلار ياخشى ئادەملەر ئىدى، شۇنداق قەھرىمانلارغا نەزىر - چىراغ ئۆتكۈزمەي كىمگە نەزىر قىلىمىز؟»، - دەپ ئۆز پىكىرىدە چىڭ تۇرغان. خىتايلار ئۇنى بىر قانچە ۋاقىت قاماپ قويۇپ ئاندىن قويۇپ بەرگەن. بىۋاسىتە تۇغقانچىلىقى يوق، بىر ئايالنىڭ ئۇنداق ھېسداشلىق قىلىشى خەلقنىڭ ئىنقىلابچىلارنى نەقەدەر قوللىغانلىقىنى ئىسپاتلايدۇ.

سەپدەشمىز قۇربان بەگنىڭ ئايالى خەيرىنىساخان يەڭگىمىز ئۈرۈمچىدىن چېكىنىپ قەشقەرگە كەلگەن شەرقىي تۈركىستان

خەلق ئىنقىلابى پارتىيىسىنىڭ يوشۇرۇن ئەزالىرىنى ئۆيىدە مەخپىي ساقلاپ ھالىدىن خەۋەر ئېلىپ، ئاش تامىقىنى تەييارلاپ، كىر-قاتلىرىنى يۇيۇپ تاكى ئۇلار قاراجۇلگە ئاتلانغۇچە خىزمىتىنى قىلغان...

مەرھۇم قوماندانمىز ئاخۇنوپ قاراجۇلدىكى جەڭدە ئوق - دورا تۈگەپ كېتىپ دۈشمەننىڭ قولىغا تېرىك چۈشۈشنى نومۇس بىلىپ ئەڭ ئاخىرقى بىر تال ئوق بىلەن ئۆزىنى ئېتىۋالغان. ھايات ۋاقتىدا قوراللىق قوزغىلاڭنى ئويۇشتۇرۇش ۋە ئۇلارنى باشقۇرۇشتا ئالاھىدە تۆھپىلەرنى قوشقان. ئاخۇنوپ جەسۇر، ۋۇجۇدىدىن قەھرىمانلىق ئۇرغۇپ تۇرىدىغان ۋەتەننىڭ ساداقەتمەن ئوغلانى ئىدى. ئۇ، قىلىشقا تېگىشلىك ئىشلارنى تولۇقى بىلەن بەجاندىل ئورۇندىغان كىشى. جەننەت ماكان ئاتىمىزنىڭ ئاخىرەتلىكى خەيرلىك بولسۇن، ئامىن!

مەرھۇم ئالەمدىن ئۆتكەن 1969 - يىلى 53 ياشتا ئىدى...

تۇردى ئىلى ھەققىدە



مەرھوم تۇردى ئىلى ئائىلىسى بىلەن چۈشكەن سۈرەت

تۇردى ئىلى. ئەسلى يۇرتى ئاقسۇنىڭ ئاۋات ناھىيىسىدىن، كېيىنكى ئولتۇرۇشلۇق جايى، قەشقەر پېداگوگىكا ئىنستىتۇتى ئائىلىلەر قورۇسىدا بولغان. مىللىي ئارمىيىگە قاتناشقان، ئۆتمۈشتىكى خىتاي تاجاۋۇزچىلىرىغا قارشى يەر ئاستى تەشكىلاتلارغا قاتناشقان.

شەرقىي تۈركىستان خەلق ئىنقىلابى پارتىيىسى جەنۇبى تەڭرىتاغ بىيۇروسىنىڭ 1 - مۇئاۋىن سېكرېتارى، دائىمىي ھەيئەت ئەزاسى، قوراللىق قوزغىلاڭنىڭ ئويۇشتۇرغۇچىلىرىدىن بىرى. شۇ ۋاقىتتا 51 ياشتا ئىدى. دەسلەپتە ئاقسۇ ۋىلايىتىنىڭ ئاۋات يېزىسىدا خىزمەت قىلغان، كېيىن ئۈرۈمچىدە خىزمەت قىلغان. 11

بىتىمدىن كېيىن غۇلجىغا بېرىپ مائارىپ ساھەسىدە خىزمەت قىلغان. 1949- يىلدىن كېيىن ئاپتونوم رايونلۇق مائارىپ نازارىتىدە ئىشلىگەن.

1998- يىللىرى ئالەمدىن ئۆتتى. مەرھۇمنىڭ ئائىلە تاۋابىئاتلىرى بىلەن چۈشكەن رەسىمنى ئەۋەتتىم ئەسەرگە قويۇپ قويسىلىرى بولىدۇ.

يۈسۈپ سەھىدى ھەققىدە

يۈسۈپ سەھىدىنىڭ ئەسلى يۇرتى قەشقەر شەھىرى قۇمدەرۋازا، كېيىنكى ئولتۇراقلاشقان جايى، چاسا كوچا باشقارمىدىكى بىر شەخسنىڭ ئۆيىدە ئولتۇرغان. شۇ ۋاقىتتا 53 ياش ئىدى. شەرقىي تۈركىستان خەلق ئىنقىلابى پارتىيىسى جەنۇبى تەڭرىتاغ بىيۇروسىنىڭ 2 - مۇئاۋىن سېكرېتارى ئىدى. قوراللىق قوزغىلاڭنىڭ تەشكىللىگۈچى مەسئۇللىرىدىن ئىدى. نۇرغۇن قېتىم مەجىت ھاجى، مەجىت ساقى ۋە مەكىتتىكى روزى ھېكىم، مۇھەممەد ئىمىن قادىر، ئابدۇرېھىم ئەمەت، ئابدۇرېھىم سالى قاتارلىق كىشىلەر بىلەن مەخپىي سۆھبەتتە بولغان. قوراللىق

قوزغىلاڭنىڭ جەنۇبى تەڭرىتاغ بىيۇروسى بىلەن بىرلىشىپ كېتىشىگە ئالاھىدە خىزمەتلەرنى كۆرسەتكەن كىشى. 1973 - يىلى ۋىلايەتلىك تۈرمىدە خىتايلار تەرىپىدىن تاياق يەپ ئۇرۇپ ئۆلتۈرۈلدى. بۇ زاتمۇ ئارزۇ ئارمانلىرىغا يېتەلمەي ۋاقتىسىز ئالەمدىن ئۆتتى.

سىدىق شىرىپ ئاكا ھەققىدە

سىدىق شىرىپ ئاكانىڭ ئەسلى يۇرتى ئۈستۈن ئاتۇش، كېيىنكى ئۆلتۈرۈشلۈك ئورنى ئۆستەڭبويى ساندۇق بازىرىنىڭ ئىچىدىكى كوچىدا ئىدى. ئەسلىدىكى شەرقىي تۈركىستان ئىنقىلابىنىڭ تاشقورغاندىكى پارتىزانلار ئەترىتىنىڭ سىياسىي كومىسسارى ۋە كاتىپى بولغان. 1949 - يىلدىن كېيىن يېڭىسار ۋە قەشقەر شەھەرلىك ساقچى ئىدارىلىرىنىڭ باشلىقى بولغان. يەرلىك مىللەتچىلىككە قارشى كۈرەشتە قالپاق كىيدۈرۈلۈپ قەشقەر كۈتۈپخانىسىغا چۈشۈرۈۋېتىلگەن.

شەرقىي تۈركىستان ئىسلام پارتىيىسىنىڭ سېكرېتارى بولغان. بۇ ئىككى پارتىيە (شەرقىي تۈركىستان خەلق ئىنقىلابى پارتىيىسى بىلەن شەرقىي تۈركىستان ئىسلام پارتىيىسى)

بىرلەشكەندە ئۇنىڭ ھەيئەت ئەزاسى بولغان .
 بۇ كىشى بىر تارىخى ئىنقىلابچى بولۇپ، دۇنياغا كېلىپ قىلىشقا
 تېگىشلىك ئىشلارنىڭ ھەممىسىنى تولۇقى بىلەن بېجىرگەن زات
 ئىدى .

بۇ كىشى ۋەزىپە بېجىرىۋاتقان مەزگىلدە مىجىت ھاجى، مىجىت
 ساقلارنىڭ تەشكىلاتىغا قوبۇل قىلىنىشىنى ھاۋالە قىلغان .
 كېيىن سالامەتلىكى يار بەرمەي ئۆزى ئۆتەۋاتقان ئىسلام
 پارتىيىسىنىڭ سېكرېتارلىق ۋەزىپىسىنى مەرھۇم ئەخمەد زىيائى
 جانابلىرىغا، مۇئاۋىنلىق ۋەزىپىسىنى ئابلىمىت ئەينەككە ئۆتكۈزۈپ
 بەرگەن . بۇ پېشقەدەم ئىنقىلابچىمىز ئارزۇ ئارمانلىرىغا يېتەلمەي 40
 ياش ئەتراپىدا ياش تۇرۇپلا ۋاپات بولدى .
 ياتقان يېرى جەننەتتە بولسۇن، ئامىن !

خەيرۇللا نىزامىدىن ھەققىدە

خەيرۇللا نىزامىدىن ئاتۇش ناھىيە بويامەت يېزىسىدىن، مەشھۇر
 ۋەتەنپەرۋەر مائارىپچى مەمتېلى ئەپەندىنىڭ (تەۋپىق) ئاكىسى
 نىزامىدىن ئەپەندىنىڭ كىچىك ئوغلى، يېشى 31 ياش ئىدى .
 ئاتۇش ئوبلاستلىق 1-ئوتتۇرا مەكتەپنىڭ سابىق ئوقۇتقۇچىسى،

شەرقىي تۈركىستان ياشلار پارتىيىسى تەشكىلاتىنىڭ جەنۇبىي شەرقىي تۈركىستان شۆبە تەشكىلاتى سېكرېتارى، كېيىن شەرقىي تۈركىستان خەلق ئىنقىلابى پارتىيىسى جەنۇبىي تەڭرىتاغ بيۇروسىنىڭ ھەيئەت ئەزاسى، تەشۋىقات باشلىقى، قوراللىق قوزغىلاڭنىڭ باش قوماندانى ئاخۇنوپنىڭ ياردەمچىلىكى ۋەزىپىسىنى ئۆز ئۈستىگە ئالغان. ئىنقىلابقا باشتىن ئاخىر مەسئۇل بولغان، جاسارەتلىك كىشى ئىدى. ئۇ كىشىگە تۇتۇش بۇيرۇقى چىقىرىلغان بولسىمۇ ئاجايىپ پائالىيەتلەرنى ئېلىپ بارغان. نۇرغۇن ئەزا قوبۇل قىلغان، مۈشكۈل ۋەزىپىلەرنى ئۆتىگەن. ئەسلىدە شىنجاڭ ئۇنىۋېرسىتېتىنى تاماملىغاندىن كېيىن ئاتۇشتا بىر مەزگىل مائارىپ خىزمىتى بىلەن شۇغۇللانغان. كېيىن ۋالىي مەھكىمىگە يۆتكىلىپ ستاتىستىكا باشقارمىسىدا ئىشلىگەن ھەمدە تۆۋەنگە چۈشۈرۈلۈپ يېڭىشەھەر ناھىيىسىنىڭ ياپچان يېزىسىغا سۈرگۈن قىلىنغان.

مەرھۇم خەيرۇللا نىزامىدىن قاراجۇلدىكى جەڭدە قورال - ياراق، ئوق دورا تۈگەپ كېتىپ ئەڭ ئاخىرقى بىرتال گرانىتىنى ساقلاپ قىلىپ يېقىنلاپ كەلگەن دۈشمەن ئەسكەرنىڭ قولىغا تىرىك چۈشۈپ قېلىشنىڭ ئالدىنى ئېلىش ئۈچۈن پۈتۈشۋالغىنى بويىچە ھەرىكەت قىلىپ خىتاي ئەسكەرلىرى بىلەن ئۆزىنى ۋە سەپدىشى ئوسمانجانلارنى قوشۇپ پارتلىتىپ ئۇيغۇر مىللىي ھەرىكىتى

تارىخغا ئۆچمەس ئىز قالدۇرغان .
مەرھۇمنىڭ ياتقان يېرى جەننەتتە بولسۇن . ئامىن !

ئابدۇرېھىم ئەييۇب ھەققىدە



ئابدۇرېھىم ئەييۇب

ئابدۇرېھىم ئەييۇبنىڭ ئەسلى يۇرتى كونا شەھەر ناھىيە،
بەشكېرەم يېزىسىنىڭ بەشتوغراق كەنتىدۇر. شىڭشىسەينىڭ
ساقچى مەكتىپىدە ئوقۇپ، شىڭشىسەينىڭ ژاندارمىسىدا كوماندىر

بولۇپ ئىشلىگەن. كېيىن گومىنداڭ ھۆكۈمىتىدە ئىشلىگەن. مىللىي ئىنقىلاب پارتلىغاندىن كېيىن ھەقىقەتكە قايتىپ، شەرقىي تۈركىستان ھۆكۈمىتىگە ئۆتۈپ كەتكەن.

ئونبىر ماددىلىق بېتىمدىن كېيىن قاسىمجان قەمبىرى بىلەن غۇلجىدىن قەشقەرگە كېلىپ ئاتۇش ناھىيىسىنىڭ ساقچى ئىدارىسىگە باشلىق، قەشقەر ساقچى باشقارمىسىغا باشلىق بولغان ھەمدە قەشقەر ۋىلايەتلىك پارتكومغا باش كاتىپ بولغان. كېيىن قەشقەر شەھىرىنىڭ ۋىلايەتلىك ماددىي - ئەشيا لار شىركىتىنىڭ ئائىلە قورۇسىدا ئولتۇرغان. ئەينى يىللاردا، قەشقەر ۋىلايەتلىك پارتكومنىڭ باش كاتىپى، ۋىلايەتلىك ماددىي - ئەشيا لار شىركىتىنىڭ بىرىنچى قول باشقارما باشلىقى قاتارلىق ۋەزىپىلەردە بولغان.

تەشكىلاتتىكى ۋەزىپىسى، شەرقىي تۈركىستان خەلق ئىنقىلابى پارتىيىسى جەنۇبى تەڭرىتاغ بىيۇروسىنىڭ ھەيئەت ئەزاسى، تەشكىلات باشقارمىسىنىڭ باشلىقى بولغان. ئابدۇرېھىم ئەييۇب ئاكىنىڭ قەشقەردىكى تەسىرى چوڭ شەخسى بولۇپ جامائەت ئىززەت ئىكرامىنى قىلىدىغان كىشى ئىدى. گومىنداڭ تۈرمىسىدەمۇ ۋەتەن مىللەت داۋاسى ئۈچۈن ئۇزۇن مۇددەت يېتىپ 20 يىللىق كېسىلگەن. شەرقىي تۈركىستان جۇمھۇرىيىتى قۇرۇلغاندا، خىتاي بىلەن بولغان بېتىمدىن كېيىن تۈرمىدىن قويۇپ بېرىلگەن. ھەمدە

مىللىي ئارمىيىنىڭ ئىلىدىكى قىسمىغا بېرىپ شۇ يەردە مۇھىم ۋەزىپىلەرنى ئۆتىگەن. 1969- يىلى 8 - ئاينىڭ 18- كۈنى قەشقەردە تۇتقۇن قىلىنىپ 20 يىللىق قاماق جازاسىغا ھۆكۈم قىلىنغان. تۈرمىدىن چىققاندىن كېيىن قەشقەر شەھىرىدە خىتاينىڭ قاتمۇ قات ئېغىر بېسىمدا مۇدەھىش يامان ھاياتىنى بېشىدىن ئۆتكۈزۈشكە مەجبۇر بولدى....

ئۇلۇغ ئۇستاز ئابدۇرېھىم ئەييۇب ئاكا ھاياتىنىڭ ئاخىرىدا پەرىشتە سۈپەت ئاپئاق ساقىلى بىلەن قەشقەرنىڭ ھېيتگاھ جامەسىگە نامازغا ماڭغاندا، نەچچە يۈزلىگەن ئۇيغۇر ياشلىرى تەبەسسۇم بىلەن سالام قىلىپ مەرھۇمغا ئۆزلىرىنىڭ چوڭقۇر ھۆرمەت تۇيغۇسىنىڭ بارلىقىنى ئىزھار قىلىش ئىدى. ئۇنىڭ ۋاپاتى قەشقەر خەلقىدە غايەت زور تەسىر قوزغىدى، نەچچە مىڭلىغان كىشى جىنازا نامىزىغا كېلىپ خىتاي دائىرىلىرىنىڭ چۈچۈتۈۋەتتى، قاتمۇ قات ساقچى ماشىنىلىرى جىنازا جامائىتىنى توسۇپ ھېچ بىر ئامال قىلالىمىدى پەقەت بىر قانچە ياشلارنى تۇرمىغا بىر مەھەل سولتۇپلىپ، تۈك ئۈندۈرەلمىگەندىن كېيىن ئىلاجسىزلىقتىن قويۇپ بېرىشكە مەجبۇر بولدى، ئۇنى خەلقىمىز ھەر ۋاقىت ياد ئېتىدۇ. مەرھۇمنىڭ ياتقان يېرى جەننەتتە بولسۇن. ئامىن!

ئوسمانجان توختى ھەققىدە

ئوسمانجان توختى ئەسلى يۇرتى ئاتۇش ناھىيىسىنىڭ ئاغۇ يېزىسىدىن. كېيىنكى ئولتۇرۇشلۇق جايى، قەشقەر شەھىرى ئۆستەڭ بويىدا ئىدى.

ئوسمانجان توختى شېھىت بولۇشنىڭ ئالدىدا، ئىلگىرى-كېيىن بولۇپ قەشقەر شەھەرلىك ساقچى ئىدارىسىنىڭ باشلىقى، قەشقەر ۋىلايەتلىك ساقچى باشقارمىسىنىڭ مۇئاۋىن باشلىقى، گەزدەريا باشقارمىسىنىڭ باشلىقى قاتارلىق ۋەزىپىلەردە بولغان.

1940- يىللىرى مىللىي ئارمىيىدە كېيىن ئۆزگەرتىلگەن خىتاي ئارمىيىسىدە پولكوۋنىك دەرىجىلىك ھەربىي ۋەزىپىدە بولغان، كېلىپ چىقىشى ھەربىي خادىم.

قاراجۇلدىكى جەڭدە خەيرۇللا بىلەن بىللە بىر گېراناتتا ئۆزىنى دۈشمەن ئەسكەرلىرى بىلەن قوشۇپ پارتلىتىپ ئۇيغۇر تارىخىغا ئۆچمەس ئىزلار قالدۇرغان....

تەشكىلات ئىچىدىكى ۋەزىپىسى مەخپىي بولۇپ ھەربىي ئوقۇتقۇچىلىق ۋەزىپىسىنى ئۆتىگەن، مىڭلىغان ئۇيغۇر پەرزەنتلىرى قورال - ياراق تۇتۇشنى ئىشلىتىشنى مەرھۇمدىن ئۆگەنگەن... مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

ئابدۇكېرىم ھامۇت ھەققىدە

ئابدۇكېرىم ھامۇت قەشقەر شەھىرى ئۆستەڭبويى باشقارمىسى تەۋەلىكىدىكى تاغارچى كوچا ئاھالىلەر كومىتېتىدا ئولتۇرۇشلۇق، يۇقۇملۇق كېسەللەرنىڭ ئالدىنى ئېلىش باشقارمىسىنىڭ باشلىقى ئىدى. شۇ چاغدا تېخى 28 ياش ئىدى.

تەشكىلاتتىكى ۋەزىپىسى، شەرقىي تۈركىستان خەلق ئىنقىلابى پارتىيىسى جەنۇبى تەڭرىتاغ بىيۇروسىنىڭ ھەيئەت ئەزاسى، قەشقەر شەھەرلىك پارتكومنىڭ سېكرېتارى، ياشلار كومىتېتى سېكرېتارى قاتارلىق مۇھىم ۋەزىپىلەردە بولغان. ئاخۇنوپ باشچىلىقىدىكى قوراللىق قوزغىلاڭچىلار قوشۇنى ھەربىي يۈرۈش قىلىپ قاراجۇلگە قاراپ ماڭغاندا، جەنۇبىي تەڭرىتاغ بىيۇروسىنىڭ بارلىق خىزمەتلىرى ئابدۇكېرىم ھامۇتقا يۈكلەنگەن ئىدى.

ئابدۇكېرىم ھامۇت ھاياتىدا ۋەتەن-مىللىتى ئۈچۈن نۇرغۇن ئىشلارنى قىلىپ مىللىي تۆھپە ياراتقان ھايات شاھىتلاردىن بىرىدۇر. ئۇ ھازىر ئۆزىنىڭ شەخسى تىرىشچانلىقى بىلەن مىللەتكە ئاخىرقى ھېسابتا بىرەر ياخشى ئىش قىلىپ بېرىش نىيىتىدە شەخسى دوختۇرخانا ئېچىپ كېسەل داۋالاپ تاپقان پۇل بەدىلىگە مەھەللىسىگە بىر مەسچىت سېلىپ بەردى... ھېلىمۇ خەلق ئارىسىدا يۈكسەك ئىناۋەتكە ئىگە كىشىلەرنىڭ بىرى!

مىللىي قەھرىمان مەسچىت سېلىش ھەققىدە

مجىت ساقىنىڭ ئەسلى يۇرتى قەشقەر شەھىرىدۇر. ئۆستەڭ بويى ئاھالىلەر كومىتېتى ياغاچ كوچىسىدا ئولتۇرۇشلۇق بولۇپ، قەشقەر شەھىرىدە تۇغۇلۇپ چوڭ بولغان.

شەرقىي تۈركىستان خەلق ئىنقىلابى پارتىيىسىگە قوبۇل قىلىنغان. قوراللىق قوزغىلاڭنى ئويۇشتۇرغۇچىلارنىڭ بىرى. مجىت ساقىنىڭ ئانىسى تۇرسۇن خېنىم ۋە تەنپەرۋەر ئايال ئىدى. ئۇ ئوغلىنىڭ تەشكىلاتقا قاتنىشىشىنى قوللىغان. قۇمدەرۋازا موپاڭ مەھەللىسىدە ئولتۇرۇشلۇق مەمەت يولۋاس دېگەن كىشىنىڭ ئۆيىدە (مەمەت قاسساپمۇ دەپ ئاتايدۇ قەشقەر خەلقى - ت) ئاخۇنوپ بىلەن ئۇچۇرۇشۇپ:

- مەن بالامنى سىلەردەك ياخشى كىشىلەرگە تاپشۇردۇم، ۋە تەن مىللەت يولىدا ئۆلۈپ كەتسە ئارمىنىم يوق، - دېگەندى.

مەرھۇم مجىت ساقى تەشكىلاتقا ئەزا بولغان كۈنىدىن تارتىپ تەشكىلاتنىڭ نىزامنامىسىگە ئاڭلىق رىئايە قىلىپ، ساداقەتمەنلىك ۋە بەجاندىللىق بىلەن كۈرەش سېپىمىزدە مۇستەھكەم تۇرغان. قاراجۇلدىكى جەڭدە دۈشمەن قولىغا تىرىك چۈشۈشنى نومۇس دەپ بىلىپ ئۆزىنى ئېتىۋالغان بولسىمۇ، ئوق مېڭە قىسمىنىڭ يان تەرىپىگە تېگىپ مەجرۇھلۇنۇپ سېزىمچانلىقىنى يوقىتىپ گەپ قىلالماس ھالغا چۈشۈپ قالغان

ئىدى. خىتاي دائىرىلىرى جەنۇبى شىنجاڭ ھەربىي دوختۇرخانىدا
ئۇنى ئۇزۇن مۇددەت داۋالاپ سۆز ئالماي شۇ پىتى مەرھۇمغا ئۆلۈم
جازاسى بېرىپ 1970 - يىل 1 - ئايدا قەتلى قىلدى.

شەرقىي تۈركىستان خەلقى شىر يۈرەك بۇ پەرزەنتىنى مەڭگۈ
ئۇنتۇمايدۇ!

مەرھۇمغا جانابىي ئالاھىدىن جەننەت مەرھەمىتى تىلەيمىز. ئامىن!

ئابدۇرېشىت ھاجى كېرىمى ھەققىدە



ئاپتور: ئابدۇرېشىت ھاجى كېرىمنىڭ 1995 - يىلدىكى رەسمىي
 ئابدۇرېشىت ھاجى كېرىمى («قاراجۇلدىكى جەڭ» دېگەن
 كىتابنىڭ ئاپتورى) ئۆز ۋاقتىدا 26 ياش ئىدى. قەشقەر ۋىلايەتلىك
 پارتىيە - ھۆكۈمەت ئورۇنلىرىدا ئىشلىگەن بولۇپ قەشقەردە
 ئابدۇرېشىت فەيىيى (تەرجىمان - ت) دېسە تونۇمايدىغىنى يوق
 ئىدى.

جەنۇبى شەرقىي تۈركىستان ياشلار تەشكىلاتىنىڭ
 مەسئۇللىرىدىن بىرى ئىدى. خەيرۇللا نىزامىدىن گە ياردەملىشىپ
 نۇرغۇن مەخپىي پائالىيەتلەرنى قىلغان. قاراجۇلدىكى جەڭدە

قەھرىمانلىق كۆرسىتىپ نام چىقارغان. ئاخۇنوپ تاپشۇرغان ۋەزىپىنى مۇۋەپپەقىيەتلىك ئورۇنلاپ كېيىن دۈشمەن قولىغا تىرىك چۈشۈپ قالغان. تۈرمىدىكى مۇددىتىنى تۈگەتكەندىن كېيىن بىر مەھەل ۋەتەندە ياشىغان ئىدى. دۈشمەننىڭ تەكرار زىيانكەشلىكى تۈپەيلى چەتئەلگە چىقىپ كىتىشكە مەجبۇر بولغان. ھازىرمۇ يەنە خەلقىمىزنى ئۇنتۇماي بىز بىلەن بولغان دوستلۇق مۇناسىۋەتىنى ساقلاپ، ئىنقىلابى پائالىيەتلەر بىلەن شۇغۇللىنىۋاتىدۇ. ھازىر ۋەتەندە ئۇنىڭ ئايالى ۋە ئوماق بالىلىرى بار. ئەپسۇس خىتاي كوممۇنىست غالچىلىرى ئۇنىڭغا ئارام بەرمەي زىيانكەشلىكىنى توختاتقىنى يوق. ھايات قەھرىمانىمىز ئابدۇرېشىت ھاجى كېرىمى ھېلىھەم ھەر تۈرلۈك بېسىملارغا پىسەنت قىلماي كۈرەشنى توختاتقىنى يوق!

ئۇنىڭ قەھرىمانلىق ئىش - ئىزلىرى ۋەتەننىڭ بۇلۇڭ - پۇچقاقلرىدا داستان بولۇپ تارىلىپ يۈرمەكتە. بۇ كىشىدىن ۋەتەن ئىچىدىكى كىشىلەر رازى بولدى، كۈرەشنى توختاتمىدى. بۇ كىشىنىڭ پۈتۈن ھېسسىياتى ۋەتەن ئىشتىياقىدا بولدى. شەخسى تۈرمۈشنى قىلچە ئويلىمىدى. ۋەتەننىڭ ھەقىقىي جەسۇر ئوغلانى قىلىشقا تېگىشلىك ئىشلارنى قىلىۋاتىدۇ. بۇ كىشىدىن ۋەتەندىكى نۇرغۇن كىشىلەر ئۆز رازىمەنلىكلىرىنى بىلدۈرۈپ مەمنۇن بولماقتا ۋە ئۇنىڭغا ئاپىرىن ئوقۇماقتا. بۇ كىشىنىڭ ئىشلىرىنىڭ يەنىمۇ

ئوڭۇشلۇق بۆلۈشنى جانابىي ئاللاھدىن تىلەيمىز. ئامىن!

يار مۇھەممەد ئاكا ھەققىدە



يار مۇھەممەد ئاكنىڭ 10 بالىسى بىلەن چۈشكەن رەسىمى

يار مۇھەممەد ئاكنىڭ ئەسلى يۇرتى يېڭىسار ناھىيىسىدىن بولۇپ، كېيىنكى كۈنلەردە قەشقەر شەھىرىنىڭ ئۆستەڭبويى باشقارمىسىدا ئولتۇرغان ئىدى.

گومىنداڭ خۇاڭچۇ ھەربىي مەكتىپىدە ئوقۇغان، ئوقۇش پۈتتۈرگەندىن كېيىن گومىنداڭ ئارمىيىسىنىڭ بايدىكى قىسمىدا دېۋىزىيە كوماندىرى بولۇپ ئىشلىگەن. مىللىي ئارمىيىنىڭ سوپاخۇن پولكى ئاقسۇغا كەلگەندە مىللىي ئارمىيىگە ئۆتۈپ كەتكەن. مىللىي ئارمىيە غۇلجىغا ماڭغاندا بىللە كەتكەن. مىللىي ئارمىيىنىڭ 13- دېۋىزىيىسى قەشقەرگە كەلگەندە بىللە كېلىپ داۋاملىق ھەربىي ۋەزىپە ئۆتىگەن. كېيىن كەسىپ ئالمىشىپ پەيزىۋات ناھىيىسىدە ئىشلىگەن. «يەرلىك مىللەتچىلىككە قارشى كۈرەش» تە، يەرلىك مىللەتچى قالىپقى كىلدۈرۈلۈپ جىق خاپىلىق تارتقان.

يارمۇھەممەت ئاكا - شەرقىي تۈركىستان خەلق ئىنقىلابى پارتىيىسىنىڭ ئەزاسى، قوراللىق قوزغىلاڭ ئۇيۇشتۇرغۇچىلارغا يېقىندىن ماسلاشقان پېشقەدەم مىللىي ئارمىيە كوماندىرلىرىدىن بىرى ئىدى.

ئەينى ۋاقىتتىكى قوراللىق قوزغىلاڭچىلار بىلەن باشقا بىر قانچە تەشكىلاتلارنى خىزمەت ئىشلەپ يېقىنلاشتۇرۇپ بىرلىك سەپنى كۈچەيتىپ قوراللىق قوزغىلاڭنىڭ غەلبە قازىنىشى ئۈچۈن كۆپ ئەجىر سىڭدۈرگەن. ئۇ جىگەرلىك، قورقماس يۈرەك، ساپ دىل، سادىق كىشى ئىدى. ئاخۇنوپ باشلىق قوراللىق قوزغىلاڭچىلارنىڭ مەسئۇللىرى يارمۇھەممەد ئاكىنى بەكمۇ ھۆرمەتلەيتتى ھەم ئۇنىڭغا

ئىشىنەتتى .

قاراجۇلدىكى جەڭدە ئاجايىپ باتۇرلۇق كۆرسەتكەن ئىدى .
كېلىپ چىقىشى ھەربىي خادىم كوماندىر بولغانلىقى ئۈچۈن ئاتقان
ئوقى زايە كەتمىگەن ئىدى .

مەرھۇم تۈرمىدىن بوشىنىپ چىققاندىن كېيىن 10 بالىسىنى
بېقىش ھەلەكچىلىكىدە ئاز بولمىغان جاپا - مۇشەققەتنى تارتتى ،
ئات ھارۋا ھەيدەپ قىش توشۇپ ، قۇرۇلۇش ماتېرىياللىرىنى توشۇپ
جان بېقىپ كەلگەن ئىدى . ئاخىرقى ھېسابتا ، بالىلىرىنى چوڭ
قىلىپ ئالدى نان تېپىپ يېگۈدەك بولغاندا قەرەلسىز ئالەمدىن
ئۆتتى . 10 ئۇيغۇر بالىنى ئۇيغۇر جەمئىيىتىگە قوشقان قەھرىمان
دادا - يارمۇھەممەد ئاكا ئۇ ئالەم! بۇ ئالەم ئۇيغۇر خەلقىنىڭ
قەلبىدە مەڭگۈ ھايات!

جانابى ئاللاھ مەرھۇمغا جەننەت مەرھەمىتى ئاتاقىلسۇن . ئامىن!

قوراللىق قوزغىلاڭنىڭ ئۇيۇشتۇرغۇچىلىرى ھەققىدە قىسقىچە بايان

قوراللىق قوزغىلاڭنى ئۇيۇشتۇرغۇچى 3 نەپەر كىشى كېيىن
قېتىلغان 2 نەپەر كىشى جەمئىي 5 نەپەر كىشى بولۇپ بۇلارنىڭ

ئەھۋالنى يېزىپ قالدۇرىمەن. بۇلار روزى ھېكىم، مىجىت ھاجى، مۇھەممەد ئىمىن قادىر، ئابدۇرېھىم ئەمەت، ئابدۇرېھىم سالى. بۇ 5 نەپەر كىشى ئۆلۈم كۆرۈمىدە بىللە بولىمىز، ھەرقانداق ئىشنى مەخپىي ساقلايمىز، - دەپ ئۆز-ئارا قەسەم بېرىشكەن ئىدى.

روزى ھېكىم ھەققىدە

روزى ھېكىم قەشقەر ۋىلايىتى، مەكىت ناھىيىسىدىن بولۇپ 29 ياش ئىدى. مەكىت كىنو فىلىم شىركىتىنىڭ كادىرى ئىدى. قوراللىق قوزغىلاڭنىڭ تەييارلىق خىزمەتلىرىدىن ئاممىنى قوزغاش، قورال - ياراق ھازىرلاش، خىتاي ئەسكەر قوراللىق قوشۇنلىرىنىڭ قوراللىرىنى بۇلاپ تارتىۋېلىش قاتارلىق ئەمەلىي ھەرىكەتلەرنى ئېلىپ بارغان بولۇپ، ئەڭ ئاخىرىدا جەنۇبى تەڭرىتاغ بىيۇروسى بىلەن مۇناسىۋەت ئورنىتىپ پارتىيىنىڭ بىر تۇتاش ئورۇنلاشتۇرۇشى بىلەن پىلانلىق، سىستېمىلىق ھەرىكەت ئېلىپ بارغان. مىجىت ھاجى، خەيرۇللا نىزامىدىن، مىجىت ساقىلار مەكتىگە قوراللىق قوزغىلاڭنىڭ تەييارلىق خىزمەتلىرىنى ئەمەلىيلەشتۈرۈشكە بارغاندا، ھەرىكەتنىڭ مۇۋەپپەقىيەتلىك ئېلىپ

بېرىلىشىغا يېقىندىن ماسلىشىپ ئۆزىنىڭ ساداقەتمەنلىك
ئىپادىسىنى بىلدۈرگەن...

مەرھۇم روزى ھېكېم 1970 - يىلى خىتاي مۇستەمچىلىكلىرى
تەرىپىدىن ئۆلۈمگە ھۆكۈم قىلىنىپ قەتلە قىلىندى. روزى ھېكېم
ۋەتەن مىللەت ئالدىدا قىلىشقا تېگىشلىك ئىشلىرىنى قىلالدى.
غەلبە قىلىش مەغلۇپ بولۇش ئۇرۇشتا بولۇپ تۇرىدىغان ئىش.

ئۇ، ھاياتلىقىدا زور تىرىشچانلىق كۆرسەتتى، ۋەتەن مىللەت
ئالدىدىكى مەجبۇرىيىتىنى ئادا قىلدى. بۇ قەھرىمانىمىزنىڭ
ھاياتلىقىدىكى ئىش - ئىزلىرى ھېلىھەم ۋەتەن خەلقى ئارىسىدا
ئېغىزدىن - ئېغىزغا داستان بولۇپ تارالماقتا!

مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

مىجىت ھاجى ھەققىدە



مىجت ھاجىنىڭ ئەسلى يۇرتى ئاتۇش. ئۇ ئاتۇش ئازاق تۆۋەن شىتاپىدىن، كېيىنكى ئولتۇرۇشلۇق جايى قۇمدەرۋازىدا. قەشقەر شەھىرىدە ياشاۋاتقانلىقىغا 50 يىلدىن ئاشتى. قوراللىق قوزغىلاڭنى ئويۇشتۇرغۇچىلارنىڭ بىرى، خەلق ئىنقىلابى پارتىيىسىنىڭ ئەزاسى، قوراللىق قوزغىلاڭنى نۇرغۇن ئىقتىسادى ياردەم بىلەن تەمىنلىگەن ۋە تەنپەرۋەر باي كىشى. باشقىلارنى ھۆرمەت قىلىدىغان، باشقىلارنىڭمۇ ھۆرمىتىگە سازاۋەر كىشى ئىدى. ئۆز ۋاقتىدا 29 ياشلار چامىسىدا ئىدى. دەسلەپتە بىيۇرو بىلەن قوراللىق قوزغىلاڭنىڭ مەسئۇللىرىنى بىر ئارىغا

يىغىپ بىرلىشىشكە ئالاھىدە كۈچ چىقارغان كىشى ئىدى. كېيىن خەيرۇللا، مەجىت ساقىلارنى مەكتەپكە باشلاپ ئاپىرىپ قوراللىق قوزغىلاڭنىڭ تەييارلىق خىزمەتلىرىنى كۆزدىن كۆچۈرۈپ پۇختا تەييارلىقلارنى قىلغان. قوراللىق قوزغىلاڭنىڭ ۋاقتىنى مۇزاكىرە قىلغان ھەم ئەمەلىي ئىشلارنى قىلغان كىشى. ھازىر ھايات ئەمما، تەن سالامەتلىكى بەكلا ناچار شۇنداق بولسىمۇ مىللىي مۇستەقىللىقتىن ئۈمىدىنى ئۈزۈپ قولىدىن كېلىدىغان ئىشلارنى قىلىۋاتىدۇ.

ئەينى زاماندا شەرقىي تۈركىستان خەلق ئىنقىلابى پارتىيىسىنىڭ قەشقەر شەھىرىدىكى، يېڭى شەھەر تاشمىلىقتىكى پائالىيەتلىرىگە مەسئۇل بولۇپ نۇرغۇن پىداكارلىقلارنى كۆرسەتكەن. ئۇ قولغا ئېلىنىپ تۈرمىدە ياتقان ئاشۇ مۇدەھىش زىنداندا سەپداشلىرى بىلەن كۈرەشنى توختاتماي ئابدۇرېھىم ئەمەت، مەمتېلى تۆرەخان، ئەخمەتجان خۇدابەردىلەر بىلەن بىللە «نۇرلۇق چىراغ» دېگەن تەشكىلاتنى قۇرۇپ مىللىي مۇستەقىللىقنى قولغا كەلتۈرۈش پائالىيىتىنى داۋاملاشتۇرغان.

ئاللاھ مەزكۇرنىڭ ئۆمرىنى ئۇزۇن قىلىپ، دۈشمەنگە قارشى جاسارەت ئاتا قىلسۇن، ئامىن!

قوماندان مۇھەممەد ئىمىن قادىر ھەققىدە

مۇھەممەد ئىمىن قادىر مەكتەپ ناھىيە ئىچىدىن 19 ياشلىق ئوقۇغۇچى ئىدى. ئۆزى بەكمۇ جاسارەتلىك، قەيسەر، مىللىي قەھرىمان دېيىشكە بولىدۇ. روزى ھېكەم بىلەن بىللە قوراللىق قوزغىلاڭنىڭ تەييارلىق خىزمەتلىرىگە مەسئۇل بولۇپ نۇرغۇن قورال يارق تويلاپ قوراللىق قوزغىلاڭنىڭ غەلبىسىگە ئاساس سالغان سەركەردە ئىدى. ئالىي غايىلىك، ئۆتكۈر پىكىرلىك گېپىدىن يانمايدىغان قابىل يىگىت ئىدى.

قاراجۇلگە يۈرۈش قىلىش جېڭىدە سۇغۇنچازا دېگەن جايدا دۈشمەننىڭ قاپقىنىغا چۈشۈپ قىلىپ قولغا ئېلىنغان. 1970 - يىلى 1 - ئايدا مەكتەپتە ئۆلۈم جازاسىغا مەھكۇم قىلىنىپ شېھىت قىلىندى.

مەرھۇمغا جانابىي ئاللاھدىن جەننەت مەرھەمىتى تىلەيمىز.
ئامىن!

مۇھەممەد ئىمىن قادىرنىڭ شەرەپلىك نامى تىلغا ئېلىنىدىكەن مەكتەپ ناھىيىسىدىكى 7 ياشتىن 70 ياشقىچە ئىنسانلارنىڭ قەھرىمانلىق ئىش - ئىزلىرىنى مەدھىيىلەشكەن. قەھرىمانىمىز گەرچە دۇنيانىڭ ھېچ قانداق خورلۇقىنى كۆرمەي ئالەمدىن ئۆتكەن بولسىمۇ، ۋەتەن - مىللەتكە بولغان مەجبۇرىيىتىنى تولۇقى بىلەن

ئادا قىلدى.

ئابدۇرېھىم ئەمەت ھەققىدە



ئابدۇرېھىم ئەمەتنى قەشقەر خەلقى ئابدۇرېھىم بۇرۇت دەپ ئاتايدۇ. قەشقەر خەلقى ئىچىدە يۈكسەك ئابروۋى بار، كېلىشكەن ساقال سۇمباتلىق، مەرد كىشى ئىدى. ئەسلى يۇرتى ئاقتۇ ناھىيىسىنىڭ بارىن يېزىسىدىن بولۇپ

جەنۇبى شىنجاڭ بىناكارلىق قۇرۇلۇش شىركىتىنىڭ خادىمى ئىدى.

ئاخۇنوپ، خەيرۇللا ئەپەندىلەر بىلەن كۆپ قېتىم ئۇچۇرۇشۇپ پىكىرلىشىپ قوراللىق قوزغىلاڭ كۆتۈرمىگىچە ۋەتەننىڭ مىللىي مۇستەقىللىقىنى ئەسلىگە كەلتۈرگىلى بولمايدۇ؛ - دېگەن قاراشتا چىڭ تۇرغان قەھرىمانلىرىمىزدىن ئىدى.

خەلق ئىنقىلابى پارتىيىگە ئەزا بولغان، قوراللىق قوزغىلاڭنى ئۇيۇشتۇرغۇچى 5 نەپەر سەركەردىنىڭ بىرى ئىدى. ئۆز ۋاقتىدا 36 ياش ئىدى. ئۆزى تېگى تېگىدىن قەيسەرلىكى چىقىپ تۇرىدىغان، دېگەن سۆزىدىن يانماس، باتۇر، ساداقەتمەن كىشى ئىدى. ئۇنىڭ دوست - يار - بۇرادەرلىرى كۆپ بولغاچقا قوراللىق قوزغىلاڭغا قاتنىشىدىغان ئادەملەرنىڭ سانىنى تولۇقلاپ بېرىشتە كۆپ ئەجىر سىڭدۈرگەن ئىدى.

تاشمىلىق ۋە بارىنغا بېرىپ يەرئاستى تەشكىلات قۇرۇپ ئادەم توپلاپ، بارىندىكى مەمەت ئىيسا، يولۋاسلارنى ئۆزىگە تارتىپ زور قوشۇن ھاسىل قىلغان. تاشمىلىقتىن ئابدۇرېھىم سالى بىلەن مەسلىھەتلىشىپ ئىمىر ھاجى يۈسۈپ، تۇرسۇن ئەبەي، ئەيسا قاسىم قاتارلىق كىشىلەرنى يېنىغا تارتىپ ئۇلارغا قوراللىق قوزغىلاڭغا قاتنىشىش پۇرسىتىنى يارىتىپ بەرگەن.

ئابدۇرېھىم ئەمەت ئاكىمىز تۈرمىدىن چىققاندىن كېيىن قەدىناس

ئايالى ئۆلۈپ كەتتى. يالغۇز قالغان ئابدۇرېھىم ئاكا تۇرمۇش غۇربەتچىلىكىدىن ئىككى كۆزى ئەما بولۇپ قىلىپ ئاتا ماكانى بولغان ئاخشۇ ناھىيىسىنىڭ بارىن يېزىسىغا كېتىپ شۇ يەردە ھايات كۆچۈرۈۋاتىدۇ.

ھازىر ئۇنىڭ ئىككى كۆزى ئەما بولسىمۇ قۇلقى ئاڭلىغاچقا ھەركۈنى ئەركىن ئاسىيا رادىئو ئىستانسىيەسىنىڭ رادىئو پروگراممىلىرىنى ئاڭلاپ، ئاڭلىغانلىرىنى يېقىنلىرىغا يەتكۈزۈپ ئۇلارنىڭ ئالقىشىغا ئېرىشىپ ئۇلاردىن مۇكاپات ئېلىپ ياشاۋاتىدۇ. ئابدۇرېھىم ئەمەت ئاكا:

- مېنىڭ كۆزۈم كۆرمەس بولۇپ قالدى. كۆزى كۆرمىگەن كىشى ۋەتەن سۆيىمىسۇن دەپتىمۇ؟ ھاياتلا بولىدىكەنمەن مىللىتىم ئۈچۈن، ۋەتىنىم ئۈچۈن قىلالىغان ئىشىمنى قىلىپ ئۆلۈپ كەتسەم كۆزۈم ئاندىن يۈمۈلىدۇ، - دەيدۇ.

ئاللاھ مەزكۇرغا ئۇزۇن ئۆمۈر سالامەتلىك يار بەرگەي. ئامىن!

داڭلىق ئالىم ئەھمەت زىيائى ھەققىدە ئەسلىمىلەر

ئەخمەت زىيائى ئۇلۇغ ئالىم، شائىر، تىلشۇناس، دراماتورگ، ئەدىب، قەشقەر شەھىرىنىڭ شامالباغ يېزىسىدىن بولۇپ، ئۆمۈر

بويى يېزىقچىلىق ئىلمى تەتقىقات خىزمىتى بىلەن شۇغۇللانغان،
ۋەتەن ئىچى ۋەتەن سىرتىدا تونۇلغان شەخسەدۇر.

گومىنداڭ دەۋرىدە قەشقەر گېزىتخانىنىڭ باشلىقى بولۇپ
ئىشلىگەن. گوڭچەنداڭ دەۋرىدەمۇ يەنىلا قەشقەر گېزىتخانىسىدا
باشلىق بولۇپ ئىشلىگەن يازغۇچى، شائىر ناتىقلىق بىلەن داڭ
چىقارغان بىر ئىنسان ئىدى.

1968 - يىللىرى شەرقىي تۈركىستان ئىسلام پارتىيىسىنى
قۇرۇپ تەشكىلاتنىڭ مەسئۇللۇق خىزمىتىنى ئۆز ئۈستىگە ئالدى.
كېيىن شەرقىي تۈركىستان خەلق پارتىيىسى بىلەن بىرلىشىپ
شەرقىي تۈركىستان خەلق ئىنقىلابى پارتىيىسىنىڭ تەركىبىدە
دائىمىي ھەيئەت ئەزاسى بولۇپ قوراللىق قوزغىلاڭ كۆتۈرۈش
تەرەپدارلىرىدىن بىرى بولىدۇ ۋە قوراللىق قوزغىلاڭغا ئاكتىپ
تەييارلىق قىلىدۇ.

1970 - يىلى 20 يىللىق قاماق جازاسى بىلەن پەيلو مەيدانغا
ئەۋەتىلىدۇ. مەرھۇم تۈرمىدە ئەمگەك قىلالماي باشقا
جىنايەتچىلەرنىڭ بېسىمىغا ئۇچراپ خارلىنىدۇ. مەرھۇمنىڭ
بەختىگە يارىشا ئاپتونوم رايونلۇق ئىجتىمائىي پەنلەر
ئاكادېمىيىسى، يۈسۈپ خاس ھاجىپنىڭ «قۇتاتغۇبېلىك» ۋە مەخمۇت
قەشقىرىنىڭ «تۈركى تىللار دىۋانى» دېگەن ئەسەرلىرىنى يېڭىدىن
نەشر قىلىش ئۈچۈن مەرھۇمنى تۈرمىدىن ئارىيەت ئېلىپ

ئۈرۈمچىگە يۆتكەپ ئېلىپ كېتىدۇ، شۇنىڭ بىلەن مەرھۇم ئىلمى تەتقىقات خىزمىتىنى يېڭىدىن باشلايدۇ ۋە ئىككى كىتابنىڭ نەشرىدىن چىقىشىغا ئالاھىدە زور تۆھپىلەرنى قوشىدۇ. مەرھۇمنىڭ جازا مۇددىتى ئۈرۈمچى پەنلەر ئاكادېمىيىسىدە تاماملىنىدۇ.

تۈرمىدىن بوشانغان ئەخمەت زىيائى ئاكىمىز ئۆز ئىجادىيىتى بىلەن داۋاملىق مەشغۇل بولىدۇ، «رابىيە - سەيدىن» دېراممىسىنى باشقىلارنىڭ ئىشلەپ سەھنىلەشتۈرۈشىگە ياردەم قىلىدۇ. بىر قاتار ئىلمى ماقالىلەر يېزىپ خەلق ئاممىسى بىلەن يۈز كۆرۈشتۈرىدۇ. مەرھۇم ئەرەبچە، پارسچە، ئوردوچە تىللارنى مۇكەممەل بىلەتتى ھەمدە چاغاتاي يېزىقىنىمۇ ياخشى ئۆزلەشتۈرگەن بولۇپ كېيىنكى ۋاقىتلاردا كۆپلىگەن ئەسەرلەرنىڭ يورۇقلۇققا چىقىشىدا ئۆچمەس ئىزلارنى قالدۇرغان.

مەرھۇم 2000 - يىللىرى ئۆزىنىڭ ئاخىرقى ئارزۇسى بويىنچە ھەج پائالىيىتىنى تاماملاپ 2001 - يىلى ئالەمدىن ئۆتتى. مەرھۇم بىزگە قىممەت باھالىق بىباھا ئەسەرلىرى قالدۇرۇپ بۇ رەزىل دۇنيادىن كەتتى.

مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن! ئۇندىن باشقا نۇرغۇن سەپداشلىرىمىز ۋە تەن مىللەت ئۈچۈن، ۋەتەننىڭ مۇستەقىللىقى، مىللەتنىڭ ئازادلىقى ئۈچۈن ئۆچمەس

تۆھپىلەرنى قوشتى. نۇرغۇنلىرى ئالەمدىن ئۆتتى. مەن پەقەت ئېسىمدە قالغان ناھايىتى ئاز بىر قىسىم سەپداشلىرىمنىڭلا نام شەرىپىنى يېزىپ سىزلىرىگە تونۇشتۇردۇم. ھەممىنى يېزىش توغرا كەلسە بىر قانچە كىتاب بۆلىشى مۇمكىن

مىللىي ئىنقىلابچى مامۇت كەنجى ھەققىدە ئەسلىمىلەر

مەرھۇم مامۇت كەنجى قەشقەر شەھىرىدىكى ھەممىگە تونۇشلۇق پېشقەدەم مىللىي ئىنقىلابچىلىرىمىزدىن ئىدى. ئۇ تارىختىكى مىللىي ئىنقىلابلارغا قاتنىشىپ كۆپ قېتىم خىتاي زىندانلىرىدا يېتىپ پىشىپ يېتىلگەن تەجرىبىلىك، قايىل قىلىش كۈچى يۇقىرى، ناتىق سەپداشلىرىمىزدىن ئىدى.

ئاتالمىش «مەدەنىيەت زور ئىنقىلابى» دىكى قالايمىقانچىلىقتىن پايدىلىنىپ بىر مەيدان خەلق ئىنقىلابى ئۇرۇشى ئېلىپ بېرىپ، مىللىي مۇستەقىللىقنى ئىشقا ئاشۇرۇش تەشەببۇسىنى كۆپ قېتىم ئوتتۇرىغا قويۇپ ياشلارنى ھەرىكەتلەندۈرۈش ۋە تەشكىللەش خىزمىتىدە ئاجايىپ كۈچ چىقارغان چوڭلىرىمىزدىن ئىدى.

مەرھۇم بالا تەربىيىلەشتىن ئىبارەت ئائىلە تەربىيىسىگە بەكمۇ ئەھمىيەت بەرگەن ئىدى. ئۇ مىللىي ئىنقىلابنى ئۆز ئائىلىسىدىن باشلىغان ئىدى. مەرھۇم بالىلىرىنىڭ ھەممىسىنى يېمەي،

ئىچمەي ئوقۇتۇپ ۋەتەن مىللەتكە ياراملىق ئىقتىدارلىق كىشىلەردىن يېتىشتۈرۈپ چىقىشقا بەل باغلىغان كىشى ئىدى. شۇڭلاشقىمۇ ئۇنىڭ بالىلىرى ھەقىقەتەن مەرھۇم ئۈمىد قىلغاندەك مىللەتكە، ۋەتەنگە ياراملىق كىشىلەردىن بولۇپ يېتىشىپ چىقتى. چوڭ قىزى تاڭنۇر خانىم ۋەتەندە تونۇلغان ئەدىبلەردىن بولسا، ئۇنىڭ ياستۇقىدىشى ۋەتەن ئىچى ۋە ۋەتەن سىرتىدا تونۇلغان داڭلىق يازغۇچى، دېراماتورك، شائىر، پروفېسسور مەمتېلى زۇنۇندۇر. ئىككىنچى قىزى ئايشەم مامۇت بولسا مەدەنىيەت ئىنقىلابىدا تارتمىغان ئازابلىرى قالمىغان، كىمىگەن سەت قالىقلىرى قالمىغان، ۋەتەن مىللەتكە ياراملىق بالا تەربىيەلەپ يېتىشتۈرگەن ھازىر ئامېرىكىدا خىزمەت قىلىۋاتقان ئۇيغۇرلارغا تونۇشلۇق بولغان داڭلىق ئادۋوكات - نۇرى تۈركەلنىڭ ئانىسىدۇر.

شۇنداقلا يالقۇن ھاجى مامۇت، ئەركىن ھاجى مامۇت قاتارلىق بالىلىرىمۇ ۋەتەن ئىچى ۋە ۋەتەن سىرتىدا مىللەت ئۈچۈن ۋەتەن ئۈچۈن ئاجايىپ ياخشى ئىشلارنى قىلىپ ئاتا ئارزۇسىنى، ئانا سۈتىنى ئاقلىماقتا!

ئەسلى مەن مەرھۇم ھەققىدە كۆپ نەرسىلەرنى يېزىشنى ئويلىغان ئىدىم، نۇرغۇن ئىش ئىزلىرىنى ياخشى بىلەتتىم، چۈنكى مەرھۇم بىلەن بىر ئىدارىدە ئۇزۇن مۇددەت بىللە ئىشلىگەن تاكى قوراللىق قوزغىلاڭغا ئاتلىنىش ھارپىسىدىمۇ بىللە بولغان ئىدىم. ئەپسۇس،

مەن ئۇنىڭ ھازىر چەتئەلدە تۇرۇۋاتقان پەرزەنتلىرىدىن بەزى ئەھۋاللارنى ئىگىلەپ تولۇق بىر ماتېرىيال توپلاشنى ئويلىسام، ئۇلار مېنىڭ پىكرىمگە قوشۇلمىدى. ھەمدە دادىسى توغرىلىق ھازىرچە بىر نېمە يېزىشنىڭ ۋاقتى ئەمەسلىكىنى ئېيتىپ ۋەتەندىكى ھايات ياشاۋاتقان پەرزەنتلىرىنىڭ بىخەتەرلىك ۋە ئامانلىقىنى ئېسىمگە سالدى، شۇ مۇناسىۋەت بىلەن مۇندىن كۆپ يېزىشنى توختاتتىم.

مەرھۇم، بالىلىرىغا شۇنداق ۋەسىيەت قىلىپ: « ۋەتەن ئازاد بولۇپ شەرقىي تۈركىستان بايرىقى ۋەتەننىڭ زېمىنىغا قالدالسا، دادا! ۋەتەن ئازاد بولدى!، - دەپ مېنىڭ تۇپراق بېشىمغا چىقىپ يۇقىرى ئاۋازدا توۋلاپ قويۇڭلار! » - دېگەن ئىكەن.

1968 - يىلىنىڭ كۈز پەسلىدە، مىجىت ھاجى بىلەن مىجىت ساقى قەشقەر مىللىي شىپاخانىدا ئارام ئېلىشنى باھانە قىلىپ يالغاندىن داۋالنىپ ياتقان ئىدى. مىجىت ساقىنىڭ ئىدارىسىدە بىللە ئىشلەيدىغان پېشقەدەم ئىنقىلابچى مامۇت كەنجىمۇ بىللە يېتىپ داۋالانغان ئىدى. مامۇت كەنجى بولسا بۇ ئىككى ياشقا ئۆزىنىڭ ئاتالمىش « ئازادلىق » تىن ئىلگىرى يەر ئاستى تەشكىلاتقا قاتنىشىپ نۇرغۇن تاياق يەپ، ئازاب - ئوقۇبەتلەرنى تارتقانلىقىنى، گومىنداڭ سوراق جەريانىدا بىرلا قېتىم قاتتىق قىيىن قىستاققا ئېلىپ بەكمۇ ئازابلىغانلىقىنى (جازالاش ئۇسۇلىنىڭ قەبىھلىكىنى،

بۇرنىغا لازا قويۇش، ئەرلىك جىنسى ئەزايىغا قىل تىقىش قاتارلىق ئۇسۇللارنى قوللانغانلىقىنى، بىرقېتىملىق سوراققا بەرداشلىق بېرىپ ئىنقىلاب قىلماي چىڭ تۇرۇۋالسا قايتا سوراق سورىمايدىغانلىقىنى، گۈندىپايلاغا پۇل بەرسە، تۈرمىنىڭ ئىچىدە پىكىرداشلار ئارا يىغىن ئاچقىلى بولىدىغانلىقىنى، قىمار ئوينىمايمىز، دەپ بىر قانچە يىلەن بىر ئۆيگە كىرىۋېلىپ قىمارنى باھانە قىلىپ ئىنقىلابى ھەرىكەت بىلەن شۇغۇللانغىلى بولىدىغانلىقىنى، پۇل بېرىپ ئۆيدىن تاماق ئەكەلدۈرۈپ يېيشكە بولىدىغانلىقىنى) سۆزلەپ بېرىپ بىزنى زېرىكتۈرمەيتتى...

بىز بىر- بىرىمىزگە يېقىنلاشقانسىمۇ مامۇت كەنجى بىزگە، ئەينى چاغدىكى ۋەزىيەتنىڭ ئۇيغۇرلارغا ئىنقىلاب قىلىشنىڭ تازا ياخشى پۇرسىتى ئىكەنلىكىنى، مۇنداق پۇرسەتنىڭ قايتا كەلمەيدىغانلىقىنى ئېيتىپ، بىزنى تەشكىللىنىپ خەلق ئاممىسىنى ھەرىكەتلەندۈرۈپ قوراللىق قوزغىلاڭغا ئاتلىنىشقا چاقىرغان ئىدى.

ئەمەلىيەتتە، مىجىت ھاجىلارنىڭ تەشكىللىنىپ بولغانلىقى مامۇت كەنجىگە نامەلۇم ئىدى.

قەشقەر مىللىي شىپاخانا شۇ زاماندا، بىزنىڭ بىر ئارىغا كېلىپ چوڭ ئىشلار ئۈستىدە پىكىر يۈرگۈزىدىغان «مەجلىس خانىمىز» ئىدى. ئۇ يەرگە مەكتەپتىن روزى ھېكىم، مۇھەممەد ئىمىن قادىرلار كېلىپ

مجىت ھاجى، مىجىت ساقى، ئابدۇرېھىم ئەمەتلەر بىلەن پات - پات كېلىپ سۆزلىشىپ تۇرۇشاتتى.

دەل شۇ پەيتتە، قەشقەرنىڭ باش ۋالىيسى ئىمىنوپ ھامىت «كۈرەش، پىپەن» دېگەنلەردىن قورقۇپ مىللىي شىپاخانىغا كىرىپ داۋالىنىشنى باھانە قىلىپ يېتىۋالغان ئىدى. ئۇ كىشى بەكمۇ قورقۇپ كەتكەن بولۇپ، كۈرەش قىلغۇچىلارنىڭ ئۇرۇپ ئۆلتۈرۈپ قويۇشىدىن قورققانىكەن. شۇ سەۋەبتىن داۋاملىق يىغلاپ بىزنى بىئارام قىلاتتى. مامۇت كەنجى بىلەن ئۇ كىشىنىڭ يېقىن تونۇشلۇقى بولغانلىقى ئۈچۈن ئىمىنوپنى «كۈرەش - پىپەن» قىلىشقا كەلگەنلەرگە مىجىت ساقىنىڭ گەپ - سۆز قىلىپ قويۇشىنى ھاۋالە قىلىپتۇ. مىجىت ساقى ئىمىنوپنى ئېلىپ كېتىپ كۈرەش قىلىمىز دېگۈچىلەرنىڭ ئالدىغا ئاپىرىپ «سەنلەر بېرىپ دىۋىدىكى مېڭشۇلىنى كۈرەش قىلىش، بۇ ئۇيغۇر تۇرسا بۇنىڭ قولىدىن نېمە ئىش كېلەتتى» - دەپ كۈرەش - پىپەن قىلغۇچىلارنى ھەيدىۋەتكەن ئىكەن.

مىجىت ساقى: «ماڭا تەھدىت خېتى يازغانلار مۇشۇلاردۇر، بەلكىم، بۇ بولمىغاندا مۇشۇ كىشىنىڭ سەپداشلىرىدۇر. بۇلار مۇشۇنداق يىغلاپ تۇرسا قولىدىن نېمە ئىشلار كېلەر؟»، - دەپ، مىجىت ھاجى، مامۇت كەنجىلەرگە سۆزلەپ بەرگەن ئىكەن. ئۇ يانا: مۇنداق ئۆز ھەلەكچىلىكىدە قالغان كىشىلەر باشقىلار ئۈچۈن نېمە

ئىش قىلىپ بىرەر، - دېگەن ئوي بىلەن ئۇنىڭ بىلەن مىللەتنىڭ تەقدىرى ھەققىدە سۆزلەشمىگەن. ئۇ ئىككى ياش، ئۇنداق ئادەملەردىن ئۈمىد كۈتۈشنىڭ بىھۇدە ئىكەنلىكىنى بىلىپ يەتكەن.

قۇربان بەگ ھەققىدە



قۇربان بەگ

قۇربان بەگ، قەشقەر شەھىرى قۇمدەرۋازا كوچا باشقارما، پاختا بازىرىدا ئولتۇرۇشلۇق قايىل بەگ دېگەن كىشىنىڭ چوڭ ئوغلى ئىدى. قوراللىق قوزغىلاڭغا قاتنىشىپ نۇرغۇن ياخشى ئىشلارنى

قىلغان شىمالدىن چىكىنىپ كەلگەن پىداكار جەڭچىلەرنىڭ ئالدىغا چىقىپ ئۇلارنى ئورۇنلاشتۇرغان، ئاخۇنوپ بىلەن ۋالىي ئىمىنوپ، ئابدۇرېھىم پەتەك قاتارلىق بىيۇرونىڭ كاتتىۋاشلىرى ئوتتۇرىسىدا ئالاقىچىلىك ئىشلىرىنى قىلغان.

روزى ھېكىم ھەققىدە تەتۈر بايان

روزى ھېكىم يۈرەكلىك ھالەتتە مەكتەپ ۋە مارالبېشىنىڭ قىسمەن يەرلىرىدە ئوڭۇشلۇق ھەرىكەت ئېلىپ باردى. ئادەتتىكى تەشكىللىنىش، قورال ياراق توپلاش، قورال بۇلاپ كۈچ زورايتىش قاتارلىق ھەرىكەتلەرنى ئېلىپ باردى.

تاشمىلىقتىكى سەپداشلارمۇ تاشمىلىقنىڭ ئادەملىرىدىن باشقا ئويتاغلىق بىر قانچە قىرغىز مەرگەننى باشلاپ كەلگەن ئىدى. ئۇلار بىلەن سۆزلىشىپ ئۇلارنىڭ روھىدىن ئىلھاملاندۇق. ئۇلار قاچانلا بولمىسۇن ئۆزلىرىنىڭ قوراللىق قوزغىلاڭغا قېتىلىشقا ھەرزامان تەييار ئىكەنلىكىنى بىلدۈرۈشتى.

مەكتەپ ناھىيىسىدە، تاشمىلىقتا، بارىنلاردا خەلققە يامانلىق قىلغان خىتاي ئەمەلدار ناھىيىدىن ۋە باشقا يۇرتلاردىن قوغلاپ

چىقىرىلدى. گويىكى بۇ ئىنقىلابچىلارنىڭ قەدىمى يەتكەنلا يەردە ئازادلىق شوئار ياغراپ خەلق بىر مەھەل بولسىمۇ خىتايىسىز ئازاد رايون قۇرۇپ ئەزگۈچىلەردىن قۇتۇلغاندەك ھېس قىلىپ ئارام خۇدا ياشاش پۇرسىتىگە ئېرىشتى.

غەيرەتلىك روزى ھېكىم، 1968 - يىلى 12 - ئايدا قەشقەردە بىر مەھەل تۇرۇپ، قورال يارق توپلاش ئۈچۈن قەشقەرگە بىر قانچە يۈز كىشىنى باشلاپ كەلدى. بۇلارنىڭ يېمەك - ئىچمەك خىراجىتىدىن مىجىت ھاجى خەۋەر ئالدى. ئۇلار قەشقەر چىنىۋاغ مېھمانخانىسىغا ئورۇنلاشتۇرۇلغان ئىدى.

نەزەرباغ باغئىرىقىدىكى ھەربىيلەرنىڭ تۇرالغۇسىغا كېچىدە باستۇرۇپ كىرىپ قورال ئىزدىگەن بولسىمۇ، ئۇيەردە قولغا چىققۇدەك قورال تاپالمىدى. قەشقەر شەھەرلىك ساقچى ئىدارىسىگە باستۇرۇپ كىرىپ قورال بۇلاشنى مەقسەت قىلغان بولسىمۇ، ئۇيەردىمۇ قورال چىقمىدى. قەشقەر ئەتراپىدا قورال تاپالمىغاندىن كېيىن مەكتەپ، يوپۇرغا، مارالبېشى قاتارلىق ناھىيىلەرگە بېرىپ قورال تاپالماي كېلىشتى، ھەر قېتىمقى ھەرىكەتتە مىجىت ھاجى، مىجىت ساقى، روزى ھېكىم، ئەبەي تۇردى ۋە ئىمىن گۈيخۇئالار بىللە بولغان ئىدى. ئۇلار قەشقەر شەھىرىدىن قورال ھەل قىلىشنىڭ مۇمكىن ئەمەسلىكىنى بىلىپ يەتكەنىدى.

بىر كۈنى مىجىت ھاجى روزى ھېكىمدىن، ئىمىن گۈيخۇئانى

نېمىشقا بۇ ئىشقا ئېلىپ كەلگەنلىكىنى سورىسا: «ئىمىن گۈيخۇانىڭ تەسىرى بار شەخسى، قولىدا نەچچە يۈزلىگەن چاپارمەنلىرى بار، ئازدۇر كۆپتۇر قوراللىرىمۇ بار، تەشكىلاتقا قېتىۋېلىشى ئۈچۈن خىزمەت ئىشلەش يۈزىسىدىن بىللە ئېلىپ كەلدىم، ئەگەر بىزگە قېتىلسا ياخشى، ئەگەر قېتىلماي بىزگە خائىنلىق قىلىدىكەن دەرھال يىغىشتۇرۇۋېتىمىز، - دېگەن ئىدى.

شۇنداق قىلىپ ئىمىن گۈيخۇامۇ بۇ تەشكىلاتقا ئەزا بولغان ئىكەن. قەشقەردىن ئۈمىدىنى ئۈزگەن روزى ھېكىم قەشقەردىن يۆتكىلىپ خوتەن تەرەپكە قاراپ پائالىيىتىنى يۈزلەندۈرگەن ئىدى. خوتەندە يېڭىدىن باش كۆتۈرگەن تۇرغۇن دېگەن بىرى بار ئىدى. ئۇ روزى ھېكىمنىڭ ئۈرۈمچىدە تونۇشۇپ قالغان دوستى بولۇپ، ئۇنىڭ خوتەندە ئۈستۈن ئەسكىرى كۈچكە ئىگە ئىكەنلىكىنى بىلىپ ئۇنىڭ بىلەن تونۇشۇش ۋە ھەمكارلىشىش مەقسىتىدە خوتەنگە قاراپ يولغا چىقىدۇ.

روزى ھېكىم، غېنى ئابدۇلانى ئېلىپ خوتەنگە بارىدىغان، مەمەت كېرىم باشقا قېرىنداشلارنى باشلاپ ھازىرچە مەكتەپكە قايتىدىغانلىقىنى قارار قىلىپتۇ.

مىجىت ھاجى، ئابدۇرېھىم ئەمەتلەر تاشمىلىققا بېرىپ ئۈيەردە قوشۇن زورايتىپ ئابدۇرېھىم سالى، ئىمىرھاجى يۈسۈپ، تۇرسۇن ئەبەي، ئەيسا قاسىم قاتارلىق كىشىلەرنى تەشكىلاتقا قوبۇل

قىلىپ، ئۇلارنىڭ قوراللىق قوزغىلاڭغا قاتنىشىش ھەققىدىكى ئىرادىسىنى يېتىلدۈرگەن.

تاشمىلىق ۋە بارىن يېزىسىدىكى ئادەملەر تارىختىن بىرى كۆپ ئىنقىلابنى بېشىدىن كۆچۈرگەن تەجرىبىلىك كىشىلەر يېتىشىپ چىققان يەر بولغاچقا، ئۇيەردىكى كىشىلەر مەجىت ھاجى باشلىق قوراللىق قوزغىلاڭغا ئادەم ئىشتىراك قىلىش سەپەرۋەرلىكىگە تىزدىن ئىپادە بىلدۈرۈپ، بىر قوراللىق كىچىك قوشۇن بارلىققا كەلگەن ئىدى.

سەپدەشمىز روزى ھېكىم، كېيىنكى بىر قېتىملىق ئۇچرىشىشتا خوتەن ھەققىدىكى سەپىرى ھەققىدە توختىلىپ:

«مەن خوتەنگە زور ئۈمىدلەر بىلەن بارغان ئىدىم. ئەپسۇسكى، بۇ ئۈمىدلىرىم سۇغا چىلاشتى. مەن خوتەنگە بارسام تۇرغۇن دېگەن مەن بىلەن بىر مەقسەت بىر نىيەتتىكى دوستۇم قولغا ئېلىنغان ئىكەن. ئۇنىڭ ئورنىغا ئاممىۋى تەشكىلاتنىڭ مەسئۇللۇقىغا ئابلىز دېگەن بىرى تەيىنلەنگەن ئىكەن. مەن غېنى ئابدۇللا بىلەن ئىككىمىز ئۆزىمىزنى تونۇشتۇرۇپ كېلىش مەقسىتىمىزنى ئابلىزغا چۈشەندۈردۈق. ئابلىز بىزنى دەسلەپكى كۆرۈشكىنىمىزدە قىزغىن قوبۇل قىلدى. بىر قانچە كۈندىن كېيىن مەن ئۇنىڭغا كەلگۈسى ئېلىپ بېرىلىدىغان قوراللىق قوزغىلاڭ ھەققىدە كەسكىن پىكىر لايىھىمىزنىڭ بارلىقىنى ئېيتقاندا: مەن ھەرگىزمۇ ھۆكۈمەتكە

قارشى ھەرىكەتتە بولمايمەن، سىلەرنىڭ ئۇنداق نىيەتلىرى بولسا مەندىن ياخشىلىق كۈتمەڭلار!» - دەپ رەڭگى روھىدا تىز ئۆزگىرىش پەيدا بولغان - دېگەن ئىدى.

تەجرىبىلىك روزى ھېكىم دەرھال گېپىدىن يېنىۋېلىپ، يالغان ياسىما گەپلەر بىلەن بىز ئۆزلىرىنى تۇرغۇننىڭ ئورنىغا باشلىق بوپتۇ، دەپ ئاڭلاپ، بۇنى تەبرىكلەپ ئازراق بولسىمۇ سىلىگە بىردانە ئىلغار تىپتىكى تاپانچا، بىر دانا ماشىنا ئالغىچ كەلگەنتۇق، - دەپ ئاران قۇتۇلۇپ مەكتەككە قاراپ يول ئالغانىكەن.

روزى ھېكىم شۇنداق دەيدۇ: «ھازىر ھەممە ئادەم ئويغانغاندەك، ئۇيغۇرلاردا كۆتىرىلىش كەيپىياتى يېتىلگەندەك بىلىنىشىمۇ، جەمئىيەتتە خائىن، خىتاي پەرەس ئادەملەرمۇ ئاز ئەمەسكەن... پۇرسەت تاپسام ئۇ مەلئۇننى چوقۇم يوقىتىۋېتىمەن، ئۇنداق بىر خائىننى يوقاتمىغۇچە بىزنىڭ ئىشلىرىمىزدا مۇۋەپپەقىيەت بولمايدۇ»، - دېگەن ئىدى. ئەپسۇس روزى ھېكىم كېيىنكى كۈنلەردە قوراللىق قوزغىلاڭغا تەييارلىق ئىشلىرى بىلەن جىددىيلىشىپ ئۇ مەلئۇننى يوقىتىدىغانغا ۋاقتى چىقماي قالغان ئىدى. مەرھۇمنىڭ ئارزۇ ئارمانلىرىنى كېيىنكى سەپداشلىرىمىز ئەمەلگە ئاشۇرسا ئەجەب ئەمەس.

روزى ھېكىم بىلەن غېنى ئابدۇللا ماشىنا ۋە ياخشى قورالدىن ئايرىلىپ قارا ماشىنىغا ئولتۇرۇپ مەكتەپ تەرەپكە كىتىۋاتسا پوسكام

كۆۋرۈكنى ساقلاۋاتقان بىر تۈركۈم خىتاي ئەسكەرلىرىگە كۆزى چۈشىدۇ. ماشىنىدىن چۈشۈپ ئۇلارنىڭ قورال يارق، ئەسكىرى كۈچىنى مۆلچەرلەپ دەرھال ھەرىكەتكە كېلىش نىيىتىگە كېلىدۇ. مەكتەككە قايتىپ كەلگەندىن كېيىن دەرھال ئابدۇسەمەت ئوبۇل باشچىلىقىدا بىر بۆلۈك كىشىلەرنى ئەۋەتىپ پوسكام كۆۋرۈكىنى ساقلاۋاتقان خىتاي ئەسكەرلىرىنىڭ پۈتكۈل قوراللىرىنى بۇلاپ مۇۋەپپەقىيەتلىك ھالدا مەكتەككە قايتىپ كېلىدۇ.

بۇ ۋەقە يۈز بەرگەندىن كېيىن روزى ھېكىم، مۇھەممەد ئىمىن قادىرلار بىر مەزگىل مەكتەپ مارالبېشى ئەتراپىدا قورال يارق توپلاش ئادەم مەشىق قىلىش پائالىيىتى بىلەن جىددىي تۇتۇش قىلىۋاتاتتى. شۇ مەزگىللەردە توپلانغان قورال يارق سانى ئانچە كۆپ ئەمەس ئىدى. بار بولغان قورال بىلەن نشانلانغان مەقسەتكە ئاسانلىقچە يەتكىلى بولمايتتى.

تەشكىلاتقا مەجىت ساقىنىڭ قاتنىشىشىدا مەجىت ھاجى، ئابدۇرېھىم ئەمەتنىڭ رولى بار ئىدى. 3- دىن، ئاخۇنوپنىڭ مەجىت ھاجىنى سالامەت ئېلىپ كېلىشى ھەققىدە مەجىت ساقىگە بەرگەن يوليورۇقى بار ئىكەن. ئۇندىن باشقا سەپدەش مەجىت ھاجى تاشمىلىققا خىزمەت ئېھتىياجى ئۈچۈن بارغان بولغاچقا ھەممەيلەن جىددىيلىشىپ كەتكەن ئىكەن.

.....

ئابدۇرېھىم پالۋاننىڭ يارىسى خىلى ياخشى بولۇپ ماڭغۇدەك بولغاندا قايتىشقا توغرا كەلدى. قايتىش يولىنى ئۆزگەرتىپ ئاختۇ ناھىيىسى بارىن يېزىسى، ساۋخۇ يولى بىلەن قايتىپ كېلىشكە توغرا كەلدى. چۈنكى، بۇلاقسۇ بىلەن ماڭىدىغان يولغا ساقچى ۋە ھەربىي ئىتلار ئورۇنلاشتۇرۇلغان ئىدى.

تاشمىلىقتىن ئابدۇرېھىم سالى بىر ماشىنا ئادەم بىلەن بىللە قەشقەرگىچە ئاپىرىپ قويۇش ئۈچۈن يولغا چىقتى. بارىنغا كەلگەندە ماشىنا لايغا پېتىپ قىلىپ ماڭالمىغاندا بارىندىكى مەمەت ئىيساغا خەۋەر قىلغان ئىكەن، 150 دەك ئادەمنى ئېلىپ كېلىپ ماشىنىنى پاتقاقتىن چىقىرىپ مەجىتھاجلارنى دوختۇرخانىنىڭ ئىچىگە باشلاپ، بىر نەچچە قوي ئۆلتۈرۈپ زىياپەت بېرىپ ئۆزىتىش تەييارلىقىنى قىلغان. بارىنغىمۇ ج خ ساقچى ئىتلىرىنى ئورۇنلاشتۇرۇپ قويغان ئىكەن.

گەرچە ئۇ يەردىمۇ ئادەم بولغان بىلەن ئۇ ۋاقتىدا خەۋەرلىشىش ئۈسكۈنىلىرىنىڭ ناچارلىقىدىن مەجىت ھاجىنىڭ سالامەت قايتىپ كېلىشىنى توسۇپ قالالمىغان. (مەجىت ھاجىنى تونۇيدىغان بىر ج خ رازۇبىدىكى شۇ يەردە ئىكەن). ئابدۇرېھىم سالى قەشقەر شەھىرىگىچە ئەكېلىپ قويۇپ قايتىپ كەتكەن. قەشقەر شەھىرىگە كىرگەندىن كېيىن ساقچىلارنىڭ بىر نېمە دېيىشىگە ھەققى يوق ئىدى.

بوشلۇققا ئەھمىيەت بېرىدىغان خەيرۇللا نىزامىدىن ئەپەندى، ئابدۇرېھىم ئەمەتنىڭ ھېسسىياتچانلىقىدىن پايدىلىنىپ شۇ يەرگە قول سالغان.

دەسلەپتە، يوشۇرۇنۇپ تۇرۇش ئۈچۈن ئابدۇرېھىم ئەمەتنىڭ ئۆيىدە پاناھلىنىپ، ئاندىن ئۆزلىشىپ بولغاندىن كېيىن ئابدۇرېھىم ئەمەتنى قولغا كەلتۈرۈپ، ئۇ ئارقىلىق مېجىتھاجىنى قولغا كەلتۈرمەكچى بولغان. بىرلەشكەن تەشكىلات ئىچىدىكى سەپداشلار ئاساسى جەھەتتىن جەمئىيەتتىكى كادىرلار، باشلىقلاردىن تەركىب تاپقان يۇقىرى مەنەپتىكى كىشىلەر ئىدى. ئۇ دەۋردە، ئۇلاردىن ھۆكۈمەتمۇ بىزار بولغانلىقتىن ئۇلار خالىغان ۋاقىتتا تارتىپ چىقىرىلىپ كۈرەش - پىپەن قىلىنىپ كوچىلاردا سۆرەپ يۈرۈپ « سازايى » قىلىنىۋاتقان كىشىلەر ئىدى.

ئۇلارنىڭ ھېچ قانداق ئەمەلىي ھوقۇقى يوق ئىدى. كىشىلەرنىڭ نەزىرىدىمۇ ئۇلارنىڭ قولىدىن ھېچ قانداق ئىش كەلمەيدۇ، دەپ قارىلاتتى. بۇلارنىڭ ئىچىدىكى ئاتىمىز ئاخۇنوپ، خەيرۇللا نىزامىدىنلەر ئالاھىدە شەخسىيلەردىن ئىدى. كىشىلەرنىڭ قەلبىدىن ئورۇن ئالغان ھۆرمەتكە سازاۋەر ئوغلانلاردىن ئىدى.

خەيرۇللا نىزامىدىن ئۆتكۈر پىكىرلىك، تىرىشچاق، سەۋىيىسى يۇقىرى، ناتىق زات، يۈسۈپ سەھىدىمۇ ئۆتكۈر پىكىرلىك، كەمتەر، باشقىلار بىلەن ئاسانلا چىقىشىپ كېتەلەيدىغان يۇقىرى بىلىم

سەۋىيىسىگە ئىگە ناتىق زاتلاردىن ئىدى.

مەكتەپتىكىلەرنى تەشكىلاتقا قوشۇۋېلىش ئۈچۈن مەجىت ھاجىنى ئاخۇنوپ يېنىغا تارتىپ مەقسەتنى ئېيتقاندىن كېيىن، مەجىتھاجى دەرھال مەكتەپكە ئادەم ئەۋەتىپ روزى ھېكىم، مۇھەممەد ئىمىن قاندىلار بىلەن خەت ئالاقە قىلىپ ئۇلاردىن ئېنىق بىر جاۋاب ئالغاندىن كېيىن ئاخۇنوپقا خەۋىرىنى بەرگەن ئىدى.

ئەمما، شۇنىمۇ قىستۇرۇپ ئۆتۈشكە توغرا كېلىدۇكى، مەكتەپ، مارالبېشى، قەشقەر، تاشمىلىق قاتارلىق جايلاردىكى قوراللىق قوزغىلاڭنىڭ ئىشتىراكچىلىرى، «بىز ھېچ قاچان سىرتىنىڭ ھامىيلىقىدا ئىش ئېلىپ بېرىشنى خالىمايمىز، ساپ ۋىجدانلىق بىلەن قوراللىق قوزغىلاڭ قىلىمىزكى چەتئەلگە باغلىنىپ قىلىشنى خالىمايمىز، بىز قوراللىق قوزغىلاڭنى باشلىغاندا ياكى مەلۇم باسقۇچقا كەلگەندە بىزنى قوللايدىغان دۆلەتلەر ئوتتۇرىغا چىقىپ پوزىتسىيە بىلدۈرسە ئۇنىڭغا قاراپ ئىش تۇتايلى...»، - دېيىشكەن ئىدى.

يەنە مۇھەممەت ئاكا كېلىپ مەجىت ساقىنى تەشكىلاتقا ئەزا قىلىش ھەققىدە ئاخۇنوپ، يۈسۈپ سەھىدىلەرنىڭ پىكىرىنى مەجىت ھاجىغا يەتكۈزگەن.

مەجىت ساقى يەنى مەجىت سىلىڭنى تەشكىلاتقا قوبۇل قىلىش جەريانىدا كۆپلىگەن پىكىر ئىختىلاپلار مەيدانغا چۈشكەن، چۈنكى ئۇ

دەۋردە مېجىت ساقى ھۆكۈمەت تەرەپتىن گۇمانلىق ئۇنسۇر دەپ ھەرتەرەپتىن گۇمانلىنىپ تۇرۇۋاتقان، ھەمدە خەلق ئارىسىدىمۇ داڭقى چىققان مىللىي قەھرىمان ئىدى. لېكىن ئۇنى نېمە دەپ ئەزا قىلىش كىم ئارقىلىق ئۇنى ئۈندەككە كەلتۈرۈش ئىشى، كالا قاتۇرىدىغان ئىشلاردىن ئىدى.

شۇ ۋەجىدىن مېجىت ساقىنى تەشكىلاتقا ئەزا قىلىش ئۈچۈن ئالدى بىلەن ئۇنى بىر سىناپ بېقىش مەقسىتىدە بىر پارچە خىتاي ھۆكۈمىتىگە قارشى تەشۋىقات ۋارقى تەييارلاپ، مېجىت ساقىنىڭ يانچۇقىغا سېلىپ قويىدىغان، ئەگەر ئۇ تەشۋىق ۋارقىنى خىتاي ھۆكۈمىتىگە بەرسە ئۇنىڭغا يېقىنلاشمايدىغان، ئەگەر تەشۋىق ۋارقىنى ئوقۇپ مەزمۇنى بويۇنچە بىزنى ئىزدىسە ئۇنىڭ بىلەن ئاشكارا سۆزلىشىدىغان ئۇسۇلنى قوللانغان، شۇنداق قىلىپ مېجىت ساقى ئۆزلۈكىدىن تەشكىلاتنى سۈرۈشتۈرۈپ تېپىپ، تەشكىلاتنىڭ نىزامنامىلىرىنى ئوقۇپ چۈشىنىپ ئاكتىپ ھالدا رەسمى ئەزا بولدى.

جەنۇبى تەڭرىتاغ بىيۇروسى بىر قاتار ھەرىكەتلەرنى ئېلىپ بېرىپ، مېجىت ساقى، مېجىت ھاجى، ئابدۇرېھىم ئەمەت، ئابدۇرېھىم سالى قاتارلىق دوستلار ۋە ئۇلارنىڭ قول ئاستىدىكى ئورۇنلار، مەسىلەن - قەشقەر شەھىرىدىكى قوراللىق كۈچلەر، تاشمىلىق، بارىن، بۇلاقسۇدىكى كۈچلەرنى ئۆز ئىختىيارىغا ئالغاندىن

كېيىن بىر قەدەر خاتىرجەم بولۇپ قوشۇننىڭ زورايدىغانلىقىدىن مەمنۇن بولغان ئىدى. مەكتىتىكى دوستلار ئۆزلىرىنىڭ شەرقىي تۈركىستان ئىنقىلابى پارتىيىسىگە ئەزا ئاخۇنوپ باشچىلىقىدىكى بىر قوشۇن ئىكەنلىكىنى بىلىشىمۇ، كۈنكۈرتىنى ئىشلار ھەققىدە تېخى يېتەرلىك مەلۇماتقا ۋە تولۇق چۈشەنچىگە ئىگە ئەمەس ئىدى.

شۇ ۋەجىدىن بۇ ئىشنىڭ نەدىن - نەگىچە ئىكەنلىكىنى بىلىپ يېتىش مەقسىتىدە مۇھەممەد ئىمىن قادىر قەشقەرگە ئالاھىدە كەلگەن ئىدى. مۇھەممەد ئىمىن قادىر قەشقەرگە كېلىپ مەسجىت ھاجى ۋە ئابدۇرېھىم ئەمەتلەر بىلەن كۆرۈشۈپ ئەھۋالنى تولۇق ئۇقتى. ھازىرغىچە بىر قانچە قېتىملىق سۆھبەتنىڭ يۈزە ھالدا پارتىزانلىق ھەرىكىتىدەك ئاددىيلىق بولۇۋاتقانلىقىنى مەسجىت ھاجى چۈشەندۈرگەن بولدى. مۇھەممەد ئىمىن قادىرنىڭ قەشقەرگە كېلىشىدىمۇ يەنە ئۆزىنىڭ ھاياتلىقىدا بىر توي قىلىپ ئاتا پەرزىنى ئادا قىلىش نىيىتىنىڭ بارلىقىنى، ئەمما كىم بىلەن قاچان توي قىلىدىغانلىقىنى بىلمەيتتى. گەرچە تويغا كېرەك بولغان نەرسە كېرەكلەرنى ئازدۇر كۆپتۈر سېتىۋالغان بولسىمۇ، توي ۋاقتىنى ۋە نەدە قىلىدىغانلىقىنى سېر تۇتۇپ بىر نېمە دېمىگەن ئىدى.

40 - يىللاردىكى شەرقىي تۈركىستان ئىنقىلابى مەملىكەتنىڭ ھەممە يېرىدە پارتلىغاندا قەشقەرنىڭ ئوپال، تاشمىلىق،

تاشقورغان، ئويتاغ ئەتراپلىرىدا پارتىزانلىق ھەرىكىتى كەڭ ئەۋج ئالغان، تاشقورغاندا شېرىن بەگ، سىدىق شىرىپ، ئوپالدا ئەنجان باي، تاشمىلىقتا يۈسۈپ ۋاگان (مەرھۇم قوراللىق قوزغىلاڭنىڭ ئەزاسى ئىمىر ھاجى يۈسۈپنىڭ دادىسى) قاتارلىقلار گومىنداڭغا قارشى قاقشاتقۇچ قوراللىق ھەرىكەتلەرنى ئېلىپ بارغان ئىدى.

بۇ ئىنقىلاب كېيىنكى ۋاقىتتا شەرقىي تۈركىستان خەلقىنىڭ ئىرادىسىگە قارشى ھالدا سوۋېت ئىتتىپاقىدەك « ئۇلۇغ دۆلەت» بۇ زېمىننىڭ تەقدىرىنى گومىنداڭدىن گۇڭچەنداڭغا سېتىپ بەردى. بۇ زېمىن قولىدىن قولغا ئۆتۈپ زالىملارنىڭ زۇلۇم قىلىدىغان مەيدانغا ئايلىنىپ قالدى.

ختاي كوممۇنىستلىرى ئۇيغۇرىستان زېمىنىدا بۇرۇن خىتايغا قارشى چىققان ئۇيغۇرلارنى بولۇشىغا جازالىدى. قەشقەردە خىتاي تەرىپىدىن جازالانغانلارنىڭ سانى ھەددى ھېسابسىز بولدى. خىتاينىڭ زالىملىق دەرىجىسى تارىختا ئۆتكەن ھەرقانداق بىر ھاكىمىيەتتىن نەچچە ھەسسە ئېشىپ كەتتى.

باشقىلار جاننى ئاغرىتىدىغان قاسساپ بولسا كوممۇنىستلار يالغان ياۋىداق سۆز سىياسىي ھەرىكەتلەر بىلەن ئاۋام خەلقىنى قان چىقارماي باستۇردى، شۇڭلاشقا قەشقەر خەلقى زالىملارنىڭ زۇلۇمىدىن زار قاقشىغاچقا ھازىرمۇ كۈرەشلەر توختىماي داۋاملىشىۋاتىدۇ.

بۇ زېمىن شۇنداق ئەزىز زېمىن ئىكەنكى - ئابدۇقادىر داموللامدەك ئالىم، ئىنقىلابچى تەرەققىيپەرۋەر زاتلارنى تەربىيىلىگەن بولسا، كېيىنكى دەۋرلەردىمۇ يەنە ئەنجانباي، يۈسۈپ ۋاگان، ئاخۇنوپ، خەيرۇللا، ئوسمانجان، مۇھەممەد ئىمىن قادىر، روزى ھېكىم، مىجىت ساقى، ئابدۇكېرىم لەڭۋازا، نىزامىدىن ئابدۇرېھىم، مەريەم، جېلىل قارى، يۈسۈپ قادىر داۋۇت، ھاۋۇت پاۋان، سىدىق توختى قاتارلىق مەرھۇم ئىنقىلابچىلارنى ۋە تۇردى ئىلى، سىدىق شىرىپ، يۈسۈپ سەئىدى، ئابدۇرېھىم ئەييۇپ، ئابدۇكېرىم ھامۇت، سىدىق ھاجىم سائەتچى، مىجىت ھاجى، ئابدۇرېھىم بۇرۇت، ئابدۇرېھىم سالى، ئابدۇرېشىت ھاجى كېرىمى، مەمەت ئىلى تۆرەخان، مەمەت ئەلىخان ئاكا، قاتارلىق ۋە تەنپەرۋەر زاتلارنى تەربىيىلەپ يېتىشتۈرۈپ خىتاي ھاكىمىيىتىگە قارشى كۈچ ھازىرلاپ بەردى.

ئالاھىدە ئىنقىلابچىلاردىن يەنە ئابلىمىت داموللام ھاجىم، رەھىمتۇللا قارىھاجىملار تا ھازىرغىچە كۈرەشنى بوشاشتۇرماي ۋە تەن مىللەتنىڭ تەقدىرىگە كۆڭۈل بۆلۈشنى توختاتقنى يوق!...

گەرچە بۇ زېمىندا ياخشى كىشىلەر ھېسابسىز نۇرغۇن بولسىمۇ يەنە بەزى ئىنسانلار باركى، ئۇلار كۈن ئۆتكۈزۈش كويغىلا كىرىۋالغان، بۇرۇنقى ئىشلاردىن نەتىجە چىقمىغاندىن كېيىن ھەممىدىن ئۈمىدسىزلىنىپ، پەقەتلا مۇسۇلماندارچىلىقنىڭ بۇرچىنى ئادا قىلساملا بولدى، ناماز ئوقۇپ، بالىلارنى ئوقۇتۇپ ئۇلار

بىلەن بىر كۈن بولسىمۇ خاتىرجەم ئۆتسەم مۇشۇنىڭ ئۆزى كۇپايە دەيدىغان كويغا كىرىۋالغان .

مەسىلەن ئۇلار كىمنى كۆرسە: «نامازنى ئوقۇيالىسىمۇ؟ تاھارەتلىرى بارمۇ؟ ناماز ۋاقتى بوپ قالدى، ئائىلىمىزدە ئاتا-ئانىمىزنى ياخشى مۇھاپىزەت قىلىۋاتىمىز»، - دەپ ئاكاڭ كىمنى ئالسا يەڭگەڭ شۇ، - دەيدىغان كويغا كىرىۋالغان .

ئۇلار ھازىر چەتئەلدە ياشاۋاتقان خوتۇن بالىلىرىدىن ئايرىلىپ يەككە يېگانە ياشاپ بارلىقىنى ۋەتەن مىللەتنىڭ ئازادلىقىغا ئاتىغان ساناقسىز ئابدۇرېشىت ھاجى كېرىمىدەك ئىنقىلابچىلارنى ئەستىن چىقىرىپ قويدى...

ئۇلار قانداقتۇر كىچىككىنە تۇرمۇش ھالاۋىتىدىن ھەممىنى ئۇنتۇپ ئۆزلىرىنى « بەختىيار» ياشاۋاتقاندەك ھېس قىلغان بۆلىشى مۇمكىن .

ھەرقانداق ئادەم، چوڭ بىر زالىمنىڭ قولىدا تۇرۇۋاتقاندا ئۆز خەلقىنى تېخىمۇ ئۇنتۇماسلىقى لازىم، چۈنكى ئۇلارمۇ سېنىڭ مىللىتىڭ. سېنىڭ خەلقىڭ، سېنىڭ قان - قېرىندىشىڭ! ئۇلار چەككەن ئازاب، سېنىڭ ئازابىڭ، ۋەتەن ئازاد بولماي تۇرۇپ سېنىڭ يېگەن ھەر بىر شېرىن نەرسەڭمۇ سەن ئۈچۈن زەھەردۇر!

ۋەتەن مىللەت ئۈچۈن ئېلىپ بېرىلىۋاتقان بۇ مۇجادىلە ئۇزۇن مۇددەت بولغان بولسىمۇ بوشاپ قىلىشقا ھەرگىز بولمايدۇ، بەلكى

ھوشيار تۇرۇش كېرەككى بۇ ۋەتەن ئۇيغۇرنىڭ ۋەتىنى ھامان بىركۈن
ئازادلىققا ئېرىشىدۇ!

ئەمدى قوراللىق قوزغىلاڭغا ئائىت ئىشلار ھەققى
توختىلىپ ئۆتىمىز

1969 - يىلى 4 - ئاي مەزگىللىرى بولسا كېرەك، ئاتىمىز
ئاخۇنوپ يارمۇھەممەت ئاكا ئارقىلىق مەجىتھاجىنى چاقىرتىپتۇ.
مەجىتھاجى ئاتىمىز ئاخۇنوپنىڭ ئۆيىگە بارغاندا ئۆكشىنىڭ
كەيپىياتىنىڭ ئانچە ياخشى ئەمەسلىكىنى سەزگەن ھەمدە بىرەر
مۈشكۈل مەسىلىگە دۇچ كەلگەندەك قىياپەتتە ئىكەنلىكىنى
كۆرگەن. مەجىتھاجىنى كۆرگەندىن كېيىن يۈرىكىدىكى سۆزىنى
قىلغان « بىزنىڭ سەپداشلىرىمىز ئىچىدە ۋىلايەتلىك ساقچى
ئىدارىسىدىكى مامۇتجان ھەققىدە ئوخشىمىغان پىكىر قاراشلار بار،
پىكىرلەر بىرىەرگە كېلەلمەيۋاتىدۇ، بەزىلەر مەخپىي جازا بېرەيلى

دېسە، بەزىلەر تولۇق تەكشۈرۈپ ئاندىن بىر نېمە دەيلى دەيدۇ، جازا بېرىشتە چىڭ تۇرغانلاردىن خەيرۇللا بەكرەك تەكىتلەۋاتىدۇ، مېنىڭ كۆز قارىشىمۇ تەكشۈرۈپ ئاندىن بىر تەرەپ قىلساڭلار» - دەيدۇ. مېجىتھاجى ئاخۇنوپنىڭ پىكىرىگە قوشۇلۇپ ئالدىن تەكشۈرەيلى، راستتىنلا جازا بېرىشكە تېگىشلىك بولسا جازا بېرىش تەس ئەمەس، ئۇنى ئۆلتۈرۈۋېتەمدۇق، ياكى پۇت قولىنى كېسىۋېتىپ ناكە قىلىپ قويامدۇق ئۇ بىر ئاددىي ئىش دەپ تەسەللى بېرىدۇ.

قوراللىق قوزغىلاڭنىڭ مەكتىتىكى كۈچلىرىنى تەرتىپكە سېلىش ئۈچۈن خەيرۇللا ئەپەندى مەكتىتكە بارىدىغان بولۇپ جەنۇبىي تەڭرىتاغ بىيۇروسى تەرىپىدىن ماقۇللانغان ئىدى. ئەمما، خەيرۇللا ئەپەندى شۇ كۈنلەردە خىتاي ساقچى دائىرىلىرى تەرىپىدىن تۇتۇش بۇيرۇقى چىقىرىلغان ئالاھىدە شەخسى بولغانلىقى ئۈچۈن ئۇنى قانداق قىلىپ مەكتىتكە ساق سالامەت ئاپىرىش مەسىلىسى بەك مۇھىم مەسىلە ئىدى. شۇ ۋەجىدىن خەيرۇللا ئەپەندىنى ئۆزىتىش ئۈچۈن بىر گۇرۇپپا قوراللىق كىشىلەر تەيىنلەندى. بۇ ئىشقا مېجىت ھاجى باشتىن ئاياغ خەيرۇللا ئەپەندىنىڭ بىخەتەرلىكىگە مەسئۇل بولىدىغان بولدى. خەيرۇللا ئەپەندى توپىدا تۇرۇپ تۇرىدىغان، مېجىت ساقى يول ئۈستىدىكى بىخەتەرلىكىگە مەسئۇل بولۇپ قوراللىق قوغدايدىغان بولدى. چۈنكى شۇ كۈنلەردە مېجىت ساقىنىڭ قەشقەردىكى ئابروۋى چوڭ، ئاممىۋى تەشكىلات ئىچىدىكى

نوپۇزى يۇقىرى ئىدى.

مىجىت ھاجى بىلەن مىجىت ساقى چىنىۋاغ مېھمانخانىسىنىڭ يېنىدىكى يولدا مەرھۇم يولۋاس ھەسەننىڭ ماشىنىسىغا چىقىپ، ئابدۇرېشىت ئىسمائىلنىڭ ھەمراھلىقىدا خەيرۇللا تۇرۇۋاتقان يەرگە باشلاپ ئاپاردى. خەيرۇللا ئەپەندى تۆشۈكدە رۋازىدىكى يارىشىغا چىقىپ كېتىدىغان يولنىڭ ئېغىزىدىكى سىيىت ئاخۇن دېگەن كىشىنىڭ سارىيىنىڭ 2- قەۋىتىدە ياتقان ئىكەن.

ئابدۇرېشىت ھاجى كېرىمى بىلەن مەمەتئىلى تۆرەخان بىللە ئىكەن. بىز ماشىنىغا چىقىپ يولغا ماڭغاندا باشقىلار قايتىپ كېتىشتى ئەمما، ئۇلار بىزنىڭ نەگە بارىدىغانلىقىمىزنى بىلمەيتتى. گەرچە ئابدۇرېشىت ھاجى كېرىمى، مەمەتئىلى تۆرەخانلار بىلەن بىز بىر ئىدارىدە ئىشلىگەن بولساقمۇ ئۇلارنىڭ بۇ تەشكىلاتتا بارلىقىنى زادى بىلمەيدىكەنمىز.

بىز يولغا چىقىپ خېلى ماڭغاندىن كېيىن ئابدۇرېشىت ھاجى كېرىمنىڭ خەيرۇللانىڭ مۇئاۋىنى ئىكەنلىكىنى، مەمەتئىلى تۆرەخاننىڭ تەشكىلاتتىكى يەنە بىر مۇھىم شەخسى ئىكەنلىكىنى خەيرۇللانىڭ ئاغزىدىن ئاڭلىغان ئىدۇق. شۇندىن كېيىن مىجىت ھاجى ۋە مىجىت ساقىلار ئابدۇرېشىت ھاجى بىلەن مەمەتئىلى تۆرەخانلارغا ئالاھىدە ھۆرمەت بىلەن قارايدىغان بولغان.

بىز مەكتەپكە ماڭغان 3 نەپەر كىشى يولغا چىقىپ قەشقەر

ئايدرومغا بارغاندا ماشىنىدىن چۈشۈپ بىرمەھەل قورال ئېتىپ قوراللىرىمىزنى سىنىۋالدۇق ۋە ئازراق ھەربىي مەشىق قىلىۋالدۇق. تاپانچىلىرىمىزدىن چىققان ئوق دەل نىشانغا تېگەتتى يولۇچىلارمۇ بىزگە مېيىقىدا قاراپ كۈلۈپ قويۇپ تاماشا قىلاتتى...

بىز شۇ كۈنى يولبويى ئالدىرىماي يول يۈرۈپ كەچ سائەت يىگىرمە يېرىمدا سانساكوغا يېتىپ باردۇق. مارالبېشىغا قاراپ كېتىۋاتقىنىمىزدا يولدا بىر بۆلۈك كىشىلەر يولمىزنى توسۇپ قورال تەڭلەپ ئالدىمىزغا چىقتى. مەجىت ساقى دەرھال ماشىنىدىن چۈشۈپ ئۇلاردىن سەنلەر كىمنىڭ ئادىمى؟ نېمە دەپ بىزنىڭ يولمىزنى توسىشىسەن دېگەندە، بىرى دەرھال مەجىت ساقىنى تونۇۋېلىپ، ۋاي بۇ مەجىت سېلىڭ كەن!، دەپ ۋارقىراپ دەرھال يولنى بوشتاتقان.

ئەسلىدە ئۇلار مارالبېشىدىكى تاغتۇرا ئىمىن گۈيخۇا دېگەن ئادەمنىڭ ئەسكەرلىرى ئىكەن. ئۇلارنىڭ ئىچىدىكى ئەسكەر باشلىقى قارى دېگەن بىر تاجىك يىگىتى بولۇپ كېيىنكى كۈنلەردە قەشقەر شىپىڭ گۇڭسىدا ئىشلىگەن ئىدى. ئۇ مەجىت سىلىڭنى باشلاپ، ئىمىن گۈيخۇانىڭ ئاشلىق ئىدارىسىدىكى تۇرارغا باشلاپ ئاپاردى. ئىمىن گۈيخۇا دەرھال بىر تۈركۈم ئەر ئاياللارنى مەجىت سىلىڭنىڭ خىزمىتىگە سەپ قويۇپ ئۆزى غىمىسىدا تۇمشۇق تەرەپكە قېچىپ

كەتكەن .

شۇ كېچىنى مارالبېشىدا ئۆتكۈزۈپ ئەتىسى سېرىق بويغا قاراپ يولغا چىققان . سېرىق بويغا كەلگەندە، سېرىق بويىدىكى ئاممىۋى تەشكىلاتنىڭ باشلىقى ئابدۇكېرىم ئاخۇن بۇلارنىڭ ئالدىغا چىقىپ قارشى ئالغان ھەمدە كېچىسى سازەندىلەرنى چاقىرتىپ ساز چېلىپ بەزمە قىلىپ، راسا مېھماندارچىلىقتا بولغان، ئەتىسى بىلقىز خانىم دېگەن دوختۇر ئايال بۇلارنى مېھماندارچىلىققا چاقىرىپ پۈتۈن قويلارنى كاۋاپ قىلىپ كاتتا ھەشەمەت بىلەن مەجىت سىلىڭنىڭ شەرىپىگە دوسقان سالغان .

گەرچە شۇ كۈنلۈك مېھماندارچىلىقتا شۇنچە چوڭ داستىخان سېلىنغان بولسىمۇ ئاز بىر قىسىم كىشىلەر شۇ پۇرسەتتىن پايدىلىنىپ ئۆزىنىڭ مىللىي قەھرىمانى مەجىت سىلىڭنى كۆرۈش شەرىپىگە ئېرىشكەن، مېھماننىڭ شەرىپى ئۈچۈن نەدىندۇر ئەنجۈر تېپىپ كېلىپ ئەنجۈردە مېھمان قىلغان . مېھماندارچىلىق ئاخىرلاشقاندىن كېيىن قايتىش سەپىرىدە، بىلقىز خانىمنىڭ 8 ئايلىق مائاشىنى ئىمىن گۈيخۇانىڭ بەرمىگەنلىكىنى بىلگەن مەجىت سېلىڭ ئۇنىڭ سەۋەبىنى سۈرۈشتۈرۈپتۇ .

ئەسلى ئىش مۇنداق ئىكەن، مەكتىتىكى روزى ھېكىملار سېرىق بويغا كېلىپ خىتاي ئەسكەرلىرىنىڭ قوراللىرىنى بۇلاپ قايتىش سەپىرىدە، روزى ھېكىمنىڭ بۇ بىر يۈرۈش ئەسكەرلىرىنى بىلقىز

خانم كاتتا مېھمان قىلىپ ئۆزىنىڭ ئۇلارنى قوللايدىغانلىقىنى ئىزھار قىلغان ئىكەن. ئىمىن گۇيخۇا بۇ ئىشتىن خەۋەر تاپقاندىن كېيىن بىلگىز خانىمنىڭ 8 ئايلىق مائاشىنى بەرمىگەن ئىكەن. مەن «مەن سىڭىزنىڭ دەھال ئابدۇكېرىم ئاخۇنىنى چاقىرتىپ» مەن مۇشۇ يەردىن كەتكۈچە ماۋۇ خانىمنىڭ 8 ئايلىق مائاشىنى ئەكىلىپ بېرىڭلار»، - دەيدۇ. ئابدۇكېرىم ئاخۇن مۇناسىۋەتلىك كىشىلەر بىلەن كۆرۈشۈپ بىلگىز خانىمنىڭ 8 ئايلىق مائاشىنى ئەكىلىپ بېرىدۇ. شۇنىڭدىن كۆرۈۋالغىلى بۆلىدىكى، مەن سىڭىزنىڭ مارالبېشى تەۋەسىدە ئابروۋى ناھايىتى يۇقىرى ئىدى. ئۇلار مېھماندارچىلىقتىن قايتىپ يولغا ماڭايلى دەۋاتسا، ئىمىن قوشلار ئاكا - ئۇكا مەن مەن سىڭىزنى مېھماندارچىلىققا تەكلىپ قىلىپ زادىلا ئۇنىمايدۇ. مەن سىڭىزنىڭ، مەن ھاجى، خەيرۇللا ئەپەندىلەر سېرىق بويىدا يەنە بىرنەچچە سائەت تۇرۇپ قىلىشقا مەجبۇر بولىدۇ. مەن مەن بارغۇچە يول بويى مەن سىڭىزنى كۆرىمىز دېگۈچىلەر ۋە ئۇنى مېھمان قىلىۋالايلى دېگۈچىلەرنىڭ سانى كۈندىن - كۈنگە ئېشىپ بارغان، شۇنداق قىلىپ يول مېھماندارچىلىقى بىلەن ئەسلىدىكى مەن مەن يېتىپ بېرىش پىلانىدىن ئۆزىرىپ كەتكەن، مەن مەن سەپداشلار ئۇلارنىڭ شۇ چاقىچە يېتىپ كېلەلمىگەنلىكىدىن ئەنسىرەپ ئالدىغا ئادەم ئەۋەتكەن. يولبويىدىكى سان ساناقسىز ئۇيغۇر دېھقان، قىز

يىگىتلىرى « ياشسۇن مەجىت سېلىڭ!» دەپ شوئارلار توۋلىغان...

مەكتەپتىن كەلگەن ئالاقچى دەرھال يول باشلاپ بۇلارنى مەكتەپكە ئېلىپ كەتكەن، يەنە ئاز بولمىغان ئۇيغۇر قىز-يىگىتلىرى مەجىت سېلىڭنى كۆرەلمىگەنلىكىدىن ھەسرەتلەنگەن...

مەكتەپكە بارىدىغان چاغدا ئاتىمىز ئاخۇنوپ، مەجىت ھاجىغا مەكتەپتىكى سەپداشلارغا ئازراق پۇل ئىلىۋېلىڭلار دەپ تاپالايدۇ، مەجىت ھاجى ئۇلاردا پۇل كۆپ، ئازراق تىللا ئىلىۋالايلى، دەپ ئون سوملۇق تىللادىن 15 دانە ئىلىۋالىدۇ. بۇنى روزى ھېكىمگە «ئاخۇنوپنىڭ سوۋغىتى» دەپ، بەرگەندە، روزى ھېكىم ئۇ تىللانى ئالماي، بۇنى مۇھەممەد ئىمىن قادىرغا بېرىپ، قىيىنچىلىقى بار يىگىتلەرگە بەرسۇن، دەپ ئالغىنى ئۇنىمايدۇ. ئەمەلىيەتتە، بىز ئويلىغاندەك ئۇلارنىڭ پۇلىمۇ يوق ئىكەن. تۇرمۇشى ئاران ئاران ئۆتەۋاتقان ھالەتتە ئىكەن. پەزىلەتلىك روزى ھېكىم، خىتاي ئەسكەرلىرىنىڭ قوراللىرىنى بۇلاپ قورال توپلىغانكى ھېچ قاچان پۇل توپلىغان ئەمەس ئىكەن.

روزى ھېكىم ئۆزى تۇتۇۋاتقان بىر 54 لىك تاپانچىنى مەجىت ھاجىغا سوۋغا قىلىپ بېرىپتۇ. مەجىت سېلىڭغا بىر دانە ئاپتومات سوۋغا قىلىپ بېرىپتۇ. ئابدۇكېرىم ئاخۇنمۇ مەجىت سېلىڭغا ناھايىتى جىق ئوق سوۋغا قىلىپتۇ.

مەكتتىن قايتىپ كېلىشىدە سېرىق بويغا كەلگەندە مەجىت سىلىڭنىڭ قوغدۇغۇچىسى باتۇرنىڭ تاپانچىسىدىن ئوق چىقىپ كېتىپ قېلىپ، يوتىسىنى زەخمىلەندۈرۈۋالىدۇ، باتۇرنى سېرىق بوي دوختۇرخانىغا قالدۇرۇپ قالغانلار قەشقەرگە قاراپ يولغا چىقىدۇ.

قەشقەرگە كەلگەندىن كېيىن خەيرۇللا ئەپەندى ۋە مەجىت ھاجىلار ئايرىم - ئايرىم ھالدا مەكتىتىكىلەرنىڭ ئەمەلىي ئەھۋالى، قورال ياراقلارنىڭ سەپلىنىش ئەھۋالى، ئەسكەرلەرنىڭ روھى ھالىتى، ئىنتىزامچانلىقى، جەڭگىۋار روھى... قاتارلىقلارنى ئېگەللىگىنىچە دوكلات قىلىدۇ...

مەجىت ھاجىنىڭ دوكلاتىدا، روزى ھېكىملەر «ئومۇمىي يۈزلۈك قوزغىلاڭ قىلىپ 50 - 60 مىڭ ئادەم بىلەن چىقىپ كېتىپ پارتىزانلىق ھەرىكىتى ئېلىپ بارايلى، ئەگەر مەغلۇپ بولساقمۇ ناممىز تارىخ سەھىپىسىدە قالسۇن»، - دېگەنلىكى ھەققىدىكى مەزمۇنلار يەر ئالغانىكەن. تەييارلىقلارمۇ ئاساسى جەھەتتىن پۈتۈپ قالغان ئىدى شۇنىڭ بىلەن ئاخۇنوپمۇ روزى ھېكىمنىڭ پىكرىگە قوشۇلىدۇ.

دەل شۇ پەيتتە، ئۈرۈمچىدىكى مەركىزى بىيۇرودىكى بەزى باشلىقلار قولغا ئېلىنىپ كېتىپ يېڭى باشلىق ئوتتۇرىغا چىققان، پىكىر ئىختىلاپلار تازا ئەۋج ئالغان ۋاقىت ئىكەن. توختى قۇربان، نىياز ئۆمەر، ئىدرىس، مۇتەللىپ قاتارلىقلار قولغا ئېلىنىپ

ئىسمائىل ئىبراھىم بۆرتالا يولى بىلەن چەتكە قاچقان ۋاقىت ئىكەن. (ئىسمائىل ئىبراھىم گەرچە سالامەت چەتكە چىقىپ كېتىپ ئالمۇتاغا ئورۇنلاشقان بولسىمۇ، كېيىن جۇڭگو - سوۋېت ھۆكۈمىتىنىڭ مۇناسىۋىتى نورماللىشىپ قالغاندا، جۇڭگونىڭ جاسۇسلىرى بىلەن سوۋېتنىڭ جاسۇسلىرى بىرلىشىپ مەرھۇمنى ئۆز ئۆيىدە بوغۇزلاپ ئۆلتۈرۈپ سۇغا تاشلاپ قويغان ئىكەن. ۋەتەندىن چىققان بىر ياش زىيالىي ئىسمائىل ئىبراھىمنى سورىغاندا، يۈرۈڭ ئۇنىڭ ئۆيىگە بېرىپ پەتىلەپ كېلەيلى، - دەپ ئۇنىڭ ئۆلۈش پاجىئەسىنى سۆزلەپ بەرگەن. مەرھۇم ئىسمائىل ئىبراھىم خىتايلارنىڭ قولىدىن قېچىپ كېيىن شۇلارنىڭ قولى بىلەن ئۆلتۈرۈلگەن.)

قەشقەردىكى ئاخۇنوپتىن باشقا كىشىلەرنىڭ مۇنداق بىر چوڭ ھەرىكەت ئېلىپ بېرىشقا قوشۇلماسلىقىدا مۇنداق بىر سەۋەب بار ئىدى.

ئۇلار باشقىلارنىڭ كاساپىتىگە كەتمەستىن تىنچ ئامان چېگرادىن ئوغرىلىقچە چىقىپ كېتىشنى ئويلايتتى. ھەرگىزمۇ يۇقىرىقىدەك چوڭ قوزغىلاڭغا قوشۇلمايتتى. ئاقىۋەت شۇنداق بولدى. جەنۇبىي تەڭرىتاغ پيۇروسىنىڭ يىغىنىدا ئاخۇنوپ ئومۇمىي يۈزلۈك قوزغىلايلى، مەكىت، تاشمىلىقتىكى مەسئۇل خادىملارنىڭ شۇنداق تەلىپى باركەن، بىز پەقەت تۇرۇپلا بەرسەك بولىدىكەن دېسىمۇ،

باشقا گۇمانلىق كىشىلەر يالغاندىن ئۈرۈمچىدىكى رەھبەرلىكتىن رۇخسەت ئالماي تۇرۇپ ئۇنداق چوڭ ھەرىكەت قىلالمايمىز، - دەپ قوشۇلمىغان...

يولغا چىقىشتىن بىر قانچە كۈن ئىلگىرى ئاتىمىز ئاخۇنوپ، مېجىت ھاجى، ئابدۇرېھىم ئەمەتنى چاقىرتىپ: «مەن گەرچە بىرىنچى قول رەھبەر بولساممۇ، سان جەھەتتىن باشقىلار كۆپ ساننى ئىگىلەپ كەتتى، ئۇلارنىڭ پىكرىگە قوشۇلماي ئىلاجىم يوق، ھازىرچە بىرىنچى تۈركۈمدە پاش بولۇپ قالغان سەپداشلار مۇھاسىرىدىن بۆسۈپ چىقىپ كېتىدۇ، قالغانلار ئىككىنچى تۈركۈمدە چىقىدۇ، - دەپ قارار قىلدۇق، مەن ئامالسىز قوشۇلدۇم، ئىلاجى بولمىدى... سىلەر مەكتىتىكى سەپداشلار بىلەن ھوشيار تۇرۇپ، بىز يېتىپ بارغۇچە جىم تۇرۇپ بىزنىڭ ئۆتۈپ كەتكەنلىك خەۋىرىمىز بىلىنگەندىن كېيىن ئومۇمىي يۈزلۈك قوزغىلىپ چىقىڭلار، جەنۇبى تەڭرىتاغ بيۇروسىنىڭ خىزمىتى ھازىرچە ئابدۇكېرىم ھامۇتقا تاپشۇرۇلدى، يېقىندىن ياردەمدە بولارسىلەر، - دېگەن ئىدى.

1969 - يىلى 08 - ئاينىڭ 21 - كۈنى شەرقىي تۈركىستان خەلق ئىنقىلابى پارتىيىسى قەشقەر بيۇروسىنىڭ بىر تۇتاش ئورۇنلاشتۇرۇشى بىلەن قەشقەردىن ۋە مەكتىتىن بولۇپ ھەرقايسى ئورۇن لىنىيىدىكى بىر قىسىم شەخسلەر ئايرىم - ئايرىم ھالدا

يولغا چىقىدۇ.

بۇلار ئەسلىدىكى پىلان ئۇچرىشىش نوقتىسى سۇغۇن چارىغا كەلگەندە دۈشمەننىڭ قاتمۇ-قات مۇھاسىرىسىگە ئۇچراپ بىر قەپەس ئىلىشقاندىن كېيىن ئامالسىزلىقتىن ئەسەرگە چۈشۈپ قالىدۇ. قەشقەردىن كەلگەن ئاخۇنوپ باشچىلىقىدىكى قوشۇن دۈشمەننىڭ مۇھاسىرىسىنى بۆسۈپ ئۆتۈپ تاققا قاراپ يول ئالىدۇ. ماشىنىنى تاشلاپ پىيادە يولغا چىققان ئاخۇنوپ قوشۇندىكىلەر ئىككى كېچە بىر كۈندۈز يول يۈرۈپ ئاچلىق ۋە ئۇسسۇزلۇقتىن بىرئۆلەپ بىر تېرىلىپ ئاران دېگەندە ئاتۇشنىڭ ئارپىلىق كەنتىدىن ئۆتۈپ قاراجۇلنىڭ كەڭرالى دېگەن يېرىگە بېرىپ ئورۇنلىشىدۇ.

قەشقەردىن بىرگە يولغا چىققان قەشقەر ۋىلايەتلىك سەنئەت ئۆمىكىنىڭ ئارتىسى تەمبۈرچى خالىق ھاجى يولدىن ئادىشىپ قوشۇننى تاپالماي، كاتتايلاقنىڭ بىر قانچە ئوتۇنچىغا ئۇچراپ ئۇلارغا ئەگىشىپ قەشقەرگە كېلىۋالىدۇ. ئەمما ماشىنىدا ئۇنىڭ تەمبۈرى قىلىپ قالغاچقا ئۇنىمۇ قەشقەردىن تۆتۈپ تۇرمىغا تاشلايدۇ.

ئاخۇنوپ باشچىلىقىدىكى قوشۇن ئاتۇشنىڭ قاراجۇل يېزىسىغا يېتىپ بارغۇچە، قوشۇننى ئىزدەپ يۈرگەن خىتاي ئەسكەرلىرى يەرلىك مىللىي مۇناپىقلارنىڭ ئەقىل كۆرسىتىپ يول باشلىشى بىلەن ئاخۇنوپلار يەرلەشكەن يۇلغۇنزارلىق كەڭرالىغا كېلىپ

قوراللىق ئېتىشىش بولىدۇ. ھەر ئىككى تەرەپتىن نۇرغۇن ئادەم چىقىم بولىدۇ. تەپسىلاتىنى ھازىر چەتئەلدە تۇرۇۋاتقان شۇ ئۇرۇشقا قاتناشقان تېرىك شاھىت ئابدۇرېشىت ھاجى كېرىمى تولۇق مەلۇمات بېرەلەيدۇ...

ئۇرۇش مەيدانىدا مەريەم شېھىت بولىدۇ. 16 ياشلىق نىزامىدىن دۈشمەن ئوقىدا شېھىت بولىدۇ. ئاتىمىز ئاخۇنوپ ئۆزىنى ئۆزى ئېتىپ ئۆلۈۋالىدۇ. مىجىت ساقىمۇ ئۆزىنى ئېتىۋالغان بولسىمۇ ئاتقان ئوق دەل جايغا تەگمەي، مېڭە قىسمىنىڭ بىر تەرىپىنى ئېغىر زەخمىلەندۈرىدۇ. شۇنىڭ بىلەن مىجىت ساقىنىڭ سۆزلەش ئىقتىدارى يوقىلىدۇ. 1970-يىلى 7-ئايدا شەرقىي تۈركىستان زېمىنىدا 78 ئادەمنى بىرلا ۋاقىتتا ئۆلۈمگە ھۆكۈم قىلىپ ئاتقاندا مەرھۇم مىجىت ساقىمۇ شۇ قاتاردا شېھىت بولىدۇ، توختى قۇربان، نىياز ئۆمەرلەرمۇ شۇ قاتاردا ئۆلۈمگە ھۆكۈم قىلىنغان ئىدى.

خەيرۇللا ئەپەندى بىلەن ئوسمانجان ئاكا ئەڭ ئاخىرقى بىرتال گېراناتنى پارلىتىپ دۈشمەننىڭ ئالتە ئەسكىرى بىلەن بىللە ئالەمدىن ئۆتتى، پارلىغان گېراناتتا خەيرۇللا بىلەن ئوسمانجاننىڭ كۆكرەك قىسمى بىلەن بىردىن قولى ئۈزۈلۈپ يەرگە چۈشكەن...

ئۇرۇش ئاخىرلاشقاندىن كېيىن «ئەسىرلەر» نى ئاتۇشتىكى بىر تۈرمىگە ئېلىپ كېلىپ ناھايىتى رەھىمسىزلەرچە قىيىنغان، ھەتتاكى ئوق تېگىپ ھوشسىز ياتقان مىجىت ساقىنىڭمۇ

مەيدىسىگە دەسسەپ ئازابلىغان. دۈشمەن غالجىرلىشىپ پۈتۈن قەشقەرنى ۋەھىمە قاپلىغان، قىيا چىيالار شەھەرنى بىرئالغان. دوستلار قايغۇغا چۆمگەن بولسا، دۈشمەنلەر بايرام قىلىشقان، مەكتەكە بىر قانچە دېۋىزىيە قوراللىق ئەسكەر يۆتكەپ قاتمۇ - قات مۇھاسىرىگە ئالغان.

روزى ھېكىمنى تۇتۇپ ماڭغاندا خەلق قوزغىلىپ قارشىلىق كۆرسەتسە، روزى ھېكىم بىلەن سۆزلىشىدىغان مۇھىم بىر ئىش بار، دەپ ئالدامچىلىق ئۇسۇلىنى قوللىنىپ تۇتۇپ كەتكەن. ئۇندىن كېيىن ئابدۇغېنى ئابدۇللا قاتارلىق دوستلارنى قولغا ئېلىپ قەشقەر ۋىلايەتلىك تۇرمۇشقا ئېلىپ كەلگەن.

قەشقەر شەھىرىدىن ئاخۇنوپلار مېڭىشتىن بۇرۇن تاشمىلىقتىكى ئابدۇرېھىم سالى 30 دەك ئادەمنى قورال - ياراقلرى بىلەن باشلاپ قەشقەرگە كەلگەندە قەشقەردە چاتاق چىققانلىقىنى ئەسكەرتىپ ئابدۇرېھىم سالىنىڭ قوشۇنىنى قايتۇرۇۋەتكەن. تاشمىلىقتىكى قوشۇننىڭ مەسئۇللىرىدىن ئابدۇرېھىم سالى، ئىمىر ھاجى يۈسۈپ قولغا ئېلىنىپ قالغانلار ساقلىنىپ قالغان.

ۋىلايەت ۋە شەھەردىن بولۇپ نۇرغۇن ئادەملەر كەينى كەينىدىن قولغا ئېلىندى. « جەنۇبى شىنجاڭ بىناكارلىق قۇرۇلۇش شىركىتى » گە نەچچە يۈزلەپ ئادەمنى سولاپ ئېغىر قىيىن قىستاقتىن كېيىن مەمەت رېھىم گودەيزى، مېجىت ھاجى،

ئابدۇرېھىم ئەمەت، ئابدۇرېشىت ئىسمائىل قاتارلىق 4 نەپەر كىشىنى قولغا ئېلىپ تۇرمىغا تاشلىغان ئىدى، بۇ تەخمىنەن 1969 - يىلى 08 - ئاينىڭ 27 - كۈنىگە توغرا كېلىدۇ.

شۇ مەزگىلدە قەشقەردىكى تۈرمىلەر توشۇپ كېتىپ ناھىيىنىڭ تۈرمىلىرى، مەكتەپلەر، كىنوخانىلار، تۇتۇلغان ئادەملەرگە توشۇپ كەتكەن. نۇرغۇن كىشىلەرنى ئۇرۇپ قىيناپ پۇت - قوللىرىنى سۇندۇرۇۋەتتى.

2- قېتىمدا قەشقەرنىڭ ۋالىيسى ئىمىنوپ ھامىتى، ئابدۇكېرىم ھامۇت، ئابلا ئىمىن، مەمەت ئىمىن سايت، ئوبۇلقاسىم ھامۇت قاتارلىق نۇرغۇن سەپداشلىرىمىزنى قولغا ئېلىپ تۇرمىغا تاشلىدى. 1970 - يىلى 1 - ئايدا قەشقەردە مىجىت ساقى، 7 - ئايدا جېلىل قارى، ئابدۇكېرىم لەڭۋازا، مەكىتتە روزى ھېكىم، مەمەت ئىمىن قادىر، سىدىق توختى، يۈسۈپ قادىر داۋۇت قاتارلىق سەپداشلىرىمىز قەتلە قىلىندى.

ئۇلار ۋەتەن مىللەت ئۈچۈن تۈرمىلەرگە تاشلاندى. يۇقىرىدا زىكرى قىلىنغان قولغا ئېلىنغان سەپداشلىرىمىزنىڭ ھەممىسى دېگۈدەك يۇقىرى تۇرمۇش سەۋىيىسىدە ياشاۋاتقان ھېچ نېمىدىن قىسنىچىلىقى يوق ئىنسانلار ئىدى. ھەتتاكى ئۇلارنىڭ ھەممىسى كاتتا مەنەسپدار ھوقۇق تۇتۇۋاتقان كىشىلەر ئىدى. ئۇلار شۇ دەۋردە ئۆزىنى ئويلىمىدى، بالىلىرىنى ئويلىمىدى، پەقەت ئەزىز ۋەتەننىڭ

ھۆرىيىتىنى، ئۇيغۇر خەلقىنى ۋە ئۇلارنىڭ مىللىي مۇستەقىللىقىنى ئەسلىگە كەلتۈرۈشنى ئويلىدى!

بىر كىشى مېجىت ھاجىدىن:

- ئاڭلىسام ھازىر سىللىنىڭ تۇرمۇش شارائىتلىرى ناچار ئىكەن، ئۆتمۈشتە ئىنقىلاب يولىدا نۇرغۇن ئىقتىسادنى بەرگەن ئىكەنلا، ھازىر سىللىگىمۇ ياردەم قىلىدىغان بىرەر كىشى بارمىدۇ؟ - دەپ سورىغان.

مېجىت ھاجى:

- تۇرمۇشنىڭ ياخشى يامان ئۆتۈشى چوڭ ئىش ئەمەس، مەن پۇلۇم بارچاغدا ئىنقىلابچىلارغا ياردەمدە بولدۇم، ئۆز ۋاقتىدا 20 ئورۇندىن ئۆي زېمىن سېتىۋالغۇدەك پۇل بىساتىم بار ئىدى، بۇ پۇللارنىڭ كۆپ قىسمىنى ئىنقىلاب يولىغا سەرپ قىلدىم، كېيىنكى كۈنلەردە بالىلىرىم ئۇششاق بولغاچقا تۇرمۇشتا قىيىنالىدىم، ھەتتاكى ئۆيدىن - ئۆيگە كۆچۈپ يۈردىم، تاماكا سېتىۋالغۇدەك پۇلغىمۇ ئېرىشەلمەيدىغان كۈنلىرىمۇ بولدى، ئەمما، مەن ئۆتمۈشۈمگە قىلچە پۇشايمان قىلمايمەن، ھازىر بەزى ئىنقىلابچىلارنىڭ تۇرمۇشىدىكى قىيىنچىلىقىنى كۆرۈپ يۈرىكىم ئېزىلىپ كېتىدۇ، ئۇلارغىمۇ ئاخىرى بىر كۈن ئاللاھ مەدەتكار بولغۇسى، ئۇلارنىڭمۇ بېشىنى سىلايدىغان ئادەم چىقار دەپ ئويلايمەن...

مۇندىن كېيىنمۇ ئەۋلادلارنىڭ كەلگۈسى ئۈچۈن يۇرت كاتتىلىرى

ئىنقىلاب يولىدا قۇربان بولغان سەپداشلىرىمىزنىڭ بالا - چاقىلىرىغا شەپقەت قولۇڭلارنى سۇنۇڭلار، ئۇلار 42 يىلنى غۇربەتچىلىك بىلەن ئۆتكۈزدى، يانمۇ غېرىبچىلىقتا ئۆتمىسۇن، قېرىنداشلار يۇرت ئايرىماڭلار! مەزھەپچىلىك قىلماڭلار! ھوقۇق تاللىشىش تۈپەيلى ياخشى نىيەتلىك كىشىلەرگە ئازار يېتىپ قالمىسۇن! خائىن، مۇناپىق بولمىغان كىشىلەرگە زىيان سالماڭلار! تەربىيىسىز قالغان نارەسىدە بالىلارنى تەربىيەڭلەرگە ئىلىڭلار! ياخشى نىيەتلىك كىشىلەر ئۈچۈن ھوقۇق لازىم بولمايدۇ. چاكارلىق، غېرىبلىق، ھەممىدىن ئەۋزەلدۇر!

بۇ زېمىننىڭ پەزىلەتلىك كىشىلىرى ئۆزىنىڭ ياخشى تۇرمۇشلىرىدىن كېچىپ ۋەتەن، مىللەت ئۈچۈن جانلىرىنى تەسەددۇق قىلدى، ئۇلارنىڭ ئەخلاقى جەھەتتىكى نۇقسانلىرىنى ئىزدەمەڭلار! دوستلارنىڭ دىلىغا ئازار بەرمەڭلار! ئۇلار ھاياتىنى ۋەتەنگە تەقدىم قىلدى، مۇشۇلارمۇ ئازلىق قىلارمۇ؟! ئۇلار ئۈچۈن پەخىرلىنىڭلار! شۇنداق قىلساڭلار ئاللاھمۇ، خەلقىڭلارمۇ سىلەردىن خۇرسەندە بولىدۇ، پەزىلەتلىك كىشىلەر ھەرگىزمۇ ياخشىلارنىڭ دىلىغا ئازار يېتىدىغان گەپ سۆزلەرنى قىلمايدۇ!

ۋەتەن مۇستەقىللىققا ئېرىشكەن كۈنلەردە مۇشۇ زېمىنغا ئاتا بولغانلار مۇشۇ زېمىننىڭ ۋىجدانلىق ئوغلانلىرى خىتاي مۇستەبىتلىرىنى مۇشۇ زېمىندىن پاك - پاكىز ھەيدەپ چىقىرىڭلار!


ئۇلارنىڭ بىزگە سالغان زۇلۇمنى، مىللەتچىلىكىنى ھەرگىز ئۇنتۇپ قالماڭلار! ئۇلەرگە رەھىم شەپقەت قىلماڭلار! تاجاۋۇزچىلارغا سېتىلىپ ئۆز خەلقىگە ساتقۇنلۇق قىلغانلارغىمۇ قىلچىمۇ رەھىم شەپقەت قىلماڭلار! ھايات قالغانلىرىنى دارغا ئېسىڭلار! ئۆلگەنلەرنىڭ جەسەتلىرىنى يەردىن تارتىپ چىقىرىپ مېيىت كۆيدۈرۈش ئورنىغا ئاپىرىپ كۆيدۈرۈپ تاشلاڭلار! ئۇلارنىڭ ئۆلۈكىگىمۇ ئانا تۇپراقتىن ئورۇن بەرمەڭلار! ئۇلارنىڭ كۈللىرىنى خىتاي زېمىنىغا ئاپىرىپ چىچىۋېتىڭلار! خائىن مۇناپىقلارنىڭ سۆڭەك كۈللىرى خوجايىنلىرى بىلەن بىللە كەتسۇن! پەخەس بۇلۇڭلار، ھوشيار بۇلۇڭلار. خىتايلار تەرىپىدىن ھەرگىز ئالدىنماڭلار! بۇ قېتىمقى تۇتۇش، قاماش ئىشىگە قاتناشقانلار، بۇ ھەرىكەتكە قاتناشقان ۋە ھېسداشلىق قىلغانلارنى پاك - پاكىز تۇتقاندىن باشقا ئازابلاشمۇ بەك رەھىمسىزلىك بىلەن ئېلىپ بېرىلدى. بۇ ئازابلاش قىيىناشلار تۈپەيلى سەپداشلىرىمىزنىڭ بىر قىسمى مېيىپ بولۇپ قالدى. ھۆكۈمەتكە سادىقلىق بىلەن خىزمەت قىلىپ كېلىۋاتقان ئۆزىنىڭ مالايلىرىنىمۇ بوش قويۇۋەتكىسى كەلمىدى، چۈنكى، ئۇنىڭ ئۇيغۇر ئىكەنلىكى ئۇلارنىڭ نەزىرىدە گۇمانلىق «دۈشمەن»، - دەپ قارالغان ئىدى.

ھەممىمىزگە مەلۇم، قەشقەر ۋىلايەتلىك ساقچى ئىدارىسىنىڭ باشلىقى كالا كېسەر، مۇناپىق مامۇتجان بىزنىڭ ئەشەددىي

دۈشمىنىمىز بولۇپ ھەممىمىز ئۇنىڭدىن نەپرەتلىنەتتۇق. بىزنىڭ تەشكىلاتىمىزنىڭ بەزى ئىشلىرىنىڭ پاش بولۇپ قىلىشىدا ئۇنىڭ رولى خېلى چوڭ بولغان ئىدى، شۇنداق تۇرۇقلۇق خىتاي جاللات ھاكىمىيىتى مامۇتجاندىن گۇمانلىنىپ، بىزنىڭ ئادەملىرىمىزدىن مامۇتجاننىڭ مەسلىسىنى «پاش» قىلىسەن، - دەپ مىجىت ھاجى، ئابدۇرېھىم ئەمەت قاتارلىق سەپداشلىرىمىزنى قىيناپ، قوراللىق قوزغىلاڭچىلار بىلەن مۇناسىۋەتلىك تەرەپلىرى باردەپ قاتتىق ئۇردى. مىجىت ھاجىنى ئېغىزى بۇرنى قانغا بويالىغىدەك ئۇرۇپ مەجبۇرى ئىقرار قىلدۇرماقچى بولغان بولسا، ئابدۇرېھىم ئەمەت ئاكىنىمۇ بوش قويۇۋەتمىدى. ئۇنى قىيناپ تولا سوراق قىلىپ كېچىلىرىمۇ ئارام خۇدا ئۇخلىغىلى قويماي بۇرۇتلىرىنى يۇلۇپ قان چىققۇچە ئۇرۇپ زەخمىلەندۈردى.

خىتاي مۇستەملىكىچى ھاكىمىيىتى ئۇيغۇرلارنىڭ ھەممىسىدىن ئوخشاشلا گۇمانلىنىپ شەرقىي تۈركىستان خەلق ئىنقىلابى پارتىيىنىڭ ئەزاسى دەپ قارىغان ئىدى. دېمىسىمۇ شۇ يىللاردا ئاشۇنداق بىر ۋەزىيەت شەكىللەنگەنىدى.

مەمەت كىرىم ھەققىدە



مەمەت كېرىم - مەكتەپ ناھىيىسىدىن بولۇپ، ناھىيىلىك باج ئىشلىرى ئىدارىسىدە ئىشلىگەن. شەرقىي تۈركىستان خەلق ئىنقىلابى پارتىيىسىنىڭ مەكتەپتىكى ئالاھىدە ۋەكىلى، جەنۇبىي تەڭرىتاغ بىيۇروسىغا بىۋاسىتە قاراشلىق «زەرەپشان مۇستەقىل پولىكى» نىڭ سىياسىي كومىسسارى بولغان. روزى ھېكەم، مۇھەممەد ئىمىن قادىرلارنى «يۈگەنلەپ» تۇرىدىغان ئاقىل مەسلىھەتچىسى بولۇپ، مۇھەممەد ئىمىن قادىر ۋە ئۇنىڭ سەپداشلىرىنىڭ پارتىيىگە كىرىشىدە تونۇشتۇرغۇچى بولغان، ئۇلارنىڭ قوراللىق قوزغىلاڭغا قاتنىشىشىغا كۆپ ئەجىر سىڭدۈرگەن ئىدى.

مەمەت كېرىم - كەم سۆز، پەم - پاراسەتلىك، يىراقنى

كۆرەلەيدىغان، سىياسىي سەۋىيىسى يۇقىرى، باشقىلار بىلەن ئاسانلا چىقىشىپ كېتەلەيدىغان، تەشكىللەش ئىقتىدارى يۇقىرى، ھەربىي ئىشلاردىن مەلۇماتى يېتەرلىك كىشى ئىدى.

مۇھەممەد ئىمىن قادىرلار قاراجۇلگە يۈرۈش قىلغاندا پۈتۈن ناھىيىنىڭ ئىشلىرى ۋە تەقدىرى مەمەت كېرىمنىڭ ئۈستىگە يۈكلەنگەن ئىدى.

ختاي ئەسكەرلىرى مەكتىنى قورشاۋغا ئېلىپ ئاقتىرولۇق يۈرگۈزگەندە، خەلقنى تەشكىللەپ قوراللىق قوشۇنغا سىياسىي يېتەكچىلىك قىلىپ دۈشمەن ئارمىيىسىگە قاقشاتقۇچ زەربە بەرگەندى.


1970 - يىلدىكى « بىرگە زەربە بېرىپ، ئۈچكە قارشى تۇرۇش » ھەرىكىتىدە قولغا ئېلىنىپ تۇرمىغا تاشلانغان. تۈرمىدە ۋەتەن مىللەتنىڭ مۇستەقىللىق يولىدىكى كۈرىشىنى توختاتمىغان، ئاخۇنوپ ۋە خەيرۇللا قاتارلىق كىشىلەر بىلەن مۇناسىۋەتتە بولغان سەپداشلىرىنى ساتمىغان، نۇرغۇن ئادەملەرنىڭ بولۇپمۇ خىتاينىڭ ئاتالمىش پارتىيە- ھۆكۈمەت ئورۇنلىرىدىكى ئادەملەرنىڭ ھايات قىلىشىغا سەۋەبچى بولغان.

مەمەت كېرىم، مەكتىتىكى ۋە قوشنا ناھىيىلەردىكى شەرقىي تۈركىستان خەلق ئىنقىلابى پارتىيىسىنىڭ ئەزالىرىنىڭ سانى ۋە ئىسىملىكىنى تولۇق بىلەتتى. ئۇلارنىڭ ئارخىپى مەمەت

كېرىمنىڭ قولىدا ئىدى. مۇتلەق كۆپچىلىكى مەمەت كېرىمنىڭ ئاقلانە ئىش كۆرگەنلىك سەۋەبى بىلەن تۇرمىغا تاشلانمىغان. ئۇ 20 يىل تۈرمىدە يېتىپ تۈرمىدىن ساق چىققاندا مەكت خەلقنىڭ بولۇپمۇ ئەينى زاماندىكى ھايات قالغان كىشىلەرنىڭ يۈكسەك ھۆرمىتىگە ۋە قوللىشىغا ئېرىشكەن.

مەمەت كېرىم تۈرمىدە ئۇزۇن مۇددەت يېتىپ كېسەل بولۇپ تۈرمىدىن چىققاندا ئۇزۇن ئۆمۈر كۆرەلمىدى، ئۇ تۇرمىغا كىرگەندە 27 ياشلاردا ئىدى. تۈرمىدىن چىقىپ ئارانلا 3 يىل ئۆمۈر كۆرەلدى. مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

مەمتېلىخان ئاكا ھەققىدە



مەھمەت ئىلى كوڭزى

مەمتېلىخان ئاكىنى قەشقەر خەلقى « مەمەت ئىلى كۆڭزى » دەپ ئاتىشىدۇ.

چۈنكى خىتايلار ئىچىدە كۆڭزى دېگەن بۇ ئادەم خىتاي مىللىتى ئۈچۈن ناھايىتى چوڭ دەسمى. ئۇنىڭ يازغان كىتابلىرى ۋە قىلغان ئىشلىرى خىتاي مىللىتى ئىچىدە چوڭ تەسىر ۋە يۈكسەك ئابرويغا ئىگە.

مەمتېلىخان ئاكامۇ ئۇيغۇرلار ئۈچۈن تېپىلغۇسىز بىر ئالاھىدە ئىنسان، ئۇنىڭ خەلقىمىز ئىچىدە ئىززەت ئابرويى بەكلا چوڭ، قىلغان ئىشلىرى ۋە سۆز ئىبارىلىرى ھېلىمۇ ھەم قەشقەر خەلقى ئىچىدە ئېغىزدىن ئېغىزغا تارقىلىپ يۈرمەكتە. ئۇ خۇشچاقچاق، زۇۋانداراز، ئويۇنغا ھېرىسمەن، ئولتۇرۇش قوپۇشىدا باشقىلارنى كۈلدۈرۈپلا يۈرىدىغان، سورۇندارلىقى بار ئىنسان. ئۇنىڭسىز قەشقەر خەلقى ئارىسىدا سورۇن تۈزۈلمەيدۇ، ئۇ بولمىسا سورۇن قىزمايدۇ.

مەمتېلىخان ئاكا ئاخۇنوپ ۋە خەيرۇللا ئەپەندىلەرنىڭ يېقىن ئادىمى ئىدى، پارتىيىگە بۇرۇنلا ئەزا بولغان، «قوراللىق قوزغىلاڭ قىلمىغۇچە ۋە تەننىڭ ئىشى ھەل بولمايدۇ»، دەپ چىڭ تۇرغان كىشىلەردىن ئىدى.

ھازىرمۇ خىتاينىڭ ھىيلە مېكرلىرىگە پىسەنت قىلماي، ئۆزىنىڭ يولىنى تېپىپ مېڭىۋاتقان ھايات سەپداشلىرىمىزدىن بىرى، ئۇ ھازىر گەرچە يېشى 90 غا يېقىنلىشىپ قالغان بولسىمۇ ۋە تەننىڭ

مۇستەقىللىقىدىن ئۈمىدىنى ئۈزۈپ، ۋەتەن ئازادلىقىنى تەشنىلىق بىلەن كۈتۈۋاتىدۇ...

ئاكىمىز مەمتېلىخانغا جانابىي ئاللاھ ئۇزۇن ئۆمۈر بەرسۇن، ۋەتەن ئازادلىقىنى كۆرۈشكە مۇيەسسەر ئەيلىسۇن. ئامىن!

ئابلىمىت ئوسمان ھەققىدە



ئابلىمىت ئوسمان، قەشقەر شەھىرىدىن بولۇپ، مەرھۇم مىجىت سىلىگىنىڭ ئەڭ يېقىن ئادىمى ۋە ئۇنىڭ مۇھاپىزەتچىسى ئىدى. قەشقەر شەھەرلىك بىناكارلىق قۇرۇلۇش شىركىتىنىڭ تامچىلىق كەسپى بىلەن شۇغۇللانغان.

مەدەنىيەت ئىنقىلابى تازا ئەۋجگە چىققان كۈنلەردە قۇم دەرۋازا نىڭ تاش بازىرى، پاختا بازىرى قاتارلىق مەھەللىرىدە خىتاينىڭ 2- ئوتتۇرا مەكتەپىنىڭ خىتايلىرى قالايمىقانچىلىق چىقىرىپ ئۇيغۇرلارنى ئۇرۇش، ھەتتا ئۆيلىرىگە باستۇرۇپ كىرىپ زوراۋانلىق

قىلىش ئەھۋاللىرى يۈز بەردى. ئابلىمىت ئوسمان « قەشقەر شەھەر كومۇناسى ئىسيانچىلار باش قوماندانلىق شىتاۋى» نىڭ قارارى، مېجىت سىلىڭنىڭ قوشۇلۇشى بىلەن قۇمدەرۋازا باشقارمىسى تەۋەسىدە ياشلاردىن تەركىب تاپقان قوراللىق ئەترەت تەشكىللەش ۋەزىپىسى بىلەن مۇھاپىزەتچىلەر قوشۇنىنى قۇرۇپ ئۇنىڭ مەسئۇللۇقىنى ئۆز ئۈستىگە ئالدى.

2- ئوتتۇرا مەكتەپتىكى خىتايلارنىڭ يول توسۇپ ئادەم ئۇرۇش، تاپانچا، قولبومبىلىرى قاتارلىق قوراللار بىلەن بىگۇناھ خەلقنى قورقۇتۇپ بوزەك ئېتىشتەك ھەرىكەتلىرىگە زەربە بەردى.

خىتايلار شۇندىن باشلاپ بۇ مەھەللىلەرگە ئۈسسۈپ كىرىپ يەرلىك ئۇيغۇر ئاھالىلىرىنى بوزەك قىلالمايدىغان بولدى.

شۇنىڭ بىلەن ئابلىمىت ئوسماننىڭ خەلق ئىچىدە ئابروۋى كۆتۈرۈلدى ۋە ئۇ تەشكىللىگەن قوراللىق ئەزىمەتلىرىمۇ خەلق ئىچىدە تونۇلۇشقا باشلىدى.

شەرقىي تۈركىستان خەلق ئىنقىلابى پارتىيىسىنىڭ قەشقەر شەھىرىدىكى تەشكىلاتى، ئابلىمىت ئوسماننىڭ بۇ پائالىيىتىدىن خۇشاللىنىپ بارا- بارا ئۇنى تەشكىلاتقا يېقىنلاشتۇرۇپ ئۇنى ۋە ئۇنىڭ قول ئاستىدىكى قوشۇنىنى تەشكىلاتقا قوشۇۋالدى. شۇندىن باشلاپ ئۇنىڭ ھەربىر قەدىمى تەشكىلاتنىڭ بىر تۇتاش ئورۇنلاشتۇرۇشى بويۇنچە ھەرىكەت قىلىدىغان بولدى.

كېيىنكى كۈنلەردە تەشكىلاتنىڭ ئورۇنلاشتۇرۇشى بىلەن مەكتىتىكى زەرەپشان مۇستەقىل پولكىغا بېرىپ تەشكىلات ئورۇنلاشتۇرغان خىزمەتلەرنى بەجاندېللىق بىلەن ئورۇنلاپ مۇھەممەد ئىمىن قادىر بىلەن شەخسى دوستلۇق ئورنىتىپ ۋەتەننىڭ كەلگۈسى ئىستىقبالى ئۈچۈن بىر يۈرۈش ئىشلارنى قىلغانىدى.

1970 - يىلدىكى « بىرگە زەربە بېرىش، ئۈچكە قارشى » تۇرۇش ھەرىكىتى باشلانغاندا، مەرھۇمۇمۇ تۇتقۇن قىلىنىپ تۇرمىغا تاشلانغان ئىدى. تۈرمىدىكى ئۇ مۇدەھىش قىيىن قىستاق، ئازاب ئوقۇبەتلەرگە بەرداشلىق بېرىپ ۋەتەنگە مىللەتكە خائىنلىق قىلماي ئۆزىنى پاكىز ساقلاپ قالغان ئىدى.

تۈرمىدىكى سەپداشلىرىدىن ئايىمىنسا ھىلىم، ماھىرە ئابدۇرسۇللارنىڭ ئېيتىپ بېرىشىچە مەرھۇمنى خىتاي دائىرىلىرى تۈرمىدە بەك قىيىنغان بولۇپ تاياق ئازابى ئۇنىڭ ئىچكى ئەزايىغا ئۆتۈپ كەتكەن ئىكەن. ئۇ تۈرمىدىن چىقىپ ئۇزۇن ئۆمۈر كۆرمەي بىئەجەل ئاللاننىڭ دەرگاھىغا كەتتى.

مەرھۇمغا جانابىي ئاللاھدىن جەننەت مەرھەمىتى تىلەيمىز.
ئامىن!

مەتتىمىن قاراقاش (مەتتىمىن تۇرسۇن) ھەققىدە

مەتتىمىن قاراقاش بولسا، مىجىت سىلىڭنىڭ بىرىنچى دەرىجىلىك قوغدىغۇچىسى ۋە مەسلىھەتچىسى ئىدى. مىجىت سىلىڭ بىلەن بىللە ئىشلىگەن بىر ئىدارىنىڭ ئىشچى خىزمەتچىلىرىدىن ئىدى. ھايات - ماماتتا بىللە بولۇشقا قەسەمىياد قىلغان سەپداشلاردىن ئىدى. پارتىيىگە بىللە كىرگەن قوراللىق قوزغىلاڭغا بىللە قاتناشقان، مەكتىتىكى زەرەپشان پولىك جەڭچىلىرىنى مەكتىتىن باشلاپ كەلگەن ۋە ئاخۇنوپنىڭ بۇيرۇقىنى ئېلىپ بارغان سەپدىشىمىز ئىدى. سۇغۇنچازىدا مۇھەممەد ئىمىن قادىرلار بىلەن بىللە ئەسىرگە چۈشكەن ئىدى.

20 يىللىق كېسىلىپ تۇرمىدىن ساق چىققان بولسىمۇ قەشقەردە ئۇزۇن تۇرالماي ئامالسىزلىقتىن شىمالغا كەتكەن ئىدى. شىمالدىكى ھاياتىمۇ ئوڭۇشسىز بولدى. خىتاي غالىچىلىرى ھە دېسە، ئۇنىڭغا كۆز قۇلاق بولۇپ بىر قەدەم ئىلگىرىلىيەلمىدى. ئامالسىزلىقتىن « مەتتىمىن قاراقاش ئۈرۈمچىدە، قۇرۇلۇشقا جا باغلاۋاتقاندا يىقىلىپ چۈشۈپ ئۆلۈپ كېتىپتۇ »، - دېگەن گەپنى تارقىتىپ، ئىسمىنى ئۆزگەرتىپ تۇرپانغا كېتىپ شۇ يەردىن ئۆيلىنىپ بىر مەزگىل جان ساقلىغان ئىدى، شۇم پېلەك مەرھۇمغا قىسقىغىنە ئۆمۈر ئاتا قىلغان ئىكەن. تۇرمىدىن چىقىپ ئۇزۇن

ئۆتمەي بۇ دۇنيا بىلەن خوشلاشتى. ئۇنىڭ دۇتتىرىنىڭ شوخ ئاۋازى بىلەن ۋەتەن مىللەتكە بولغان ساداقەتمەن تەسىراتى خەلق ئارىسىدا قېپقالدى، خالاس.

مەرھۇمغا جانابىي ئاللاھدىن جەننەت مەرھەمىتى تىلەيمىز.
ئامىن

تۆۋەندە ئىنقىلابنىڭ قىزغىن ئىشتىراكچىلىرىدىن تۇردىناسىر سادىق ئوغلىنىڭ شۇ دەۋرگە ئاتاپ يازغان شېئىرلىرىدىن بىرقانچىنى سەمىڭلارغا سالمەن.

تۇردى ناسىر سادىق ئوغلى ھەققىدە

تۇردى ناسىر سادىق ئوغلى ئاتۇش ئازغانلىق ھېزىمباي دېگەن كىشىنىڭ تۆتىنچى ئەۋلادى. ئۇ شەرقىي تۈركىستان خەلق ئىنقىلابى پارتىيىسىنىڭ ئەزاسى، ئوت يۈرەك ئىنقىلابچى، روزى ھېكەم ۋە مۇھەممەت ئىمىن قادىرلار بىلەن بىر سەپتە كۈرەش قىلغان ياراملىق ئەسكەر.

ئۇنىڭ بۈيۈك بوۋىسى ھېزىمباي ۋە تەنپەرۋەر، مىللەتپەرۋەر كىشى بولۇپ، ئاتۇش كېچىڭىزدىن كاتتايلاق چۈشۈرگە كەنتىگىچە شەخسى خىراجىتى بىلەن قانال قېزىپ سۇ باشلاپ، خەلقنىڭ ئالقىشىغا ئېرىشكەن. ھازىرمۇ ئۇ قانال ۋە شۇ سۇدىن بەھرىلىنىدىغان يۇرت ھېزىم ئېرىقى دەپ ئاتىلىدۇ.

تۇردى ناسىر سادىق ئوغلى ئىنقىلاب مەغلۇپ بولۇپ قولغا ئېلىنىشتىن ئىلگىرى يەرلىك سەنئەت ئۆمەكنىڭ كەسپى يازغۇچىسى بولغان. ئىنقىلاب سەۋەبىدىن 15 يىللىق تۈرمىگە تاشلىنىپ كۆرمىگەننى كۆرۈپ 11 يىلدا تۈرمىدىن ئازاد بولغان.

يەكەن پەيلو تۈرمىسىدە شەرقىي تۈركىستان خەلق ئىنقىلابىي پارتىيىسىنىڭ يەر ئاستى پائالىيەتچىلىرى تەرىپىدىن قۇرۇلغان «دەھشەتلىك بوران پارتىيىسى» نىڭ قۇرغۇچىلىرىنىڭ بىرى. ئۇ تۈرمىدىن چىققاندىن كېيىن خىتاي مۇستەبىتلىرىنىڭ ئۈزلۈكسىز تەقىب ۋە زىيانكەشلىكىگە ئۇچراپ كەلگەن. ئۇنىڭ سىياسىي تەسىرىگە ئۇچرىغان ئابلىكىم دېگەن بىر ئىنسى 34 ياشتا، ھەببۇللا قارى دېگەن بىر ئوغلى 23 ياشتا قەستلەپ ئۆلتۈرۈلگەن. تۇردى ناسىر سادىق ئوغلى ھازىر ھايات بۆلىشى مۇمكىن قەيەردىكى مەلۇم ئەمەس!

تۆۋەندە بىز ئۇنىڭ دوستلىرى ۋە سەپداشلىرىنىڭ قولىدا ئېقىپ

يۈرگەن بىر قانچە پارچە شېئىرنى كىتابقا قىستۇرۇپ ئۆتىمىز.

ۋەتەن قەھرىمانلىرىنى ئەسلەپ

كۆكرەك كىرىپ جەڭ قىلغان

ئىشغالىيەتچى قاباھەتكە .

باشلاش ئۈچۈن مىللەتنى ،

ئاسايىشلىق ئادالەتكە .

خائىن - مەلتۇنلار تۈپەيلى

باتۇرلار قالدى ئېغىر تالايەتكە .

جاندىن ئايرىلدى نەچچە ياش

ئېرىشىمەيلا سائادەتكە .

1985 - يىل ، 12 - ئاي ئۇيغۇرستان

يول باشچىمىز ئاخۇنويقا

سىركىرىدىمىز گېنېرال تاۋلىنىپ يېشىقان ،
 ئاخۇنوي ئىدى يېشى 50 دىن ئاشقان .
 جەڭلەردە ئارىسلاندىك نۇسرەت قۇچقان ،
 مىخ بولۇپ دۈشمەننىڭ كۆزىگە ياتقان .

ئاخۇنوي ئىرادەڭ خۇددى ئۇيۇلتاش
 ئوت يۈرەك باتۇر ئىدىڭ ئۆزۈڭ تېخى ياش .
 ئىسغالىيەتچى خىتايلار رەھىم قىلماستىن ،
 ھاياتىڭنى نابۇت قىلدى ، بولغاچ باغرى تاش .
 1987 - يىلى ، 7 - ئاي ئۇيغۇرىستان

ئۇيغۇرنىڭ قەھرىمان پىرزەنتلىرى

خەيرۇللا ، ئوسمانجان ئۇيغۇرلارنىڭ سىردارى ،
 نىزامىدىن ھەم مەرىم مەزۇملارنىڭ باھارى .
 ۋەتەن - مىللەت دەپ توۋلاپ ئۆتتى ھايات ،
 مەردلەرچە قۇربان بولدى بۇ تەقدىرنىڭ قارارى .
 ۋەتەننىڭ ئوت يۈرەك باتۇر ئوغلانلىرى ،

روزی ھېكمەدۇر، شۇنداقلا مېجىت ساقى .
 ئۈنۈمىمىز تا ئىپىد، روھۇڭلار مەڭگۈ ھايات،
 ئىنتىقام ئالىمىز، بۇ ھايات ئەمەستۇر بىزگىمۇ باقى .

سىر كىرىملىرىنىڭ سىردارى ئوسمانجان،
 ھەي قىران بۈركۈت كىبى خەيرۇللا .
 ۋاقىتىسىز باتۇرلارچە قۇربان بولدۇڭلار،
 جەننەتتىن ئورۇن بىرگىي ياراتقان ئاللاھ .

مەتەمىن، جېلىل قارى، ئابدۇكېرىم لەڭخۇزا،
 بىزلىرى تىرىك دۇزاققا، سىلەر شېھىت روھى شاد .
 ئەسلىمىن سىلەرنى روھىڭلارغا قايسىمىن،
 شۇ روھ بىزگە بايراق بوپ، ۋەتەننى قىلار ئازاد!
 1989 - يىلى، 9 - ئاي ئۇيغۇرىستان

يېتىشىمىس سىر يوق

سىن ئۆزۈڭنى بىر قابىل ئىر ساناپ
 يۈرۈش قىل ئازادلىق ھۆرلۈككە قاراپ .
 شېھىتلىرىگە بىر مەدەت بولسۇن ساۋاب

ئالعملارنى ئەسلىگە دىلىگەن قىلغىن تاۋاب .

چىققاندا ئەجدادىدىن مۇتەپەككۇر ئالعملار ،
جاھالەت بىر بات بولغان ، پايغان ئىدى زالعملار
يۈسۈپ خاس ھاجىب ۋە مەخمۇت قەشقىرى .
تەپەككۇرى بۇ يولغا تا ئەبەدىگە نۇر چاچار ،

ئىز بېسىپ ماھىساق ھامان ھوق سۆيەر باتۇر كەبى
بىلىم بېغى ياشىناپ ، چېچەك ئاچار ئەۋلادلىرى ،
روناق تاپسا بۇ مىللەت تەڭ ئېچىلسا گۈللىرى
يېتىشمەي ئامال يوق تىلىماتىنىڭ سىرلىرى .
1991 - يىل 11 - ئاينىڭ 12 - كۈنى ئۇيغۇرستان

يەخىرلەن ئۇيغۇر قىزى

ئۈنۈم ئەسلى نەسلىگىنى ،
يەخىرلەن ئۇيغۇر قىزى .
گۈزەللىكتە نامىڭ بار ،
سەن مىللەتنىڭ ئەركىسى .

ئۈنۈم ئەسلى نەسلىگىنى ،

يەخىرلەن ئۇيغۇر قىزى .
 قامىتىڭ شۇنداق گۈزەل ،
 بال كىبى شېرىن سۆزى .

قامىتىڭ شۇنداق زىبا ،
 يەخىرلەن ئۇيغۇر قىزى .
 كىرىكىڭ ئوقيا كىبى ،
 لالنىزار ئايدەك يۈزى .

بوستان كىبى چاچلىرىڭ ،
 ئەسلىدىن ئۇيغۇر قىزى .
 بىر قاراپ مەست قىلغۇدەك ،
 سېھىرگەر شەھلا كۆزى .

ئۇنتۇما ئەسلى نەسلىڭنى ،
 مەجنۇن تالدەك چاچلىرىڭ .
 بىرلىرىمۇ قايىلدۇر ،
 بىرگى قىياقتەك قاشلىرىڭ .


يەخىرلەن ئۇيغۇر قىزى ،

ناز كرەشمە بەللىرىڭ .
زوق بەغىشلار كىشىڭ ،
يىسىمە بادامدەك لەۋلىرىڭ .

ھىمراھىڭ شىرمى ھايا ،
ھىي گۈزەل ئۇيغۇر قىزى .
بەخىرلەنسۇن ئەجدادىڭ ،
بول ئەخلاقىڭ غۇنچىسى .

1997 - يىلى 07 - ئاينىڭ 10 - كۈنى ئۇيغۇرستان

موللاخۇنكام قۇربان ھەققىدە



مەرھۇم موللاخۇنكام قۇربان، قەشقەر شەھىرىدىن بولۇپ، تەقۋادار مۇسۇلمان، كىشىلەر قەلبىدىن چوڭقۇر ئورۇن ئالغان، ئىنسانىيەتكە جۈملىدىن ئۇيغۇر مۇسۇلمانلىرىغا ياخشى تەسىر قالدۇرۇپ ئەۋلاد تەربىيەلەشكە ئالاھىدە ئەھمىيەت بەرگەن كىشى ئىدى. تەشكىلات خىزمىتىگە كۆپ ئەجىر سىڭدۈرگەن، قوراللىق قوزغىلاڭغا ياردەم قولىنى سۇنغان، ئەقىلگە مۇۋاپىق پىكىر تەكلىپلەرنى بەرگەن، ياشلار ئوتتۇرىسىدىكى چىقىشالماسلىقتەك كېسەللەرنى ئىلمى ئۇسۇلدا ھەل قىلىپ كىشىلەرنىڭ ھۆرمىتىگە

سازاۋەر بولغان كىشى ئىدى .
 مەرھۇم موللاخۇنكام قۇربان، ئەسلى ئاتۇشنىڭ ئازاق يېزا، مېيى
 كەنتىدىن ئىدى .
 مەرھۇمغا جانابى ئاللاھدىن جەننەت مەرھەمىتى تىلەيمىز، ئامىن




ياقۇپ ئەيسا ھەققىدە
 ياقۇپ ئەيسا
 قەشقەر ۋىلايىتىنىڭ
 يېڭىشەھەر ناھىيىسىدە
 دىن ئىدى . كەسپى
 دوختۇر . شەرقىي
 تۈركىستان خەلق

ئىنقىلابى پارتىيىسىنىڭ مۇنەۋۋەر ئەزاسى، پارتىيە ئەزالىرىنى
 تەربىيەلەشتە ئالاھىدە كۈچ چىقارغان، ۋەتەن مىللەتنىڭ
 ئىستىقلاللىق ئۈچۈن ھارماي تالماي كۈرەش قىلغان شەخسى
 ئىدى .

مەرھۇمۇمۇ ئۆز ۋاقتىدا ۋاپات ئەتكەن ئىدى، مەرھۇمغا جانابى
 ئاللاھدىن جەننەت مەرھەمىتى تىلەيمىز، ئامىن!

دوختۇر ئەخمەتجان ئىسلام ھەققىدە



دوختۇر ئەخمەتجان ئىسلام قەشقەر ۋىلايىتىنىڭ توققۇزاق ناھىيىسى زەمىن يېزىسىدىن بولۇپ، 1962- يىلى تېببىي ئىنستىتۇتنى پۈتتۈرۈپ قاتناش نازارىتىدە دوختۇرلۇق قىلغان، شۇ يىلى سوۋېتلار ئىتتىپاقىغا ئۆتۈپ كېتىپ 1969 - يىللىرى ۋەتەن مىللەتنىڭ ئېھتىياجى ئۈچۈن ۋەتەنگە كىرىپ ئىنقىلابى پائالىيەتلەر بىلەن شۇغۇللانغان، شەرقىي تۈركىستان خەلق ئىنقىلابى پارتىيىسى بىلەن سوۋېتلار ئىتتىپاقى ئوتتۇرىسىدا ئالاقچىلىك خىزمىتىنى قىلغان، كۆپ قېتىم چېگرادىن كىرىپ چىقىپ تۇرغان، 1969 - يىلى ئۈرۈمچىدىكى تۇتقۇندا باشقىلار تەرىپىدىن پاش بولۇپ قالغان.

ئەسلىدە مەركىزى بىيۇرونىڭ ئورۇنلاشتۇرۇشى بىلەن قەشقەرگە كېلىپ ئاخۇنوپ بىلەن بىۋاسىتە كۆرۈشۈپ، مەكتەپكە ئورۇنلاشتۇرۇلغان. مەكتەپتىكى زەرەپشان پولىتېخنىكىلىرى بىلەن 1969 - يىلى 08 - ئاينىڭ 21 - كۈنى مەكتەپتىن يولغا چىقىپ سۇغۇنچازىغا كەلگەندە دۈشمەن مۇھاسىرىسىدە قىلىپ ھايات قولغا چۈشكەن.

1970 - يىلى 7 - ئاينىڭ 18 - كۈنى قەشقەردە 20 يىللىق قاماق جازاسىغا ھۆكۈم قىلىنغان. تۈرمىدىن چىققاندىن كېيىن تاكى ھازىرغىچە قەشقەر شەھىرىدە دوختۇرلۇق كەسپىنى داۋاملاشتۇرۇۋاتىدۇ.

جانابىي ئاللاھ ئۆز پاناھىدا ساقلىسۇن، ئامىن!

پالتا مەتتىمىن ھەققىدە



پالتا مەتتىمىن قەشقەر شەھىرىدىن بولۇپ، 1962 - يىلى تولۇق ئوتتۇرا مەكتەپنى پۈتتۈرۈپ بىر سىنىپتىكى ئوغۇل ئوقۇغۇچىلارنىڭ ھەممىسى سىنىپ بويۇنچە ھەربىي سەپكە قوبۇل قىلىنغان ھەمدە پەيلو ئەمگەك بىلەن ئۆزگەرتىش مەيدانىدا جىنايەتچىلەرنى ساقلاش ئىشىغا مەسئۇل بولغان. ھەربىي ئونۋانى پەيچاڭ. تولۇق ئوتتۇرا مەكتەپتىكى مۇئەللىمى ئەخمەتجان مۇنىر سىياسىي جىنايەت بىلەن 15 يىللىق كېسىلىپ پەيلو مەيدانىغا بارغان ھەمدە پالتا مەتتىمىننىڭ نازارىتىدە بولغان.

مۇئەللىمى بولغان ئەخمەتجان مۇنىرىنىڭ تەسىرى بىلەن «دەھشەتلىك بوران پارتىيىسى» گە ئەزا بولۇپ تۈرمىدىكى جىنايەتچىلەرنى قوزغاپ قوراللىق قوزغىلاڭ قىلماقچى بولغان

ھەمدە دەھشەتلىك بوران پارتىيىسىنىڭ مۇئاۋىن رەئىسلىك ۋەزىپىسىنى ئۆز ئۈستىگە ئېلىپ قوراللىق قوزغىلاڭنىڭ قورال يارق توپلاش ئىشىغا مەسئۇل بولغان، خائىننىڭ ساتقۇنلۇقى بىلەن پاش بولۇپ قىلىپ قوزغىلاڭ مەغلۇپ بولغان. پالتا مەتمىنىگە 20 يىللىق قاماق جازاسى بەرگەن. تۈرمىدىن ساق چىققاندىن كېيىن ھازىرغىچە ئاتا كەسپى قاسساپلىق قىلىپ تۇرمۇشنى قامداپ كېتىۋاتىدۇ. بۇ كىشىنىمۇ جانابىي ئاللاھ ئۆز پاناھىدا ساقلىسۇن، ئامىن!

ياسىن قارىھاجى ھەققىدە



ياسىنقارىھاجى قەشقەر شەھىرىدىن، ھۈنەرۋەن كاسپى،

ئاشپەزلىك ۋە كاۋاپچىلىق بىلەن تۇرمۇشنى قامداپ كېلىۋاتىدۇ،
 مىللەتنىڭ ئىستىقبالى ئۈچۈن ياردەم قولىنى سۇنۇپ كېلىۋاتقان
 ۋەتەنپەرۋەر كىشىلىرىمىزنىڭ بىرى.
 جانابى ئاللاھ مىللىي ۋەتەنپەرۋەرلىرىمىزگە جاسارەت كۈچ قۇۋۋەت
 ئاتا قىلسۇن، ئامىن!

مەمتېلى ھاجى ھەققىدە



مەمتېلى ھاجى قەشقەر شەھىرىدىن، «خەلق ئازادلىق
 ئارمىيىمىزنىڭ قوراللىرىنى بۇلغان»، - دېگەن تۆھمەت بىلەن
 ئۆلۈمگە ھۆكۈم قىلىنىپ 2 يىل كېچىكتۈرۈپ ئىجرا قىلىشقا

قالدۇرۇلغان. تۈرمىدە باتۇرلۇق بىلەن مەردلەرچە بەدەل تۆلەپ
 خىتاي ئەمەلدارلىرىنى مات قىلىپ تۈرمىدىن ساق چىقتى.
 ھازىر ئاللاھ خالىسا كۈندىلىك تۇرمۇشىنى قامداپ كىشىلەرنىڭ
 قولىغا قاراپمۇ قالماي جان ساقلاپ كېلىۋاتىدۇ.
 ئاللاھ ئۇنىڭغا ياردەمچى بولسۇن. ئامىن!

سىدىق ھاجى كران ھەققىدە

سىدىق ھاجى كران قەشقەر شەھىرى خام بازىرىدا



ئولتۇرۇشلۇق بولۇپ سائەتچىلىك كەسپى بىلەن شۇغۇللىناتتى.
 شەرقىي تۈركىستان خەلق پارتىيىسىنىڭ چەتئەل بىلەن بولغان
 ئالاقىچىلىكىنى قىلاتتى. مەرھۇم ئاخۇنوپنىڭ يېقىن سەپداشلىرى

ۋە ئىشەنچلىك ئادەملىرى ئىدى. ئۇزۇن يىل تۈرمىدە يېتىپ چىققاندىن كېيىن ۋاقتىسىز ئالەمدىن ئۆتتى. ئاللاھ ياتقان يېرىنى جەننەتتىن قىلسۇن. ئامىن!

پاتىمە مەتنىياز ھەققىدە

پاتىمە مەتنىياز قەشقەر شەھىرى زەرگەلى كوچىسىدىن ئىدى. ئەينى يىللىرى قەشقەر پېداگوگىكا ئىنستىتۇتىنىڭ ئوقۇتقۇچىسى ئىدى. مەرھۇم تۇردى ئىلى، قۇربانوپلارنىڭ ھەمسۆھبەتدەشى ئىدى. پارتىيە ئىچىدە مۇھىم ۋەزىپىلەرنى ئورۇندىغان ئىدى. ئېغىر - ئازاب ئوقۇبەتلەر تۈپەيلى كېسەللىكتىن خالىي بولالماي بالدۇرلا ئالەمدىن ئۆتتى.

مەرھۇمغا جەننەت مەرھەمىتى تىلەيمىز. ئامىن!

رابىيە مۇھەممەت ھەققىدە

رابىيە مۇھەممەت قەشقەر شەھىرى جانان كوچىسىدا ئولتۇرۇشلۇق ئىدى. قەشقەر شەھەرلىك يېمەك - ئىچمەك ئىستېمال شىركىتىنىڭ كادىرى ئىدى. شەرقىي تۈركىستان خەلق ئىنقىلابى پارتىيىسىنىڭ ئاكتىپ ئىشتىراكچىسى، جاپا -

مۇشەققەتكە چىدىغان مەرد ئاياللاردىن ئىدى. مەرھۇمۇمۇ جىق خاپىلىق تارتىپ قەرەلسىز ئۇ ئالەمگە كەتتى. ياتقان يېرى جەننەتتىن بولسۇن. ئامىن!

ھامۇت ھاجىم ھەققىدە

ھامۇت ھاجىم قەشقەر شەھىرى جان قورغاندا ياشايدىغان 11 بالىنى چوڭ قىلىپ مىللەتكە ھەسسە قوشقان، جاپا مۇشەققەتتە پىشىپ يېتىلگەن ئادەم ئىدى. تەشكىلاتچىلىقتا نۇرغۇن كىشىلەرنى يېنىغا تارتىپ ئەزا قوبۇل قىلغان، ۋەتەن ئۈچۈن جانپىدالىق بىلەن ئىشلىگەن كىشى ئىدى. مەرھۇمۇمۇ خاپىلىق ئۈستىگە خاپىلىق تارتىپ ۋاقتىسىز ئالەمدىن ئۆتتى. مەرھۇمۇمۇغا جانابىي ئاللاھدىن جەننەت مەرھەمىتى تىلەيمىز. ئامىن!

ئابدۇكېرىم ئوسمان ھەققىدە

ئابدۇكېرىم ئوسمان ئاتۇش ناھىيە ئازاق يېزا مېيى كەنتىدىن ئىدى. ئەينى يىللىرى قىزىلسۇ ئوتتۇرا سوت مەھكىمىسىنىڭ

باشلىقى ئىدى. شەرقىي تۈركىستان خەلق پارتىيىسى ئۈچۈن
 نۇرغۇن ياخشى ئىشلارنى قىلغان ئىدى.
 كېسەللىك سەۋەبى بىلەن قەرەلسىز ئالەمدىن ئۆتتى.
 مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

ئەخمەتجان خۇدابەردى ھەققىدە

ئەخمەتجان خۇدابەردى ئەسلى يۇرتى ئاتۇش بولۇپ، قەشقەر 1 -
 ئوتتۇرا مەكتەپنىڭ ماتېماتىكا ئوقۇتقۇچىسى، قەشقەرگە تونۇلغان
 ھۆسنخەت ئۈستىسى ئىدى. ئۇنىڭ يازغان ھۆسنى خەت ئەسەرلىرى
 ھېلىمۇھەم قەشقەرنىڭ مۇزېيلىرىدا ساقلانپ تۇرۇپتۇ.
 شەرقىي تۈركىستان خەلق ئىنقىلابى پارتىيىسىنىڭ ئورگان
 گېزىتى بولغان «ئىستىقلال» گېزىتىنى چىقىرىپ پۈتۈن شەرقىي
 تۈركىستان زېمىنىدا تەسىر قوزغىغان ئىدى.
 مەرھۇم 8 يىل تۈرمىدە يېتىپ چىققاندىن كېيىن كېسەللىك
 سەۋەبى بىلەن ياقا يۇرتتا ئالەمدىن ئۆتتى.
 مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

توختى ياقۇپ ھەققىدە

توختى ياقۇپ، ئەسلى يۇرتى ئاتۇش ناھىيىسىنىڭ تۆگۈرمەت يېزىسىدىن. مىللىتى قىرغىز، قەشقەر پېداگوگىكا ئىنستىتۇتىنى تاماملاپ قەشقەر 1- ئوتتۇرا مەكتەپتە ماتېماتىكا دەرسى بېرەتتى. شەرقىي تۈركىستان خەلق ئىنقىلابى پارتىيىسىنىڭ ئاكتىپ ئەزاسى، مىللەتكە، ۋەتەنگە ئاز بولمىغان تۆھپە قوشقان جەڭچىمىز ئىدى. ئۇزۇن مۇددەت تۈرمىدە يېتىپ سالامەت قايتىپ چىقتى. ھازىر دەم ئېلىشتا. شۇ يىللىرى 23 ياشتا ئىدى. ئاللاھ ئۆز پاناھىدا ساقلىسۇن. ئامىن!

ئەمەت يۈسۈپ ھەققىدە

ئەمەت يۈسۈپ قەشقەر شەھىرى ئازاد كوچىدا ئولتۇرۇشلۇق ئىدى. ئەينى يىللىرى يېڭىشەھەر بانكىنىڭ كادىرى ئىدى. شۇ يىللىرى 35 ياشلاردا ئىدى. شەرقىي تۈركىستان خەلق ئىنقىلابى پارتىيىسى ئۈچۈن ئاز بولمىغان پىداكارلىقلارنى كۆرسەتكەن كىشى ئىدى. ھازىر ھايات ياشاۋېتىپتۇ، ئەمما سالامەتلىكى بەكلا ناچار ئىكەن،

ئاللاھ ئۆز پاناھىدا ساقلىسۇن. ئامىن!

مەمەت زۇنۇن ھاجىم ھەققىدە

مەمەت زۇنۇن ھاجىم قەشقەر شەھىرى ئۆستەڭبويىدا ئولتۇرۇشلۇق روزى بانكا دېگەن كىشىنىڭ ئوغلى. ئەينى يىللىرى قەشقەر شەھەرلىك بىناكارلىق شىركىتىنىڭ مانتىيۇرلۇق كەسپىنى قىلاتتى، شەرقىي تۈركىستان خەلق ئىنقىلابى پارتىيىسىگە ئەزا بولۇپ بىر يۈرۈش ياخشى ئىشلارنى قىلغان. تۇرما ھاياتىنى بېشىدىن كۆچۈرۈپ چىققاندىن كىيىن ھازىر ئۆز غېمى بىلەن ھايات ھەلەكچىلىكىدە جان ساقلاۋاتىدۇ.

ئاللاھ ئۆز پاناھىدا ساقلىسۇن. ئامىن!

ھەسەن توختى ھەققىدە

ھەسەن توختى قەشقەر شەھىرى چاسا مىللىي شىپاخانىدا ئولتۇرۇشلۇق ئىدى. شەرقىي تۈركىستان خەلق ئىنقىلابى

پارتىيىسىنىڭ ئاكتىپ ئەزاسى ئىدى. ئەينى يىللىرى قەشقەر شەھەرلىك مائارىپ ئىدارىسىنىڭ كادىرى ئىدى. شۇ يىللىرى 25 ياشلاردا ئىدى، ھازىر ھايات.

ئىمىر ھاجىم يۈسۈپ ھەققىدە

ئىمىر ھاجىم يۈسۈپ ئولتۇرۇشلۇق ئورنى تاشمىلىق يېزىسىدىن، تارىختا ئۆتكەن مەشھۇر شەخسى يۈسۈپ ۋاگاننىڭ ئوغلى. توققۇزاق ناھىيە سۇ ئىدارىسىنىڭ تاشمىلىق سۇ پونكىتىدا ئىشلەيدىغان كادىر ئىدى. شۇ يىللىرى 35 ياشلاردا ئىدى، تاشمىلىقتىكى يەر ئاستى تەشكىلات قوراللىق قوزغىلاڭنىڭ باشلامچىلىرىدىن ئىدى. تۈرمىدىن چىقىپ ئۇزۇن ئۆتمەي ئالەمدىن ئۆتتى. مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

تۇرسۇن ئەبەي ھەققىدە

تۇرسۇن ئەبەي مەكتەپ ناھىيىسىدىن بولۇپ ناھىيە بازىرىدا ئوقۇتقۇچىلىق قىلاتتى. شەرقىي تۈركىستان خەلق ئىنقىلابى

پارتىيىسىنىڭ سادىق ئەزاسى مۇھەممەد ئىمىن قادىر، روزى ھېكىملارنىڭ سەپداشلىرىدىن ئىدى. تۈرمىدە 21 يېشىدا خىتايلار تەرىپىدىن ناھەق ئۆلتۈرۈلدى.

مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

ھاشىم قۇش ۋە ئىمىن قۇش ئاكا - ئۇكا قۇشلار ھەققىدە

ھاشىم قۇش ۋە ئىمىن قۇش ئاكا - ئۇكا قۇشلار مارالبېشى ناھىيە سېرىقبۇيا يېزىسىدىن. كېلىپ چىقىشى دېھقان، شەرقىي تۈركىستان خەلق ئىنقىلابى پارتىيىسىنىڭ سېرىقبويىدىكى جەڭگىۋار جەڭچىسى ئىدى. مۇددەتسىز قاماق جازاسىغا مەھكۇم قىلىنغان. روزى ھېكىم، مۇھەممەد ئىمىن قادىر، مىجىت سىلىڭلارغا يېقىندىن ماسلاشقان، قوراللىق قوزغىلاڭنىڭ ۋۇجۇدقا چىقىشىدا مۇھىم رول ئوينىغان ۋە ئۆچمەس تۆھپىلەر قوشقان، جىق قوراللارنى خىتاي قولىدىن تارتىۋېلىپ قوراللىق قوزغىلاڭغا ھەسسە قاتقان. تۈرمىدىن چىققاندىن كېيىن ھازىرغىچە يەنىلا دېھقانچىلىق ئىشى بىلەن شۇغۇللىنىۋاتىدۇ. جانابىي ئاللاھ ئۇلارغا يار بولسۇن. ئامىن!

ئابدۇغېنى ئابدۇللا ھەققىدە

ئابدۇغېنى ئابدۇللا مەكتەپ ناھىيىسىدىن بولۇپ ئوقۇتقۇچىلىق قىلاتتى. مەكتەپتىكى قوراللىق قوزغىلاشنىڭ ئاكتىپ قوللىغۇچىلىرىدىن بىرى ئىدى. شۇ يىللىرى 24 ياشتا ئىدى. تۈرمىدىن چىقىپ 96 - يىلى ئالەمدىن ئۆتتى. مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن

ئابدۇكېرىم ئاخۇن ھەققىدە

ئابدۇكېرىم ئاخۇن مارالبېشى ناھىيە سېرىقبۇيا يېزىسىدىن ئىدى. شەرقىي تۈركىستان خەلق ئىنقىلابى پارتىيىسىنىڭ ئاكتىپ ئەزاسى ئىدى. سېرىق بوي تەمىنلەش كوپىراتىۋىدە كادىر ئىدى. ۋەتەن مىللەت ئۈچۈن قىلىدىغان ئىشلارنى تولۇقى بىلەن ئورۇندىغان كىشى ئىدى.

شۇ يىللىرى 29 ياشتا ئىدى. تۈرمىدىن چىققاندىن كېيىن ھازىرغىچە ئۆز يۇرتىدا دېھقانچىلىق بىلەن شۇغۇللىنىۋاتىدۇ.

ئابدۇۋاھىت ھەققىدە

ئابدۇۋاھىت مارالبېشى ناھىيە چوڭقۇرچاق يېزىسىدىن بولۇپ دېھقانچىلىق بىلەن شۇغۇللىناتتى. 23 يېشىدا شەرقىي تۈركىستان خەلق ئىنقىلابى پارتىيىسىگە ئۆزۈكىدىن ئەزا بولغان، روزى ھېكىم، مۇھەممەد ئىمىن قادىر، مىجىت سېلىڭلار چوڭقۇرچاققا بارغاندا ئالدىغا چىقىپ ھەربىيلەرنىڭ قورال ئامبىرىنى ئىگىلەپ قورال توپلاش ئىشلىرىغا ئاكتىپ كۈچ چىقارغان.

ئۇزۇن مۇددەت تۈرمىدە يېتىپ چىققاندىن كېيىن ھازىر ئۆز يۇرتىدا يەنىلا دېھقانچىلىق ئىشلىرى بىلەن شۇغۇللىنىۋاتىدۇ. جانابىي ئاللاھ مەزكۇرنى ئۆز پاناھىدا ساقلىسۇن. ئامىن!

ئابدۇرېھىم سالى ھەققىدە

ئابدۇرېھىم سالى، ئوقۇغۇچى، 19 ياش، كونا شەھەر ناھىيىسى تاشمىلىق يېزىسىدىن. قوراللىق قوزغىلاڭنى ئۇيۇشتۇرۇش تەرەپدارلىرىنىڭ ئاكتىپ تەرغىباتچىسى، خەيرۇللا ئەپەندىنىڭ

تونۇشتۇرۇشى بىلەن خەلق ئىنقىلابى پارتىيىگە ئەزا بولۇپ كىرگەن. تۈرمىگە قامالغان بولسىمۇ ئۆزىنى ۋە دوستلىرىنى ساتماي، پاش قىلماي، ئىنقىلابىي دۈشمەن قولىدىن ساق چىققان.

قوراللىق قوزغىلاڭنىڭ تەييارلىق پائالىيەتلىرى ئۈچۈن تاشمىلىق تەۋەلىكىدە كۆپ كۈچ چىقارغان.

تۈرمىدىن چىققاندىن كېيىن ئوقۇپ خەلقنىڭ سايلىشى بىلەن بىر مەزگىل تاشمىلىق يېزىسىغا باشلىق بولۇپ سايلانغان، كېيىن ئەكسىيەتچىلەر تەشكىلاتقا پۇل ئاجراتتى دېگەن « جىنايەت » بىلەن قولغا ئېلىنىپ 2 يىل ئەمگەك بىلەن تەربىيىلەنشىگە ئەۋەتىلىپ تۈرمىدىن چىقتى.

ھازىر تاشمىلىقتا ھاياتلىق پائالىيەتلەر بىلەن شۇغۇللىنىۋاتىدۇ. ئاللاھ ئۇ كىشىنىمۇ ئۆز پاناھىدا ساقلىسۇن، ئۇزۇن ئۆمۈر كۆرۈشكە نېسىپ ئەيلىسۇن، ئامىن!

ئابلىمىت ھاجىم قادىر (ئابلىمىت ئەينەك) ھەققىدە

ئابلىمىت ئەينەك دېسە، قەشقەردە جۈملىدىن شەرقىي تۈركىستاننىڭ ھەممە يېرىدە نامى تىلغا ئېلىنىدىغان داڭلىق

شەخسلەرنىڭ بىرىدۇر.

مەرھۇم ئابلىمىت ئەينەك 1940 - يىللىرىدىكى شەرقىي تۈركىستان مىللىي ئارمىيە خىزمەت قىلىپ ۋەتەن مىللەت يولىدا پىداكارلىق بىلەن ئىشلىگەن پېشقەدەم ئىنقىلابچى ۋە ئۇستازلىرىمىزدىن بىرى ئىدى.

مەرھۇم ئابلىمىت ئەينەك 1960 - يىللىرىدىكى «ئىستىل تۈزۈش ۋە ئوڭچى يەرلىك مىللەتچىلىككە قارشى» تۇرۇش كۆرۈشىدە مىللەتچى قالىپنى كىيىپ تارتىمىغان ئازابلىرى قالمىغان، ئۇ خىزمەتتىن قالدۇرۇلغاندىن كېيىنمۇ خىتاي ھاكىمىيىتىگە تەن بەرمەي مۇستەقىل ئىگىلىك تىكلەپ، ماشىنا رېمونتچىلىق، رەسىمچىلىك، ئەينەكچىلىك كەسىپلىرىنى راۋاجلاندۇرۇپ، كۆپ ياشلارغا ھۈنەر - كەسىپ ئۆگىتىپ ياشلارنى ئىشقا ئورۇنلاشتۇرۇش، تەربىيەلەش خىزمىتى بىلەن شۇغۇللانغان ئىدى.

شەرقىي تۈركىستان ئىنقىلابى پارتىيىسى بىلەن شەرقىي تۈركىستان ئىسلام پارتىيىسىنى بىرلەشتۈرۈشتە ئاكتىپ تۆھپە ياراتقان ئىدى. قوراللىق قوزغىلاڭنىڭ پارتلىتىشى ئۈچۈن ئۆچمەس تۆھپە قوشقان ئىدى. ئۇ تۈرمىگە 15 يىللىق كېسىلىپ كىرگەندىن كېيىنمۇ تۈرمىدە خىتاي ژاندارمىلىرى بىلەن ئىلىشىپ بەشۋاق نامىزىنى قازاقلىماي ئورۇنلاپ كەلگەن ئىدى.

بىر قېتىم پەيلو مەيدان 1 - دادۇينىڭ باشلىقى لىيۇ زىداۋيۇەن دېگەن خىتاي مەرھۇم ناماز ئوقۇپ سەجدىگە باش قويغاندا، بېشىغا دەسسەپ « قېنى سېنىڭ خۇدايىڭ مېنىڭ پۈتۈمنى سېنىڭ بېشىڭدىن ئالسۇن»، - دەپ زوراۋانلىق قىلغاندۇمۇ مەرھۇم ئۇنىڭ پۈتىنى غەزەپ بىلەن سىلكىپ تاشلىۋېتىپ نامىزنى داۋاملاشتۇرغان ئىدى...

ئۇ تۇرما ھاياتىدىمۇ مەھبۇسلارغا دىنىي ئىھتىقات، دىنى تەلىم تەربىيىنى ئۈزۈلدۈرمەي ئېلىپ بېرىپ تۈرمىداشلار ئىچىدە يۈكسەك ئابروۋى ۋە ئىشەنچىگە ئېرىشكەن ئىدى.

1969 - يىلى 8 - ئاينىڭ 18 - كۈنى قەشقەردىكى چوڭ تۇتقۇندا ئاخۇنوپ باشلىق بىر تۈركۈم شەرقىي تۈركىستان خەلق ئىنقىلابى پارتىيىسىنىڭ مەسئۇللىرىنى تۇتقاندا، ئاخۇنوپ تۇتقۇندىن قېچىپ كېچىسى ئابلىمىت ئەينەكنىڭ ئۆيىگە كەلگەندە، دەرھال ئىشىكىنى ئېچىپ ئاخۇنوپنى يوشۇرۇپ، پىنھان يەرگە يۆتكەپ قويغان ئىدى.

قوراللىق قوزغىلاڭنىڭ ئۈنۈملۈك ئېلىپ بېرىلىشى ئۈچۈن مەرھۇم قولىدىن كېلىدىغان ھەممە ئىشنى بەجاندىللىق بىلەن قىلالىغان ئىدى. مەرھۇم شۇ چاغدا 53 ياشلاردا ئىدى.

مەرھۇم تۈرمىدىن چىقىپ ئوغلى بەختيارنىڭ بالىلىق ياردىمى بىلەن تۇرمۇشىنى نورمال قامداپ كېتەلگەن ئىدى. ھەمدە

ئۆمرىنىڭ ئاخىرقى يىللىرى ئۆز ئىرادىسى بويۇنچە ھەج پەرزىنى ئادا قىلىپ ئۇزۇن ئۆتمەي ئالەمدىن ئۆتتى.

مەرھۇم ئابلىمىت ھاجىمغا جانابىي ئاللاھدىن جەننەت مەرھەمىتى تىلەيمىز. ئامىن!

ئابدۇراخمان بۇلاق ھەققىدە

ئابدۇراخمان بۇلاق قەشقەر شەھىرىدە ئۆسۈپ يېتىلگەن ئەسلىدىن يېزىقچىلىق بىلەن شۇغۇللانغان بىر ئۆمۈر تارقىتىش خىزمىتى بىلەن قەشقەر گېزىتخانىسىدا ئۇيغۇر تەھرىر بۆلۈمىدە ئىشلىگەن ئىدى. ئۇنىڭ مەشھۇر ئەسەرلىرى داۋاملىق ئېلان قىلىنىپ تۇرۇلاتتى. شېئىرى ۋە نەسرىي بىلەن ئۇيغۇر جامائىتىگە تونۇشلۇق ئەرباب ئىدى.

شەرقىي تۈركىستان خەلق ئىنقىلابى پارتىيىسىنىڭ جەڭگىۋار ئەزاسى ئىدى. مەرھۇم ئاخۇنوپچىلارغا يېقىندىن ئەگىشىپ تاپشۇرۇلغان خىزمەتلەرنى ئەستايىدىللىق بىلەن ئورۇنلىغان ئىدى. 15 يىل تۇرما ھاياتىنى بېشىدىن كۆچۈرۈپ، ئېغىر مۇدەھىش ھايات ئىچىدە ئالەمدىن ئۆتتى. مەرھۇم شۇ يىللىرى 53 ياشلاردا ئىدى.

مەرھۇمغا جەننەت مەرھەمىتى تىلەيمىز. ئامىن!

قۇربانوپ قۇربان ھەققىدە

قۇربانوپ قۇربان ئەسلى يۇرتى ئاتۇشنىڭ ئازاق يېزىسىدىن بولۇپ قەشقەر پېداگوگىكا ئىنستىتۇتىنىڭ ئوقۇتۇش باشقارمىسىنىڭ باشلىقى ئىدى. مەرھۇم تۇردى ئىلىغا يېقىندىن ياردەملىشىپ شەرقىي تۈركىستان خەلق ئىنقىلابى پارتىيىسىنىڭ ئىشلىرىغا يېقىندىن ياردەمدە بولغان ئىدى. جەنۇبىي تەڭرىتاغ بىيۇروسىدىمۇ مۇھىم ۋەزىپىلەرنى ئۆتىگەن.

15 يىل تۇرما ھاياتىنى بېشىدىن كۆچۈرۈپ تۇرمۇش ھەلەكچىلىكىدە ئاز بولمىغان خاپىلىق تارتىپ قەشقەردە تۇرۇش ئىمكانىيىتى بولماي قاراشەھەردىكى تۇغقىنىنىڭ ئۆيىگە كېتىپ - شۇ جايدا ئالەمدىن ئۆتتى.

مەرھۇمنىڭ ئۆلۈمى بىز ئۈچۈن بەكمۇ قايغۇلۇق ئۆلۈم بولدى. مەرھۇمغا جانابىي ئاللاھدىن جەننەت مەرھەمىتى تىلەيمىز. ئامىن!

ناسىر سەمەت ھەققىدە

ناسىر سەمەت مەكتەپ ناھىيىسىدىن بولۇپ، شەرقىي تۈركىستان خەلق ئىنقىلابى پارتىيىسى، زەرەپشان پولكىنىڭ ئارقا سەپ تەمىنات باشقارمىسىنىڭ باشلىقى ... قاتارلىق ۋەزىپىلەرنى

ئۆتىگەن. زەرەپشان پولىك جەڭچىلىرىنىڭ يېمەك-ئىچمەك، كىيىم-كېچەك، يول خىراجىتى قاتارلىق چىقىملىرىنى ھەل قىلىپ قوراللىق قوزغىلاڭنىڭ مۇۋەپپەقىيەتلىك ئېلىپ بېرىلىشىغا ئىقتىسادى جەھەتتىن كۆپ ياردەملەرنى كۆرسەتكەن كىشى ئىدى.

« بىرگە زەربە بېرىش، ئۈچكە قارشى » تۇرۇش ھەرىكىتىدە، خىتاي تاجاۋۇزچىلىرى تەرىپىدىن تۇتقۇن قىلىنىپ 20 يىللىق قاماق جازاسىغا ھۆكۈم قىلىنغان ئىدى. تۈرمىدىن چىققاندىن كېيىن قەرەلسىز ئالەمدىن ئۆتتى..

مەرھۇمغا جانابى ئاللاھدىن جەننەت مەرھەمىتى تىلەيمىز.
ئامىن!

مەمەت ھاۋۇت ھەققىدە

مەمەت ھاۋۇت مەكتەپ ناھىيىسىدىن بولۇپ، مەكتەپ ناھىيىدىكى بىر باشلانغۇچ مەكتەپنىڭ ئوقۇتقۇچىسى ئىدى. مەكتەپ ناھىيىسىدىكى داڭدار ھۈسنە خەت ئۈستىسى ئىدى. ئۇنىڭ شۇ زاماندا يازغان ھۈسنە خەتلىرى ھازىرمۇ مەكتەپ ناھىيىسىدە ئارخىپ بولۇپ ساقلىنىپ تۇرۇپتۇ.

شەرقىي تۈركىستان خەلق ئىنقىلابى پارتىيىسىنىڭ مۇنەۋۋەر

ئەزاسى بولۇپ، زەرەپشان پولكىنىڭ تەشۋىقات خىزمىتىگە مەسئۇل بولغان ئىدى.

« بىرگە زەربە بېرىش، ئۈچكە قارشى » ھەرىكىتىدە خىتاي تاجاۋۇزچىلىرى تەرىپىدىن قولغا ئېلىنىپ 15 يىللىق قاماق جازاسىغا ھۆكۈم قىلىنغانىدى. تۈرمىدىكى رەھىمسىزلىرىچە قىيىن-قىستاققا قەرەلسىز ئالەمدىن ئۆتتى.

مەرھۇمغا جانابى ئاللاھدىن جەننەت مەرھەمىتى تىلەيمىز. ئامىن!

ياسىن بارات ھەققىدە

ياسىن بارات مەكتەپ ناھىيىسىدىن بولۇپ، يېزىلىق ھۆكۈمەتنىڭ مالىيە كادىرى بولۇپ ئىشلىگەن.

شەرقىي تۈركىستان خەلق ئىنقىلابى پارتىيىسىنىڭ ئەزاسىدى. قوراللىق قوزغىلاڭنىڭ تەييارلىق خىزمەتلىرى ئۈچۈن ئىقتىسادى جەھەتتىن كۆپ ياردەملەردە بولغان. مۇھەممەد ئىمىن قادىرنىڭ قوراللىق قوزغىلاڭ كۆتۈرۈش پىلانىغا يېقىندىن ياردەملىشىپ ئەمەلىي ھەرىكىتى بىلەن قوللىغان...

« بىرگە زەربە بېرىش، ئۈچكە قارشى » تۇرۇش ھەرىكىتىدە خىتاي تاجاۋۇزچىلىرى تەرىپىدىن تۇتقۇن قىلىنىپ قولغا ئېلىنىپ 15

يىللىق قاماق جازاسىغا ھۆكۈم قىلىنغان ئىدى.
مەرھۇم تۇرما ئازابىدا ئالەمدىن ئۆتتى. مەرھۇمنىڭ ياتقان يەرلىرى
جەننەتتە بولسۇن. ئامىن!

تۇردى ئىلى، ئابدۇرېھىم ئەييۇپ، ئابدۇرېھىم ئىمىنوپلارنىڭ قورساق
سوقۇشى

مىجىت ھاجى شۇنداق بايان قىلىدۇ:
بۇ ئۈچ نەپەر كىشىنىڭ نېمە ئۈچۈن زىددىيەتلىشىپ
قالغانلىقىدىن زادىلا خەۋىرىم يوق ئىكەن.
ئوغلۇم ئابدۇۋەلىنىڭ تويىنى قىلىدىغان بولۇپ تۇردى ئىلىگە
باغاق بەرسەم، تۇردى ئىلى شۇنداق دېدى، ئابدۇرېھىم ئەييۇپ
بىلەن ئىمىنوپ ئابدۇرېھىم تويغا كەلسە مەن بارمايمەن، - دېدى.
تۇردى ئىلىنىڭ گېپى بىلەن ئۇ ئىككىلەرنى تويغا ئېيىتىمىدىم.
تۇردى ئىلى تويغا كېلىپ بۇ ئوتتۇرىدىكى زىددىيەتنى ماڭا
چۈشەندۈرۈپ بەردى. كېيىنكى ۋاقىتلاردا چەتئەلنىڭ بېسىمى ۋە
ئىچكى ئىشلاردىكى نارازىلىقلار تۈپەيلى، خىتاي دۆلەت رەئىسى
خۇياۋباڭ 1979-يىلى 9-10 ئاي مەزگىللىرى:
شىنجاڭدا ئەكسىلەن ئىنقىلابىي تەشكىلات يوق، ئۇ بولسا بىر

سىياسىي ۋەقە، ئۇلار ئەينى زاماندىكى خاتالىقلىرىنى تونۇپ، شەرقىي تۈركىستان خەلق پارتىيىسى دېگەن نەرسە مەۋجۇت ئەمەس، بىز ھېچ ۋاقىت ۋەتەننى پارچىلاش ئىشى بىلەن شۇغۇللانغان ئەمەس ھەم ئۇنداق نىيەتمىزمۇ يوقتى... دېسە، ئۇلارنىڭ دېلوسىغا قاراپ، ئۇلارنىڭ باشلىقلىرى خاتالىقنى تونۇپ تەۋبە قىلسىلا، ئۇلارنى تۈرمىدىن بوشۇتۇپ چىقىش يولى بەرسە بولىدۇ»، - دېگەن ئىكەن.

تۈردى ئىلى گېپىنى داۋاملاشتۇرۇپ شۇ مۇناسىۋەت بىلەن ئاپتونوم رايونلۇق يۇقىرى خەلق سوت مەھكىمىسى ۋە ئاتالمىش سىياسەتنى ئەمىلىيلەشتۈرۈش ئىشخانىسىدىن بىر گۇرۇپپا ئادەملەر پەيلو مەيدانىغا كېلىپ، مەن بىلەن سۆزلەشتى. ئۇلار مەندىن، «ئەگەر شەرقىي تۈركىستان خەلق ئىنقىلابى پارتىيىسى دېگەن يوق نەرسە دېسەڭ، بىز سىلەرنى تۈرمىدىن قويۇپ بىرىمىز»، - دېدى. مەن ئۇلارغا مەن تەشكىلاتنى يوق دېسەم، تەشكىلات يوقىلىپ كەتمەيدۇ، تەشكىلاتنىڭ بىر يۈرۈش پروگراممىلىرى بار، سىلەر نۇرغۇن كىشىلىرىمىزنى تەشكىلاتنىڭ ئەزاسى ئۇنى قىلغان، مۇنى قىلغان دەپ ئۆلۈم جازاسى بەردىڭلار، ئۇزۇن مۇددەتلىك قاماق جازاسىغا ھۆكۈم قىلدىڭلار، ئۇلارنىڭ ئىشىنى قانداق بىر تەرەپ قىلغىنى بولىدۇ؟ بۇ نۇرغۇن ئادەملەر بىلەن مۇناسىۋەتلىك بولغانلىقى ئۈچۈن مەن ئۇنداق دېيەلمەيمەن، - دېگەن.

ئابدۇرېھىم ئەييۇپ بىلەن، ئىمىنوپ ئابدۇرېھىملار تۇردى ئىلىنىڭ سۆزىنى رەت قىلىپ تۇردى ئىلىنى جاھىل، ھەممىزنىڭ ئېشىغا توپا چاچتى، بىزنى قويۇپ بىرىمىز دەۋاتسا نېمە ئۈچۈن « يوق. ھە ئە شۇنداقتى » دەپ جاۋاب بېرىپ قۇتۇلمايدۇ. دېگەن، شۇ مۇناسىۋەت بىلەن بۇلارنىڭ ئوتتۇرىسىغا مۇرەسسە قىلغىنى بولمايدىغان زىددىيەت چۈشكەن!

ئابدۇرېھىم ئىمىنوپ بىلەن ئابدۇرېھىم ئەييۇپقا ئازراقتىن تۇرمۇش ياردەم پۇلى بېرىپ « رازى قىلغان ». تۇردى ئىلىگە ھېچقانداق تۇرمۇش پۇلى ياردەم بەرمىگەن. تۇردى ئىلى يېڭىشەھەرلىك تىجارەتچى ھوشۇر ئاخۇن دېگەن كىشىنىڭ ياردىمى بىلەن ئۇنىڭ پوپايىكا زاۋۇتىغا ياردەمچى دىرىكتورى بولۇپ ئىشلەپ تۇرمۇشىنى قامدىغان.

كېيىنكى كۈنلەردە تۇردى ئىلى ئۈرۈمچىگە بېرىپ ئۇيغۇر ئاپتونوم رايونىنىڭ مۇئاۋىن رەئىسى ئىمىنوپ ھامىت بىلەن كۆرۈشكەندە، «مەن بۇ ئىشقا ئارىلاشسام بولمايدۇ، سەيپۇللايوپ بىلەن كۆرۈشۈشىڭىز»، - دېگەن. سەيپۇللايوپنىڭ يېنىغا بارسا باشلىقلار بىلەن بىر ئارىغا كېلىپ ئاران تەستە ھەرئايىدا 300 يۈەن تۇرمۇش ياردەم پۇلى بېرىدىغانغا تايىن تاپقان.

كېيىن قەشقەر پېداگوگىكا ئىنستىتۇتىنىڭ مەكتەپ مۇدىرى چوڭ ھاجىم يۇقىرىنىڭ ئورۇنلاشتۇرۇشى بىلەن، مەكتەپنىڭ فېرما

كىرىمىدىن توپلانغان پۇلدىن ھەر ئايدا 300 يۈەن پۇل بېرىدىغان بوپتۇ، كېيىنكى كۈنلەردە فېرمىدىن كىرىم بولىدىغان پۇل يېتىشمىگەنلىكتىن ئۇ 300 يۈەن پۇلمۇ توختاپ قالغان. بۇلارنىڭ شەخسى زىددىيىتى ئەنە شۇنداق باشلانغان، شۇنداق داۋاملاشقان، زادى كىمنىڭ توغرا، كىمنىڭ خاتا مەن بىر نېمە دېيەلمىدىم.

قوراللىق قوزغىلاڭغا قاتنىشىپ قۇربان بولغان ئىنقىلابچىلىرىمىز ئۈچۈن ئەرز شىكايەت بار ئەسلىدە قوراللىق قوزغىلاڭ رەھبەرلىرى ئاخۇنوپ بىلەن ئالاقە باغلىغاندىن كېيىن چوڭ ئىشلارنى قىلىشقا بولىدۇ، دەپ ئويلىغان ئىدى. لېكىن ئۇلار چەتئەلگە چىقىپ كېتىپ ھەرىكەت قىلىش پىلانىنى ئورتىغا قويغاندا، مەكىت، قەشقەر، تاشمىلىقتىكى ۋەتەنداشلار بۇنىڭغا ئۈنمىگەن ئىدى. ئۇلارنىڭ مەقسىتى ۋەتەن ئىچىدە ئومۇمىي يۈزلۈك قوراللىق قوزغىلاڭ كۆتۈرۈش كېرەكلىكىنى ئوتتۇرىغا قويغان ئىدى. ئەپسۇسكى، بۇ ئىشقا جەنۇبى

تەڭرىتاغ بىيۇروسىدىكى بىر قىسىم قورقۇنچاقلار قوشۇلماي، چەتئەلگە چىقىپ كېتىش پىكرىدە چىڭ تۇرۇۋالغان ئىدى. روزى ھېكىم باشلىق مەكتىتىكى قوراللىق كۈچلەر، ھازىر قولمىزدا 60 مىڭدىن ئارتۇق ئەسكىرى كۈچ بار، قوراللىرىمىزنىڭ سانىمۇ نەچچە مىڭ تالدىن ئاشىدۇ، ھازىرقى بار كۈچىمىز بىلەن ئومۇمىي يۈزلۈك قوراللىق قوزغىلاڭنى باشلىساق، قورال كۈچىمىز بىلەن يەنە نۇرغۇن قوراللارنى خىتاي ئارمىيىسىنىڭ قولىدىن تارتىپ ئالالايمىز، كۈچىمىز يەتمەسە چېگرانى بۇزۇپ چىقىپ كەتسەكمۇ كېچىككەن بولمايمىز، - دەپ ئۆز پىكرىدە چىڭ تۇرىدۇ. مەرھۇم قوماندان ئاخۇنوپمۇ ئۇلارنىڭ پىكرىگە تامامەن قوشۇلىدۇ. جەنۇبىي تەڭرىتاغ بىيۇروسىدىكى بىر قىسىم توخۇيۈرەك قورقۇنچاق كىشىلەر، قانداقتۇر: مەركىزى بىيۇرونىڭ ماقۇللۇقىنى ئالماي تۇرۇپ مۇنداق چوڭ ئىشقا تۇتۇش قىلساق بولمايدۇ، - دەپ ئۈنمىغان.

كېيىن مەلۇم بولدىكى ئاشۇ كۈنلەردە مەركىزى بىيۇرودىكى باشلىقلاردىن بىرىنچى تۈركۈمدە توختى قۇربان خىتاي دائىرىلىرى تەرىپىدىن قولغا ئېلىنغان ئىكەن، ئىككىنچى تۈركۈمدە نىياز ئۆمەر، مۇتەللىپ، ئىدرىس، ئىسمائىل ئىبراھىم، قاسىم پەرسا قاتارلىق مەسئۇل كىشىلەر ئاللاھ بۇرۇن تۇتقۇن قىلىنىپ تۇرمىغا تاشلانغان ئىكەن. « يۇقىرىدىن سورايمىز »، دېگەن سۆز ئادەم

ئالدايدىغان كازاپلارنىڭ سۆزى ئىكەن .

بۇ كازاپلار ئۆزلىرىنىڭ جېنىنى ساقلاپ قىلىش ئۈچۈنلا ئازغىنە ئادەمنى تەشكىللەپ چەتئەلگە چىقىپ كېتىشكە ئالدىرىغان ئىكەن . ئۇلار چەتئەلگە چىقىپ كېتىش پىلانىنى ھەتتا روزى ھېكىمدىنمۇ يوشۇرۇپ، پەقەت مۇھەممەد ئىمىن قادىرنىلا 400 دەك ئەسكەر بىلەن يەڭگىل قوراللارنى ئېلىپ يولغا چىقىشنى ئورۇنلاشتۇرغان ئىكەن . گەرچە شۇنداق تەنتەكلىك قىلغان بولسىمۇ ئاخىرى بۇ قورقۇنچاقلار ئوخشاشلا چەتئەلگە چىقىپ كېتىشكە ئازقالغاندا يەنىلا قولغا ئېلىندى .

ئەھۋال مۇشۇ دەرىجىگە يەتكەندە ئامال بولمىغان ئاخۇنوپ ئازغىنە ئادەم بىلەن جىددىي تۇتۇش قىلىپ قوراللىق قوزغىلاڭغا بۇيرۇق بەردى، ھەرقايسى ئۇرۇش رايوندىكىلەر كۈچىنىڭ يېتىشىچە ئۇرۇشقا ئاتلىنىپ باتۇرلۇق كۆرسىتىپ بىر تەرەپتىن دۈشمەن ئارمىيىسى بىلەن ئۇرۇشۇپ، بىر تەرەپتىن چېكىنىپ نىشانلانغان ئاخىرقى رايون ئاتۇشنىڭ قاراجۇل يېزىسىغا توپلاندى .

ئاخىرقى ئۇرۇش مەيدانى قاراجۇل يېزىسى بولۇپ، بۇ ئۇرۇشتا ئازغىنە ئادەم بىلەن ئۇرۇش قىلغان ئاخۇنوپ باشلىق قەھرىمانلار 5 نەپەر ئادەمنى چىقىم قىلىپ، ئۇنىڭ بەدىلىگە نۇرغۇن خىتاي ئەسكەرلىرىنى يەر چىشلىتىپ ئوخشىمىغان دەرىجىدە جاراھەتلىنىپ دۈشمەن قولىغا ئەسىرگە چۈشكەن بولدى . بۇ

ئۇرۇشتا ھايات قالغان سەپداشلىرىمىزنىڭ بىرقىسمى دۈشمەن تەرىپىدىن ئۆلۈمگە ھۆكۈم قىلىنغان بولسا يەنە بىر تۈركۈمى ئۇزۇن مۇددەتلىك قاماق جازاسىغا ھۆكۈم قىلىنىپ تۇرما ئازابىنى تارتىشقا مەجبۇر بولدى.

ئۇلار ھەسرەت نادامەت بىلەن ئۇ دۇنياغا سەپەر قىلدى. ئۇلارنىڭ ئەڭ ئاخىرقى «شەرقىي تۈركىستان مىللىي مۇستەقىللىقىنى ئەسلىگە كەلتۈرۈش» ئارزۇسى ئىشقا ئاشمىدى. توخۇ يۈرەك كىشىلەرنىڭ ئالدىمغا چۈشكەن بۇ قەھرىمانلىرىمىزنىڭ كۆزلىرى يۈمۈلمەي ئۇ دۇنياغا كەتتى.

ئەگەر روزى ھېكىمنىڭ پىكىرىگە قوشۇلغان بولسا، 70 مىڭ - 80 مىڭ قوراللىق قوشۇن بىلەن دۈشمەن ئارمىيىسىگە ئۇرۇش ئېلان قىلغان بولسا، ھېچ بولمىغاندا 40 مىڭ ئادەم ئۇرۇشتا قۇربان بولسىمۇ قالغان ئادەملەر بىلەن ۋەتەننىڭ تەقدىرىدە ياكى ئۇنداق ياكى مۇنداق چوڭ ئۆزگىرىش بولغان بولاتتى.

ھېچ بولمىغاندا ھايات قالغان 40 مىڭ ئادەم مۇرىنى - مۇرىگە تىرەپ كۈرەش قىلالىغان بولسا، بۈگۈنكى كۈندە ۋەتەن مۇستەقىل سۈپىتىدە كۆپ تەرەققىياتلارغا ئېرىشكەن بولاتتى، چەتئەلدىكى كۈچلەرمۇ قاراپ تۇرمايتتى. مەسىلىسىدە زور ئۆزگىرىش پەيدا بولغان بولاتتى.

شۇ يىللاردىن ئېشىپ ھايات قالغان سەپداشلىرىمىز بىر يەرگە

جەم بولساق، شۇ ۋەقەنى ئەسلەپ كۆز يېشى قىلىشىمىز، يۈرەكلىرىمىز پۇچۇلۇنۇپ قانغا تولۇپ كېتىدۇ. ئۇ دۇنياغا بارغاندا ھەسرەتتە پۇت - قولى باغلانغان قويدەك ئۆلۈپ كېتىۋاتقان قەھرىمانلىرىمىزنىڭ ئالدىغا قايسى يۈزىمىز بىلەن بارىمىز، - دەپ يىغا زارى قىلماقتىمىز.

بۇ دەۋانى قىيامەتكە ئېلىپ كېتەمدۇق؟ ياكى ۋەتەننىڭ رەھبەرلىرى سوراپ، ئادىللىق بىلەن ھۆكۈم چىقىرىپ شېھىت كەتكەن قەھرىمانلارنىڭ روھىنى ئەمىن تاپتۇرامدۇ؟ ئۇلارمۇ سورىمىسا ئاللانىڭ ئالدىدا بىر ئادىل سوراقچى ئالدىدا دەرد - ئەھۋالىمىزنى ئېيتارىمىز، - دەپ تۇردۇق خالاس!

ۋەتەن خىتايىدىن ئازاد بولۇپ، يېڭى ھۆكۈمەت قۇرۇلغاندا بۇ دەۋاگەرلەرمۇ ۋاپات بولۇپ كەتسە، كېيىنكىلەر بۇ دەۋاننىڭ ئادەملىرىنى ھەرگىز ئۇنتۇپ قالماي، تارىخ بېتىگە يېزىشى، ئۇلار ئۈچۈن بولسىمۇ خاتىرە مۇنارى تىكلەپ ئابىدە تېشى ئورنىتىشىنى ئۇلارنىڭ روھىنى بولسىمۇ ئەمىن تاپقۇزۇشنى ئۈمىد قىلىمىز!

بىز 43 يىلنى مانا مۇشۇنداق زور ئۈمىد بىلەن ئۆتكۈزدۇق.

43 يىل يىغلاش بىلەن ھەسرەت نادامەت بىلەن، قايغۇرۇش بىلەن ھەم زور ئۈمىد بىلەن ئۆتكۈزدۇق. ھەرقانچە قىلساقمۇ بىز ئامال قىلالىمىدۇق ۋە داۋاملىق بەدەل تۆلەپ بۈگۈنكى كۈنگە كەلدۇق، ئارمانسىز ئۆلۈپ كەتكەنلەرنىڭ روھى بىزنى بىر كۈنمۇ

ئارام تاپقۇزمىدى. شۇلار ئۈچۈن بولسىمۇ بۇ دەۋانى ھازىر ھايات ياشاۋاتقان ھەربىر شەرقىي تۈركىستانلىق ئۆزىنىڭ مىللىي ۋە دىنىي بۇرچى دەپ بىلىپ، ۋەتەن ئۈچۈن ئىسسىق جېنىنى پىدا قىلغانلارنىڭ روھىنى بولسىمۇ خاتىرجەم قىلايلى!

ھۆرمەت بىلەن: يۈنۈس ھاجىم قەشقىرى

2005-يىلى 1-ئاينىڭ 28-كۈنى جۈمە

قوشۇمچە ماتېرىياللار:

«قاراجۇلدىكى جەڭ» دېگەن كىتابىم نەشر قىلىنغاندىن كېيىن، بەزىبىر خىتايپەرەست مۇناپىقلار ماڭا تۆھمەت چاپلاپ، «يالغانى ئويدۇرۇپ چىقاردى، مۇنداق چوڭ ئىشلارنىڭ بولۇپ ئۆتۈشى ئادەمنىڭ ئەقلىگە ھېچ سىغمايدۇ، بۇ بىر ياسالما تارىخ» - دەپ خەلق ئارىسىدا شۈبھە تۇغدۇردى. مەن كىتابتىكى تارىخىي ۋەقەلەرنىڭ چىنلىقنى تەكىتلەش يۈزىسىدىن خىتاي ھۆكۈمەت مەنبەلىرىدىكى شەرقىي تۈركىستان خەلق ئىنقىلابى پارتىيىسى ھەققىدىكى بەزى ھۆججەتلىك ماتېرىياللارنى كىتابقا ئۆز پېتىچە قىستۇرۇپ ئۆتۈشنى لايىق تاپتىم.

شىنجاڭدىكى مىللىي بۆلگۈنچىلىككە قارشى تۇرۇش كۈرەش تارىخى

شىنجاڭ ئۇيغۇر ئاپتونوم رايونلۇق پارتىيە كومىتېتى پارتىيە تارىخى تەتقىقاتى ئىشخانىسى تۈزگەن.

مەدەنىيەت زور ئىنقىلابى مەزگىلىدە «شەرقىي تۈركىستان خەلق ئىنقىلابى پارتىيىسى» نىڭ قەپەستىن چىقىشى ۋە يوقىتىلىشى (1) «شەرقىي تۈركىستان خەلق ئىنقىلابى پارتىيىسى» نىڭ قەپەستىن چىقىشى

شىنجاڭ ئازاد بولغاندىن بۇيان، بىر ئوچۇم مىللىي بۆلگۈنچىلەر ئىزچىل تۈردە ئاتالمىش «شىنجاڭنى مۇستەقىل» قىلىش ۋە «شەرقىي تۈركىستان جۇمھۇرىيىتى» قۇرۇش ئەكسىلىنىنقىلابىي بۆلگۈنچىلىك ھەرىكىتى بىلەن خۇپىيانە شۇغۇللىنىپ كەلدى، ئۇلار كۆپ قېتىم پۇرسەتتىن پايدىلىنىپ ئىش تېرىپ، توپىلاڭ ۋە ئۇرۇش، چېقىش، بۇلاش ۋە قەللىرىنى پىلانلىغان ۋە سادىر قىلغان بولسىمۇ، لېكىن پارتىيە ۋە ھەر مىللەت خەلقى ئاممىسى تەرىپىدىن بىتچىت قىلىنىپ، شەرمەندىلەرچە مەغلۇپ بولدى.

بۇ بىر ئوچۇم مىللىي بۆلگۈنچىلەر يەنىلا مەغلۇبىيىتىگە تەن بەرمەي، 60-يىللاردا سوۋېت ئىتتىپاقىدىكى جۇڭگوغا قارشى كۈچلەرنىڭ قوللىشى ئارقىسىدا، پائال ھەرىكەتلىنىپ كەڭ ئالاقە

باغلاپ، ئېنىق سىياسىي پروگراممىسى بولغان ئەكسىلەنقىلابىي پارتىيە قۇرۇشنى مەخپىي پىلانلىغان بولسىمۇ، لېكىن شۇ چاغدا دۆلەت ئىچىدىكى جاھانگىرلىككە، زومىگەرلىككە قارشى كۈرەشنىڭ كۈچلۈك ھەيۋىسىدىن قورقۇپ، قاراملىق قىلىشقا پىتىنالمىي، يوشۇرۇن پۇرسەت كۈتۈپ يېتىپ، نىشانى كۆزىتىۋاتاتتى. «مەدەنىيەت زور ئىنقىلابى» بىر ئوچۇم مىللىي بۆلگۈنچىلەرنى پۇرسەت بىلەن تەمىنلىدى، ئۇلار تەشكىللىك، پىلانلىق، مەقسەتلىك ھالدا ئاممىۋى تەشكىلاتلارنى تىزگىنلەپ، ئاممىۋى تەشكىلاتلار ئارقىلىق ئۆزىنى دالدغا ئېلىپ، ئەكسىلەنقىلابىي پارتىيە قۇرۇپ، تېخىمۇ چوڭ دائىرىدىكى مىللىي بۆلگۈنچىلىك ھەرىكەتلىرى ۋە ئەكسىلەنقىلابىي بۇزغۇنچىلىق ھەرىكەتلىرى بىلەن شۇغۇللىنىشنى مەخپىي پىلانلىدى. ئۇلار ئىلگىرى-كېيىن بولۇپ ئۈرۈمچى، قەشقەر قاتارلىق جايلاردا ئىلگىرى-كېيىن بولۇپ «شەرقىي تۈركىستان خەلق ئىنقىلابى پارتىيىسى»، «شەرقىي تۈركىستان مۇستەقىللىق كۈرىشى ئىتتىپاقى»، «شەرقىي تۈركىستان ياشلار ۋەتەن قۇتقۇزۇش ئارمىيىسى»، «ياشلار ۋەتەن قۇتقۇزۇش ئارمىيىسى»، «ئىنتىقام ئالغۇچىلار جەمئىيىتى» قاتارلىق ئەكسىلەنقىلابىي تەشكىلاتلارنى قۇردى. «شەرقىي تۈركىستان خەلق ئىنقىلابى پارتىيىسى» بۇلار ئىچىدىكى ئەڭ چوڭ ئەكسىلەنقىلابىي بۆلگۈنچىلىك گۇرۇھى تەشكىلاتى.

1967-يىلى 4-ئاينىڭ 10-كۈنى، ئۈرۈمچى بىلەن قەشقەردە «شەرقىي تۈركىستان خەلق ئىنقىلابى پارتىيىسى» (قىسقارتىلىپ شەرقىي تۈركىستان پارتىيىسى، دېيىلىدۇ) خۇپىيانە قۇرۇلدى. دەسلەپتە ئۇنىڭ نامى «ئۇيغۇرىستان خەلق ئىنقىلابى پارتىيىسى» دەپ ئاتالدى. كېيىن كۆز بويىپ، ئاممىنى ئالداش ئۈچۈن، بۇ نام شىنجاڭ ئۈچ ۋىلايەت ئىنقىلابى مەزگىلىدىكى خەلق ئىنقىلابىي پارتىيىسىنىڭ نامى بىلەن ئوخشاش قىلىپ ئۆزگەرتىلدى ھەمدە قۇرۇلغان ۋاقتىنى 1933-يىلى 11-ئاينىڭ 12-كۈنى. (1944-يىلى 11-ئاينىڭ 12-كۈنى ئۈچ ۋىلايەت ئىنقىلابىدا ۋاقتلىق ئىنقىلابىي ھۆكۈمەت قۇرۇلغان كۈن) دەپ ئۆزگەرتىلدى. 1968-يىلى 2-ئايدا «شەرقىي تۈركىستان پارتىيىسى مەركىزىي كومىتېتى» تەشكىللەندى ھەمدە بىر نەچچە ئەزا ۋە كاندىدات ئەزادىن تەشكىل تاپقان «مەركىزىي ھەيئەت رىياسىتى» تەسىس قىلىندى.

«شەرقىي تۈركىستان خەلق ئىنقىلابى پارتىيىسى» قۇرۇلغاندىن كېيىن ئۇلار «مەدەنىيەت زور ئىنقىلابى» دا، ئىلى، ئاقسۇ، خوتەن، قۇمۇل، تۇرپان قاتارلىق رايونلاردىكى تەرەپبازلىق كۈرىشى يامرىغان پۇرسەتتىن پايدىلىنىپ، تەشكىلاتىنى تېز راۋاجلاندۇرۇپ، بۆلگۈنچىلىك ۋە ئۇرۇش، چېقىش، بۇلاش ھەرىكىتى ئېلىپ

بېرىشنى پائال پىلانلىدى. «شەرقىي تۈركىستان پارتىيىسى» ئۆزىگە بىۋاسىتە قارايدىغان «تەڭرىتاغ قىساسچىلىرى»، «تەڭرىتاغ ئوغلانلىرى»، «ياشلار تەشكىلاتى» دىن ئىبارەت ئۈچ ئەكسىيەتچىل تەشكىلاتتىن باشقا، 1969-يىلى 1-ئايدىن 4-ئاغىچە، ئىلگىرى-كېيىن بولۇپ «شەرقىي تۈركىستان پارتىيىسى ئۈرۈمچى شۆبىسى، ئالتاي شۆبە بىيۇروسى، ئىلى كومىتېتى، بۆرتالا شۆبە بىيۇروسى، قەشقەر جەنۇبىي تەڭرىتاغ بىيۇروسى قاتارلىق تارماق ئاپپاراتلارنى قۇردى. بۇ تارماق ئاپپاراتلار يەنە ئۆز تەۋەلىكىدە ۋىلايەتلىك كومىتېت، ناھىيىلىك (شەھەرلىك) كومىتېت، رايونلۇق كومىتېت، ياچېكا قاتارلىق 78 ئاساسىي قاتلام تەشكىلاتىنى قۇرۇپ، پۈتۈن شىنجاڭدىكى 12 ۋىلايەت، ئوبلاست، شەھەرگە ۋە ئاپتونوم رايوندىكى 22 رايون دەرىجىلىك ئورۇنغىچە كېڭەيدى.

(2) «شەرقىي تۈركىستان پارتىيىسى» نىڭ پروگراممىسى ۋە ئۇنىڭ بۆلگۈنچىلىك، بۇزغۇنچىلىق ھەرىكەتلىرى

«شەرقىي تۈركىستان پارتىيىسى» پروگراممىسى، تەشكىلاتى، پىلانى، ھەرىكىتى بولغان ئەكسىئىنقىلابىي بۆلگۈنچىلىك تەشكىلاتى بولۇپ، ئۇ جۇڭگو كوممۇنىستىك پارتىيىسىگە، ئېلىمىزنىڭ مىللىي تېررىتورىيىلىك ئاپتونومىيە تۈزۈمىگە زەھەر خەندىلىك بىلەن ھۇجۇم قىلىپ، مىللەتلەر ئىتتىپاقلىقىغا

بۇزغۇنچىلىق قىلىپ، مىللىي بۆلگۈنچىلىك پەيدا قىلىپ، شىنجاڭنى مۇستەقىل قىلىشنى تەرغىب قىلدى. ئۇ «مەدەنىيەت زور ئىنقىلابى» دىكى قالايمىقانچىلىقتىن پايدىلىنىپ، ئەكسىلەنقىلابىي تەشكىلاتنى ھەدەپ راۋاجلاندۇرۇپ، ئەكسىلەنقىلابىي تەشۋىقات ۋاراقلىرىنى تارقىتىپ، دۆلەتنىڭ مال-مۈلكىنى تالان-تاراج قىلىپ، قورال-ياراق، ئوق-دورا توپلاپ، ئەكسىلەنقىلابىي بۇزغۇنچىلىق ھەرىكىتى بازىسى قۇرۇپ، «مۇستەقىل شەرقىي تۈركىستان جۇمھۇرىيىتى» قۇرۇشقا ئۇرۇندى.

«شەرقىي تۈركىستان پارتىيىسى» قۇرۇلغاندىن كېيىن، «شەرقىي تۈركىستان پارتىيىسى مەركىزىي كومىتېتى» بىلەن «شۆبە بىيۇروللىرى» ئىلگىرى-كېيىن بولۇپ، «ئۇيغۇرىستاننىڭ تەقدىرى»، «شەرقىي تۈركىستان خەلق ئىنقىلابى پارتىيىسىنىڭ نىزامنامىسى»، «شەرقىي تۈركىستان خەلق ئىنقىلابى پارتىيىسىنىڭ ئومۇمىي پروگراممىسى» قاتارلىق ئەكسىيەتچىل ھۆججەتلەرنى تەييارلاپ، جۇڭگو كوممۇنىستىك پارتىيىسىگە زەھەر خەندىلىك بىلەن ھۇجۇم قىلدى، جۇڭگو كوممۇنىستىك پارتىيىسىنىڭ مىللىي سىياسىتىنى خۇنۇكلەشتۈردى، «قوراللىق كۈرەش قىلىپ» شەرقىي تۈركىستان جۇمھۇرىيىتى قۇرىمىز، دەپ ئاشكارا داۋراڭ سالدى.

بۇ ئەكسىيەتچىل ھۆججەتلەردە شىنجاڭنىڭ تارىخىنى بۇرمىلاپ، شىنجاڭ ئەزەلدىنلا بىر «مۇستەقىل دۆلەت» ئىدى، دەپ جۆيلۈپ، «شەرقىي تۈركىستان پارتىيىسى» بۇ نۇقتىنى خەلققە دائىم تەشۋىق قىلىپ تۇرىدۇ، دەپ كاپشىدى. بۇ مىللىي بۆلگۈنچىلەر يەنە «شەرقىي تۈركىستان پارتىيىسى» نىڭ «پارتىيە گېربى»، «پارتىيە بايرىقى» ۋە «ئۇيغۇرىستان خەلق جۇمھۇرىيىتى» نىڭ «دۆلەت بايرىقى» نۇسخىسىنى تەييارلىدى. ئۇلار ئاممىنى ئالداش ئۈچۈن، بەزىدە ماركسىزمنىڭ سۆز-ئىبارلىرىنى تىلغا ئېلىپ قويۇپ، مىللىي بۆلگۈنچىلىك شۇملۇقى بىلەن شۇغۇللاندى.

«شەرقىي تۈركىستان پارتىيىسى» «مەدەنىيەت زور ئىنقىلابى» دىكى قالايمىقان ۋەزىيەتتىن پايدىلىنىپ، تېز سۈرئەتتە راۋاجلاندى. 1968-يىلى 2-ئايدا، «شەرقىي تۈركىستان پارتىيىسى مەركىزىي ھەيئەت رىياسىتى» مەيدانغا كېلىشى بىلەنلا، ھەر تەرەپكە زور تۈركۈمدە ئادەم ئەۋەتىپ، ھەر تەرەپتىن ئالاقە باغلاپ، تەشكىلاتنى راۋاجلاندۇرۇپ مۇرت توپلىدى، ئۇلار سوۋېت ئىتتىپاقىنىڭ ئېلىمىزنىڭ شەرقىي شىمالىدىكى جىنبا داۋ ئارىلىغا ۋە شىنجاڭ تارباغاتاينىڭ تېرەكتى رايونىغا قوراللىق تاجاۋۇز قىلىش ۋەقەسىدىن پايدىلىنىپ، سۆز-چۆچەك پەيدا قىلىپ ۋە تارقىتىپ، «سوۋېت ئىتتىپاقى پات يېقىندا باستۇرۇپ كېلىدۇ» دەپ گەپ سېتىپ، كۈچىنىڭ بارىچە جىددىي كەيپىيات پەيدا قىلدى ھەمدە

كشىلەرگە بۆلۈنۈپ «مۇستەقىل» بولۇش پەيتى يېتىپ كېلەي دەپ قالدى، دەپ بېشارەت بەردى. ئۇلار يەنە «شەرقىي تۈركىستان پارتىيىسى 23 يىللىق تارىخقا ئىگە بولۇپ قالدى» ۋەھا-كازا دەپ ماختىنىپ، بۇ ئارقىلىق ئاممىنى ئالداپ، تەشكىلاتنى كېڭەيتىپ تولۇقلىدى. ئۇلار ھەممىلا يەرگە سۇقۇنۇپ كىرىپ، ئۇرۇق - تۇغقان، ئەل-ئاغىنە، ساۋاقداش، خىزمەتداشلىق ئىجتىمائىي مۇناسىۋەت تورىدىكى بارلىق ئەزالاردىن پايدىلىنىشقا ئادەتلىنىپ، ھەتتا زوراۋانلىق قىلىپ ۋە تەھدىت سېلىپ، «تەشكىلاتىمىزغا قاتناشمىغانلارنى ئۆلتۈرىمىز، ئۆي بىساتىنى ئېلىپ كېتىمىز» دەپ جار سالدى. تۇرمۇشتا قىيىنچىلىقى بارلار ۋە رېئاللىققا نارازى بولۇپ يۈرگەنلەرنى پۇل بېرىپ ئازدۇرۇپ، ئاندىن ئۇلارغا زوراۋانلىق قىلىپ تەھدىت سېلىپ، ئۇلارنى تەشكىلاتقا قاتنىشىشقا مەجبۇرلىدى.

«شەرقىي تۈركىستان پارتىيىسى» تەشكىلاتىنى راۋاجلاندۇرۇش بىلەن بىر ۋاقىتتا، بۇنىڭ ئاساسلىقلىرى «مەشئەل گېزىتى» ۋە باشقا ئەكسىيەتچىل ماقالە، تەشۋىقات ۋاراقلىرى، كىتابچە قاتارلىقلار. ئۇلار يەنە ئۆزلىرىنىڭ ئەزالىرىنى سوۋېت ئىتتىپاقىنىڭ جۇڭگوغا قارشى رادىئو تەشۋىقاتىنى ئاڭلاشقا ئۇيۇشتۇردى. «شەرقىي تۈركىستان پارتىيىسى» نىڭ بەزى ئاساسلىق ئەزالىرى كۆپلىگەن ئەكسىيەتچىل ماقالىلەرنى يېزىپ، تارىخنى كۈچەپ بۇرمىلاپ،

پاكت ئويدۇرۇپ چىقىرىپ، ئاق - قارىنى ئاستىن - ئۈستۈن قىلىپ، جۇڭگو كوممۇنىستىك پارتىيىسىگە، سوتسىيالىزم تۈزۈمىگە ۋە پارتىيىنىڭ تۈرلۈك فاڭجېن، سىياسەتلىرىگە زەھەر خەندىلىك بىلەن ھۇجۇم قىلىش، شىنجاڭ ئازاد بولغاندىن بۇيانقى نەتىجىلەرنى يوققا چىقىرىپ، شىنجاڭنىڭ مۇستەقىللىقىنى ئاشكارا تەرغىب قىلىپ، بۆلگۈنچىلىك ھەرىكىتى ئۈچۈن جامائەت پىكرى تەييارلىدى.

«شەرقىي تۈركىستان پارتىيىسى» يەنە پائال ئەكسىلىنىقلاپ قوراللىق توپىلاڭ پىلانلىدى، ئەكسىلىنىقلاپ بازا قۇرۇش قەستىدە بولدى. ئۇلار ھەرىكەت خىراجىتى توپلاش ئۈچۈن، بانكا، ئىسكىلات، ماگىزىن، ئاشلىق ئىسكىلاتى قاتارلىقلارنى تەپتارتماستىن بۆلدى، پەقەت ئۈرۈمچى، ئىلى، قاراماي قاتارلىق جايلاردىلا 22 قېتىم بۇلاڭچىلىق قىلىپ، 100 نەچچە مىڭ يۈەندىن ئارتۇق نەق پۇل بۆلدى. ئۇلار يەنە «ئەزالىق بەدىلى» يىغىش، ئىئانە توپلاش ۋە «زايوم» تارقىتىش چارىلىرىنى قوللىنىپ خىراجەت توپلىدى. «شەرقىي تۈركىستان پارتىيىسى» نىڭ ئۈرۈمچى شۆبىسى تەپتارتماستىن «زايوم» بېسىپ چىقىرىپ، خەلق دېموكراتىيىسى دىكتاتورىمىزنى ئاغدۇرۇپ تاشلاش غەرىزىنى ئاشكارىلىدى.

«شەرقىي تۈركىستان پارتىيىسى» يەنە جايلاردىكى ئەزالىرىنى

قورال - يارق، ئوق - دورا ۋە ماددى - ئەشيا بۇلاشقا كۆپ قېتىم بۇيرۇپ، قوراللىق توپىلاڭ كۆتۈرۈش ئۈچۈن تەييارلىق قىلدى. «ئالتاي شۆبە بىيوروسى» توپىلاڭغا تەييارلىق قىلىش ئۈچۈن، «شەرقىي تۈركىستان پارتىيىسى» بىلەن سوۋېت ئىتتىپاقىدىن كۆپ قېتىم قورال - يارق سورىدى ھەمدە كىيىم - كېچەك، يەم - خەشەك قاتارلىق نەرسىلەرنى تەييارلىدى، قېچىش يولىنى سىزىپ چىقتى. «بۆرتالا شۆبە بىيوروسى» كىچىك گازارما، ئاتلىق ئەسكەرلەر تارماق ئەترىتى ۋە ساقچىخاننىڭ قورال - ياراقلىرىنى بۇلىغاندىن كېيىن، قارا تولۇق تېغىنىڭ ئېغىزىدا ئەكسىلىنىقلاپى قورال - يارق بازىسى قۇرۇپ، ئەكسىلىنىقلاپى پارتىزانلىق ھەرىكىتى ئېلىپ بېرىش قەستىدە بولدى. «شەرقىي تۈركىستان پارتىيىسى ئىلى كومىتېتى»، «ئۈرۈمچى شۆبىسى»، «ئالتاي شۆبە بىيوروسى» ئىلگىرى - كېيىن بولۇپ 12 قېتىم سوۋېت ئىتتىپاقى بىلەن موڭغۇلىيەگە ئادەم ئەۋەتىپ، قورال - يارق، تېلېگراف ئاپپاراتى سورىدى ھەمدە ھەربىي ئىشلار مەسلىھەتچىسى ئەۋەتىپ بېرىشنى تەلەپ قىلدى. سوۋېت ئىتتىپاقىنىڭ جاسۇسلۇق، ئاخبارات ئورگىنى شىنجاڭغا توققۇز تۈركۈمدە خۇپىيانە ھالدا تۈركۈمدە 14ئادەم/ قېتىم تېلېگراف ئاپپاراتى، قورال - يارق ۋە ھەرىكەت خىراجىتى كىرگۈزۈپ، «شەرقىي تۈركىستان پارتىيىسى» بىلەن ئالاقىلەشتى.

(3) «شەرقىي تۈركىستان خەلق ئىنقىلابى پارتىيىسى» نىڭ

يوقىتىلىشى

«شەرقىي تۈركىستان پارتىيىسى» نىڭ تۇتقان تەتۈر يولى خەلقنىڭ كۆڭلىگە ياقمىغاچقا، ئاخىرى يېتىم قېلىپ، مۇقەررەر يوقىلىش تارىخى تەقدىرىدىن قېچىپ قۇتۇلالمىدى. 1969-يىلى 1-ئايدا، ئاپتونوم رايوننىڭ جامائەت خەۋپسىزلىكى، قوغداش تارماقلىرىدىن تەشكىللەنگەن مەخسۇس دېلو تەكشۈرۈش بەنزىسى ئەتراپلىق تەكشۈرۈپ رازۋېدكا قىلىش ئارقىلىق، «شەرقىي تۈركىستان پارتىيىسى» نىڭ ھەرىكەت ئەھۋالىنى ئاساسى جەھەتتىن ئىگىلەپ ھەمدە تولۇق، ئىشەنچلىك پاكىتلارنى قولغا چۈشۈرۈپ، بۇنىڭ ئازادلىقتىن بۇيان شىنجاڭدا يۈز بەرگەن ئەڭ چوڭ تەشكىلاتى، پروگراممىسى، پىلانى، ھەرىكىتى بولغان ئەكسىلەنقىلابىي بۆلگۈنچىلىك گۇرۇھى دېلوسى ئىكەنلىكىنى بايقىدى. شىنجاڭ ھەربىي رايونى پارتىيە كومىتېتى، ئاپتونوم رايونلۇق ئىنقىلابىي كومىتېت پارتىيە يادرو گۇرۇپپىسى دېلونى دەرھال پارتىيە مەركىزىي كومىتېتىغا يوللىدى. جۇ ئېنلەي دوكلاتىنى ئاڭلىغاندىن كېيىن، بۇ دېلونى بىر تەرەپ قىلىش ھەققىدە دەرھال تۆۋەندىكىدەك مۇھىم يوليورۇق بەردى: «دەلىل - ئىسپاتقا، تەكشۈرۈپ تەتقىق قىلىشقا ئەھمىيەت بېرىپ، خىزمەتكە ماۋزېدۇڭ ئىدىيىسى ئارقىلىق قوماندانلىق قىلىڭلار؛ سىياسەتنى

ئىگىلەپ، جىنايىتى چىكىدىن ئاشقان، پاكىتى تولۇق بولغان كاتتىۋاشلارغا ۋە ئۇلارنىڭ ئارقا تېرەكلىرىگە قاتتىق تەنقىد قىلىپ، قايمۇققان، مەجبۇرىي ئەگەشكەنلەر ۋە راستچىللىق بىلەن ئىقرار قىلغانلارنى كەڭچىلىك بىلەن بىر تەرەپ قىلىڭلار؛ ئىشنى كېڭەيتىۋېتىشنىڭ ئالدىنى ئىلىڭلار، دۈشمەنلەرنىڭ مىللەتلەر مۇناسىۋىتىنى بۇزۇپ، باشقىلارنى قالايمىقان چىشلەپ تارتىپ، دىققەت نەزىرىنى باشقا ياققا يۆتكىۋېتىشنىڭ ئالدىنى ئىلىڭلار.»

«شەرقىي تۈركىستان پارتىيىسى» ئەكسىلەنقىلابىي بۆلگۈنچىلىك گۇرۇھى 1970 - يىلى 3-ئايدا تارمار قىلىندى. خەلق ئازادلىق ئارمىيىسىنىڭ كەڭ كوماندىر-جەڭچىلىرى ھەر مىللەت خەلق ئاممىسى ۋە خەلق ئەسكەرلىرىنىڭ پائال ماسلىشىشى ۋە قوللىشى ئارقىسىدا، «شەرقىي تۈركىستان پارتىيىسى» نى ئۈزۈل - كېسىل بت - چىت قىلىش ۋە «شەرقىي تۈركىستان پارتىيىسى» ئۇنسۇرلىرىنى تەكشۈرۈپ ئېنىقلاش يولىدا زور تۆھپە قوشۇپ، ئارمىيە بىلەن خەلق قول تۇتۇشۇپ توپىلاڭنى تىنچىتىشنىڭ زەربە مارشىنى ياڭراتتى.

1969 - يىلى 8 - ئاينىڭ 20 - كۈنى، «شەرقىي تۈركىستان پارتىيىسى» جەنۇبىي شىنجاڭ بيۇروسىنىڭ كاتتىۋېشى ئاخۇنوپ باشچىلىقىدىكى ئەكسىلەنقىلابىي قوراللىق توپىلاڭچىلار گۇرۇھى بىر تۈركۈم توپىلاڭچىلارنى يىغىپ، ئايرىم - ئايرىم ھالدا مەكت

بىلەن قەشقەردىن يولغا چىقىپ، سۇغۇن چازىدا ئۇچرىشىپ، سوۋېت ئىتتىپاقىغا تايىنىپ ئەكسلىنىقلاپى قوراللىق توپىلاڭ بازىسى قۇرۇشقا ئۇرۇندى. ئۇلارنىڭ ئەكسلىنىقلاپى سۇيقەستى باشلىنىشى بىلەنلا، جامائەت خەۋپسىزلىكى ئورگانلىرىمىز ئەھۋالنى ئىگىلەپ بولغانىدى، ئۇلار كەڭ خەلق ئاممىسى بىلەن مەخسۇس ئورگانلارنىڭ قاتتىق نازارىتى ئاستىدا ئىدى. 8 - ئاينىڭ 21 - كۈنى، يۇقىرى دەرىجىلىك رەھبەرلىك ئورگىنى جامائەت خەۋپسىزلىكى تارماقلىرى ئىگىلىگەن ئەھۋالغا ۋە خەلق ئاممىسى مەلۇم قىلغان ئەھۋالغا ئاساسەن، تېزدىن خەلق ئازادلىق ئارمىيىسىنى ۋە خەلق ئەسكەرلىرىنى تەشكىللەپ، ھەر مىللەت خەلق ئاممىسىنىڭ پائال قوللىشى ئارقىسىدا، ئەكسلىنىقلاپى خورىكى ئىنتايىن ئۆسۈپ كەتكەن بۇ ئىككى تۈركۈم قوراللىق توپىلاڭچىلارنى قورشاپ يوقاتتى.

مەكتىتىن يولغا چىققان بىر تۈركۈم توپىلاڭچىلار بىر قېتىملىق زەربىگە بەرداشلىق بېرەلمەي، بىردەمنىڭ ئىچىدىلا خەلق ئازادلىق ئارمىيىمىز بىلەن خەلق ئەسكەرلىرىمىز يايغان تورغا چۈشتى، 40 تىن ئارتۇق توپىلاڭچى بىر - بىرلەپ قولغا ئېلىندى.

قەشقەردىن يولغا چىققان يەنە بىر تۈركۈم توپىلاڭچىلار مەخپىي

ھەرىكەت ئېلىپ بارغان بولغاچقا، ئۇلارنىڭ كەتكەن يېرىنى بىلگىلى بولمىغاندى، قوراللىق توپلاڭچىلارنىڭ سۇيقەستىنى ۋاقتىدا تارمار قىلىش ئۈچۈن، يۇقىرى دەرىجىلىك رەھبەرلىك ئورگانلىرىمىز تېزدىن شۇ يەردىكى ھۆكۈمەتكە خەلق ئەسكەرلىرىنى ۋە خەلق ئاممىسىنى تەشكىللەپ، ھوشيارلىقنى ئۆستۈرۈپ، ئۆتكەن - كەچكەنلەرگە قاتتىق كۆز-قۇلاق بولۇپ، توپلاڭچىلارنىڭ ئىز-دېرىكىنى ئىگىلەشنى ئۇقتۇردى.

ئۇلار توپلاڭچىلارنىڭ ئاتۇش ناھىيىسى كاتتايلاق يېزىسىنىڭ سۇغۇن چازا ئەتراپىغا جايلاشقان ئارپىلىق كەنتىدىكى بىر خالىي تاغ جىلغىسىدا ھەرىكەت قىلىۋاتقانلىق خەۋىرىنى ئاڭلاپ، دەرھال خەلق ئەسكەرلىرى بىلەن ئاممىنى تەشكىللەپ، ئۇلارغا زەربە بېرىشكە تەييار تۇردى. 8-ئاينىڭ 22-كۈنى كەچ سائەت 12:00 دە، خەلق ئەسكەرلىرى لىيەننىڭ لىيەنجاڭنىڭ دادىسى ئۆگزىدە تۇرۇپ تاغ قاپتىلىدىن كىشىلەرنىڭ ئاياغ ئاۋازى كېلىۋاتقانلىقىنى ئاڭلاپ قالدى. ھەمدە نۇرغۇن كىشىنىڭ سايىسىنى خىرە - شىرە كۆردى. ۋەزىپە ئىجرا قىلىۋاتقان خەلق ئەسكەرلىرى بۇنىڭدىن خەۋەر تاپقاندىن كېيىن دەرھال نەق مەيدانغا يېتىپ كېلىپ، ئۇ يەردە نۇرغۇن خۇرۇم ۋە رېزىنكە ئاياغ ئىزىنى بايقىدى ھەمدە بۇ ئىزلارنىڭ بۇ يەردىكى كىشىلەرنىڭ ئىزى ئەمەسلىكىنى جەزملەشتۈرۈپ، بۇ كىشىلەرنىڭ كېچىسى يول يۈرۈپ، كەنتكە كىرىشكە

پېتىنالمىغانلىقىغا قارىغاندا، ئۇلارنىڭ دەل ئاشۇ توپىلاڭچىلار بولۇش ئېھتىمالى ناھايىتى چوڭ، دەپ قارىدى. ۋەزىپە ئىجرا قىلىۋاتقان خەلق ئەسكەرلىرى توپىلاڭچىلارغا قوغلاپ زەربە بېرىۋاتقان خەلق ئازادلىق ئارمىيىسىگە دەرھال ئادەم ئەۋەتىپ بۇ ئەھۋالنى مەلۇم قىلدى، شۇنىڭ بىلەن بىر ۋاقىتتا، ئۆزلىرىمۇ كۈچ تەشكىللەپ توپىلاڭچىلارنى قوغلاپ ماڭدى.

خەلق ئازادلىق ئارمىيىسى يەرلىك ئاممىنىڭ ياردىمى، خەلق ئەسكەرلىرىنىڭ يول باشلىشى بىلەن، شۇ يەردىكى بىردىنبىر سۇ مەنبەسىدە توپىلاڭچىلارنى بايقىدى. خەلق ئازادلىق ئارمىيىسى بىلەن خەلق ئەسكەرلىرى ئۆز ئارا ماسلىشىپ، توپىلاڭچىلارنى تېز سۈرئەتتە قورشاپ، جاھىللىق بىلەن قارشىلىق كۆرسەتكەنلىرىگە زەربە بېرىپ، توپىلاڭچىنى نەق مەيداندا ئېتىپ ئۆلتۈردى، توپىلاڭچىلارنىڭ كۆپىنچىسىنى قولغا ئالدى، پەقەت ئالتە نەپەر توپىلاڭچى چېگرا تەرەپكە قېچىپ كەتتى.

چېگراغا جايلاشقان ئاتۇش ناھىيىسى قاراجۇل يېزىسىنىڭ مەسئۇلى توپىلاڭچىلارنىڭ مۇشۇ رايونغا سۇقۇنۇپ كىرىۋالغانلىقىنى ئاڭلاپ، دەرھال خەلق ئەسكەرلىرىنى تەشكىللەپ، ئازادلىق ئارمىيىسىگە ماسلىشىپ توپىلاڭچىلارنى ئىزدىدى. خەلق ئەسكەرلىرى توپىلاڭچىلارنى قوغلاپ تۇتىدىغانلىق خەۋىرىنى ئاڭلىغاندىن

كېيىن، بەس - بەستە ئۆزلىرىنى تىزىملايتتى، بۇ ھەرىكەتكە ئايال خەلق ئەسكەرلىرىمۇ قاتنىشىشنى تەلەپ قىلدى.

خەلق ئەسكەرى توختى سىرتقا چىقىپ قايتىپ كەلگەندى، ئۇ باشقا خەلق ئەسكەرلىرىنىڭ توپىلاشچىلارنى تۇتقىلى كەتكەنلىكىنى ئاڭلاپ، شۇ ھامان باشقىلارنىڭ بىر ئېتىنى سوراپ تېزدىن ئالدىن كەتكەن خەلق ئەسكەرلىرىگە يېتىشىۋالدى. شۇنداق قىلىپ، توپىلاشچىلارنى ئىزدەشكە قاتناشقان خەلق ئەسكەرلىرى بارغانسېرى كۆپىيىپ، ئەڭ ئاخىرىدا 62 خەلق ئەسكەردىن تەشكىل تاپقان توپىلاشچىلارغا قوغلاپ زەربە بېرىش، توپىلاشچىلارنى ئىزدەش - تۇتۇش قوشۇنى شەكىللەندى. خەلق ئەسكەرلىرى غەزەپ - نەپىرتى تاشقان ھالدا توپىلاشچىلارنى قوغلاپ تۇتقۇچى ئازادلىق ئارمىيە جەڭچىلىرى بىلەن بىرلىكتە تاغ - ئېدىرلاردىن ئېشىپ، بىر كېچە - كۈندۈزدە 70 نەچچە كىلومېتىر يول يۈرۈپ، سۇ ۋە يېمەك - ئىچمەك كەمچىل بولغان جاپالىق مۇھىتتا، روھلۇق، جەڭگىۋارلىق بىلەن كۈرەش قىلىپ، قېچىپ سۇقۇنۇۋالغان توپىلاشچىلارنى تېزلا قولغا چۈشۈردى.

توپىلاشچىلارنى بىرلىكتە قورشاپ يوقىتىش جېڭىدە ئارمىيە بىلەن خەلق بېلىق بىلەن سۈدەك چوڭقۇر رىشتە ئورناتتى، خەلق ئاممىسى پەرزەنت ئەسكەرلەرنى قىزغىن سۆيىدىغان مەنزىرە ھەر ۋاقىت ھەممىلا يەردە كۆزگە چېلىقىپ تۇردى، بىر قېتىم ئازادلىق

ئارمىيە جەڭچىلىرى توپلاڭچىلارنى ئىزدەپ تۇتۇش جەريانىدا بىر قاقاسلىققا كېلىپ قېلىپ، سۇ بولمىغاچقا قىيىنلىق قالىغاندى. يېقىن ئەتراپتىكى ئامما بۇ ئەھۋالدىن خەۋەر تاپقاندىن كېيىن، دەرھال سۇ ۋە يېمەك - ئىچمەكلەرنى ئېلىپ ئۇلارنىڭ ئالدىغا باردى، بىر موماي چوڭ بىر قوغۇندىن بىرنى ئازادلىق ئارمىيە جەڭچىلىرىگە ئاپىرىپ بەردى. نۇرغۇن ئامما ئۆيلىرىدىكى ئاتلىرىنى ئېلىپ چىقىپ ئازادلىق ئارمىيە جەڭچىلىرىگە توپلاڭچىلارغا قوغلاپ زەربە بېرىڭلار، دەپ بەردى. بەزى ئامما ئۇلارغا يول باشلاپ بېرىپ، توپلاڭچىلارنى تۇتۇش ھەرىكىتىگە تەڭ قاتناشتى. بىر قېتىملىق توپلاڭچىلارنى ئىز قوغلاپ تۇتۇش ھەرىكىتىدە، ھاۋا ئىسسىق، سۇ كەمچىل بولغاچقا، بىر ئازادلىق ئارمىيە جەڭچىسى ئۆزىنىڭ يېرىم سۇدان سۈيىنى ئۆزلىرىگە يول باشلاپ ماڭغان چارۋىچى بوۋايغا بەرگەندى، بوۋاي بۇنىڭدىن چوڭقۇر تەسەرلىنىپ، قوينىدىن قولىياغلىققا ئىككى قات قىلىپ ئورالغان چوڭ بىر نەشپۈتنى ئاۋايلاپ ئېلىپ ئۇنىڭغا بەردى. بۇ ئازادلىق ئارمىيە جەڭچىسى نەشپۈتنى ئېلىپ كۆڭلىدە بۇ بىر تال نەشپۈت بولۇپلا قالماي، بەلكى چېگرا رايونىدىكى خەلقنىڭ پەرزەنت ئەسكەرلەرگە بولغان كۆڭلى، دەپ ئويلىدى. ئۇ نەشپۈتنى ئۆزى يالغۇز يېيىشكە قىيماي، ئۇنى ئوراپ قوينىغا سېلىۋېلىپ، توپلاڭچىلارنى قوغلاپ تۇتۇش ۋەزىپىسىنى ئورۇنداپ بولۇپ ليەنگە قايتىپ كەلگەندىن

كېيىن، نەشپۈتنى پارچىلاپ، پۈتۈن بەندىكى جەڭچىلەرگە بىر پارچىدىن بەردى، كىچىككىنە بىر پارچە نەشپۈت خەلق ئاممىسىنىڭ پەرزەنت ئەسكەرلەرگە بولغان چوڭقۇر مۇھەببىتىنى ئىپادىلىدى. بىر كۈنى 60 ياشتىن ئاشقان بىر بوۋاي ئالتە دانە يوغان خالتىنى يۈدۈپ، يولدا ئازادلىق ئارمىيە جەڭچىلىرىنىڭ يېتىپ كېلىشىنى ئالايتەن ساقلاپ تۇرغانىدى، ئازادلىق ئارمىيە جەڭچىلىرى يېتىپ كېلىپ، ئۇنىڭغا «ئۈچ چوڭ ئىنتىزام، سەككىز دىققەت» نى سۆزلەپ، ئازادلىق ئارمىيە جەڭچىلىرى ئاممىنىڭ بىر تال يىپ - يىڭنىسىنىمۇ خالىغانچە ئالسا بولمايدىغانلىقىنى چۈشەندۈردى، بوۋاي تەسەرلەنگىنىدىن كۆزىگە ئىسسىق ياش ئالغان ھالدا: «ئازادلىق ئارمىيە جەڭچىلىرى قۇربان بېرىشتىن قورقماي خەلقنىڭ دۈشمىنىنى يوقاتتى، ئاممىنىڭ نەرسىلىرىگە زىيان سالمىدى، زىرائەتلىرىگىمۇ دەسسەمدى، بۇ بىز دېھقانلارنىڭ پەرزەنت ئەسكەرلەرگە ئەكەلگەن ئاددىي سوۋغىتىمىز، سىلەرگە بولغان كۆڭلىمىز، بۇنى ئالمىساڭلار بولمايدۇ» دېدى. خەلق ئاممىسىنىڭ پەرزەنت ئەسكەرلەرنى قىزغىن سۆيۈشتەك ئەمەلىي ھەرىكىتى ئازادلىق ئارمىيە جەڭچىلىرىنى ناھايىتى ئىلھاملاندۇردى، ئۇلار «چېگرا خەلقى ئۈچۈن ئۆمۈرۋايەت خىزمەت قىلىمىز!» دەپ ئىرادە بىلدۈرۈشتى.

«شەرقىي تۈركىستان پارتىيىسى» ئەكسلىنىقلاپ

بۆلگۈنچىلىك گۇرۇھىنى پاش قىلىش ۋە تەكشۈرۈپ ئېنىقلاش خىزمىتى ئارقىلىق، پۈتۈن شىنجاڭدىكى ھەر مىللەت خەلقى بىر قېتىملىق سوتسىيالىزم ۋە ۋەتەنپەرۋەرلىك تەربىيىسىگە شۇنداقلا ماركسىزىملىق دۆلەت قارشى ۋە مىللەت قارشى تەربىيىسىگە ئىگە بولدى، ھەر مىللەت خەلقى جۇڭگو كوممۇنىستىك پارتىيىسىنىڭ رەھبەرلىكى بولمىغان بولسا، سوتسىيالىستىك جۇڭگونىڭ بۈگۈنى بولمايدىغانلىقىنى، شىنجاڭدىكى ئاز سانلىق مىللەتلەرنىڭ ئازادلىققا ئېرىشەلمەيدىغانلىقىنى ھەمدە ئۆزلىرىنىڭ بۈگۈنكىدەك بەختلىك تۇرمۇش كەچۈرەلمەيدىغانلىقىنى ھەقىقىي تونۇپ يەتتى. «شەرقىي تۈركىستان پارتىيىسى» نىڭ ئەكسىلىنىقلاپ بۆلگۈنچىلىك ھەرىكىتى دۆلەتنىڭ بىخەتەرلىكىگە ۋە بىرلىكىگە خەۋپ يەتكۈزدى، شىنجاڭدىكى ھەر مىللەت خەلقىنىڭ ئورتاق مەنپەئىتىگە زىيان سالدى، كىشىلەرنىڭ كۆڭلىگە ياقمىدى، ئۇنىڭ ھالاک بولۇشى مۇقەررە ئىدى.

ئىلاۋە: يۇقىرىقىلار خىتاي كوممۇنىست ئاخبارات ئىشخانىسىنىڭ يالغان - ياۋىداق، ھەق بىلەن ناھەقنى ئاستىن ئۈستۈن قىلىپ يازغانلىرى بولۇپ، شاكىلىنى ئىلىۋېتىپ مېغىزىدىن پايدىلانسىڭىز بولىدۇ.

ئالاقە ئۈچۈن :

ئابدۇرېشىت ھاجى كېرىمى

Teflon: 0046 709471 671

E-mail: sewdayi62@gmail.com

QQ: 1714789799

كىتابنىڭ ئىككىنچى نەشرى تۈگىدى.

قارا جۇلدىكى جەڭ مۇستەقىللىق يولىدا كۈرەش

ئاپتورى: ئابدۇرېشىت ھاجى كېرىمى
مەسئۇل مۇھەررىرى: كۈرەش ئاتاخان

خەلقئارا قەلەمكەشلىرى ئۇيغۇر مەركىزى نەشر قىلدى

2013-يىلى ئاپرېل

شۋېتسىيە - ستوكھولم